



श्रीमद्भगवद्गीता

भाग-१




राष्ट्रीय
बेस्टसेलर

केंद्रीय श्लोकों पर भाष्य

आचार्य प्रशांत

More Books : www.The-Gyan.in



अर्जुन की निरपेक्षता

अथ व्यवटस्थतान्दृष्ट्वा धातकराष्ट्रान्कटपध्वजः। प्रवृत्तेशस्त्रसम्पातेधनुरुद्यम्य
पाण्डवः॥ १.२० ॥ हृषीकेशंतदा वाक्यमदमाह महीपते।
सेनयोरुभयोमकध्वेरथंस्थाप्य मेऽक्षयतु॥ १.२१ ॥
यावदेतादृशिरक्षेऽहंयोद्धुकामानवटस्थतान् कै मकया सह
योद्धव्यमतस्मन्नसमुद्यमे॥ १.२२ ॥

हे राजन! इसके बाद कपिध्वज ने मोर्चा बाँधकर डटे हुए धृतराष्ट्र-सम्बन्धियों को देखकर, उस शस्त्र चलने की तैयारी के समय धनुष उठाकर हृषिकेश श्रीकृष्ण महाराज से यह वचन कहा – हे अच्युत! मेरे रथ को दोनों सेनाओं के बीच में खड़ा कीजिए। और जब तक कि मैं युद्ध क्षेत्र में डटे हुए युद्ध के अभिलाषी इन विपक्षी योद्धाओं को भली प्रकार देख न लूँ कि इस युद्ध व्यापार में मुझे किन-किनके साथ युद्ध करना योग्य है, तब तक उसे खड़ा रखिए।

प्रश्नकर्ता: आचार्य जी, प्रणाम। आज जब इसका स्वाध्याय कर रहे थे तो श्लोक संख्या २० में अर्जुन को ‘कपिध्वज’ विशेषण से पुकारा गया है। और पहले ही अध्याय के श्लोक २२ में अर्जुन कहते हैं कि दोनों सेनाओं के बीच में रथ खड़ा कीजिए जिससे मैं दोनों सेनाओं का निरीक्षण कर सकूँ। उस श्लोक में कहते हैं कि देखूँ कि इस युद्ध रूप व्यापार में मुझे किन-किनके साथ युद्ध करना योग्य है, तब तक उसे खड़ा रखिए। तो युद्ध का व्यापार और कपिध्वज का क्या आशय है?

आचार्य प्रशांत: कपिध्वज तो इसलिए क्योंकि उनके ध्वज में वानर प्रतीक था। इसी बात को लोकमान्यता में ऐसे कहा जाता है कि अर्जुन के रथ पर हनुमान रहते थे, रक्षा करते थे। तो इस आशय से कहा कपिध्वज।

दूसरी बात आपने पूछी, युद्ध का व्यापार। व्यापार माने कामकाज, कारोबार। जो सेनाएँ आमने-सामने खड़ी हुई हैं, उनका और क्या कामकाज है? युद्ध ही तो। तो इस अर्थ में व्यापार। तीर दिए जाएँगे, तीर लिए जाएँगे, घावों का आदान-प्रदान होगा, फिर पता चलेगा किसी को मुनाफा, किसी को नुकसान हुआ। व्यापार, और क्या पूछा?

प्रश्न: "दोनों सेनाओं के बीच में मुझे खड़ा कर दीजिए जिससे मैं निरीक्षण कर सकूँ।" तो ये निरीक्षण वही तो नहीं है, आचार्य जी, जिसको आप बार-बार अपनी वृत्तियों का निरीक्षण करने के लिए कह रहे हैं, बाहर और अंदर?

आचार्य: इतनी गहरी अर्जुन की मंशा थी या नहीं, इसमें तो संशय है। लेकिन हाँ, जो भी कोई कह रहा है कि 'मैं देखना चाहता हूँ, और मध्य में खड़ा करिएगा ताकि किसी एक पक्ष विशेष की ओर से न देखूँ, पक्षपाती होकर न देखूँ; एक निरपेक्ष बिंदु से दोनों सेनाओं का अवलोकन कर पाऊँ', बड़ी बात है।

युद्ध, जहाँ आपकी पक्ष लेने की वृत्ति होती है, वो और प्रबल और सघन हो जाती है। वहाँ किसी का कह पाना कि मुझे किसी मध्यम स्थान पर, किसी निष्पक्ष जगह पर ले चलो जहाँ मेरा किसी से तादात्म्य ना हो, जहाँ से मैं कौरवों को भी वैसे ही देख सकूँ जैसे पांडवों को, बड़ी बात है।

सामान्य स्थितियों में भी व्यक्ति के लिए धारणा शून्य होकर, पक्ष निरपेक्ष होकर कुछ भी देखना बड़ा मुश्किल होता है। और अर्जुन जिस स्थिति में है, वो तो निःसंदेह असाधारण है। वास्तव में अर्जुन ने ये प्रार्थना ना की होती तो श्रीकृष्ण का अर्जुन को गीता कह पाना बड़ा मुश्किल होता।

मेरी दृष्टि में गीता की शुरुआत ही होती है अर्जुन की इस अद्भुत याचिका से। कौन सा योद्धा अपने सारथी को शंख फूँकने से ठीक पहले यह कहता है कि, "ले चलो मेरे रथ को ऐसी जगह पर जहाँ से मुझे दोनों सेनाएँ साफ़-साफ़ दिखाई दें। मैं एक ओर का हो करके दूसरी ओर नहीं देखना चाहता, मैं कहीं का ना हो करके दोनों ओर देखना चाहता हूँ।"

गीता यहीं से शुरू होती है। अन्यथा इतने योद्धा थे, पांडव सभी प्रिय ही थे कृष्ण को और पांडवों में ही धर्मराज भी थे। धर्म की ही शिक्षा दी जानी थी तो धर्मराज को भी दी जा सकती थी। पर अर्जुन ने जो बात रखी, जो जिज्ञासा दिखाई, वो वास्तविक धर्म है। अर्जुन ने कहा, "सच्चाई जाननी है, किसी का होकर नहीं, सबसे विलग होकर, क्योंकि जुड़ा हुआ हूँ यदि किसी एक पक्ष से तो कुछ दिखाई नहीं देगा। मान्यताएँ, धारणाएँ, पक्षपात, यही हावी रहेंगे।"

देखा है, संघर्ष के, युद्ध के, लड़ाई-झगड़ों के क्षणों में प्रबल रूप से, सक्रिय रूप से, भीषण रूप से हम पक्षपाती हो जाते हैं? हमारी जितनी दलगत भावनाएँ, पक्षगत भावनाएँ होती हैं, हमारी सारी पेरोकियल (संकीर्ण) वृत्तियाँ, वो सारी युद्ध के, लड़ाई के क्षणों में अति सक्रिय हो जाती हैं।

आपके भाई से हो सकता है आपकी ना बनती हो, हो सकता है आपके और आपके भाई के बीच रोज़ कहासुनी होती हो, मारामारी भी हो जाती हो कभी-कभार, पर आपको पता चले कि भाई की मोहल्ले के किसी लड़के से, किसी व्यक्ति से लड़ाई हो गई है, आप तत्काल वहाँ पर भाई का पक्ष लेने पहुँच जाएँगे। घटनास्थल पर पहुँच कर आप जानना भी नहीं चाहेंगे कि ये जो रस्साकशी चल रही है, इसमें ग़लती किसकी है। आप वहाँ न्याय करने नहीं पहुँचे हैं, आप वहाँ अपनों का पक्ष लेने पहुँचे हैं। बल्कि वहाँ पहुँच करके ये प्रतीत भी हो कि ग़लती तो इसमें भाई की ही थी, तो भी पक्ष आप भाई का ही लेंगे।

तो ऐसे में अर्जुन ने जो इच्छा प्रदर्शित करी है, वो असाधारण है। मुश्किल होता है तनाव के क्षणों में, उत्तेजना के क्षणों में इतनी निष्पक्षता, इतना संयम दर्शा पाना। ठीक इसी जगह पर अर्जुन ने दिखा दिया, प्रमाणित कर दिया कि वो पात्र है गीता को सुनने का। इसलिए मैं कह रहा हूँ कि गीता की शुरुआत यहीं से होती है। हर व्यक्ति गीता के श्रवण का, सेवन का पात्र नहीं होता। अर्जुन प्रमाणित कर रहा है कि वो है।

प्र२: आचार्य जी, मेरा सवाल यह है कि जब वो मध्य में गए अपने रथ को लेकर, तो उन्होंने दूसरे तरफ़ ये देखा कि जिनसे वो लड़ने वाले हैं और जिनसे वो लड़ेंगे, वो सब उनके सगे-सम्बन्धी हैं, जानने वाले हैं और एक समय तक वो बहुत मानते भी थे उनको, इसीलिए उन्होंने लड़ने से मना कर दिया कि, "मैं इनके खिलाफ़ नहीं लड़ सकता हूँ। और पूरा राजपाट छोड़िए, अगर आप पूरे संसार की भी सत्ता देंगे तो मैं नहीं लेना चाहूँगा।"

तो मेरी सीमित दृष्टि से अर्जुन का विचार सही था क्योंकि वो नहीं लड़ेगा तो हिंसा नहीं होगी, और वो चाहता था कि वो चला जाए। तो एक तरफ़ श्रीकृष्ण तो सब जानते थे, सच जानते थे, दूसरी तरफ़ अर्जुन को भी वो मुक्त ही करना चाह रहे थे और उसे दिखाना चाह रहे थे सच को। लेकिन कहीं-न-कहीं वो उसको क्या और बंधन में नहीं बाँध रहे हैं हिंसा और लड़ाई-झगड़े में पड़वाकर?

बहुत से आध्यात्मिक गुरु कहते हैं कि अगर आप मुक्त होना चाहते हैं तो सबसे पहले आप हिंसा छोड़ो या उस तरीके के काम ना करो जिससे दूसरे लोगों को दुःख पहुँचता हो। तो इसके उलट श्रीकृष्ण अर्जुन को बंधनों में फँसा रहे हैं। वो तो भागना चाह रहा है, वो तो मुक्त होना चाह रहा है, कह रहा है कि, "मैं इनमें नहीं पड़ना चाह रहा हूँ, मैं जा रहा हूँ।" लेकिन श्रीकृष्ण रोकते हैं और उसको लड़ने के लिए कहते हैं। तो बँधकर कैसे आज़ाद होगा, लड़कर कैसे आज़ाद हो सकता है कोई?

आचार्य: बिना लड़े किसने आज़ादी पायी है?

प्र२: अगर वो चले जाते और पहाड़ों पर ध्यान करते तो बाकी चीज़ों से मुक्त हो जाते।

आचार्य: उसमें आज़ाद हो जाता? मुक्ति किसके खिलाफ़ पायी जाती है? मुक्ति का क्या अर्थ है? मुक्ति शब्द अर्थहीन है बिना बंधनों के। बंधन नहीं तो मुक्ति कैसी? तो कह रहे हो कि अर्जुन कहीं चला जाता, अकेले रहता, ध्यान करता तो मुक्ति मिल जाती। अर्जुन का बंधन क्या है?

आचार्य: तो ये लिए-लिए उसको मुक्ति मिल जाती? अगर उसका बंधन ही मोह है, तो ये बंधन लिए-लिए उसे मुक्ति मिल जाती? तो कैसी बातें कर रहे हो?

प्र२: आचार्य जी, हिंसा का क्या?

प्र२: वो लोगों को मारेंगे।

आचार्य: लोगों को मारना क्यों हिंसा है? किसने कह दिया कि हिंसा का अर्थ है किसी को मारना? ये सब हिंसा की सस्ती, प्रचलित और बाज़ारू परिभाषाएँ हैं, कि किसी ने किसी को मार दिया तो तुमने कह दिया हिंसा।

धर्म विरुद्ध जाना हिंसा है। अहम् के दायरे में रह करके अहम् के अनुसार ही कर्म करना हिंसा है।

कृष्णा अर्जुन से जो करवा रहे हैं, वो शुद्धतम अहिंसा है। पर दुर्भाग्य से होता यह है कि सूक्ष्मतम सिद्धांतों को हम स्थूल रूप में ले लेते हैं, क्योंकि हम स्थूल तलों पर ही जीते हैं न। शरीर के तल पर जीते हैं इसीलिए अध्यात्म की बातों को भी हम यूँ

सुनते हैं जैसे वो शरीर के तल पर ही कही गई हों। तो अहिंसा का अर्थ हमने यही निकाल लिया कि किसी को मारो इत्यादि नहीं, यही अहिंसा है।

हिंसा शुरू ही तब हो जाती है जब तुम अपने-पराये का भेद करते हो।

और अहम् का काम ही यही है, एक छोटी सी सीमा रेखा में अपनेआप को रखना और बाकियों को पराया मानना। उस छोटी सीमा रेखा के अंदर कुछ दो-चार, पाँच-दस लोग होंगे, वो अपने हैं, बाकी पराये हैं।

जो दूसरे को मानकर दूसरे को मार दे, उसको तुम कह दोगे कि हिंसक है। और जो कुछ लोगों के अपने कुल को अपना माने, उसको क्या नहीं कहोगे कि हिंसक है? क्या तुम पूरी दुनिया को पराया मान सकते हो बिना मुट्ठीभर लोगों को अपना माने? पूरी दुनिया परायी क्यों लगती है? क्योंकि चंद लोग परिभाषित कर रखे हैं कि ये तो अपने हैं।

तो जहाँ तुमने किसी को अपना, किसी को पराया कहा, वहीं हिंसा शुरू हो गई न? अर्जुन क्या कह रहा है? 'अरे, ताऊ है, वो चचा है, वो मामा है, वो भाई हैं, वो दादा हैं, वो परदादा हैं, वो गुरु हैं, और ये सब तो मेरे अपने हैं', ये हिंसा है।

अहम् का काम ही यही है: अपने-पराये का भेद बाँटना।

अर्जुन क्या युद्ध से तब भी हटने को तैयार हो जाता यदि सामने जो लोग थे उनसे उसका कोई शारीरिक सम्बन्ध न होता? सामने जो लोग थे, अगर वो यूँही कोई होते जिनसे अर्जुन का कोई लेना-देना नहीं, तो क्या तब भी अर्जुन कहता कि युद्ध बेकार चीज़ है, मुझे जाने दो? तो अर्जुन जो कर रहा है, वो पूरे तरीके से देह की बात हुई न? शरीर का रिश्ता है, खून का रिश्ता है इनसे। ये हिंसा है। देह के तल पर अपना-पराया बनाना, यही हिंसा है।

फ़िर तुम तर्क ही करना चाहते हो तो तर्क को आगे बढ़ा सकते हैं। तुम कह रहे हो कि इतने लोग मारे गए, युद्ध हुआ, बड़ा बुरा हुआ। और दुर्योधन के हाथ में राज्य चला जाता तो क्या होता? बड़ा अच्छा होता? यूँही तो नहीं कुरुक्षेत्र को धर्मक्षेत्र कहा जा रहा। कोई वजह है। एक ओर धर्म है, एक ओर अधर्म है।

छोटा-मोटा राज्य नहीं था हस्तिनापुर, उस समय का एक अग्रणी राज्य था। और हस्तिनापुर में जो होता था, वो पूरे भारत को प्रभावित करता था। महाभारत का युद्ध रोका जा सकता था। सम्यक तरीकों से उसे रोकने की कृष्ण ने पूरी कोशिश भी करी पर रुका नहीं। फिर भी रोक सकते थे, युद्ध से भागकर भी रोक सकते थे, कह सकते थे कि नहीं लड़ना, भाई! उससे देशभर का कल्याण हो जाता?

पर जब मन छोटा है और जब मन दुर्बल होता है तो वो धर्म की बात नहीं करता है, वो बस यह कहता है, “अरे, देखो, किसी की देह की हानि ना हो।” अब देह की हानि बचा करके कितनी और तरह की हानियाँ करवा लीं, इसका विचार ही नहीं करना चाहते।

पृथ्वी पर जो कुछ भी होता है, द्वैत का ही खेल होता है माने तुलनात्मक रूप से ही होता है; एब्सोल्यूट (पूर्ण) तो यहाँ कुछ होता नहीं। तो पृथ्वी पर तो जो भी निर्णय लिए जाएँगे, तुलनात्मक रूप से ही लिए जाएँगे। तुम कहोगे अगर इधर का निर्णय लूँ तो ये होगा, उधर का निर्णय लूँ तो ये होगा। दोनों ही तरफ जाने में कुछ-न-कुछ कीमत अदा करनी पड़ेगी। तो फिर तुलना करके देखते हो कि किधर जाने में लाभ ज्यादा है, हानि कम है।

बिलकुल ऐसा हो सकता था कि युद्ध रुकवा दिया जाता और जितने भी सैनिकों की, योद्धाओं की जाने गईं, वो बच जातीं। कुछ लाभ हो जाता। और हानि कितनी थी? पर हानि व्यापक तौर पर थी। हानि तत्काल नहीं दिखाई देती, हानि तत्काल होती भी नहीं। हानि समय ले करके होती, तो हम उस हानि की उपेक्षा कर देना चाहते हैं।

और आम इंसान की कहानी ही यही है। वो बहुत सारा नुकसान झेल लेता है, बस नुकसान तुरंत नहीं होना चाहिए। अपने जीवन को देखिए, यही ढर्रा मिलेगा। तुरंत यदि छोटा नुकसान भी हो रहा हो तो हम चिहुँक जाते हैं और धीरे-धीरे करके अगर बहुत बड़ा नुकसान भी हो तो हम कहते हैं, “कोई बात नहीं।” अर्थात् हमें अपने नुकसान से मतलब नहीं है, मतलब हमें अपनी कमजोरी से है। हमारे पास वो सीना नहीं है जो एकमुश्त नुकसान झेल जाए।

हम कमजोर लोग हैं। हम कहते हैं, “धीरे-धीरे करके मेरा खून बहता रहे, कोई बात नहीं, पर एक बार में चिकित्सा करा लेने को मैं तैयार नहीं हूँ। सालों तक, शताब्दियों तक दर्द सहने को मैं तैयार हूँ, पर एक बार में यदि ऐसा इलाज मिलता हो

जो दर्द तो देगा पर उपचार कर जाएगा, वैसे इलाज के लिए मैं तैयार नहीं हूँ।” ये हमारी कमजोरी का ही लक्षण है न?

“अरे, अरे, अरे, रक्तपात, मत करो। समझौता कर लो, समझौता कर लो।” और उस समझौते की कीमत क्या है, ये देखी? और ऐसा नहीं है कि कृष्ण रक्तपिपासु थे या युद्धोन्मत्त थे; युद्ध रोकने की पूरी कोशिश करी थी उन्होंने। अधिक-से-अधिक जितना झुका जा सकता था, झुके भी थे। दुर्योधन की सारी शर्तें मानने को तैयार थे कि ना हो लड़ाई, ना हो खून-खच्चर, अच्छा ही है। पर जब स्थिति यहाँ तक आ जाए कि दूसरा पक्ष अधर्म की सब सीमाएँ ही लाँघ रहा हो, पाँच गाँव भी माँगे जा रहे हों तो उतना भी देने को तैयार ना हो, तो फिर?

और युद्ध सिर्फ पाँच पांडवों के हित के लिए नहीं है। ये कौरवों और पांडवों का कोई आपसी, निजी मामला नहीं है। जो सम्राट बनेगा, वो लाखों, करोड़ों का भाग्य विधाता हो जाएगा। वो भारत का भविष्य निर्धारित करेगा, इसलिए महाभारत ज़रूरी है। अगर दुर्योधन का भारत नहीं चाहिए तो फिर महाभारत करनी पड़ेगी न?

नहीं तो फिर तुम्हारी तरह की अहिंसा कि अर्जुन तो अच्छा करता कि जा करके किसी गुफा में बैठकर ध्यान करता, उसे मुक्ति मिल जाती। कौन सी मुक्ति है, मैं पूछ रहा हूँ तुमसे, जो गुफा में ध्यान करने से मिली है? वो तो बहुत पीछे का भारत था, अभी जो आज का भारत था, उसको मुक्ति क्या बिना संघर्ष के मिल गई थी, बिना युद्ध के मिल गई थी?

गुलामी के लिए कोई संघर्ष नहीं चाहिए। मुक्ति के लिए तो सदैव संघर्ष चाहिए ही होगा।

ये किन कल्पनाओं में हो कि इधर-उधर जाकर कहीं भाग गए, छुप गए तो मुक्ति मिल जाएगी? जिन्हें अपनी दासता बरकरार रखनी हो, वो भले ही संघर्ष न करें, पर जो मुक्ति के प्रार्थी हों, उनका संघर्ष के बिना कैसे काम चलेगा? उन्हें तो घोर संघर्ष करना पड़ेगा, भीतर भी और बाहर भी।

अर्जुन एक-एक तीर जो चला रहा है, वो कौरवों मात्र पर नहीं चला रहा है; अर्जुन का एक-एक तीर पुराने अर्जुन पर भी चल रहा है। हर तीर के साथ पुराना अर्जुन मिटता जा रहा है और एक नए अर्जुन का जन्म हो रहा है। पुराना अर्जुन कौन?

पुराना अर्जुन वो जो पाण्डु पुत्र था; पुराना अर्जुन वो जो भीष्म के वंश का था; पुराना अर्जुन वो जो द्रोण का शिष्य था। नया अर्जुन कौन? जो सिर्फ कृष्ण का है। ये मुक्ति है — अर्जुन स्वयं से मुक्त हो रहा है एक-एक तीर के साथ। इसको कहते हैं मुक्ति। दूसरों को नहीं मार रहा अर्जुन; दूसरों से पहले स्वयं को मार रहा है।

आज पहला अध्याय पढ़ा आपने। पहले अध्याय का जो अर्जुन है, वो अठारहवें अध्याय में कहीं मिलेगा? तो कहाँ गया पहले अध्याय का अर्जुन? कहाँ गया? अठारहवें अध्याय तक आते-आते पहले अध्याय का अर्जुन कहाँ गया? मर गया। किसने मारा उसे? अर्जुन ने ही मारा। ये मुक्ति है।

देह होकर देखोगे, स्थूल दृष्टि से देखोगे तो तुम्हें दिखाई पड़ेगा कि अर्जुन तो तीर चला रहा है दूसरों पर। वास्तव में अर्जुन तीर चला रहा है स्वयं पर। इस युद्ध को लड़ना अर्जुन की साधना भी है — वो अपने ही पूर्वग्रहों से, मोह से, बँधनों से मुक्त हुआ जा रहा है — ऐसे मिलती है मुक्ति।

जीव पैदा हुए हो, बेटा। लगातार कर्म तो करना ही है। एक कर्म है तीर चलाना, एक कर्म है भाग जाना। तुम कह रहे हो कि तीर चलाने से मुक्ति मिल गई भाग जाने से, अब भाग जाने से मुक्ति कैसे मिलेगी? कर्म तो तुमने दोनों ही दशाओं में किया ही न। तीर चलाना एक कर्म था और मैदान से भाग जाना भी एक कर्म होता। तीर चलाने से मुक्ति मिली भाग जाने से, और अब ये जो भाग जाने का कर्म है, इससे मुक्ति कैसे मिलेगी, बोलो?

एक कर्म करके दूसरे कर्म से मुक्ति नहीं पाई जाती। कर्म से मुक्ति धर्म ही दिलवाता है।

और कर्म से तुम पीछा छुड़ा नहीं सकते क्योंकि जीव हो। जीव चाहे, न चाहे, प्रतिफल कर्म तो कर ही रहा है। जब तक अहम् है, जब तक अहम् की केंद्रीय सत्ता है, तब तक जीव अपनी दृष्टि में कर्ता है और कर्म करेगा ही।

धर्म का अर्थ है: सही कर्म करना। इस बात की तो कोई गुंजाइश ही नहीं है, यह तो विकल्प उपलब्ध ही नहीं है कि तुम कर्म ना करो।

बुरी खबर है उनके लिए जो सोचते हैं कुछ ना करके बच जाएँगे। कुछ ना करने का विकल्प इंसान को उपलब्ध नहीं है, हर स्थिति में तुम्हें कुछ-न-कुछ करना तो पड़ेगा ही। तुम युद्ध छोड़कर भाग भी जाओ तो ये भी एक कर्म हुआ। अब प्रश्न यह है कि क्या ये कर्म धर्मोचित है?

धर्मोचित कौन सा है? जो अपने खिलाफ़ किया जाए। अन्यथा हमारे पुराने संस्कार, हमारे ढर्रे, यही हमसे कर्म करवाते रहते हैं, यही कर्ता बने रहते हैं और इन्हीं के हाथों का खिलौना बनकर जीव कर्म करता जाता है। इनके खिलाफ़ जाना ही धर्म है।

तो अर्जुन के भी पुराने संस्कार उससे कुछ करवा रहे हैं, और कृष्ण कह रहे हैं, “उनके खिलाफ़ जाओ – यही धर्म है।”

“अपनों को दुःख नहीं देना चाहिए”, ये तो तुम धृतराष्ट्र का सिद्धांत बता रहे हो। क्या मिल गया धृतराष्ट्र को तुम्हारे सिद्धांत पर चलकर? दुःख से बचने की चेष्टा में महादुःख मिला कि नहीं मिला? फिर?

भीम गदा लगाए दुर्योधन को, उससे पहले धृतराष्ट्र ने ही दो-चार गदा लगा दी होती तो महाभारत की ज़रूरत पड़ती? और धृतराष्ट्र खुद, कहानी कहती है कि, बड़े सबल गदाधारी थे। महाभारत के बाद भीम को बुलाया और इरादा यह था कि बच्चू को भींच करके चूर-चूर कर दूँगा। वो तो कृष्ण ने भीम की जगह खम्भा खड़ा कर दिया। तो उन्होंने खम्भे का ही आलिंगन किया और खम्भा चकनाचूर, ऐसे थे धृतराष्ट्र।

इन्हीं धृतराष्ट्र ने बेटाराम को बुला करके दो-चार बार गदा का पान करा दिया होता, कि, “खड़े होना दोनों, दुर्योधन, दुःशासन। क्या कर रहे थे बेटा आज? चीरहरण। लाओ हम सिखाते हैं चीरहरण।” और गांधारी गदा लेकर आती और दो-दो गदा दोनों को पड़ती, भाइयों को, सब सही चलता न? पर दुर्योधन भी तुम्हारी ही अहिंसा की परिभाषा से बच गया। धृतराष्ट्र भी तुम्हारी ही तरह अहिंसावादी थे, कि अपनों पर हथियार नहीं उठाना चाहिए। मत उठाओ अपनों पर ऊँगली और फिर देखो अपने ही सौ पुत्रों को कटते हुए।

अध्यात्म साधारण मध्यम-वर्गीय नैतिकता नहीं होता, धर्म का प्रचलित लोक संस्कृति से बहुत कम ताल्लुक होता है। तो सोच रहे हो तुम कि जो नैतिकता लेकर

घूम रहे हो, यही तो धर्म है। नहीं, ये धर्म नहीं है। धर्म तो साधारण नैतिकता के परखच्चे उड़ा देता है। आमतौर पर जिनको तुम धार्मिक लोग बोलते हो, वो धार्मिक नहीं होते, वो बस संस्कारित होते हैं; वो बस एक तरह की संस्कृति का पालन कर रहे हैं, धर्म का नहीं। धर्म तो जब अपने नग्न रूप में सामने आता है तो संस्कृतिवादियों को बड़ी आफत हो जाती है।

संस्कृति चलती है सिद्धांतों पर और नैतिकता पर, परम्पराओं पर और रूढ़ियों पर। धर्म चलता है सत्य पर।

तुम नैतिक अहिंसा की बात कर रहे हो, कृष्ण असली रूप में अहिंसक हैं, इसीलिए कृष्ण की और तुम्हारी बन नहीं रही। नैतिक अहिंसा कहती है: किसी का दिल मत दुखाना, किसी को मार मत देना। ये झूठी अहिंसा है, ये दो टके की अहिंसा है। असली अहिंसा आध्यात्मिक होती है।

असली अहिंसा तब उठती है जब तुम आत्मा को एक मात्र सत्य जान लो, तब अहिंसा है। जब देहभाव से मुक्त ही हो जाओ, तब अहिंसा है।

तुम्हारी अहिंसा क्या कहती है? "सच मत बोल देना क्योंकि सच कड़वा होता है। किसी का दिल दुःख जाएगा अगर सच बोल दिया"—क्योंकि तुम्हारी अहिंसा तो केंद्रित ही इसी बात पर कि किसी का, राजू, दिल मत दुखड़ो—तुम्हारी कुल अहिंसा इतने में समा जाती है। और सत्य तो सदा दिल दुखाता है, तो तुम्हारी अहिंसा सबसे पहले सत्य की दुश्मन होती है और कमज़ोरी की पक्षधर होती है; क्योंकि जिसका दिल दुखेगा, वो पलटवार भी करेगा न।

तो जिसको सच बोलना है, उसमें यह ताक़त होनी चाहिए कि जिससे सच बोल रहा है, उसका पलटवार सह सके। दुर्बल लोगों के लिए ना अहिंसा है, ना सत्य है; क्योंकि जो भी सत्य को जीने निकलेगा, उस पर चोट और आघात तो होंगे ही।

दुर्बल आदमी हमेशा यही कहेगा, “नहीं, नहीं, नहीं सत्य चाहिए ही नहीं। सत्य का मतलब होता है कि दूसरे को चोट लगेगी और दूसरे को चोट लगी तो वो पलटकर हम पर भी चोट करेगा।” अब हम ये तो स्वीकार कर नहीं पाएँगे कि हम घबराते हैं कि कहीं हमें चोट ना लग जाए, इतनी ईमानदारी तो हममें है नहीं कि सीधे-सीधे मान लें कि बड़ा डर लगता है, कहीं हमें चोट ना लग जाए। तो हम यह नहीं कहेंगे कि हम

अपनी सुरक्षा की खातिर चिंतित हैं, हम कहेंगे, “अरे, हम अहिंसावादी हैं, हम दूसरे को चोट नहीं पहुँचाना चाहते।”

तुममें हिम्मत भी है दूसरे को चोट पहुँचाने की? दूसरे को चोट पहुँचाने के लिए बड़ा कलेजा चाहिए, क्योंकि जिसको चोट दे रहे हो, वो चुप नहीं बैठने वाला। डरते हो।

कह रहे हो कि अर्जुन निकल जाता युद्ध से तो ज़्यादा अच्छा होता, क्योंकि उधर देख रहे हो दुर्योधन के बाजू तो पसीना छूट रहा है। स्वयं को अर्जुन की जगह रख रहे हो और कह रहे हो कि, “उधर भीष्म खड़े हैं, द्रोण खड़े हैं, कृपाचार्य खड़े हैं और सौ कौरव। बाप रे! सौ!” जहाँ दुर्योधन के बाजू देखे और गदा देखी, तहाँ बोले, “अहिंसा परमो धर्मः। अरे, लड़ाई बहुत बुरी बात है।” यहीं दुर्योधन की जगह कोई नौसिखिया खड़ा होता तो तुममें अहिंसा नहीं जगती।

दुश्मन बलवान हो तो सब अहिंसक हो जाते हैं तुरंत। और पशुओं को काटकर खाते समय अहिंसा नहीं जगती, सड़क पर कुत्ते को पत्थर मारते वक्त अहिंसा नहीं जगती। सड़क के फेरीवाले, रिक्शेवाले, सब्जीवाले के साथ दुर्व्यवहार करते हुए अहिंसा नहीं जगती, पर सामने पहलवान हो, “साहब, हम और हिंसा?”

अहिंसक होने के लिए बड़ी ताक़त चाहिए। कमज़ोरों का काम नहीं है अहिंसा।

जो स्वयं देहभाव से मुक्त हो गया हो, जो देह और देह से सम्बंधित सब बंधनों को काट चुका हो, मात्र वही अहिंसक हो सकता है। बिलकुल बाज आ जाइए इन सब सिद्धांतों से, आप जो फरमा रहे हैं, वो सब फ़िल्मी सिद्धांत हैं, फिल्मों में बताया जाता है। और कुछ सस्ते शायर इस तरह की बातें करते हैं कि सब धर्म, सब मज़हब, इनका तो एक ही सार है: ‘किसी का दिल मत दुखाना’। ये बातें फिल्मों और सस्ते मुशायरों में अच्छी लगती हैं। असली अध्यात्म में इनकी कोई कीमत नहीं है।

सुना होगा आपने ये सब कि गीता हो, कि कुरआन हो, सबका सन्देश तो बस एक है, क्या? “किसी का दिल मत दुखाना।” ये वो लोग हैं जो बर्दाश्त नहीं कर सकते कि इनका दिल कोई दुखाए। ये वो लोग हैं जो अपनी धारणाओं, अपनी मान्यताओं, अपने पूर्वाग्रहों, अपने अंधविश्वासों पर अड़े हुए हैं, ये चाहते ही नहीं कि कोई इन्हें

चुनौती दे। चूँकि ये नहीं चाहते कि कोई इन्हें चुनौती दे इसीलिए ये किसी दूसरे को चुनौती नहीं देना चाहते। इसी बात को वो बेईमानी के साथ ऐसे सामने रखते हैं कि किसी का दिल मत दुखाना।

सच्चाई तो जब भी सामने रखोगे, जो झूठ पर अड़ा हुआ है, उसका दिल तो दुखेगा ही। ये 'दिल ना दुखाना' अहिंसा कब से हो गया और कैसे हो गया?

तुम्हारे हिसाब से चलूँ तो बड़ी हिंसा मैंने कर दी, इतना दिल तो तुम्हारा ही दुखा दिया। मैं तो पेशेवर दिल दुःखदायक हूँ, रोज़ यही काम है चार घण्टा; जैसे कोई हाइड्रोलिक प्रेस हो, उसके नीचे एक-एक करके दिल रखे जाते हों और प्रेस से भट,भट, भट। "अगला दिल लाओ। अगला दिल किसका है, भाई, बताइए? हम तो हिंसावादी हैं कृष्ण की तरह।"

प्र३: मैं अपने निजी जीवन में अर्जुन की तरह सही निर्णय कैसे ले सकता हूँ?

आचार्य: अर्जुन की तरह अगर सही निर्णय लेना चाहते हैं तो ये देखिए कि अर्जुन ने सर्वप्रथम क्या निर्णय लिया। कोई भी और निर्णय लेने से पहले उसने यह निर्णय लिया कि कृष्ण के ही साथ रहूँगा, चाहे कितना भी नुक़सान हो जाए। कृष्ण की सेना भी दुर्योधन को चली गई, उसने कहा, "कोई बात नहीं, मुझे तो श्रीकृष्ण के साथ ही रहना है।" और आप कह रहे हैं कि, "हम स्वयं कैसे निर्णय ले लें?" ये अर्जुन जैसी बात तो नहीं लगती। अर्जुन ने क्या यह निर्णय लिया था कि वो स्वयं ही निर्णय ले लेगा या उसने अपने निर्णय कृष्ण को समर्पित कर दिए थे?

तो अर्जुन की तरह निर्णय लेना चाहते हैं तो सबसे पहले यह हठ, ये अहम् छोड़ें कि, "मैं खुद ही कर लूँगा; मुझे कृष्ण की कोई ज़रूरत नहीं।" किसने कहा था कि मुझे कृष्ण की कोई ज़रूरत नहीं, जबकि उसे कृष्ण पाने का विकल्प उपलब्ध था? दुर्योधन ने। ये तो बात दुर्योधन जैसी हो गई कि मैं खुद ही कर लूँगा।

अर्जुन बनना हो तो कहिए, "बाकी सब छोड़ करके कृष्ण चाहिए, बस।"

अर्जुन ने एक निर्णय किया - कृष्ण चाहिए। आगे के सारे निर्णय कृष्ण ने कर दिए। आप पहला निर्णय तो सही करिए न। और वही निर्णय ग़लत कर

दिया तो बाकी आप जितने निर्णय करते रहें, उनकी कोई हैसियत नहीं। एक सही निर्णय कर लीजिए, नफा हो, नुकसान हो, कृष्ण के ही साथ रहना है।

और कृष्ण ज़रूरी नहीं हैं कि आपको उसी रूप में मिलें जिस रूप में अर्जुन को मिले थे। पृथ्वी पर जितने पदार्थ हैं, जितने रूप, जितने रंग, जितने आकार, जितने नाम, सबमें सम्भावना है आपका कृष्ण हो जाने की। आप ढूँढ़िए कि आपके कृष्ण कहाँ हैं, और जहाँ भी मिलें फिर साथ रहिए।

क्या कृष्ण भी पापी हुए?

निहत्य धार्तराष्ट्रान्नः का प्रीतिः स्याज्जनार्दन ।
पापमेवाश्रयेदस्मान्हत्वैतानाततायिनः ॥ १.३६ ॥

हे जनार्दन! धृतराष्ट्र के पुत्रों को मारकर हमें क्या प्रसन्नता होगी? इन आततायियों को मारकर तो हमें पाप ही लगेगा।

प्रश्नकर्ता: अर्जुन गीता के छत्तीसवें श्लोक में कह रहे हैं कि आततायियों को मारकर तो हमें पाप ही लगेगा, एक तरफ तो आतताई कह रहे हैं और दूसरी तरफ कह रहे हैं कि पाप भी लगेगा।

आचार्य प्रशांत: आप उस शब्द पर ध्यान नहीं दे रहे हैं जिस पर देना चाहिए, 'हमें'। अर्जुन ने कृष्ण को भी लपेट लिया। वो यह नहीं कह रहा है कि आततायियों को मारकर 'मुझे' पाप लगेगा। उसकी चाल की बारीकी देखिए। वो कृष्ण को कह रहा है कि, "देखिए, ये सामने जो हैं, ये भले ही दुष्ट हैं, आततायी हैं, पर इन्हें मारा तो हमें पाप लगेगा। मैं ही अकेला नर्क नहीं जा रहा हूँ, आप भी जा रहे हैं।"

इतना ही नहीं है। आने वाले अध्याय में आप पढ़ेंगे कि अर्जुन कृष्ण को स्पष्ट कह रहा है कि कृष्ण, आप मुझे भ्रमित कर रहे हैं। सीधे-सीधे इल्जाम भी लगा दिया कि कृष्ण, आप मुझे भ्रमित कर रहे हैं।

जो आदमी कमज़ोर पड़ गया हो, वो कुछ भी कर सकता है। जो बात सोची नहीं जा सकती, वो कह सकता है। और कमज़ोरी तो एक ही होती है; आत्मबल का अभाव। जो अपने आप को देह मानकर जी रहा है, उसको आत्मबल कहाँ से मिलेगा? तो फिर वो तमाम तरह की बेकार की बातें, उलटे-पुलटे तर्क, बेहूदे आक्षेप सब लगाएगा।

एक विसंगति तो आपने देख ही ली कि एक ही साँस में कह रहा है कि वो सब आततायी हैं और यह भी कह रहा है कि इनको मारकर पाप लगेगा, पर उससे बड़ी विसंगति से आप चूके। मैंने कहा कि ये नहीं देखा कि कह रहा है, 'हमें पाप लगेगा'। दबे-छुपे उसने करीब-करीब कृष्ण को पापी ही घोषित कर दिया; क्योंकि खुद तो वो

यही कह रहा है कि, "मैं भाग रहा हूँ।" मारने का तो ठीकरा फोड़ा जा रहा है कृष्ण के सिर, तो पाप भी किसको लगाना है अर्जुन के अनुसार? कृष्ण को लगाना है।

ये तो छोड़िए कि जो दुनियाभर की दुष्टात्माएँ होती हैं और अधर्मी होते हैं, वो ही कृष्ण को कहेंगे कि पापी हैं कृष्ण, यहाँ तो हमें दिखाई दे रहा है कि अर्जुन के भी तेवर कुछ वैसे ही बन रहे हैं।

प्रः प्रणाम, आचार्य जी। अर्जुन जैसी स्थिति में हम सब कभी-न-कभी रहे हैं, और इसी वजह से अर्जुन की स्थिति को समझ सकते हैं। पर अर्जुन की तरह हमें कृष्ण सदा उपलब्ध क्यों नहीं हैं? हम अर्जुन की तरह समर्पण क्यों नहीं कर पाते?

हम या तो परिस्थितियों की गहराई में जाने से डरते हैं या वहाँ जमे नहीं रह पाते, शायद इसी कारण अर्जुन नहीं बन पाते, उचित पात्र नहीं बन पाते। आचार्य जी, ऐसे समय में क्या करें कि जो ज्ञान है, वो काम आए और कृष्ण की ओर बढ़ने के अवसर का और लाभ उठाएँ?

आचार्य: कृष्ण तो उपलब्ध हैं, आप उपलब्ध हैं क्या? अपनी ओर से कृष्ण आपको उपलब्ध हैं; अपनी ओर से क्या आप उपलब्ध हैं कृष्ण को? कृष्ण आपके सामने भी बैठे रहें और आप ही रूठी रहें, तो ना बातचीत होगी, ना कोई रिश्ता बनेगा।

प्रश्न कभी यह नहीं होता कि कृष्ण को कैसे पाऊँ, प्रश्न यह होता है कि कृष्ण को ना पाने की आपने जो हठ लगाई है, उसको कैसे तोड़ूँ?

अर्जुन को यँही नहीं उपलब्ध हो गए कृष्ण। अपने विरुद्ध गया है अर्जुन बार-बार कृष्ण की संगत में रहने के लिए। अपने भाइयों से ज़्यादा प्यार उसने कृष्ण से करा है, अपनी पत्नी से भी ज़्यादा प्रेम उसने कृष्ण को दिया है, इसलिए कृष्ण उपलब्ध हैं उसे। अन्यथा जहाँ कृष्ण-अर्जुन संवाद चल रहा है, वहाँ पर हज़ारों और लोग भी हैं। बहुत दूरी पर नहीं हैं बाकी चार पांडव, और बहुत दूरी पर नहीं हैं सब कुरूजन। गीता लाभ सबको हो सकता था, पर हुआ उसको है जो कृष्ण के निकट आने की कीमत दे सकता था। और वो कीमत कृष्ण को नहीं देनी होती, कृष्ण अपनी ओर से मुफ्त उपलब्ध हैं।

कृष्ण के निकट आने की कीमत होती है — अपने विरुद्ध जाना।

अर्जुन को प्रेम है कृष्ण से। पति का प्रेम पत्नी के लिए होना चाहिए था, भाई का प्रेम भाइयों के लिए होना चाहिए था, बेटे का प्रेम माँ के लिए होना चाहिए था, अर्जुन का प्रेम कृष्ण से है। देख रहे हैं, अर्जुन अपने खिलाफ़ गया है। अर्जुन भाई भी है, अर्जुन बेटा भी है, अर्जुन पौत्र भी, अर्जुन प्रपौत्र भी है, अर्जुन पति भी, अर्जुन पिता भी है, लेकिन इन सबसे बढ़कर अर्जुन ने प्यार किया है कृष्ण को, इसलिए अर्जुन कृष्ण को उपलब्ध हो पाया।

बाकियों को भी कृष्ण उपलब्ध हैं। दुर्योधन को नहीं उपलब्ध हैं क्या कृष्ण? बाकियों को भी उपलब्ध हैं, पर बाकियों को कृष्ण से ज़्यादा दूसरी चीज़ें प्यारी हैं। दुर्योधन तो कृष्ण को बाँधने चला था, बंदी बनाने।

सबके हैं कृष्ण। जो अपने खिलाफ़ जाने को तैयार हो जाएगा, उसे मिल जाएँगे।

हैं सबके, मिलते उसको हैं जो पति बाद में होता है, पिता बाद में होता है, बेटा बाद में होता है, भाई बाद में होता है —सबसे पहले कृष्ण का होता है। जो कृष्ण का सबसे पहले होगा, उसे कृष्ण मिल जाएँगे। जो कृष्ण को तीसरे, चौथे, पाँचवे नंबर पर रखेगा, उसे नहीं मिलेंगे।

शायद अपनी ज़िन्दगी का सबसे अहम निर्णय ले रहा है अभी अर्जुन, 'लड़ना है या नहीं लड़ना है?' और गौर किया आपने कि इस पूरी प्रक्रिया में वो युधिष्ठिर से पूछने भी नहीं जा रहा। या ऐसा होता है कि तीसरे और चौथे अध्याय के बीच में पंद्रह मिनट का एक ब्रेक (अंतराल) है, और वहाँ लिखा हुआ है कि अभी पीछे की तरफ़ जा करके पाँचों पांडव आपस में मंत्रणा कर रहे हैं कि, "इस कृष्ण की बात माननी है या नहीं माननी है"? "ये तो दूर का है, बाकी तो मसला हमारा घरेलू है। घर तो हमारा जलेगा, लुटेंगे तो हम, भाई हमारे मरेंगे, इसका क्या जाता है?" ऐसा कुछ हुआ क्या? नहीं हुआ न?

अर्जुन ने ज़रूरत भी नहीं समझी कि बड़े भाई से भी जा करके सलाह ले ले, या अनुमति या आज्ञा ले ले। युधिष्ठिर को पता भी नहीं है कि यहाँ पर खिचड़ी क्या पक

रही है। वो बैठे-बैठे सोच रहे होंगे कि, "चल क्या रहा है? सात अध्याय तो बीत गए, कितनी लम्बी बातचीत चलेगी?"

और दोनों का रिश्ता ऐसा है, कृष्ण-अर्जुन का, कि जब ये बातचीत चल रही है तो कोई तीसरा बीच में आने नहीं पाया। वरना सोचो, युद्धस्थल है, इतनी लम्बी बातचीत चल रही हो तो और नहीं आ जाँएंगे बीच में, "क्या हो रहा है? क्या हो रहा है?" कोई आया? किसी की हिम्मत पड़ी? ऐसा रिश्ता है कृष्ण और अर्जुन का कि इनकी बातचीत हो रही है तो कोई बीच में आ नहीं सकता। तुम्हारा ऐसा रिश्ता है कृष्ण के साथ? नहीं है न? तो इसलिए कृष्ण नहीं मिलते।

यह तो छोड़ दो कि युधिष्ठिर बीच में नहीं आ पाए, जब इनकी बातचीत चल रही है तो प्रतिपक्ष भी शांत खड़ा है। नहीं तो बीच में ले जाकर रथ खड़ा कर दिया था। दुर्योधन के लिए मौका अच्छा था। "सर्वश्रेष्ठ धनुर्धर और सर्वश्रेष्ठ नीतिकार, दोनों को दो बाणों में ही निकाल देते हैं, पूरा युद्ध ही खत्म हो जाता है अभी। तुम गीता खत्म करो, उससे पहले हम युद्ध ही खत्म कर देंगे।" दो बाण लगने थे, और निकट आ गए थे, बीच में आ गए थे।

दुर्योधन भी चुप खड़ा रहा, इतनी ताकत है कृष्ण-अर्जुन संवाद में। सब सुन रहे हैं, प्रतीक्षा कर रहे हैं। ऐसा रिश्ता है तुम्हारा कृष्ण के साथ कि जब तुम कृष्ण के साथ हो, तब पूरी दुनिया थम जाए, किसी की हिम्मत ना हो बीच में बाधा, व्यवधान डालने की?

तुम तो सुबह कृष्ण की आरती भी कर रहे होते हो और पीछे से चुन्नू आकर बोले कि, "मेरा टिफ़िन कहाँ है?" तो आरती छोड़ दोगे। है ये ईमानदारी की बात कि नहीं है? जो चुन्नू के लिए कृष्ण की आरती भी पूरी नहीं कर सकते, उन्हें कहाँ से कृष्ण मिलेंगे?

रात में लेट करके तुम गीता पढ़ रहे हो बिस्तर पर और पतिदेव रोमांटिक मूड में आ जाँए तो गीता बंद हो जाएगी। आप तो कृष्ण के साथ थे, ये पतिदेव बीच में कहाँ से आ गए? पर नहीं, पतिदेव आज रूमानी हैं तो गीता करो बंद। ऐसों के लिए कृष्ण नहीं होते।

दोहरा रहा हूँ, जो अपने खिलाफ़ जाने को तैयार हों, कृष्ण उसके लिए हैं। अर्जुन का दूसरा नाम है अर्जन। अर्जन माने अर्जित करना, पाना। अर्जुन का दूसरा नाम है साधना। जैसे निशाना साधता था न वो, वैसे ही उसने जीवन भी साधा है। अर्जुन वो जिसको सिर्फ़ चिड़िया की आँख दिखाई देती है। वो चिड़िया की आँख क्या है? उसका नाम है कृष्ण। कुछ और दिखाई ही नहीं दे रहा, बस कृष्ण दिखाई देते हैं।

जिसे बहुत कुछ दिखाई देता है, उसे बहुत कुछ मिल जाएगा। जिसे कृष्ण मात्र दिखाई देते हैं, उसे कृष्ण मिलेंगे।

कृष्ण जैसा ही कोई नटखट अवतार चाहिए। चौथा अध्याय, ग्याहरवाँ श्लोक, "जो मुझे जिस रूप में भजता है, मैं उसके सामने वैसा ही आ जाता हूँ।" तुम्हें संसार चाहिए, तुम्हें संसार मिल जाएगा; तुम्हें निराकार चाहिए, तुम्हें निराकार मिल जाएगा।

तो कोई ना कहे, "कृष्ण क्यों नहीं मिल रहे? कृष्ण क्यों नहीं मिल रहे?" पचास चीज़ों से अपने हाथ, अपनी हथेलियाँ भर रखी हैं, कृष्ण मिल कहाँ से जाएँगे? कृष्ण तो उनके लिए हैं जो दुनिया भर से मुक्त होकर कृष्ण की ओर बढ़ें। जो अपने-आप को पचास बंधनों में बाँधे हुए हैं, उसने तो कृष्ण को स्वयं ही अस्वीकार कर दिया। जिसकी दस वरीयताओं में कृष्ण कहीं आते नहीं, बताओ, ये कृष्ण की ग़लती है यदि वो उसे मिलें न?

आज दो-तीन लोगों ने ये बार-बार प्रश्न कर दिया है, "हमें कृष्ण क्यों नहीं मिलते?" तो मैं भी अपना पुराना प्रश्न तुमसे पूछता हूँ, "चाहिए क्या?" मिलें तो तब जब चाहिए हों।

सत्संग का माहौल ना हो, अपने रोज़मर्रा के काम-धंधों में लिप्त हों, उस वक़्त कोई आ करके पूछे कि ज़रा बता देना ज़िन्दगी की पाँच-दस चीज़ें जो चाहिए हैं, और फिर हम देखेंगे कि तुम उनमें कृष्ण का नाम लिखते हो क्या। वहाँ तो यही लिखोगे: रोटी, पानी, चिंटू, चुन्नी, पैसा, घर। "और फिर सेल भी तो लगी हुई है; और भी ग़म हैं ज़माने में मोहब्बत के सिवा। कृष्ण-कृष्ण ही करते रहेंगे, सेल उतर गई तो!"

कृष्ण को लगातार साथ रखने का मतलब यह नहीं होता कि लगातार 'हरे रामा, हरे कृष्णा' कर रहे हो और बौराये घूम रहे हो, कि हम तो कृष्णमय हैं। और कुछ

करते हैं ही नहीं, बस ‘कृष्ण-कृष्ण’ करते हैं। तो कोई तुमसे पूछ रहा है, “पीने का पानी मिलेगा?” तुम बोल रहे हो, “कृष्ण-कृष्ण।”

कृष्ण को सदा साथ रखने का मतलब है: ईमानदारी को सदा साथ रखना, यथार्थ को सदा साथ रखना, हृदय के सदा साथ रहना। यह है कृष्ण को सदा साथ रखने का मतलब — दिल से जीना।

पाप माने क्या? क्या मात्र स्त्रियाँ ही पापी हैं?

कुलक्षये प्रणश्यन्ति कुलधर्माः सनातनाः। धर्मे नष्टे कुलं
कृत्स्नमधर्मोऽभिभवत्युत॥ १.४० ॥

कुल के नाश से सनातन कुल-धर्म नष्ट हो जाते हैं तथा धर्म का नाश हो जाने पर सम्पूर्ण कुल में पाप भी बहुत फैल जाता है।

अधर्माभिभवात्कृष्ण प्रदुष्यन्ति कुलस्त्रियः। स्त्रीषु दुष्टासु वार्ष्णेय जायते
वर्णसङ्करः॥ १.४१ ॥

हे कृष्ण! पाप के अधिक बढ़ जाने से कुल की स्त्रियाँ अत्यंत दूषित हो जाती हैं और हे वार्ष्णेय! स्त्रियों के दूषित हो जाने पर वर्णसंकर उत्पन्न होता है।

प्रश्नकर्ता: आचार्य जी, ये धर्म नष्ट हो जाने की और पाप बढ़ने से स्त्रियों के दूषित हो जाने की बात को वर्तमान समय में कैसे समझा जाए? और सिर्फ स्त्रियों की बात क्यों हो रही है, पुरुष पापी क्यों नहीं हैं? पहली बार श्रीमद्भगवद्गीता पढ़ रही हूँ और आपके साथ पढ़ने को बहुत इच्छुक हूँ।

आचार्य प्रशांत: न स्त्री पापी है, न पुरुष पापी है; जो ऐसा कुतर्क दे, वो पापी है। अब अर्जुन को तो कोई प्यादा चाहिए चाल चलने के लिए, तो उसने स्त्रियों को प्यादा बना लिया। अर्जुन के मन में स्त्रियों के कल्याण की भावना अचानक थोड़े ही उदित हो गई है, कि आया था रथ पर चढ़कर, कवच पहनकर, गांडीव लेकर, शंख लेकर लड़ाई करने, और तभी याद आ गया, “अरे, स्त्रियों का क्या होगा?” ये सब बहाने हैं, इनको गंभीरता से मत लीजिए।

स्त्रियों का बहाना नहीं बनाता तो कोई और बहाना बना देता। पुरुषों का बहाना भी बना सकता था, पशुओं का भी बना सकता था, थोड़ी और बुद्धि चलाता तो बच्चों का बहाना बना देता, कहता, “ये सब जो लड़ रहे हैं इनके नन्हें-नन्हें बच्चे हैं। ये मर गए तो उन बच्चों का क्या होगा?” और आगे जा सकता था, कहता, “ये मर गए तो इन्होंने घर में जो पशु पाल रखे हैं, किसी के गैया है, किसी के टॉमी है, उनको रोटी कौन डालेगा?”

कुतर्क की कोई सीमा नहीं होती। तो इन सब बातों को बहुत महत्व मत दीजिए।

प्र: यहाँ अर्जुन ने पाप का उल्लेख किया है। गुरु जी, पाप का अर्थ क्या होता है? हमारे लिए पाप क्या है?

आचार्य: जो शांति दे सो पुण्य, जो अशांति बड़ा दे सो पाप। पाप और पुण्य आपकी स्थिति पर हैं।

किसी भी स्थिति में जो विचार, जो कृत्य आपको शांति और मुक्ति की ओर ले जाए, वो पुण्य है। जो आपको और फँसा दे, वो पाप है।

पर जब आदमी मोहग्रस्त हो जाता है, धर्मविरुद्ध चलना चाहता है, तब उसका मन पचास तरह के कुतर्क देता है। वैसा ही एक अद्भुत कुतर्क यहाँ पर अर्जुन ने दिया है, वो कह रहा है कि - देखिए, लड़ाई हुई तो कुल का नाश हो जाएगा। मरेंगे कौन? ये जितने क्षत्रिय हैं, सब मर जाएँगे। जब ये सब क्षत्रिय मर जाएँगे तो इनकी स्त्रियाँ क्या करेंगी? वो जाकर दूसरी जाति वालों के साथ समागम कर लेंगी, और एक जात और दूसरी जात के मिलन से जो बच्चा पैदा होगा, वो कहलाता है वर्णसंकर, तो वर्णसंकर पैदा होगा।

वो डरा रहा है कृष्ण को कि "आप मुझे लड़ने को बोल रहे हैं? अगर लड़ लिया तो क्षत्रिय सब मर जाएँगे और क्षत्रियों की स्त्रियाँ दूषित हो जाएँगी।" यही शब्द इस्तेमाल कर रहा है अर्जुन, कि सब स्त्रियाँ फिर दूषित हो जाएँगी क्योंकि वो सब स्त्रियाँ फिर इधर-उधर भागेंगी। अद्भुत बात निकाली अर्जुन ने।

और आगे जाता है, बोलता है कि इतना ही नहीं होगा कि वर्णसंकर पैदा होंगे। वर्णसंकर जब श्राद्ध आदि करता है तो उससे पितरों की आत्मा को शांति नहीं मिलती। तो यही नहीं होगा कि आज जितने हैं, वो खराब हो गए, वो जो ऊपर बैठे हैं, वो भी खराब हो जाएँगे। तो अर्जुन कह रहा है, "कृष्ण! देखिए, लड़ाई तो बिलकुल ही ठीक नहीं है। इस लोक में जितने हैं, वो मारे जाएँगे और जो मरकर ऊपर बैठे हैं, वो प्रेत-पिशाच बन जाएँगे।"

ऐसे ही तर्क हम दिया करते हैं। जब हम डरे होते हैं, जब मोहग्रस्त होते हैं, जब मन पर माया, ममता, ईर्ष्या, ये सब छाए होते हैं, तो एक से बढ़कर एक तर्क निकलते

हैं, बड़ी दूर की सोचते हैं। अभी अर्जुन का तर्क देखो तो ऐसा लग रहा है कि ये तो विश्व कल्याण का वाहक है। इससे बड़ा संत कोई होगा? ये सबको बचाना चाहता है। ज़िन्दों की ही नहीं, मरे हुए की भी फ़िक्र कर रहा है। बुद्ध में भी इतनी करुणा कहाँ होगी जितनी अर्जुन में है।

ये करुणा नहीं, कुतर्क है। इरादा बस एक है। क्या? लड़ना न पड़े। उसके लिए अब उसे क्षत्रिय समाज की बड़ी सुध आ गई है, कि अगर हम मर गए तो इन औरतों का क्या होगा? इधर-उधर जाएँगी, ग़लत तरह के बच्चे पैदा करेंगी। (आचार्य जी अपने गाल पर हाथ रखते हुए) कृष्ण ऐसे ही देख रहे होंगे अर्जुन को।

बल का एक ही तर्क होता है — धर्म। और दुर्बलता के पास हज़ारों तर्क होते हैं। बल के पास बहुत तर्क होते ही नहीं, उसको एक ही तर्क पता है, जो धर्मोचित है, वो होना चाहिए। दुर्बलता, वो अपनेआप को बचाने और छुपाने के लिए हज़ारों तर्क गढ़ लेती है।

सही काम आप करने निकलेंगे तो आप पाएँगे कि आपके पास बहुत सारे कारण नहीं हैं। बल्कि कोई पूछेगा कि किस कारण से ये काम कर रहे हो, तो हो सकता है आप कोई आश्वस्ति देने वाला कारण बता भी न पाएँ, आप अधिक-से-अधिक इतना कह पाएँगे कि हृदय जानता है। 'हमने सोचा नहीं कि ये काम क्यों करना चाहिए, पर आत्मा जानती होगी। हमने तो विचार किया नहीं।'

मैंने कहा, सही काम करने के पक्ष में, बल के पक्ष में, एक ही तर्क होता है — धर्म। वास्तव में एक भी तर्क नहीं होता। ग़लत, धर्मविरुद्ध, दुर्बलता प्रेरित काम को ढँकने के लिए बहुत सारे तर्क बुनने पड़ते हैं। वहाँ आपके पास छुपाने को कुछ है, इसीलिए आप तर्कों की फिर एक पूरी चादर बुनते हैं ताकि अपनी असली मंशा, असली नीयत छुपायी जा सके।

प्र२: जैसे अर्जुन यहाँ पर बहाने दे रहे हैं, मैं भी अपने जीवन में खुद को बहाने बहुत देती हूँ, लेकिन कई दिनों बाद पता चलता है। उसी क्षण खुद को कैसे पकड़ा जाए?

आचार्य: वो जो है जो बहाने दे रहा है, उसके अलावा भी कोई और चाहिए। वो तुम्हें अपनी काया के भीतर से मिल सकता हो तो बड़ी अच्छी बात। अपनी काया के

भीतर न मिलता हो तो कहीं बाहर खोजना पड़ेगा। देखो, दो हैं – अर्जुन और कृष्ण। अर्जुन जो बहाने बता रहा है, उनको स्वयं अर्जुन तो नहीं पकड़ पाता न? अर्जुन ही अर्जुन को अवैध नहीं घोषित कर सकता है, या कर सकता है? अर्जुन की चोरी खुद अर्जुन तो नहीं पकड़ सकता न? तो दो चाहिए - एक अर्जुन, एक कृष्ण।

मैं कह रहा हूँ, कृष्ण तुम्हें अपने ही भीतर मिल जाएँ, अच्छी बात। अपने भीतर न मिलें तो बाहर खोजने पड़ेंगे, बात बहुत सीधी है। अगर कृष्ण मात्र होते, तो भी गीता नहीं होती और अर्जुन मात्र होता, तब तो गीता का कोई सवाल ही नहीं। जब ये दो होते हैं, तब गीता होती है। तब होता है कोई समझाने वाला और कोई सुनने वाला। तो कोई दूसरा तो चाहिए। मैं झूठी सांत्वना नहीं देना चाहता कि काम खुद ही बन जाएगा, अपने दम पर हो जाएगा; कोई दूसरा चाहिए।

प्रः दूसरा अगर कुछ भी बताएगा तो वो सीमित ही होगा, तो यहाँ पर दूसरे से आशय क्या है?

आचार्य: वो कुरुक्षेत्र का मैदान है, वहाँ अर्जुन के अलावा दूसरे कितने खड़े हैं? मान लो, एक छोटी संख्या ही ले लेते हैं, दस-हज़ार। जन श्रुति तो कहती है कि लाखों में थे, पर हम मान लेते हैं कि दस-हज़ार ही थे। तो अर्जुन के अलावा दस-हज़ार दूसरे हैं। मैं उन दस-हज़ार दूसरों की सुनने को नहीं कह रहा हूँ; मैं कृष्ण की सुनने को कह रहा हूँ।

जब मैं कह रहा हूँ कि कोई दूसरा चाहिए, तो मैं यह थोड़े ही कह रहा हूँ कि अर्जुन जा करके भीम से पूछने लग जाए कि “भीम भैया, धर्म बताओ न।” कृष्ण चाहिए। दूसरों का अर्थ होता है ये पूरी दुनिया, इसके प्रभाव में आ गए तो बहकोगे।

और जब हम कहते हैं पूरी दुनिया तब हम पूरी दुनिया के पास भी थोड़े ही जाते हैं। पूरी दुनिया में भी हम किनके पास जाते हैं? जो हमारे ही जैसे होते हैं, उनके पास चले जाते हैं। तभी तो मैंने कहा, अर्जुन जाएगा अगर तो भीम के पास चला जाएगा, युधिष्ठिर के पास चला जाएगा सलाह लेने, इनके पास सलाह लेने जाएगा तो और बहकेगा, और भ्रमित हो जाएगा।

तो जब मैं कह रहा हूँ कि कोई दूसरा चाहिए, तो मेरा आशय इन सब साधारण दूसरों से नहीं है, दसों हज़ारों से नहीं है मेरा आशय। इस कथन में, इस सन्दर्भ में

आशय है कृष्ण से। वो दूसरा सिर्फ़ कोई कृष्ण ही हो सकता है। दूसरा माने यह नहीं कि घर के बाहर निकले और जाकर पनवाड़ी से मशवरा कर आए, 'आचार्य जी ने बोला था कि खुद से नहीं होता, कोई दूसरा हो तब होता है।'

प्र३: क्या ऐसा हो सकता है कि दो लोग एक-दूसरे के लिए कृष्ण और अर्जुन हों?

आचार्य: (व्यंग करते हुए) हाँ, बिलकुल हो सकता है।

प्र३: पहचानें कैसे किसी कृष्ण को?

आचार्य: ऐसे तो नहीं पहचान पाएँगी। “ऐ सुनती हो, हम तुम्हारे कृष्ण हुए, तुम हमारी राधा। तुम हमारी पीठ खुजला दो, हम तुम्हारी खुजला देते हैं।” इरादे तो कुछ ऐसे ही लग रहे हैं कि अपने किसी खासम-खास को पकड़ लिया और एक-दूसरे के कृष्ण बन गए। यारियों में ऐसा खूब होता है। ऐसे नहीं होगा।

दम होना चाहिए किसी ऐसे से सम्बन्ध बनाने का जो बिलकुल आपके जैसा न हो।

हमारे सारे सम्बन्ध बनते ही उन्हीं से हैं जो हमारे ही जैसे होते हैं और जो हमारे जैसा न हो, उसके प्रति एक नापसंद उठती है और भय उठता है उससे। कृष्ण माने वो जो कहीं और का है। उससे सम्बन्ध बनाने के लिए बड़ी हिम्मत चाहिए। वो बात ही कुछ ऐसी करेगा जो बिलकुल नयी, अजीब और खतरनाक लगेगी; दिलासा नहीं देगा, अच्छा नहीं लगेगा।

और मैं नहीं कह रहा हूँ कि ये जो दूसरा है, ये जो कृष्ण हैं, ये कोई व्यक्ति ही होना चाहिए। और अगर व्यक्ति है भी, तो कोई आवश्यक नहीं है कि वो लगातार एक ही व्यक्ति होना चाहिए। ये सब बातें बहुत महत्व की नहीं हैं। महत्व की ये बात है कि कोई दूसरा — दूसरा माने भिन्न, अलग, जो बिलकुल ही अलग हो आपसे — है या नहीं? दूसरा होना चाहिए। जहाँ मिले, जैसे मिले, जिस कीमत मिले, उसको स्वीकार करें, उसको ले आएँ।

प्र४: अर्जुन की भक्ति और सौभाग्य कि उसे श्रीकृष्ण का मार्गदर्शन प्राप्त हुआ, जिससे कि वे कर्म और कर्तव्य के मार्ग पर चल सके। पर साधारण मन और जीवन

के लिए यह इतना सरल नहीं लगता। अपनों के विरुद्ध जाकर विजय उत्सव मनाना कैसे सहज है? कृपया स्पष्ट करें।

आचार्य: वो तो इस पर निर्भर करता है कि अपनों की आपकी परिभाषा क्या है। और अपनों की आपकी परिभाषा क्या है, वो इस पर निर्भर करता है कि स्वयं की आपकी परिभाषा क्या है।

स्वयं को अगर आप देह मानेंगी तो आप अर्जुन को भी देह मानेंगी; क्योंकि आपके अनुसार फिर इंसान देह ही होता है। और अर्जुन अगर देह है, तो उसके अपने हुए वो सब जिनसे उसका देह का रिश्ता है – कुल-कुटुंब वाले, भाई, चचा, ताऊ, पितामह। तो उनको आपने तत्काल कह दिया कि अरे, वो तो अर्जुन के अपने हैं। कैसे हैं वो अर्जुन के अपने? समझाइए तो।

थोड़ा विचार करिए, कैसे आपने कह दिया कि कोई आपका अपना है? 'अपना' कैसे? किस दृष्टि से अपना? और किनको अपना कह रहे हो, उन्हीं को न जिनसे रक्त, माँस और गर्भ का सम्बन्ध है? जिनकी रगों में तुमसे जुड़ा हुआ खून दौड़ रहा है, उनको तुरंत कह देते हो कि ये मेरे अपने हैं, या जो सहोदर हैं तुम्हारे, उनको कह देते हो कि ये मेरे अपने हैं। सब बात शरीर की ही है न? खून, माँस, उदर।

तो देख रहे हो कि अपनेपन के पीछे क्या बैठा हुआ है? सघन देहभाव। जो ही मेरे शरीर से सम्बंधित है, मैं उसको बोल दूँगा अपना। यानी तुम सबसे पहले अपना किसे बोल रहे हो? अपने शरीर को।

आप कह रही हैं कि अपनों के विरुद्ध चला गया अर्जुन कृष्ण की बात सुनकर। अपनों के विरुद्ध नहीं गया, वो अपने के साथ रहा। अर्जुन अगर देह नहीं है, अर्जुन अगर बोध और शांति के लिए छटपटाती चेतना है, तो अर्जुन का अपना तो बस एक है – कृष्ण। तो अर्जुन अपनों के खिलाफ़ गया या अपनों के साथ गया? युद्ध करके, मैं पूछ रहा हूँ, अर्जुन अपनों के खिलाफ़ गया या जो एक मात्र उसका अपना था, उसके साथ गया?

देह बनकर देखेंगी तो यही लगेगा कि अर्जुन अपनों के खिलाफ़ गया, और चेतना बनकर देखेंगी तो समझ में आएगा कि अर्जुन का अपना तो कोई था ही नहीं,

अर्जुन का अपना तो कृष्ण भर थे। जो अपना था उसी के साथ अर्जुन चला गया। ठीक ही किया, स्वाभाविक बात है।

इतनी जल्दी आग्रह मत पकड़ लिया करिए इन गंभीर मसलों पर। बहुत विचार करके, बड़े ध्यान के साथ कहा करिए कि कौन अपना है, कौन पराया। जिसने आपको अपना कह दिया, आप उसी के जैसे हो जाएँगे। और जिस नाते आपने किसी को अपना कह दिया, वो नाता ही आपके जीवन का केंद्र बन जाएगा।

जिसको आपने देह के नाते अपना कह दिया, उसकी उपस्थिति आपको देहाभिमानी ही बनाकर रखेगी।

समझिए बात को, जो आपके साथ मौजूद है क्योंकि उससे आपका शरीर का रिश्ता है, उसकी संगति में, उसके संपर्क में आप लगातार देह ही बने रहेंगे। देह बने रहेंगे क्योंकि देह नहीं बने तो रिश्ता टूट जाएगा, भाई। आप किसी के साथ चल रहे हैं जिससे आपका रिश्ता देह का है, तो वो रिश्ता आपके लिए अनिवार्य करके रखेगा कि आप देहभाव में ही जिएँ, क्योंकि जहाँ आपका देहभाव घटा, तहाँ वो रिश्ता टूटा।

इतनी आसानी से रिश्तों पर ठप्पे मत लगाया करिए, इतनी आसानी से तय मत कर लिया करिए कि कौन सा रिश्ता अपना है और कौन सा रिश्ता पराया है।

गीता पर बहुत बात करी है मैंने, और हैरान रहा हूँ कि बार-बार, बार-बार यही मुद्दा उठता है कि राजपाट के लिए अपनों के खिलाफ़ जाना कैसे ठीक है? और किसी को ध्यान ही नहीं आता कि ये 'अपने' शब्द का अर्थ क्या है। अपना कौन? अपना कैसे?

अध्यात्म के मूल में ही है स्वयं को जानना, 'मैं' कौन? अभी ये तो पता नहीं है कि 'मैं' कौन, तो ये कैसे पता कि मेरा कौन? आप कौन हैं ये पता नहीं, अपना कौन है ये पहले पता है। शाबाश! ये तो बड़ा तीर चलाया।

ऋषिकेश में था मैं तो एक यूरोपियन देवी जी मिलीं। मैंने पूछा, "यहाँ कैसे?" बोलीं कि, "यहाँ मैं 'हू एम आई?' (मैं कौन हूँ?) साधना करने आयी हूँ। 'कोहम्' पता करना है, मैं हूँ कौन?" मैंने कहा, "और ये आपके साथ कौन?" बोलीं, "ये मेरे

बॉयफ्रेंड हैं।” देवी जी समझ भी नहीं पा रही थी कि उन्होंने कितनी विरोधाभासी बात कर दी है, कितनी सेल्फ कॉन्ट्राडिक्टरी बात कर दी है।

अगर तुम्हें नहीं पता है कि तुम कौन हो, तो तुम्हें ये कैसे पता है कि ये जो तुम्हारे साथ है, वो तुम्हारा अपना है? पर नहीं, "मुझे यह तो नहीं पता कि मैं कौन हूँ — वो आप (आचार्य जी) बताएँगे — पर मुझे यह पता है कि ये मेरे पति हैं और ये मेरा बच्चा है।" अगर तुम्हें पता है कि ये तुम्हारे पति हैं और ये तुम्हारा बच्चा है, तो फिर तुम्हें ये भी पता होगा कि तुम कौन हो। नहीं, वो तो हमें नहीं पता, वो आप बता दीजिए। अगर अपना नहीं पता तो अपनों का कैसे पता, भाई? पर अपनों का हमें खूब पता होता है, फ़िल्में खूब देखी हैं न।

अब हिंसा का आरोप तो लग ही गया है तो दिल दुखाने वाली एक-दो बातें बोल ही देता हूँ - कोई नहीं है अपना। तुम लाख गा लो कि प्रियतमा अपनी है, या प्रियवर अपने हैं, या लाडला अपना है या दोस्त-यार अपने हैं। कोई नहीं है अपना। जब तक ये अपना-पराया खेल रहे हो, तब तक अपने तक नहीं पहुँच सकते, आत्मा तक नहीं पहुँच सकते।

आत्मा तो असंग होती है, उसका कोई संगी-साथी होता ही नहीं, उसका कोई कुटुंब, कोई रिश्तेदार नहीं होता। और चलो आत्मा तो दूर की कौड़ी है। अभी भी जो तुम हो — एक छटपटाती रूह, एक अतृप्त चेतना — उसका अपना तो वही होगा न जो उसकी छपटाहट शांत करे और तृप्ति दे? जिनको अपना बोल रहे हो, वो तुम्हारी छपटाहट शांत कर पाते हैं? तुम्हें तृप्ति दे पाते हैं वास्तव में? नहीं, तो फिर वो अपने कैसे हो गए?

सिर्फ इसलिए कि डीएनए, डीएनए एक है। ये हमारे अपनेपन की परिभाषा है - हमारा तुम्हारा *डीएनए सेम टू सेम*। और वो भी कई बार सेम टू सेम होता नहीं है, ऐसा घोर अपनापन है हमारा। जैसे छोटे बच्चे, “अरे वाह! तेरी पेंसिल भी कैमल की है, मेरी भी कैमल की है; हम दोनों भाई-भाई।” वैसे ही डीएनए लेकर घूम रहे हो, जिससे डीएनए मिल गया, “तू मेरा भाई।”

दो ही तरह के अपने होते हैं हमारे - एक, जिनसे डीएनए मिल रहा होता, दूसरा, जिनसे मिलाना होता है। चेतना वगैरह की बात ही बहुत दूर की है। मैं कहता हूँ कि हम अतृप्त चेतना हैं, तुम बोलते हो, "न, हम अतृप्त डीएनए हैं!" कोई रिश्ता

बताओ न जिसमें डीएनए न शामिल हो! प्रेम भी करते हो किसी से तो मानते ही नहीं जब तक डीएनए, डीएनए मिल न जाएँ। और डीएनए, डीएनए नहीं मिल पाएँ तो बोलते हो, “अरे, मेरा इश्क़ तो नाकामयाब रहा, कामिल नहीं हो पाया।”

देश का कानून भी विवाह को मान्यता तभी देता है जब शारीरिक संसर्ग हो जाए। उसको बोलते हैं *कॉन्ज्यूमेशन ऑफ़ मैरिज*। देह से देह नहीं मिली तो फिर कानून भी कहता है कि ये विवाह ठीक नहीं है। डीएनए का खेल चल रहा है।

तुम किसको अपना बोलते हो, यह तय कर देगा कि तुम कौन हो, तो खबरदार रहना।

प्र४: आप जो दिखाना चाह रहे हैं, वो मेरे अनुभव में ही नहीं। मन और शरीर से हटकर जो मैं हूँ, मैं तो उसके प्रति संदेह में हूँ।

आचार्य: अभी जैसे जी रहे हो, वो सब तो अनुभव में है न? तो उससे चिढ़ नहीं उठ रही?

प्र४: चिढ़ उठ रही है लेकिन वो मेरी परेशानी को कुछ सीमित समय के लिए खत्म भी कर दे रही है।

आचार्य: तो ठीक है, बढ़िया है।

प्र४: लेकिन वो सीमित है बस।

आचार्य: तो सीमित होने से चिढ़ नहीं उठ रही?

प्र४: होती है, बाद में जब परेशानी जब फिर आती है तो चिढ़ उठती है।

आचार्य: वही चिढ़ जब ज़ोर से उठेगी तो कृष्ण की तरफ़ भागोगे। जब तक चिढ़, वो वेदना, वो खलिश ऐसे ही है हल्की-हल्की, मद्धम-मद्धम, तब तक यूँ ही थोड़ा-बहुत सत्संग वगैरह कर लिया, खुजली मिट गई।

जब अपनी हस्ती से चिढ़ होने लग जाती है, तब आदमी कहता है कि कोई कृष्ण चाहिए।

कृष्ण का अनुभव नहीं चाहिए। आप कह रहे हैं कि आचार्य जी, आप जो बातें बता रहे हैं, वो मेरे अनुभव की ही नहीं हैं। मैं कह रहा हूँ, कृष्ण का अनुभव चाहिए ही नहीं। तुमको जो रोज़मर्रा के अनुभव हो रहे हैं, वही काफ़ी नहीं हैं क्या?

अगर ज़रा सी तुममें अपने प्रति संवेदना हो तो तुम्हें दिखाई देगा कि तुम्हारे रोज़मर्रा के अनुभवों में तुम्हारे लिए कितनी यातना है। रो नहीं पड़ते हो कि ये "किन अनुभवों में जी रहा हूँ"? और अगर अभी नहीं रो पड़ते हो तो मैं कह रहा हूँ कोई बात नहीं। दुनिया के मज़े लो, मेला-ठेला घूमो। अध्यात्म कोई ज़बरदस्ती थोड़े ही है। जिनको समस्या ही नहीं उठ रही, उनको बाँध-बाँधकर ले आओ अस्पताल, तो अस्पताल में दंगा कराओगे बस।

अध्यात्म उनके लिए है जिनमें अपनी वर्तमान स्थिति के प्रति एक वितृष्णा उठी है। उस वितृष्णा के बिना काम नहीं चलेगा।

कोई शौक़ नहीं है अध्यात्म, कि कई काम कर लिए, अब अध्यात्म भी करके देखेंगे। "आज कल हमने दो नये काम शुरू किए हैं।" क्या? "एक वायलिन सीख रहे हैं, दूसरा अध्यात्म।" अध्यात्म कोई हॉबी (शौक़) है?

जिनके पास कोई रास्ता नहीं बचता, सिर्फ़ उनके लिए है अध्यात्म।

अध्यात्म ऐसा थोड़े ही है कि व्यक्तित्व बनाने, चमकाने की कोई चीज़ है। आजकल तो अध्यात्म को जोड़ देते हैं योग इत्यादि से भी, कि सुबह-सुबह पहुँच गए आसन लगाने और कह रहे हैं कि अब आध्यात्मिक हो गए। इन बातों से अध्यात्म का क्या लेना-देना।

अध्यात्म उनके लिए है जो अपने आप को अर्जुन जैसी स्थिति में पाएँ। पढ़ा न कि अर्जुन कैसे अपनी स्थिति का विवरण दे रहा है? मुँह सूख रहा है, हाथ-पाँव काँप रहे हैं, खड़े होने की भी ताक़त बची नहीं है। जो निरंतर ऐसी स्थिति में जी रहे हों, अब वो सुनेंगे कृष्ण की, नहीं तो कौन सुनता है कृष्ण की? अर्जुन पर ये आपदा ना पड़ी होती, ये धर्मसंकट न पड़ा होता, तो वो कभी गीता को स्वीकार ना करता।

जब हालत बिलकुल ख़राब हो जाए, जब भागने का कोई तरीका ना बचे, सिर्फ़ तब सुनोगे तुम कृष्ण की। उसके पहले तो तुम्हारे जीवन में जो कृष्ण हैं, वो तुम्हारा

शौक मात्र हैं, तुम्हारे घरेलू मंदिर की कोई मूर्ति मात्र हैं, जन्माष्टमी की खीर मिठाई मात्र हैं; वो अर्जुन के प्राण नहीं हो सकते फिर।

कृष्ण तुम्हारे प्राण तभी बनेंगे जब तुम अपने आप को पाओगे घोर विपदा में। और घोर विपदा में हम सभी हैं। बस कोई-कोई होता है जिसको ये अहसास हो जाता है, जिसमें ये ईमानदारी होती है कि माने कि उसकी ज़िन्दगी बड़े संकट में है, बाकी तो यही कहते रहते हैं, “ऑल इज़ वेल , बढ़िया चल रहा है।”

कोई संत चाहिए फिर जो कहे, "आन पड़ा चोरन के नगर, दरसन बिना जिय तरसे रे।" हम कहाँ कहते हैं कि आन पड़ा चोरन के नगर? हम तो कहते हैं, “बढ़िया है सब। घर तरक्की कर रहा है, नई गाड़ी आने वाली है, लड़के को ऑस्ट्रेलिया भेज रहे हैं। हमारे लिए तो सब अच्छा-ही-अच्छा है।” जिनको दिखाई देने लग जाए कि अच्छा-अच्छा नहीं है, कृष्ण उनके लिए हैं।

तुम्हारा सब अच्छा-अच्छा चल रहा है तो चलाओ, अभी क्यों ज़बरदस्ती मुसीबत आमंत्रित कर रहे हो? खेल-खिलौना नहीं है अध्यात्म। जब अपनी ज़िन्दगी से बिलकुल ऊब जाओ तो आत्मदाह की आग है अध्यात्म — 'अब खत्म होना है। जैसा जीवन चल रहा है, ये जीवन खत्म होना चाहिए' — तब अध्यात्म है, शगल नहीं है।

'दीज़ डेज़ आई ऍम ट्राइंग स्पिरिचुएलिटी, मैडिटेशन (इन दिनों मैं ध्यान व अध्यात्म आजमा रहा हूँ)।' कृष्ण अर्जुन को मैडिटेशन करने को थोड़े ही बोल रहे हैं। वो बोल रहे हैं, “खड़ा हो जा, तीर चला।” वो वहाँ बैठ जाए महामुद्रा मारकर तो सबसे पहले कृष्ण ही उसको मार दें। नहीं, लेकिन अहिंसावादियों को बड़ा अच्छा लगेगा, और मेडिटेशनवादियों को भी बड़ा अच्छा लगेगा।

कृष्ण की बात हम समझ क्यों नहीं पाते?

न त्वेवाहं जातु नासं न त्वं नेमे जनाधिपा। न चैव न भविष्यामः सर्वे वयमतः परम्॥ २.१२ ॥

न तो ऐसा ही है कि मैं किसी काल में नहीं था, तू नहीं था अथवा ये राजा लोग नहीं थे और न ही ऐसा है कि इससे आगे हम सब नहीं रहेंगे।

प्रश्नकर्ता: आचार्य जी, कृष्ण की भाँति क्या हम सब भी ये महसूस कर सकेंगे कि हम भी अस्तित्व में पहले भी थे और बाद में भी होंगे?

आचार्य प्रशांत: आप श्रीकृष्ण हैं तो महसूस कर सकेंगे और अगर आप श्रीकृष्ण नहीं हैं तो नहीं कर पाएँगे। श्रीकृष्ण का बोध तो श्रीकृष्ण जैसे ही किसी को होगा न? जो उनको समझ में आ रहा है, जो उनको अनुभव हो रहा है, वो तो उनके जैसे ही किसी को अनुभव होगा। तो आप भी उनके जैसे हो जाएँ, जो उनको दिख रहा है, आपको भी दिखेगा।

जब भी दिखाई दे कि शास्त्रों की बात, सूत्रों की बात, गुरुओं की बात समझ में नहीं आ रही है तो दोष अपनी समझ को मत दीजिएगा; अपनी हस्ती को, अपनी अस्मिता को, अपने पूरे वजूद को दीजिएगा। वो श्लोक, वो वाक्य या वो व्यक्ति आपको समझ में इसलिए नहीं आ रहा है क्योंकि आपके जीवन और उसके जीवन में बहुत दूरी है। वो किसी और केंद्र से संचालित हो रहा है, किसी और आयाम का है; आपका केंद्र ही दूसरा है, आपका कोई और आयाम है।

तो इसीलिए उसकी बात, उसका आग्रह या उसका जीवन कुछ युक्ति संगत नहीं मालूम पड़ता, कुछ विसंगति दिखती है, कुछ अतार्किक लगता है, दो और दो चार होता नहीं दिखता। वो दो और दो चार होगा ही तभी जब उसके जैसे हो जाएँगे।

वास्तव में महापुरुषों के कथनों को समझने का कोई तरीका ही नहीं है, विधि कोई है ही नहीं — वही हो जाना पड़ता है जिसने वो बात बोली थी। बात समझने के लिए वही हो जाना पड़ता है जिसने वो बात बोली थी; तभी वो बात पल्ले पड़ेगी। अगर आप वो हैं नहीं जिसने वो बात बोली है और फिर भी आपका दावा है कि मैं तो

समझता हूँ, तो झटका खाने के लिए तैयार रहें, कुछ समझते नहीं हैं। गीता के श्लोकों का अर्थ कर लेने से वो श्लोक समझ में नहीं आ गए।

जब जीवन में कृष्णत्व आए, तब कृष्ण की बात समझ में आएगी।

कृष्ण जैसे हो जाएँगे फिर श्लोक सहज हो जाएँगे। फिर श्लोक पढ़ेंगे, कहेंगे, "हाँ, ठीक।" वो परायी या अनजानी या दूर की लगेंगी ही नहीं, आप कहेंगे, "मेरी ही बात है, मैं तो जानता हूँ।" जब तक वो बात आपकी नहीं हुई, तब तक समझ में कैसे आ गई, भाई?

इससे आप यह भी समझ गए होंगे कि अध्यात्म में समझाने की प्रक्रिया वास्तव में होती क्या है। जब गुरु शिष्य को समझा रहा है या जब कृष्ण अर्जुन को समझा रहे हैं तो घटना क्या घट रही है वास्तव में? घटना यह घट रही है कि अर्जुन को कृष्ण अपने जैसा बना रहे हैं; समझा नहीं रहे हैं। वो अर्जुन को अपने में समाहित किये ले रहे हैं। वो अर्जुन को पी रहे हैं। अर्जुन मिट रहा है। जैसे-जैसे अर्जुन मिटता जाता है, वैसे-वैसे अर्जुन समझता जाता है। यही समझने की प्रक्रिया है। गुरु और शिष्य के मध्य हमेशा यही घटती है।

शिष्य जितना मिटेगा, उतना समझेगा।

मिटा नहीं है, अपनी ही अकड़ में दूर खड़ा है, उसे अपनी हस्ती अभी प्यारी है, उसे अपनी व्यक्तिगत सत्ता बरकरार रखनी है, तो उसे कुछ समझ में आ भी नहीं रहा होगा।

तो ले-देकर हर ग्रन्थ का और हर गुरु का उपदेश मात्र इतना होता है: 'मेरे जैसे हो जाओ।' बाक़ी सब बातें तो बहाना हैं। अब बातचीत करनी है तो कुछ मुद्दा होना चाहिए न? तो मुद्दे खड़े करे जाते हैं, कभी किसी विषय पर बात होती है, कभी किसी विषय पर बात होती है।

गीता में अठारह मुद्दे खड़े करे गए एक के बाद एक, लेकिन वो सब मुद्दे बहाना हैं। चल क्या रहा है? अर्जुन के विगलन की, बड़े मौलिक परिवर्तन की प्रक्रिया चल रही है चुपचाप। ऊपर-ऊपर बातें चल रही हैं, नीचे-नीचे विगलन चल रहा है। अर्जुन को मिटाया जा रहा है। बातचीत सब सतही है।

शिष्य बातूनी होता है न बहुत, तो उसको रिझाने के लिए ज़रूरी होता है। शिष्य को लगा रहता है, ढाँढस रहता है, सांत्वना रहती है कि बातचीत ही तो चल रही है। वो बातचीत ऊपर-ऊपर चलती है, नीचे-नीचे कुछ और चल रहा है। शिष्य का बातों को लेकर इतना आग्रह न रहता तो गुरु ऊपर-ऊपर बातचीत न करता।

हमारे सुख की सच्चाई

यं हि न व्यथयन्त्येते पुरुषं पुरुषर्षभ। समदुःखसुखं धीरं सोऽमृतत्वाय कल्पते॥
२.१५ ॥

क्योंकि हे पुरुषश्रेष्ठ! दुःख-सुख समान समझने वाले जिस धीर पुरुष को ये इन्द्रिय और विषयों के संयोग व्याकुल नहीं करते, वह मोक्ष के योग्य होता है।

प्रश्नकर्ता: श्रीमद्भागवद्गीता में श्रेष्ठ बुद्धि वाले मनुष्य के लिए सुख-दुःख और इन्द्रियों पर नियंत्रण रखने की बात कही गई है। और मेरी खुद की भी महत्वाकांक्षा है कि मैं श्रेष्ठ बुद्धि और श्रेष्ठ इंसान बन पाऊँ। अपनी कमियों के बारे में मुझे जानकारी भी है और उन्हें किस तरह सुधारना है, इसके बारे में भी जानकारी है, पर कई बार विचलित हो जाता हूँ; जैसे 'अ' बिंदु से 'ब' बिंदु पर जा रहे हैं तो कुछ वापस पीछे आ जाते हैं। इसके लिए हम क्या कर सकते हैं?

आचार्य प्रशांत: भटकने में बुराई यही है कि भटकने से दुःख मिलता है। नहीं तो कोई क्यों कहता कि मत भटको? कोई क्यों कहता कि स्थित होना चाहिए या बुद्धि का विचलन अच्छा नहीं है? भटकने से कोई नुकसान होगा तभी तो भटकने से मना करा गया है न?

अब बात यह है कि भटकने से नुकसान है तो फिर तो निष्कर्ष सबके लिए प्रत्यक्ष और सहज होना चाहिए कि नहीं भटकना है। पर हम भटकते हैं; हम भटकना स्वीकार कर लेते हैं। क्यों और कैसे? भटकने से जो नुकसान है, हम उसे कभी प्रकट नहीं होने देते। सत्य के विरुद्ध विचलन से जो दुःख मिलना चाहिए, हमने उस दुःख से निपटने के प्रबंध कर रखे होते हैं। तो दुःख का आघात हमें पड़ता नहीं, कर्मफल की पूरी चोट हमें पड़ती नहीं।

ऐसा नहीं है कि कर्मफल का सिद्धांत हम तोड़ ले जाते हैं, बस हम कर्मफल कभी स्थगित कर देते हैं, कभी उसका रूप बदल देते हैं, कभी उसको प्रत्यक्ष से अप्रत्यक्ष बना देते हैं। चोट को सीने पर हम पड़ने नहीं देते। दुःख दबा जाते हैं, छुपा जाते हैं। नहीं तो दुःख से ज़्यादा अचूक औषधि कोई होती है? तुम ज़रा सा भटको, दुःख मिलेगा, और दुःख ही तुम्हें तुरंत सीधी राह पर ले आ देगा।

पर आदमी ताक़तवर हो गया है, उसने इंतज़ाम बना लिये हैं कि भटका भी रहे और दुःख का अनुभव भी न हो। इसकी सज़ा यह मिलती है कि भटकाव और बढ़ता जाता है। तुम ज़्यादा भटक ही न पाओ अगर भटकने के साथ ही तुम्हें भटकने का दंड मिलता चले। हम उस दंड से कन्नी काट जाते हैं।

तब चाहिए ईमानदारी। जो कुछ भी किया, उसको साफ़-साफ़ देखो क्या किया और जो किया उसकी पूरी कीमत चुकाओ। जब दिखाई देगा कि कीमत ऊँची है तो अपनेआप महँगे और व्यर्थ काम करने से बचोगे।

नहीं तो स्थिति बड़ी अजीब हो जाती है। सारे कुकृत्य करके भी हम पाते हैं कि बाल बाँका हो नहीं रहा हमारा, हम मौज में हैं। दुनिया में सम्मान भी बरकरार है, रुपये-पैसे की भी हानि नहीं हो रही, मज़े भी मिल ही रहे हैं। तो आदमी को बड़ा धर्मसंकट खड़ा हो जाता है। वो कहता है, “जब पाप करके भी सुख ही मिल रहा है तो पाप क्यों न करें? जब भटकने की कोई सज़ा ही नहीं मिल रही तो क्यों न भटकें?” और ऐसा नहीं है कि सज़ा मिल नहीं रही, सज़ा मिल रही है लेकिन हमने वो सज़ा छुपा दी है। हम बड़े चतुर लोग हैं, सज़ा मिले तो हम उसे नाम मज़ा का दे देते हैं, कि ये तो बढ़िया हुआ।

मैं छोटा था, मेरी कक्षा में एक हुआ करता था, वो मनाता था कि टीचर (शिक्षक) उसे कक्षा से बाहर निकाल दे। उसको बाहर निकाला नहीं कि खुला मैदान उसका। उसने सज़ा को ही मज़ा बना लिया था। ये मज़ा बहुत दूर तक जाएगा नहीं, लेकिन जब तक है तब तक तो है। ऐसी ही हालत हमारी है।

बहुत कुछ हमें जीवन में सज़ा की तरह ही मिला हुआ है और हम उसका उपयोग मज़े की तरह कर रहे हैं।

अब तो भटकना और आकर्षक हो जाएगा न। शोर मचाओ, कक्षा से निकाल दिए जाओगे, अब मज़े करो।

बहुत बार देखा गया है कि लोग कहते हैं कि ठंड बहुत बढ़ रही है और रोटी-पानी का जुगाड़ भी ख़ास हो नहीं रहा है। तो पाँच-सात बार जो लोग पहले ही जेल जा चुके हैं, कहते हैं कि चलो एक बार फिर जेल घूम आते हैं। फिर जब ठंड थोड़ी कम

हो जाएगी, तब तक सज़ा भी पूरी हो जाएगी, कोई छोटा-मोटा अपराध कर लेते हैं — सज़ा बनी मज़ा।

और इसी तरीके से इसका विपरीत उदाहरण भी देखा गया है। मान लो आश्रम में है कोई, जब तक वह आश्रम में है, तब तक बड़े अनुशासन का पालन करना पड़ेगा। तो वो चाहता है कि उसको सज़ा मिल जाए, उसको निकाल ही दिया जाए बाहर। अब बाहर हो तो अब कुछ भी करो, कौन तुम्हें देखने, टोकने आ रहा है? कौन सा अनुशासन? सज़ा में मज़ा। अब अपने दिल के अरमान पूरे किए जा सकते हैं। जब तक भीतर थे, तब तक तो बड़ा चाक-चौबस्त रहना पड़ता था।

अधिकांशतः हमें जो चीज़ें सुहाती हैं, वो वास्तव में सज़ाएँ ही हैं जो अस्तित्व ने हमें दी हैं।

और सज़ा अपना असर और अपना रंग तो दिखाएगी ही, पर जब तक नहीं दिखा रही, उस दौरान हम जितनी मटरगश्ती करना चाहें, कर लें। नहीं तो बात तो कितनी सहज है न? भटकाव की सज़ा क्या है? भटकाव, और क्या? भटकाव से वापस कैसे आएँ? विचलित हो गए हैं तो सही चाल पर कैसे लौटें? विचलित हुए हो, दुःख मिलेगा। दुःख मिलेगा तो अपनेआप वापस लौटोगे।

पर ये इतना सीधा सूत्र हम पर काम ही नहीं करता। हम कहते हैं, “विचलन बहुत हो गया। कोई उपाय बताइए कि विचलन खत्म हो।” उपाय की क्या ज़रूरत है, तुम्हारा दर्द काफ़ी नहीं है क्या? पर हम दर्दप्रूफ हो गए हैं। कोई दर्द हमें उठता नहीं, कोई वियोग हमें सताता नहीं। जीवन कितनी भी बड़ी सज़ा दे दे, हम निर्लज्ज, बेशरम की तरह हँसे जाते हैं।

योग का सबसे बड़ा साधन क्या है? वियोग, माने दुःख। अपने आप योग की तरफ़ भागोगे। पर वियोग में जिसको दुःख ही ना लगे, उसको कैसा योग?

झूठे सुख के जो इंतज़ाम कर लिये हैं, उन्हें ज़रा छोड़ो। ये जो बात-बात में मनोरंजन की तरफ़ भागते हो, ज़रा मनोरंजन को रोक करके देखो कि मनोरंजन की परतों के नीचे कितना दुःख लहरा रहा है। वास्तव में उतना दुःख न होता तो बात-बात पर मनोरंजन की आवश्यकता भी न पड़ती।

टीवी देख रहे हैं, सिनेमा देख रहे हैं, फ़ोन पर बात कर रहे हैं, यूट्यूब पर गाने सुन रहे हैं, व्हाट्सएप चैटिंग कर रहे हैं, यहाँ घूमने जाना है, उससे मिलकर आना है, ये सब जो प्रबंध किये गए हैं सुख के, दिख नहीं रहा कि इन प्रबंधों की आवश्यकता क्यों है? क्योंकि दुःख बहुत सारा है।

दुःख के ऊपर से ये सुख का झूठा, कृत्रिम आवरण हटा दो, वो दुःख ही योग का साधन बन जाएगा। दुःख काफ़ी है, और कोई विधि चाहिए ही नहीं। झूठा सुख हटाओ, सच्ची प्राप्ति हो जाएगी।

आत्मा और जीवात्मा से जुड़ा सबसे बड़ा भ्रम

वासांसि जीर्णानि यथा विहाय नवानि गृह्णाति नरोऽपराणि। तथा शरीराणि विहाय जीर्णा न्यन्यानि संयाति नवानि देही॥ २.२२ ॥

जैसे मनुष्य पुराने वस्त्रों को त्यागकर दूसरे नये वस्त्रों को ग्रहण करता है, वैसे ही जीवात्मा पुराने शरीरों को त्यागकर दूसरे नये शरीरों को प्राप्त होता है।

प्रश्नकर्ता: आचार्य जी, भगवान कृष्ण कहते हैं कि जैसे मनुष्य पुराने वस्त्रों को त्यागकर दूसरे नये वस्त्रों को ग्रहण करता है, वैसे ही जीवात्मा पुराने शरीरों को त्यागकर दूसरे नये शरीरों को प्राप्त होता है।

ये जीवात्मा कौन है, सूक्ष्म शरीर है, मन है? और सूक्ष्म शरीर को अहम्-वृत्ति और तादात्म्य के सम्बन्ध में कैसे समझें? कृपया मार्गदर्शन करें।

आचार्य प्रशांत: जिसे जीवात्मा कह रहे हैं कृष्ण, वो वही है जिसे जीव आत्मा समझता है। आत्मा माने 'मैं', जो तुम वास्तव में हो। तुम्हारा असली नाम, असली पहचान, उसका नाम है आत्मा। पर जीव आत्मा में तो जीता नहीं। जीव का केंद्र क्या होता है? अहम्। तो जीव जिसे आत्मा समझे, वो हुआ जीवात्मा, अहम्।

तो आत्मा और जीवात्मा बहुत दूर-दूर की बातें हैं। आत्मा और जीवात्मा को एक मत समझ लेना। आत्मा परम सत्य है और जीवात्मा परम भ्रम है। और चूँकि जीव अहम् को ही आत्मा का नाम देता रहता है, कहता रहता है न, “मैं ऐसा हूँ, मैं वैसा हूँ” तो उसने तो 'मैं' के साथ न जाने क्या-क्या जोड़ दिया — अहम् को ही आत्मा बना डाला।

तो इसीलिए फिर महात्मा बुद्ध को कहना पड़ा कि आत्मा झूठी बात है। वो वास्तव में यह कह रहे थे कि जिसको तुम आत्मा समझते हो, वो झूठी बात है क्योंकि तुम तो अहम् को ही आत्मा समझते हो। तुम तो अहम् को पकड़े बैठे हो और यही सोच रहे हो कि यही तो आत्मा है मेरी, यही तो सच्चाई है मेरी। तो जीवात्मा जब आत्मा बनने लग गई तो बुद्ध को कहना पड़ा 'अनात्मा'।

दुनिया का सबसे बड़ा भ्रम है - जीवात्मा बनी बैठी है आत्मा।

देखा नहीं है हम किस तरह के मुहावरे, अभिव्यक्तियाँ इस्तेमाल करते हैं, हम कहते हैं, "मेरी आत्मा रो रही है", "मैं तुमको आत्मा से प्यार करता हूँ", कोई मर जाए तो उसको कहेंगे, "उसकी आत्मा की शांति के लिए सभा रखी गई है।" आत्मा अशांत कैसे हुई, भाई? और आत्मा तो निर्वैयक्तिक है, किसी की व्यक्तिगत कैसे हो गई आत्मा, कि 'उसकी आत्मा', 'मेरी आत्मा', 'तेरी आत्मा'?

आत्मा तो एक है – न तेरी है, न मेरी है।

तो जीव ने क्या खेल चला रखा है? उसने अहम् को ही आत्मा का नाम दे रखा है। और आत्मा के साथ फिर वो इस तरह की बातें करता है, "मैं तुझे आत्मा से प्यार करता हूँ।" "मेरी आत्मा की आवाज़ है कि आज पकौड़े खाने ही चाहिए।" "तुम मिलते हो तो मेरी आत्मा प्रफुल्लित हो जाती है।"

इन सब वाक्यों में अशुद्धि क्या है? जहाँ-जहाँ आत्मा कहा गया है, वहाँ कहना चाहिए था 'जीवात्मा', या 'मन' या 'अहम्'। पर हमने मन को समझ रखा है आत्मा, इसीलिए तो हम मन को, अहम् को इतना सम्मान देते हैं, हम बोलते हैं, "दैट्स मी, वही तो मैं हूँ।" तुरंत बोल देते हैं, "मैं तो ऐसा हूँ, मैं तो वैसा हूँ।" हमने अपने झूठ को ही सच्चाई का नाम दे दिया है, और झूठ को सच्चा बना दिया तो झूठ बड़ा सम्मानीय हो जाता है, फिर झूठ को हम बड़ा समर्थन देने लगते हैं।

तो इसीलिए ये जो दूसरा अध्याय है श्रीमद्भगवद्गीता का, ये बड़ा प्रासंगिक है। एक श्लोक में श्रीकृष्ण कहते हैं, "आत्मा का न जन्म है, न मृत्यु है, न तेरी है, न मेरी है।" और उस श्लोक के तत्काल बाद फिर कहते हैं कि "ये जो जीवात्मा है, यही इधर-उधर भटकता रहता है, यही जन्मता-मरता है, यही शरीर धारण करता है।" साफ़ उन्होंने बता दिया है कि आत्मा, सच्चाई का तो जन्म ही नहीं होता, पुनर्जन्म क्या होगा। आत्मा तो सदा से अजन्मा है और अमर है; न उसका जन्म है, न उसकी मृत्यु है; जन्म-मृत्यु तो मन की होती है।

लेकिन फिर भी भारत में श्रीकृष्ण की बात को अधिकांश लोगों ने समझा नहीं। अभी भी बहुत लोग हैं जो कहते हैं कि श्रीकृष्ण ने गीता में कहा है कि आत्मा पुराने वस्त्र छोड़कर नये वस्त्र धारण करती है। श्रीकृष्ण ने आत्मा के बारे में कहा है या जीवात्मा के बारे में कहा है?

आचार्य: और आत्मा और जीवात्मा एक नहीं हैं, ज़मीन-आसमान का अंतर है, भाई। आत्मा के बारे में तो श्रीकृष्ण कह रहे हैं कि न जन्मती है, न मरती है। जीवात्मा के बारे में कह रहे हैं कि ये इधर-उधर भटकती रहती है। हममें से बहुत लोग इसी तरह की भाषा का इस्तेमाल करते हैं, तो इसीलिए आवश्यक है कि मैं पढ़े ही दूँ।

य एनं वेत्ति हन्तारं यश्चैनं मन्यते हतम्। उभौ तौ न विजानीतो नायं हन्ति न हन्यते॥ २.१९ ॥

जो इस आत्मा को मारने वाला समझता है तथा जो इसको मरा मानता है, वे दोनों ही कुछ नहीं जानते क्योंकि वास्तव में आत्मा न तो किसी को मारता है और न किसी के द्वारा मारा जाता है।

न जायते म्रियते वा कदाचि नायं भूत्वा भविता वा न भूयः। अजो नित्यः शाश्वतोऽयं पुराणो न हन्यते हन्यमाने शरीरे॥ २.२० ॥

आत्मा किसी काल में भी न तो जन्मता है और न मरता ही है तथा न यह उत्पन्न होकर फिर होने वाला ही है क्योंकि आत्मा अजन्मा, नित्य, सनातन और पुरातन है, शरीर के मारे जाने पर भी वह मारा नहीं जाता।

वासांसि जीर्णानि यथा विहाय नवानि गृह्णाति नरोऽपराणि। तथा शरीराणि विहाय जीर्णा न्यन्यानि संयाति नवानि देही॥ २.२२ ॥

जैसे मनुष्य पुराने वस्त्रों को त्यागकर दूसरे नए वस्त्रों को ग्रहण करता है, वैसे ही जीवात्मा पुराने शरीरों को त्यागकर दूसरे नए शरीरों को प्राप्त होता है।

लेकिन हमारी हठ है कि हम कहे जाएँगे कि श्रीकृष्ण ने कहा है कि आत्मा का पुनर्जन्म होता है। फिर आगे आत्मा के बारे में ही कहा है बार-बार।

नैनं छिन्दन्ति शस्त्राणि नैनं दहति पावकः। न चैनं क्लेदयन्त्यापो न शोषयति मारुतः॥ २.२३ ॥

इस आत्मा को शस्त्र नहीं काट सकते, इसको आग नहीं जला सकती, इसको जल नहीं गला सकता और वायु नहीं सुखा सकता।

अच्छेद्योऽयमदाह्योऽयमक्लेद्योऽशोष्य एव च। नित्यः सर्वगतः स्थाणुरचलोऽयं
सनातनः॥ २.२४ ॥

क्योंकि यह आत्मा अच्छेद्य है, यह आत्मा अदाह्य, अक्लेद्य और निःसंदेह
अशोष्य है तथा यह आत्मा नित्य, सर्वव्यापी, अचल, स्थिर रहने वाला और सनातन है।

अव्यक्तोऽयमचिन्त्योऽयमविकार्योऽयमुच्यते। तस्मादेवं विदित्वैनं
नानुशोचितुमर्हसि॥ २.२५ ॥

यह आत्मा अव्यक्त है, यह आत्मा अचिन्त्य है और यह आत्मा विकाररहित है।
इससे हे अर्जुन! इस आत्मा को उपर्युक्त प्रकार से जानकर तू शोक करने योग्य नहीं
है अर्थात् तुझे शोक करना उचित नहीं है।

ये सब बातें किसके बारे में कहीं? आत्मा के बारे में। और जन्म-मृत्यु किसकी
बतायी? जीवात्मा की। जीवात्मा माने? दोहराएँगे हम, अहम्। और मन क्या है? अहम्
स्वयं को केंद्र में रखकर अपने इर्द-गिर्द जो संसार खड़ा करता है, उसका नाम है
'मन'; मन माने संसार। संसार के केंद्र में जो 'मैं' बैठा है, उसका नाम है 'अहम्'। ये
अहम् है जो जीवन-मरण, जीवन-मरण का चक्र खेलता रहता है; अभी है, अभी नहीं
है, अभी है, अभी बदल गया। मन बदलता रहता है न लगातार? मन के बदलाव की
बात हो रही है।

मन के केंद्र में है अहम्। शरीर क्या है? मन का ही स्थूल प्रतिबिम्ब। सूक्ष्म रूप
से जिसको आप मन कहते हैं, वही जब स्थूल हो जाता है तो शरीर और संसार
कहलाता है; सूक्ष्म है तो मन और स्थूल है तो शरीर और संसार।

तो अगर मन बदलेगा तो मन के साथ-साथ क्या बदल जाएगा? शरीर और
संसार बदल गए न? इसी बात को कृष्ण कह रहे हैं कि ये जीवात्मा बार-बार अलग-
अलग शरीर ग्रहण करती है; क्योंकि जीवात्मा का काम ही है परिवर्तित होते रहना।
जीवात्मा परिवर्तित होगी तो संसार तो परिवर्तित हो ही जाएगा न? जब केंद्र ही बदल
गया तो वृत्त तो बदल जाएगा।

पर इसका अर्थ कुछ ऐसा लगाया है कि जब व्यक्ति मरता है तो उसके शरीर से
आत्मा उड़ती है और फिर जाकर के किसी गर्भिणी के गर्भ में प्रवेश कर जाती है।

और इस तरह का बड़ा अंधविश्वास प्रचारित किया गया है, चित्र इत्यादि बनाए जाते हैं यह दिखाने के लिए कि पुनर्जन्म कैसे होता है। क्या बता रहे हैं श्रीकृष्ण और नासमझों ने क्या समझा उसको!

तीन हैं, तीनों को समझिएगा; आत्मा – जिसका कोई जन्म नहीं होता। प्रकृति – जिसमें अनंत जन्म और अनंत मृत्यु हैं। और व्यक्ति – जिसका एक जन्म और एक मृत्यु है। आत्मा: न जन्म, न मृत्यु, प्रकृति: अनंत जन्म, अनंत मृत्यु, और व्यक्ति, जो आप हैं, उसका एक जन्म, एक मृत्यु।

पर व्यक्ति अपनी क्षणभंगुरता के तथ्य से डरकर घोषित कर देता है कि या तो वो आत्मा है या फिर अपनेआप को बोल देता है कि “मैं तो प्रकृति हूँ। मेरे तो अभी बहुत जन्म और बहुत मृत्यु होंगे।” दोनों में ही उसका स्वार्थ एक ही है, अपनी एक और आखिरी मृत्यु के तथ्य से बचना, छुपना, झुठलाना। हमें इस बात से इतना खौफ़ है कि एक ही जीवन है और उसकी एक ही मृत्यु है। हम डर से बचने के लिए श्रीकृष्ण की बात को भी तोड़-मरोड़ देते हैं।

कभी हम कह देते हैं, “मैं तो आत्मा हूँ, मैं तो अमर हूँ। मेरी मौत होगी ही नहीं।” ये बात झूठ है। क्यों झूठ है? क्योंकि अपना जीवन देखो। आत्मा तो विकाररहित है और तुम्हारे जीवन में विकार-ही-विकार हैं। तुम आत्मा कैसे हो गए? आत्मा तो निर्लेप है, निर्मम है, निर्मोह है और तुम्हारे जीवन में लिप्तताएँ हैं, मोह है और ममता है। तुम आत्मा कैसे हो गए? पर जीवन में तमाम तरह के दोष, विकार, मोह, ममता भरे-भरे भी हम कहते हैं, “मैं तो आत्मा हूँ और मैं अमर हूँ।” ये झूठ हुआ न?

और ये घातक झूठ है, क्योंकि जब तक ये झूठ रहेगा, तब तक आप जीवन में वृत्तियों को, विकारों को, मोह को, ममत्व को, अहंता को प्रश्रय दिए जाएँगे। आप कहेंगे कि इनको रखे-रखे ही अगर अमरता मिली जा रही है तो इनको हटाएँ काहे को?

और फिर दूसरा झूठ हम ये बोल देते हैं कि 'श्रीकृष्ण ने बताया है न पुनर्जन्म होता है, तो मेरा भी पुनर्जन्म होगा'। नहीं, आपका कोई पुनर्जन्म नहीं होगा। अस्तित्व में बहुत पुनर्जन्म होते हैं, प्रकृति में पुनर्जन्म होते हैं; व्यक्ति का कोई पुनर्जन्म नहीं होता।

अभी उस दिन मैं कह रहा था आज से कुछ वर्ष पहले भी यहाँ पर बहुत सारे खरगोश थे आश्रम में और आज भी यहाँ बहुत सारे खरगोश हैं। और कुछ वर्ष पहले का चित्र देखें खरगोशों का और आज का कोई चित्र देख लें, कोई फ़ोटो ले लें, तो वो दोनों आपको एक जैसे लगेंगे। तीन साल पहले भी सफ़ेद खरगोश थे, आज भी सफ़ेद खरगोश हैं, संख्या भी उनकी करीब-करीब उतनी ही है। प्रकृति ने पुनर्जन्म लिया है।

तथ्य यह है कि कुछ साल पहले जितने खरगोश थे, अब उनमें से एक भी बचा नहीं है, वो सब गए। उन जीवों का कोई पुनर्जन्म नहीं है, वो तो गए, लेकिन खरगोश अभी भी हैं - ये पुनर्जन्म है। खरगोश बाकी हैं, वो जो विशिष्ट खरगोश था, वो बाकी नहीं है। समझना, खरगोश बचे हैं लेकिन गोलू खरगोश नहीं बचा, वो गया।

हाँ, खरगोश आज भी है, खरगोश पाँच सौ साल पहले भी था, और खरगोश, जहाँ तक समझते हैं, अगर आदमी ने पृथ्वी ही नहीं उड़ा दी, तो पाँच सौ साल बाद भी होगा। खरगोश तब भी था, आज भी है, पाँच सौ साल बाद भी होगा। प्रकृति लगातार पुनर्जन्म ले रही है, ले रही है, ले रही है। उसके अनंत पुनर्जन्म हैं, लेकिन गोलू लौटकर नहीं आएगा, उसका एक ही था।

इन तीनों का भेद समझना बहुत आवश्यक है। आत्मा – न जन्म, न मृत्यु। जीव – एक ही जन्म और एक ही मृत्यु। और जीव का भला इसी में है कि वो उस एक जन्म का सदुपयोग कर ले पूरा-पूरा। आप जीव हैं और आपकी भलाई इसी में है कि आप याद रखें कि एक ही जन्म है – मौत निकट आ रही है लगातार – और जन्म का, समय के एक-एक पल का आप सदुपयोग कर लें।

और तीसरी प्रकृति। प्रकृति का चक्र चलता रहता है; लोग आते हैं, लोग जाते हैं। कोई आए, कोई जाए, लोग रह जाते हैं। वहाँ बहुत पुनर्जन्म हैं पर पुराना नहीं लौटकर आता; प्रकृति ही बार-बार लौटती है, कोई पुराना नहीं लौटता। वो जो व्यक्ति था, वो नहीं लौटेगा। कितने भी खरगोश पैदा होते रहें, गोलू नहीं लौटेगा। वो जो एक विशिष्ट व्यक्ति था, वो नहीं लौटेगा। हाँ, व्यक्ति बहुत सारे आते-जाते रहेंगे। अंतर स्पष्ट हो रहा है?

अब इस विषय में कभी संशय नहीं होना चाहिए। खासतौर पर गीता की आड़ ले करके अपने पूर्वाग्रह कभी प्रसारित न करें। कभी न कहें कि श्रीकृष्ण ने कहा है कि व्यक्ति का पुनर्जन्म होता है। उन्होंने व्यक्ति के पुनर्जन्म की बात नहीं करी है, न

उन्होंने आत्मा के पुनर्जन्म की बात करी है। किसका पुनर्जन्म बताया है? जीवात्मा का। और जीव कौन है? जिसने प्रकृति से साझा कर लिया है।

जब मैं कह रहा हूँ कि आप जीव हैं तो मेरा आशय क्या है? आप वो हैं जो अपने-आप को देह समझते हैं। देह माने प्रकृति। तो जीवात्मा कौन? जिसने देह से अर्थात् प्रकृति से तादात्म्य कर लिया है। तो हमने क्या कहा था, पुनर्जन्म लगातार किसका होता है? प्रकृति का। और श्रीकृष्ण क्या बता रहे हैं कि कौन है जो नए-नए शरीर धारण करता है? बात समझ में आई? जीव माने वो जो प्रकृति से तादात्म्य कर चुका है, जो देहाभिमानी है; जो अपने-आप को देह समझता है सो जीव, जो अपने आप को जीवित समझता है सो जीव। शरीर को तो कहते हो न जीवित है, शरीर को ही कहते हो मर गया।

आप रहें, न रहें, जो लोग रहेंगे, वो भी इंसान ही कहलाएँगे न? ये पुनर्जन्म है। डीएनए आगे बढ़ता रहेगा, आप आगे लेकिन नहीं बढ़ेंगे। तो आप इस उम्मीद में बिलकुल मत रहिएगा कि "फ़र्क़ क्या पड़ता है, अभी तो लाखों जन्म मिलेंगे। एकाध-दो ख़राब भी कर दिए तो क्या होता है!" लाखों नहीं मिलेंगे, आपको एक ही है, उसका सदुपयोग करिए।

प्रः सत्य और धर्म पर चलने वाले को इतने कष्ट क्यों मिलते हैं?

आचार्यः जो नहीं चल रहे धर्म पर क्या उन्हें कष्ट नहीं मिल रहे हैं? और जो चलता है धर्म के रास्ते पर, उसका इरादा क्या होता है? कष्ट से बचना या धर्म की मंज़िल को पाना?

धर्म, आपने ही कहा, एक रास्ता है। उस रास्ते की कोई मंज़िल होती है, उस मंज़िल का आकर्षण होता है, उस मंज़िल में आनंद होता है। जब उस मंज़िल में आनंद होता है तो यात्रा भी आनंदप्रद हो जाती है। धर्म का रास्ता इसलिए है कि आपको सुख मिले, कष्टों से रक्षा रहे, या वो इसलिए है कि आपको वो मंज़िल मिले जिससे आपको प्रेम है? तो दोनों बातें एक साथ कैसे हो जाएँगी, कि वो ख़ास मंज़िल भी मिल जाए जो जीवन को सार्थकता देती है और सुख भी मिलता रहे?

सुख-दुःख पर इतना ध्यान है तो मंज़िल पर नज़र है भी क्या? जिनकी मंज़िल पर नज़र होती है, उन्हें यह ख़याल कहाँ रह जाता है कि सुख मिल रहा है, कि दुःख मिल

रहा है। वो कहाँ ये तुलना करते हैं कि 'मैं तो धर्म के रास्ते पर चल रहा हूँ, मुझे इतना कष्ट मिला और ये पड़ोसी पापी, अधर्मी, ये मज़े ले रहा है'? इसका मतलब आपको प्रेम मंज़िल से नहीं है, आपको प्रेम सुख से ही है। आप यह नहीं देख रहे कि आप मंज़िल के निकट पहुँचे कि नहीं पहुँचे, आप गिन रहे हैं सुख कितना मिला, “अरे, सुख कम मिला, कष्ट ज़्यादा मिला, ये रास्ता चलने में क्या लाभ है?”

उस रास्ते पर सुख-दुःख नहीं गिना जाता, उस रास्ते पर यात्रा करी जाती है मंज़िल का मुँह देख-देखकर। पाँव के नीचे काँटे भी हों तो भी नीचे नहीं देखा जाता। पथिक को ऊर्जा मिलती है गंतव्य का मुँह देखकर। तुम देख रहे हो और उधर कुछ ऐसा है जिसको देखने भर से ताक़त मिल जा रही है और तुम चलते जा रहे हो। पाँव के नीचे कंकड़ है या काँटा, पता ही नहीं चल रहा। कंकड़-काँटे का पता चल रहा है तो इसका मतलब कंकड़-काँटे ही गिन रहे हो। लक्ष्य से कुछ प्रेम ही नहीं।

फ़िर ये भूलिए नहीं कि वो कंकड़-काँटे वास्तव में क्या हैं, वो धर्म ने आपको हतोत्साहित करने के लिए नहीं बिछा दिए हैं। जब कोई व्यक्ति धर्म की राह चलता है, मुक्ति की मंज़िल की तरफ़ तो उसको कष्ट मिलते हैं। वो कष्ट वास्तव में क्यों मिलते हैं? वो कष्ट कोई और हमें नहीं दे रहा, वो हमारे ही पुराने ढर्रे हैं जो हमें कष्ट दे रहे हैं।

बंधन माने? हमारी वृत्तियाँ, हमारे पुराने संस्कार, आदतें और ढर्रे, धारणाएँ और मान्यताएँ। वो हमारी ही चीज़ें हैं न? वो सत्य ने हमारे खिलाफ़ इस्तेमाल नहीं कर रखी हैं, वो हमारी निजी सम्पदा है, वो हमारा ही माल है। और वो परेशान कर रहा है, कष्ट दे रहा है तो इसमें किसी और का क्या दोष?

कोई बहुत मोटा आदमी हो। वो दौड़े और फ़िर शिकायत करे कि ये तोंद परेशान करती है, दौड़ने नहीं देती। वो तोंद किसी और ने ला करके तुममें जोड़ दी है, तुम पर आरोपित करी है, तुम्हें पहना दी है, टोपा है? या वो तुम्हारा अपना माल है, तुमने ही संचित किया है? बोलो।

तो धर्म की यात्रा ऐसे ही होती है। चलते-चलते तोंद गलानी होती है। हम तोंद हैं। तोंद माने क्या? वो सब जो अनावश्यक है पर जिसे तुमने अपने वजूद का हिस्सा बना लिया। तोंद की यही परिभाषा है न? जो अनावश्यक है पर हमारी हस्ती का अंग बन बैठी है। जो होनी नहीं चाहिए थी पर है, जिसके साथ हमारा कोई रिश्ता नहीं होना चाहिए था पर रिश्ता बन गया है, उसी का नाम वृत्ति है, उसी का नाम तोंद है। अब

उसको लेकर आगे बढ़ोगे तो कष्ट तो होगा ही, पर ये कष्ट तुमको मंज़िल नहीं दे रही है, ये कष्ट तो चटोरेपन से मिला है।

जितना बढ़ते चलेंगे, तोंद उतनी कम होती चलेगी। और रुककर के उसी का रोना रोने लगे तो तोंद तो चाहती ही यही है कि कोई रुक जाए। रुक जाएँगे, “अरे, क्या बताएँ, बड़ी तकलीफ़ है, आगे नहीं बढ़ पा रहे।” तभी इधर-उधर कुछ-कुछ चाट, चुरमुरे का ठेला भी दिख जाएगा, “लाओ रे, बहुत परेशान हैं।” तोंद बढ़ती जाएगी, आगे बढ़ना और मुश्किल होता जाएगा।

तरीका क्या है? बस बढ़ते रहो। बढ़ते रहो, गलते रहो, बढ़ते रहो, गलते रहो। मत परवाह करो कि कष्ट मिल रहा है। ये कष्ट शुभ है। और दूसरों से तुलना तो करना नहीं कि हम ही पागल हैं जो बढ़ते जा रहे हैं और कष्ट झेले जा रहे हैं, और कितने ही लोग हैं जो घरों में बैठे हैं। उन्हें कोई यात्रा नहीं करनी, उन्हें कोई मुक्ति नहीं, कोई मंज़िल नहीं चाहिए। उन्हें कोई कष्ट ही नहीं है।

प्रेम दूसरों से तुलना कर-करके नहीं किया जाता। मंज़िल से प्यार किसको है, तुमको या दूसरों को? तुमको है न? तो मंज़िल की खातिर तकलीफ़ भी कौन झेलेगा, तुम या दूसरे?

या कभी प्रेम में आगे बढ़ते हो, किसी से मिलने जाते हो कुछ तकलीफ़ झेलकर तो शिकायत करते हो? कि सारी तकलीफ़ हम ही झेल रहे हैं। बस पकड़नी पड़ रही है, ठंड में ठिठुरना पड़ रहा है, टिकट कटाना पड़ रहा है। प्रेमिका भी तो तुम्हारी ही है। इतनी तकलीफ़ हो रही है तो अपनी जगह किसी और को भेज दो, कि “भाई, कष्ट बहुत होगा हमें जाने में। जाड़े की रात में बुलाया करती है। ऐसा कर, तू चला जा।” आउटसोर्सिंग का ज़माना है, कुछ भी चल सकता है। क्या पता! हर काम के विशेषज्ञ होते हैं, *फंक्शनल स्पेशलिस्ट्स*।

कुछ बातें पूरी तरह से निजी रखिए। उनमें तुलना इत्यादि का कोई सवाल नहीं होता। उनमें यह नहीं देखा जाता कि दूसरे को क्या मिला, कितना मिला। और प्रेम में तो तुलना बिलकुल घातक हो जाती है। जहाँ आपने यह देखना शुरू किया कि मुझे कितना मिला और दूसरे को कितना मिला, खेल ख़त्म। प्रेम टूटता ही तुलना से है। जहाँ आपने अपने सम्बन्ध को छोड़कर दूसरे के सम्बन्ध की तुलना करनी शुरू की, आप हारे, आप गए।

प्र३: ग्रन्थ पढ़ते वक्त कई बार शब्दों के अर्थ का अनर्थ हो जाता है जिससे आस-पास के लोगों में लाभ से ज़्यादा नुकसान देखने को मिलता है। कृपया मार्गदर्शन करें।

आचार्य: जब श्रीकृष्ण अर्जुन से गीता कह रहे हैं तो इसलिए तो उन्होंने नहीं कही थी गीता कि वो किताब बन जाए। उन्हें तो कहना था अर्जुन से और उनकी ओर से उनके कथन का प्रयोजन पूरा हो गया जिस क्षण अर्जुन के समक्ष अठारहवाँ अध्याय पूरा हुआ, है न? श्रीकृष्ण का ये तो नहीं इरादा था कि श्रीमद्भगवद्गीता नामक एक किताब रचें, उन्हें तो अर्जुन से कुछ कहना था, उन्होंने कह दिया, उनकी बात पूरी हो गई, खेल खत्म।

लाभ भी तभी होता है जब सामने कोई हो और तुमको देखकर, तुमको समझकर तुम्हें उपदेश दे। पुस्तक एक सीमा तक लाभ दे सकती है, उसके आगे नहीं दे पाएगी। उसके आगे अगर लाभ तुम्हें पुस्तक से चाहिए तो तुममें बड़ी विशिष्ट प्रतिभा होनी चाहिए या फिर गहरी मुमुक्षा।

कल्पना करो कि अर्जुन व्याकुल है, किंकर्तव्यविमूढ़ है और श्रीकृष्ण लाकर के उसके हाथ में वेद थमा देते हैं, कहते हैं, “ले, पढ़ ले। तेरी व्याकुलता का इलाज इन ग्रंथों में है।” काम बन जाता अर्जुन का? और गीता में ऐसी तो कोई बात कृष्ण ने कही नहीं है जो वेदों ने ना कही हो। जो कुछ श्रीकृष्ण गीता में कह रहे हैं, वो सब वेदों और वेदांत में पहले से ही मौजूद है न?

तो श्रीकृष्ण ने फिर क्यों कष्ट उठाया बात को नए और ताज़े तरीके से कहने का? जब वो बात पहले ही उपनिषदों में मौजूद थी तो श्रीकृष्ण को इतना ही करना था कि ग्यारह प्रमुख उपनिषद् ला करके अर्जुन के हाथ में थमा देते और कहते, “युद्ध से एक दिन का विश्राम ले। जा, रातभर इनको पढ़ ले, तेरी सारी जिज्ञासा शांत हो जाएगी।” अर्जुन भी कहता, “बढ़िया, ये अच्छा समाधान है। लाइए दीजिए।” वो वापस जाता, किताबों का तकिया बनाता और मस्त सोता, जैसे आप सोते हैं किताबों पर।

तो उन्हीं उपनिषदों को फिर श्रीकृष्ण ने गीता के रूप में अर्जुन से कहा। गीता में वास्तव में कुछ भी नया नहीं है; सत्य नया हो भी नहीं सकता। गीता को कहीं-कहीं पर एक उपनिषद् ही माना जाता है, प्रस्थानत्रयी का हिस्सा माना जाता है, उपनिषदों के समतुल्य रखा जाता है।

तो बात तो यहाँ वही है जो पहले ही वेदांत में मौजूद थी, पर जब कोई कृष्ण सामने बैठकर समझाए, समझ में तभी आती है। नहीं तो सोचो, अर्जुन चला जा रहा है ग्यारह किताबें लिए। उसकी शकल देखो, उसकी हालत देखो और उन किताबों को देखो। तुम्हें लग रहा है वो पढ़ेगा भी? वो तो पहले ही मन बना चुका है, कह रहा है, “लड़ाई झगड़ा बेकार की बात।”

पुस्तकों का अपना महत्व होता है, पर कोई पुस्तक किसी जीवित मार्गदर्शक का स्थान नहीं ले सकती। गहरा और असली परिवर्तन तो तुममें सत्संगति से ही आएगा।

और इसीलिए हम किताबों की ओर भागते हैं; क्योंकि परिवर्तन खतरनाक होता है और किताबों के साथ वो खतरा नहीं होता। कितने ही हैं जो कहते हैं, “आपके वीडियो देख लेंगे, आपके सामने नहीं आएँगे।” उनमें से बहुत इस वक्त भी लाइव देख रहे होंगे। “जितनी बात हो रही है, वो साफ़-साफ़ आ तो रही है पर्दे पर। 4G का ज़माना है, 5G आने वाला है। और फिर वातावरण में प्रदूषण बहुत है। हम आएँ, पेट्रोल जलाएँ, उससे कार्बन डाइऑक्साइड नहीं बढ़ेगी?” पर्दे पर खतरा कम है, यहाँ है।

आप कभी गौर नहीं करते, आप जिन किताबों को पढ़ते हैं आध्यात्मिक साहित्य में, वो वास्तव में किताबें हैं ही नहीं? वो लिखी नहीं गई थीं, वो कही गई थीं। वो संवाद हैं, बातचीत हैं दो लोगों की, अधिकांशतः। तो वो जो बात है, वो किसके काम आएगी? जिससे कही गई थी। अब किसी से कही गई थी, बाद में उसको लिख भी दिया गया। अरे भाई, अगर लिखने में ही उसका सार होता तो फिर मूल रूप से भी उसे लिखा ही गया होता। कहा क्यों गया?

श्रीकृष्ण ने गीता लिख डाली होती, उसकी हज़ार, दो-हज़ार प्रतियाँ छपवा ली होतीं और जो कोई मिलता उलझन में, धर्मसंकट में, उसको कहते, “ये लीजिए, *न्यू यॉर्क टाइम्स बेस्टसेलर*।” ऐसा कर रहे हैं क्या कृष्ण? ऐसा तो नहीं कर रहे। जब स्थिति सामने आ रही है, उस स्थिति में जो बात उपयुक्त है, अनुकूल है, वो बात ताज़ी-ताज़ी, बिलकुल मौलिक, एकदम आत्मिक, एकदम सच्ची, कह दे रहे हैं। कोई पहले से ही छपी हुई किताब नहीं तैयार है।

ताज़ी बात में जो दम होता है, वो छपी बात में कभी नहीं हो सकता। पर इसका अर्थ यह नहीं है कि छपी बात बिलकुल मूल्यहीन होती है। उसकी भी एक जान होती है। पर बाग का ताज़ा आम हो और डब्बाबंद आम का रस, कुछ फ़र्क़ तो होगा न, या नहीं होगा? एक में प्राण हैं, एक में केमिकल (रसायन)। प्राण और प्रिज़र्वेटिव (परिरक्षक) में से क्या चाहिए? प्राण चाहिए न? तो ताज़ा आम खाओ।

असली ब्राह्मण कौन?

प्रश्नकर्ता: जाति से ब्राह्मण हूँ और पंडिताई करता हूँ। आपको सुनने के बाद लगा कि मैं लोगों को भ्रमित कर रहा हूँ। मेरा वास्तविक कर्म क्या है?

आचार्य प्रशांत: सच्चे पंडित बन जाइए और सच्चे ब्राह्मण बन जाइए। आपके समक्ष जो ग्रन्थ है आज, वो साफ़ बताता है कि पंडित कौन और ब्राह्मण कौन। जाति से ब्राह्मण हैं, ऐसा आपने कहा, वास्तविक ब्राह्मण बन जाइए। काम पंडिताई का करते हैं, ऐसा आपने कहा, वास्तविक पंडित बन जाइए।

देखिए, क्या बता रहे हैं कृष्ण आपको।

अशोच्यानन्वशोचस्त्वं प्रज्ञावादांश्च भाषसे। गतासूनगतासूंश्च नानुशोचन्ति पण्डिताः॥ २.११ ॥

हे अर्जुन! तू न शोक करने योग्य मनुष्यों के लिए शोक करता है और पंडितों के से वचनों को कहता है; परन्तु जिनके प्राण चले गए हैं, उनके लिए और जिनके प्राण नहीं गए हैं, उनके लिए भी पंडितजन शोक नहीं करते।

तो पंडित कौन? जो प्राणधारियों से आसक्ति रखे ही नहीं। जिनके प्राण हैं, उनको ले करके हर्षित-प्रफुल्लित न हो जाए और जिनके प्राण जा रहे हैं, जाने वाले हैं, जा चुके हैं, उनको लेकर विषादग्रस्त न हो जाए, सो पंडित। असली पंडित बन जाइए।

इसी तरह से गीता में ही अन्यत्र श्रीकृष्ण कहते हैं, “ब्राह्मण वो जो ब्रह्म में स्थापित हो गया हो।” असली ब्राह्मण बन जाइए। जाति वाला ब्राह्मण तो कोई ब्राह्मण होता ही नहीं। गर्भ से कोई कैसे ब्राह्मण पैदा होगा? गर्भ से तो माँस और मल पैदा होता है, उसकी क्या जाति?

आध्यात्मिक अर्थों में ब्राह्मण होना पड़ता है। सामाजिक अर्थों में ब्राह्मण पैदा होता है, सामाजिक अर्थों वाला ब्राह्मण किसी काम का नहीं।

वहाँ पर तो चंद लोगों पर जन्म से ही ठप्पा लग गया कि तुम ब्राह्मण हो और चंद लोगों पर दूसरे ठप्पे लग गए कि तुम इस जाति के, तुम इस जाति के, तुम उस जाति के। कुछ पर ये ठप्पा लग गया कि तुम्हारी कोई जाति ही नहीं, तुम वर्णव्यवस्था से बाहर के ही हो। कुछ पर ये ठप्पा लग गया कि तुम दूसरे ही धर्मों का पालन कर रहे हो, तुम धर्म व्यवस्था से ही बाहर के हो। वो सब बातें बेकार की हैं।

बार-बार कृष्ण 'मुनि' शब्द का प्रयोग कर रहे हैं दूसरे अध्याय में। जहाँ-जहाँ वो मुनि कह रहे हैं, उसे पढ़िएगा ब्राह्मण।

यावानर्थ उदपाने सर्वतः संप्लुतोदके। तावान्सर्वेषु वेदेषु ब्राह्मणस्य विजानतः॥
२.४६ ॥

सब ओर से परिपूर्ण जलाशय के प्राप्त हो जाने पर छोटे जलाशय में मनुष्य का जितना प्रयोजन रहता है, ब्रह्म को तत्व से जानने वाले ब्राह्मण का समस्त वेदों में उतना ही प्रयोजन रह जाता है।

तो ब्राह्मण कौन? जो वेदों का भी अतिक्रमण और उल्लंघन कर गया है, स्वयं कृष्ण कह रहे हैं ऐसा। ब्रह्म है अथाह, अपार जलाशय और वेद हैं छोटा जलाशय। जो साधारण ब्राह्मण घूम रहे होते हैं, वो छोटे जलाशय वाले हैं। श्रीकृष्ण कह रहे हैं, “असली ब्राह्मण वो जो छोटे जलाशय से अब ताल्लुक नहीं रखता, कोई प्रयोजन नहीं बचा उसका। जो अब सीधे ब्रह्म से सम्बन्ध रखता है उसका नाम ब्राह्मण।”

तो ये लीजिए, पंडित और ब्राह्मण, दोनों बता दिए। ऐसे हैं हमारे सरकार!

मेरो तो गिरधर गोपाल, दूसरो न कोई

नास्ति बुद्धिरयुक्तस्य न चायुक्तस्य भावना। न चाभावयतः शान्तिरशान्तस्य कुतः सुखम्॥ २.६६ ॥

न जीते हुए मन और इन्द्रियों वाले पुरुष में निश्चयात्मिका बुद्धि नहीं होती और उस आयुक्त मनुष्य के अंतःकरण में भावना भी नहीं होती तथा भावनाहीन मनुष्य को शांति नहीं मिलती और शान्तिरहित मनुष्य को सुख कैसे मिल सकता है?

प्रश्नकर्ता: प्रणाम, आचार्य जी, चरण-वंदन। श्रीकृष्ण ने कहा कि अविजित व इन्द्रियगत मन में निश्चयात्मिका बुद्धि नहीं होती और उस आयुक्त मनुष्य के मन में भावना नहीं होती, भावनाहीन मनुष्य को शांति नहीं। लेकिन वहीं अर्जुन द्वारा भावनाओं से ग्रस्त होने के कारण ही श्रीकृष्ण उन्हें प्रेरित करने के लिए 'कायर' शब्द का प्रयोग भी करते हैं, उन्हें क्षत्रिय धर्म भी याद दिलाते हैं।

भावनाओं के कारण ही अर्जुन संशयग्रस्त हैं और उसके प्रतिद्वंदी बिलकुल संशयग्रस्त नहीं हैं। हर समय और हर काल में भावनाहीन लोगों को ही अधिक सफल होते देखा गया है। इस प्रकार भावनाएँ केवल पराजय का कारण प्रतीत होती हैं, फिर भावनाओं पर बात क्यों? जीवन में भावनाओं का सही स्थान क्या है? कृपया कुछ स्पष्ट करें।

आचार्य प्रशांत: भावनाओं की नहीं, भावना की बात हो रही है। बहुवचन से उतरकर एकवचन में आइए। जहाँ बहु हैं, जहाँ बहुत हैं, जहाँ बहुलता है, उसी का नाम संसार है। और जहाँ एक है, उसी का नाम सत्य है। श्रीकृष्ण भावना की बात कर रहे हैं। किस भावना की बात कर रहे हैं? 'कृष्णभावना' की बात कर रहे हैं, सत्य के प्रति भावना रखने की बात कर रहे हैं। भावनाएँ नहीं, कि इसके प्रति भी है, इसके प्रति भी है।

भावुक हम जिन लोगों को कहते हैं, क्या उनमें मात्र एक विषय के प्रति भावना होती है? कोई मिल जाए ऐसा जिसकी भावना एकनिष्ठ हो जाए, तो उसकी भावना ही उसकी मुक्ति का साधन बन जाएगी।

पर जो भावुक होता है, वो दस दिशा में भावुक होता है, वो इस बात को लेकर भी भावुक है कि उसका बेटा फुटबॉल का मैच हार गया, वो इस बात को लेकर भी भावुक है कि दूधवाला पानी मिला गया, वो इसको लेकर भी भावुक है कि पड़ोसी ने नई गाड़ी खरीद ली; वो बात-बात में भावुक है। भावुक लोगों को देखा नहीं है? वो बात-बात में चूने (रोने) लगते हैं। या उनकी भावना एकनिष्ठ होती है, बताना? वो तो ऐसा है कि जैसे तंत्र में ही कुछ समस्या है। बार-बार उसमें बहाव और रिसाव शुरू हो जाता है।

तो भावनाएँ नहीं। बहुत भावनाएँ हैं, बहुतों के प्रति भावनाएँ हैं, बहुत तरह की भावनाएँ हैं, तो फँसे। अभी कृष्ण बात कर रहे हैं एक भावना की। एक भावना - "मेरो तो गिरधर गोपाल, दूसरो न कोई।" एक भावना, एक से दूसरी भी हुई तो खेल खत्म। और तीसरी, चौथी हो गई तो फिर तो पूछो ही मत। एक से सवाई भी हुई तो खेल खत्म।

असली लड़ाई अपने ही विरुद्ध लड़ी जाती है

यदृच्छया चोपपन्नं स्वर्गद्वारमपावृतम्। सुखिनः क्षत्रियाः पार्थ लभन्ते युद्धमीदृशम्॥ २.३२ ॥

हे पार्थ! अपने-आप प्राप्त हुए और खुले हुए स्वर्ग के द्वाररूप इस प्रकार के युद्ध को भाग्यवान् क्षत्रिय लोग ही पाते हैं।

आचार्य प्रशांत: श्रीकृष्ण जितने साधनों का उपयोग कर सकते हैं, कर रहे हैं। और साधन तो साधक की क्षमता के अनुसार ही प्रयुक्त होता है। साधक की जो स्थिति होती है, साधक की जो पात्रता होती है, उसी को देखकर के साधन बताया जाता है। तो दूसरे अध्याय में जितने श्लोक अर्जुन को क्षत्रिय धर्म की याद दिलाते हुए कहे गए हैं, उनको साधन और उपाय की तरह ही जानना।

श्रीकृष्ण कह रहे हैं, “क्षत्रिय हो तुम, बड़ी नाक कटेगी तुम्हारी, बड़ी बदनामी होगी, और सम्माननीय लोगों के लिए बदनामी से अच्छा होता है मर जाना।” बिलकुल इन्हीं शब्दों में श्रीकृष्ण ने बात रखी है। ये बात अर्जुन के लिए रखी है, क्यों? क्योंकि दूसरे अध्याय में जो ज्ञान अर्जुन को दिया गया है, वो उच्चतम कोटि का है; ऊँची-से-ऊँची बात, सीधी-से-सीधी बात और सरल-से-सरल। और अर्जुन जब उस बात को नहीं समझ रहा है तो श्रीकृष्ण को दिख रहा है कि बहुत ऊँचे ज्ञान का अभी ये पात्र नहीं है, अधिकारी नहीं है; बात बन नहीं रही है।

तो फिर वो बात को बदलकर अर्जुन के तल पर ले आते हैं, कि इससे कोई ऐसी बात बोलूँ जो इस पर असर करे, जो इसको आकर्षक लगे। तो उसको कहते हैं, “देख, बदनामी होगी।” थोड़ी देर पहले बोल रहे थे, “तू आत्मा है, न जीवन है, न मरण है।” और अब बात को बदल कर इस तल पर ले आए कि “देख, तू क्षत्रिय है, लड़ेगा नहीं तो बड़ी बदनामी होगी।”

इससे समझना गुरुओं की और ऋषियों की विवशता को भी। सत्य नहीं कहते वो; वो कुछ ऐसा कहते हैं जो तुम्हारे लिए उपयोगी हो जाए। उनका कथन तुम्हारी पात्रता और तुम्हारी सामर्थ्य पर आश्रित होता है। श्रीकृष्ण की बात उतनी ही ऊँचाई ले पाएगी जितनी बात अर्जुन पकड़ पाए। ज़्यादा ऊँची बात कह दी, अर्जुन पकड़ ही

नहीं पा रहा, तो श्रीकृष्ण को नीचे आना पड़ता है। वो कहते हैं कि ज़रा तेरे तल की बात करूँ, जो तुझे ज़रा सुहाए, जिसका तुझ पर असर हो, प्रभाव हो, जिसको तू समझ पाए। तो फिर इस तरह की बातें करते हैं कि "चल, अपने क्षत्रिय धर्म का पालन कर, नहीं तो लोग हँसेंगे।"

तो ये मत समझ लेना कि श्रीकृष्ण जाति इत्यादि दिखाकर अर्जुन को युद्ध की तरफ़ भेज रहे हैं या कि जन्मगत जाति में श्रीकृष्ण का बड़ा आग्रह है। न, अर्जुन के ऐसे संस्कार हैं, अर्जुन की ऐसी धारणा है, इसलिए श्रीकृष्ण को उसी के अनुसार उपदेश देना पड़ रहा है।

प्रश्नकर्ता: जीवन में स्वर्ग के द्वाररूपी युद्ध को हम कैसे जानें? वास्तव में जीवन में भाग्यवान कौन है?

आचार्य: श्रीकृष्ण श्लोक में कह रहे हैं अर्जुन से कि "देख, तुझे ये जो युद्ध का अवसर उपलब्ध हुआ है, ये बहुत बड़ी बात है। जो बहुत भाग्यवान क्षत्रिय होते हैं, उन्हीं को ऐसा युद्ध उपलब्ध होता है जिसमें वो धर्म के पक्ष में और अधर्म के विरुद्ध जूझ जाएँ, लड़ मरें। तो ये तुझे उत्तम अवसर प्राप्त हुआ है, इससे चूकना मत, पूरा लाभ उठा। इस युद्ध में भाग ले।"

आप पूछ रही हैं कि "अर्जुन के लिए तो स्वर्गरूपी द्वार महाभारत का युद्ध था, हमारे जीवन में स्वर्ग का कौनसा युद्ध बनेगा, कैसे पता चले? और अर्जुन का भाग्य यह था कि उसे महाभारत में उपस्थित रहने का, भाग लेने का मौका मिला। हमारा भाग्य किस युद्ध में जूझ जाने से जागेगा?"

हम सब लगातार युद्ध में ही हैं। कारण स्पष्ट है। स्वभाव है हमारा मुक्ति और यथार्थ है हमारा बंधन, और हम दोनों को साथ-साथ लेकर चल रहे हैं। ये दोनों साथ-साथ हो नहीं सकते। तो लगातार एक अंतर्द्वंद्व मचा ही हुआ है। कोई व्यक्ति ऐसा नहीं है जो आंतरिक तौर पर युद्धरत न हो। महाभारत का मैदान बाहर नहीं बिछा होता, सेनाएँ बाहर आमने-सामने नहीं खड़ी होतीं, सेनाएँ भीतर ही खड़ी हैं। एक तरफ़ कृष्ण हैं, एक तरफ़ कौरव हैं। हम सब के भी भीतर कृष्ण भी हैं, कौरव भी हैं।

मुक्ति की आकांक्षा का नाम है कृष्ण, मुक्त स्वभाव का नाम है कृष्ण। और तमाम तरह की वृत्तियों, आग्रहों, विकारों, धारणाओं का नाम है कौरव, वो

अधर्म है।

तो कौन सा युद्ध लड़ना है तुम्हें? अपने बंधनों के खिलाफ़ लड़ना है तुम्हें। उसी में अगर लड़ गई तो भाग्यशाली कहलाओगी।

सबका जीवन अलग-अलग है, सबके बंधन अलग-अलग हैं। अपने बंधनों को पहचानो और उठा लो धनुष। तुम्हें भी धनुष उठाने में ठीक वही अड़चन आएगी जो अर्जुन को आई थी। मोह हाथ जकड़ लेगा, क्योंकि जिनसे संघर्ष करना है, उनको हमने 'अपनों' का नाम दे दिया है।

दूसरे अध्याय की शुरुआत में ही अर्जुन कहता है कि “कौन सा ये युद्ध है जिसमें भीष्म और द्रोण पर मुझे बाण चलने पड़ेंगे?” यही अड़चन अपने बंधनों के खिलाफ़ जाने में तुम्हें भी आएगी; सबको आती है।

कृष्ण का सानिध्य चाहिए, मिल गया तो लड़ जाओगी। लड़ गई तो भाग्यशालिनी हो। नहीं लड़ीं, जो अर्जुन के मंसूबे थे, तुमने उस पर अमल ही कर दिया, हथियार रख दिए, भाग गई, संधि, समझौता कर लिया, तो सौभाग्य से हाथ धो बैठोगी।

अर्जुन के लिए तो फिर भी आसान है। सेनाएँ स्थूल रूप से समक्ष खड़ी हैं। हमारे लिए थोड़ा मुश्किल होता है क्योंकि इतना साफ़-साफ़ दिखाई नहीं देता कि कौन सा मैदान है, कौनसी सेना है, कौन किसके पक्ष में है। युद्ध आंतरिक है न, भीतर है, सूक्ष्म है, तो पता नहीं चलता। पर पता करना ज़रूरी है। साफ़-साफ़ पता करो कि जीवन में कौन सी चीज़ है जो बाँध रही है, रोक रही है। जो कुछ भी बाँध रहा है, रोक रहा है, उसके खिलाफ़ जूझना तो पड़ेगा।

एक सूत्र दिए देता हूँ: जो कुछ भी तुम्हें बाँध रहा है, रोक रहा है, अगर तुमने उसकी सही पहचान करी है, तो वो तुम्हारे बहुत निकट का होगा — लड़ाई अपने ही विरुद्ध लड़नी होती है।

ऐसा नहीं होता है कि तुम लड़ भी जाओगी और बच भी जाओगी। मामला कुछ ऐसा है जैसे खुद पर ही तीर चलाने पड़ते हों। अपना ही कुछ होता है जो हमारे खिलाफ़ होता है — हम ही होते हैं जो हमारे बंधन होते हैं। खुद को ही काटना पड़ता है। अगर तुम्हारी लड़ाई में तुम स्वयं को नहीं काट रही, तुम नहीं मिट रही, तो लड़ाई

नकली है। अभी दुश्मन की पहचान ही नहीं हुई — असली लड़ाई खुद के खिलाफ ही लड़नी होगी।

सामने होंगे भीष्म और द्रोण, मोह तो अर्जुन का ही है न? तो अर्जुन को सर्वप्रथम किससे लड़ना है? अपने ही मोह से, अपने ही भ्रम और अज्ञान से।

प्रर: भगवान श्रीकृष्ण अर्जुन से क्षत्रिय धर्म और स्वर्ग की बात कर रहे हैं। ये कौन सा क्षत्रिय धर्म है? कहा जाता है कि जब जवान लड़ाई में शहीद होता है तो उसे स्वर्ग की प्राप्ति होगी। कुछ ऐसी ही बात भगवान श्रीकृष्ण अर्जुन से भी कह रहे हैं। कृपया स्पष्ट करें।

आचार्य: बिलकुल वही बात कह रहे हैं क्योंकि अर्जुन उसी तल की बात समझ पाने की योग्यता दिखा रहा है। ठीक पकड़ा। ये सारी बात सिर्फ अर्जुन को प्रोत्साहित करने के लिए कही जा रही है, क्षत्रिय धर्म से सम्बंधित जितनी भी बात कही गई है, क्षत्रिय धर्म का पालन करो, स्वर्ग की प्राप्ति होगी इत्यादि, इत्यादि। इस तरह की बहुत बातें तुम सुन चुके हो, सुनते रहते हो। ये योद्धाओं को प्रोत्साहित करने के लिए अक्सर बोली जाती हैं। जीत गए तो राज्य मिलेगा और प्रतिष्ठा मिलेगी और मर गए तो स्वर्ग मिलेगा, तो लड़ जाओ।

निश्चित ही ये बहुत ऊँचा या सच्चा तर्क नहीं है पर करें क्या कृष्ण? अर्जुन न ऊँचाई दिखा रहा है, न सच्चाई दिखा रहा है, तो ऊँचा और सच्चा तर्क उसे दें भी कैसे? तो ऐसी बात करनी पड़ रही है।

घटनाएँ बहाएँगी, तुम अडिग रहना

दुःखेष्वनुद्विग्नमनाः सुखेषु विगतस्पृहः। वीतरागभयक्रोधः स्थितधीर्मुनिरुच्यते॥
२.५६ ॥

दुखों की प्राप्ति होने पर जिसके मन में उद्वेग नहीं होता, सुखों की प्राप्ति में सर्वथा निःस्पृह है तथा जिसके राग भय और क्रोध नष्ट हो गए हैं, ऐसा मुनि स्थिरबुद्धि कहा जाता है।

प्रश्नकर्ता: आचार्य जी, श्रीकृष्ण ने स्थिरबुद्धि वाले मनुष्य के विषय में बताया है। मेरा सवाल है कि क्या उस स्थिति को प्राप्त करने लिए मुझे वातावरण में किन्हीं बातों पर ध्यान देना पड़ेगा? अगर हाँ, तो किन बातों पर? कैसी साधना की आवश्यकता होगी? कृपया मार्गदर्शन करें।

आचार्य प्रशांत: वातावरण की सभी बातों पर ध्यान देना होगा। देख रहे हो न, क्या समझा रहे हैं श्रीकृष्ण? "दुखों से मन में उद्वेग ना हो, सुख की प्राप्ति में निःस्पृह हो, राग, भय और क्रोध नष्ट हो गए हों, तब जा करके स्थितधी यानी स्थिरबुद्धि हुए तुम।"

अब वातावरण में तो ये सब लगातार ही मौजूद हैं; दुःख-सुख, राग-द्वेष, भय, कामनाएँ। कोई क्षण ऐसा नहीं है जब वातावरण मन पर प्रभाव ना डाल रहा हो। जब कोई क्षण ऐसा नहीं है जब वातावरण मन पर प्रभाव ना डाल रहा हो, तो ये देखना भी लगातार होगा कि मन पर प्रभाव क्या पड़ रहा है। मन कम्पित हो गया तो स्थिरता कहाँ है? जब स्थिरता नहीं है तो स्थिरबुद्धि कैसे कहलाए तुम?

स्थितधी हुआ ही वही जिसका केंद्र कभी डगमगाता ना हो। श्रीकृष्ण कहते हैं कि जिसका केंद्र ऐसा हो गया हो जैसा वायुरहित स्थान में रखा गया दीया, उसकी लौ ज़रा भी काँपती ही नहीं। निर्वात जगह पर है वो, जहाँ पर ज़रा भी हवा नहीं बह रही, उसकी लौ अकंप है, स्थिर है। मन को ऐसा कर लेना है। केंद्र अडिग हो जाए। बाहर-बहुत कुछ चलता रहेगा, भीतर कुछ ना चले। और बाहर माने कहाँ? शरीर से बाहर नहीं, 'तुमसे' बाहर। तुम केंद्र मात्र हो। मन भी तुमसे बाहर का स्थान है। मन में भी बहुत कुछ चलता रहे, तुम तब भी अडिग रहो।

अक्सर जब कहा जाता है कि बाहर-बाहर कुछ भी चलता रहे, भीतर तुम अप्रभावित रहना तो छवि ऐसी बनती है जैसे शरीर से बाहर और शरीर से भीतर का भेद किया जा रहा हो, जैसे खाल विभाजन रेखा हो कि खाल के उस तरफ़ जो चल रहा है, वो बाहरी बात हुई, खाल के इस तरफ़ जो चल रहा है, वो आंतरिक बात हुई। न, शरीर से बाहर ही नहीं होंगी घटनाएँ; शरीर के भीतर भी होंगी घटनाएँ। तुम शरीर के भीतर घटने वाली घटनाओं से भी अनछुए, अप्रभावित रहना।

और ध्यान दीजिएगा, शरीर से बाहर जो घटनाएँ घट रही हैं, उनसे अप्रभावित रह जाना फिर भी आसान है। शरीर के भीतर जब घटना घटती है, उससे असंपृक्त रह जाना, उससे अनछुए रह जाना बड़ा मुश्किल है। बाहर से जब कोई उत्तेजित करे आपको, हो सकता है कि आप झेल जाएँ, पर उत्तेजना अगर अपने ही शरीर में उठ रही है, फिर क्या करेंगे? बाहर से कोई कुप्रभाव डाले आपके ऊपर, कुसंगति बने आपके लिए, हो सकता है आप झेल जाएँगे, पर अपने ही मस्तिष्क में अगर कुविचार आ रहे हों फिर?

वो सब कुछ जिसे अपना भी कहते हो, वो पराया ही है, बाहरी ही है। आत्मा मात्र अपनी है, बाकी सब बाहरी है। शरीर को, मन को, मस्तिष्क को भी अपना मत कह देना, ये भी बाहरी हैं। जितना बाहरी बाहर वालों को समझते हो, उतना ही बाहरी इस मन को समझो जिसे कहते हो 'मेरा मन'। मेरा मन नहीं है, ये भी पराया मन है। आत्मा अपनी है, बाकी सब पराया है।

प्रश्नकर्ता आगे पूछ रहे हैं कि "मेरे मन में विचार आ रहा है कि निश्चित रूप से स्थिरता के लिए कड़ी साधना की ज़रूरत होगी। मार्गदर्शन करें।"

ठीक ही समझ रहे हो। अस्थिर होने के लिए कोई साधना नहीं चाहिए। डगमग डोलने के लिए कोई साधना नहीं चाहिए, प्रभावित हो जाने लिए कोई साधना नहीं चाहिए। डटे रहने के लिए, अड़े खड़े रहने के लिए तो साधना चाहिए ही होगी। और सब इन्द्रियाँ, सब प्रभाव, सब संस्कार, सब वृत्तियाँ तुम्हें यही सुझाएँगी कि बह चलो — सुख आया है, बह चलो; उत्तेजना आई है, बह चलो; दुःख आया है, बह चलो; ईर्ष्या आई है, बह चलो।

जब तुम्हारी पूरी व्यवस्था लगातार यही सन्देश दे रही हो कि बह चलो, उस वक़्त पर अंगद की तरह पाँव जमाकर खड़े हो जाना और कहना, "मैं नहीं बहूँगा।" ये

हुई आत्मा वाली बात।

नींद बहाए लिये जा रही है, भूख बहाए लिये जा रही है, कामोत्तेजना बहाए लिये जा रही है, संस्कार बहाए लिये जा रहे हैं, क्रोध बहाए लिये जा रहा है, हम अड़ गए, “मैं नहीं बहूँगा” यही साधना है। और कोई साधना करनी नहीं होती है।

अपने ही बहाव के विरुद्ध खड़े हो जाना कहलाता है ‘साधना’।

हम बहाव हैं। और आत्मा बहती नहीं, वो अचल है। प्रकृति बहती ही रहती है, निरंतर चलायमान। देखते हैं कौन जीतता है। तुम बह चले, तुमने प्रकृति को जिता दिया। तुम डट गए, तुम जीत गए।

उत्तराखंड में बाढ़ आई थी। बड़ा नुकसान हुआ उसमें। उस बाढ़ से एक तस्वीर है जो छपी हुई है और अमर हो गई है। पानी बह रहा है, बह रहा है, भीषण उसकी गति। बाढ़ है, गंगा हैं, और उनके मध्य में शिव की प्रतिमा, अडिग। सबकुछ बहा जा रहा है, शिव अकंप, अचल। ये रिश्ता है प्रकृति और आत्मा में। वो बहती है, और शिवत्व है ना बहने में। ना बहने में तुम बहने वाले के साक्षी हो जाते हो। ना बहकर तुम बहने वाले से सही सम्बन्ध बना लेते हो। और तुम भी बह चले तो तुम बहने वाले का हिस्सा हो गए। तुम बचे ही नहीं, अब सम्बन्ध क्या?

न बहना बहने वाले का अपमान नहीं है, न बहने में ही बहने वाले के प्रति सद्भाव है; क्योंकि बहने वाले के साथ तुम बहने लगे तो खेल बड़ा खराब हो जाता है। जिसका काम है बहना, वो बहे। जिसका काम है चुपचाप खड़े होकर देखना, वो देखे। देखो, यही उचित है। और देखने का मतलब यह भी नहीं है कि तुम बहाव का विरोध करो। जिसको बहना है, वो बहे, हम ना समर्थन में हैं, ना विरोध में हैं। तुम अपना काम करो, हम अपना काम करें।

प्र२: प्रणाम, आचार्य जी। समीप आने के लिए एक और अवसर देने के लिए धन्यवाद। और मैं जैसी हूँ, वैसा होने के लिए कृपया मुझे माफ़ करिए। फिर से करीब आने की चाह है, यह तभी पता चला जब शिविर में मिली, और अब दोबारा भूलने की गलती नहीं करना चाहती। गीता में श्रीकृष्ण का हर श्लोक मुझे भूलने और चालाकी से आज्ञादी दिलाने वाला रास्ता बताता हुआ लगता है। आपके साथ इस गीता पाठ को अर्जुन के समान कैसे सुना जाए? धन्यवाद, आचार्य जी।

आचार्य: अर्जुन को दो बातें लगातार स्मरण हैं; पहली बात, वो विकट स्थिति में है और दूसरी बात, कृष्ण सहायता करेंगे। ये दोनों बातें याद रखनी होंगी। बहुत अलग-अलग, बहुत दूर-दूर की बातें हैं, अर्जुन को दोनों पता हैं। पहली बात, वो फँस गया है और दूसरी बात, उसको संभालने और निकालने के लिए कोई मौजूद है। दोनों में से अगर एक भी बात का स्मरण छूटा तो श्रवण भी छूट जाएगा।

शिष्य को चाहे श्रोता को ये दोनों ही बातें याद रखनी होती हैं। पहली बात, मेरी हालत ठीक नहीं है। दूसरी बात, कोई है जो मेरी सहायता कर सकता है। जब इन दोनों बातों का एक साथ और लगातार स्मरण रहता है, तब गीता प्रभावी हो पाती है। अन्यथा बहुत गीताएँ आईं, बहुत गीताएँ गईं, जिन्हें लाभ नहीं होना था, उन्हें नहीं ही हुआ। तो ये दोनों बातें आप एक साथ और लगातार याद रखिएगा।

बुद्धि को चाहिए तो कृष्ण ही

नास्ति बुद्धिरयुक्तस्य न चायुक्तस्य भावना। न चाभावयतः शान्तिरशान्तस्य कुतः सुखम्॥ २.६६ ॥

न जीते हुए मन और इन्द्रियों वाले पुरुष में निश्चयात्मिका बुद्धि नहीं होती और उस आयुक्त मनुष्य के अंतःकरण में भावना भी नहीं होती तथा भावनाहीन मनुष्य को शांति नहीं मिलती और शान्तिरहित मनुष्य को सुख कैसे मिल सकता है?

प्रश्नकर्ता: इस श्लोक में निश्चयात्मिका बुद्धि का उल्लेख है। इसे हम अपने में कैसे लाएँ? ये किन कारणों से नहीं होती?

आचार्य जी, किसी काम को करने के लिए मन झुंड का साथ ढूँढता है। कैसे अपने नित्य अकेलेपन को प्राप्त करें और जीएँ? कृपया मार्गदर्शन करें।

आचार्य प्रशांत: निश्चयात्मिका बुद्धि वो बुद्धि है जिसने पचास जगह लगना छोड़ दिया। जैसे जब भावना की बात हो रही थी तो हमने कहा था न, कैसी भी भावना हो — अच्छी भावना, बुरी भावना, मिटाने की भावना, राग, चाहे द्वेष, अपनेपन की भावना, परायेपन की भावना — पचासों के प्रति भावना तुममें है तो फिर कृष्णभावना तुममें नहीं हो सकती।

इसी से समझो कि निश्चयात्मिका बुद्धि क्या होती है। जो निश्चय करके एक पर स्थिर हो गई है, ऐसी बुद्धि। उसको अब कोई संशय नहीं बचा है। वो एक पर आकरके अटक गई है, अब हिलेगी नहीं। वो कहलाती है निश्चयात्मिका बुद्धि।

श्रीकृष्ण ने इस पर बहुत ज़ोर दिया है, कह रहे हैं कि तुम्हारी बुद्धि ही तुम्हारी दुश्मन है। बहुत चलती है तुम्हारी अक्ल, उसका चलना बंद करो। इसका मतलब यह नहीं है कि निर्बुद्धि हो जाओ, इसका मतलब यह है कि बुद्धि अब बाण की तरह सिर्फ अपने लक्ष्य की ओर चले।

हमारी बुद्धि कैसे चलती है? कभी ऐसे, कभी वैसे, कभी दाएँ, कभी बाएँ, ऊपर, नीचे। जितनी दिशाएँ हो सकती हैं, हर दिशा में बुद्धि हमारी चलती है। माहौल बदला

नहीं कि बुद्धि बदल गई। खाना खा लिया, बुद्धि बदल गई। बैठे हैं, बैठे हैं, किसी ने कोहनी मार दी, विचार बदल गए।

निश्चयात्मिका बुद्धि वो जो अर्जुन के गांडीव से छूटे हुए तीर की तरह है — एक लक्ष्य, एक निष्ठा।

और पूछ रहे हैं, “किन कारणों से नहीं होती?”

यह स्पष्ट नहीं होता जब तक कि ‘कृष्ण कहाँ हैं’, तब तक निश्चित होकर बुद्धि ठहर कैसे जाए। निश्चय नहीं आ पा रहा न? पचासों जगह कृष्ण दिखाई दे रहे हैं तो बुद्धि पचासों जगह भाग रही है। चाहिए बुद्धि को कृष्ण ही, पर कृष्ण जहाँ हैं, वहाँ नहीं दिखाई दे रहे। इसमें भी दिख रहे हैं, उसमें भी दिख रहे हैं, यहाँ भी दिख रहे हैं, वहाँ भी दिख रहे हैं - ऐसे में आजमा लेना चाहिए। अगर बहुत जगह लग रहा हो कि कृष्ण-ही-कृष्ण हैं, ये भी प्यारे, ये प्यारे, ये भी प्यारे, ये भी प्यारे, तो आजमा लेना चाहिए।

वो सुना है न कि एक जादूगर ने राजा की दस प्रतिमाएँ बना दीं। उसमें से एक थी लोहे की, बाकी थीं मोम की। और राजा से कहा कि असली प्रतिमा है लोहे की। “अगर तुमने एक ही प्रयास में वो पहचान ली तो तुम जो कहोगे, वो तुमको मैं दूँगा। नहीं तो ऐसा जादू मारूँगा कि यहीं मृत्यु हो जाएगी तुम्हारी। और एक ही अवसर मिलेगा, एक बार में पहचानना है असली कौन सी है।” दिखने में हू-ब-हू एक सी वो सब।

तो राजा ने क्या कहा? राजा ने यह नहीं कहा कि चलो पहचानते हैं, राजा ने कहा कि चलो आजमाते हैं; यह नहीं कहा कि प्रयास करके पहचानते हैं। छूना मना था, ये नहीं था कि जा करके बता दो कि मोम की कौन सी है। और प्रयास तो एक ही बार कर सकते थे, तो एक ही बार छू पाते। उसमें अधिक-से-अधिक यही पता चलता कि नकली कौन सी है। असली वाली कहाँ छुपी है, यह कैसे पता चलता?

तो राजा ने क्या कहा? “आजमाते हैं!” क्या करा राजा ने? आग लगा दी। तो आग लगा दो, जो असली होगा, वही बचेगा, बाकी सब जलकर खाक हो जाना है।

असली-नकली की पहचान ही आग लगाने पर होती है। डरते क्यों हो आग लगाने में? दुनिया में सबकुछ तो नकली नहीं है न? जो नकली होगा, वही राख होगा। और यही प्रयोग हम कभी करते नहीं, यही श्रद्धाहीनता है। हमें लगता है कि कहीं सब कुछ ही जल गया, फिर हमारा क्या होगा। सब कुछ नहीं जलेगा, भाई। और अगर सबकुछ ही नकली है तो सब कुछ ही जल जाएगा। अपने-आप को धोखे में रखने का क्या लाभ, कि नकली को असली माने प्रसन्न हुए घूम रहे हैं।

आज़मा लो। मोम के सौदागर बहुत होते हैं, वो आँच नहीं बर्दाश्त कर पाएँगे। फिर बुद्धि को निश्चय हो जाएगा कि कौन असली है, फिर बुद्धि तेज़ चलेगी।

जो कुछ दूर से बड़ा आकर्षक लगता हो, निकट जाकर उसको स्पर्श ही कर लो न। देख लो कि दम कितना है। अब मोम का योद्धा खड़ा हुआ है तलवार लेकर के, बड़ा सूरमा दिखता है, क्या धार है तलवार में! और चमक रहा है जैसे लोहे का हो, चेहरे पर भाव है शौर्य और पराक्रम का। आज़मा लो, एक चाँटा मारो जाकर। उसकी तलवार को ही ज़रा रगड़ दो। असली होगी तलवार तो खून तुम्हारा बहेगा और नकली होगा सूरमा तो तलवार हाथ में आ जाएगी। कोई और विकल्प नहीं है।

फ़िर कह रहे हैं, “कुछ भी करने के लिए मन झुंड ढूँढता है। कैसे अपने नित्य अकेलेपन को प्राप्त करें और जियें?”

मैं फिर कहूँगा, “झुंड के साथ हो लो।” झुंड को छोड़ने का इससे अच्छा कोई तरीका ही नहीं है। झुंड से यारी कर लो, घुस जाओ बिलकुल झुंड में। अगर इंसान होओगे और थोड़ी भी सच्चाई होगी तुम्हारे दिल में तो झुंड को छोड़कर भागोगे। जितनी गहराई से घुसोगे, उतनी ही तेज़ी से भागोगे।

झुंड भी, भीड़ भी आकर्षक दूर-दूर से ही लगते हैं। उनमें प्रविष्ट ही हो जाओ न। असलियत सामने आ जाएगी। फिर कहोगे, “रहने दो, भाई। हम अकेले ही अच्छे।” जो बहुत बुला रहा हो, उसके पास चले ही जाना चाहिए। काबिल होगा, तो साथी मिला। नाकाबिल होगा, तो राज़ खुला। ये बीच-बीच का मामला खतरनाक होता है, न इधर के, न उधर के।

यज्ञ का असली अर्थ समझो

यज्ञार्थात्कर्मणोऽन्यत्र लोकोऽयं कर्मबन्धनः। तदर्थं कर्म कौन्तेय मुक्तसङ्गः समाचर॥ ३.९ ॥

यज्ञ की प्रक्रिया ही कर्म है, इस यज्ञ की प्रक्रिया के अतिरिक्त जो कुछ भी किया जाता है, उससे जन्म-मृत्युरूपी बंधन उत्पन्न होता है। अतः हे कुन्तीपुत्र! उस यज्ञ की पूर्ति के लिए संग-दोष से मुक्त रहकर भली-भाँति कर्म का आचरण कर।

प्रश्नकर्ता: प्रणाम, आचार्य जी। आपने एक वीडियो में निराकार की उपासना के विषय में समझाया है कि निराकार की उपासना वास्तव में हो ही नहीं सकती क्योंकि निराकार की उपासना के लिए कहना पड़ेगा कि कोई उपासक भी है। और जो उपासक उपासना कर रहा है, वो तो स्वयं को साकार ही जानता है। तो निराकार उपासना कैसे करेगा वो, जब उपासना स्वयं रूप और आकार माँगती है?

श्रीकृष्ण कहते हैं कि यज्ञ के अतिरिक्त जो कुछ भी किया जाता है, उससे जन्म-मृत्युरूपी बंधन पैदा होता है। कृपया समझाएँ।

आचार्य प्रशांत: जो पहली बात कही आपने कि श्रीकृष्ण यज्ञ उपासना पर बहुत जोर दे रहे हैं, लेकिन निराकार की उपासना कठिन, अपितु असंभव होती है। तो इन दोनों बातों में आपस में समायोजन कैसे हो?

यज्ञ क्या है? आपके दूसरे प्रश्न से शुरू करते हैं, पहले का भी समाधान हो जाएगा। यज्ञ क्या है?

यज्ञ का अर्थ है - सम्यक कर्म, शुभ कर्म।

कई अर्थों में 'यज्ञ' शब्द प्रयोग होता है, सब अर्थ एक ही ओर संकेत करते हैं। यज्ञ कहता है दान, यज्ञ कहता है आहुति और यज्ञ कहता है शुभ कर्म। चाहे जो भी अर्थ करें इस शब्द का, संकेत एक ओर को ही है, और वो संकेत आपसे सम्बंधित है। आपको दान करना है। आपके लिए शुभ कर्म कौन सा है? आपको आहुति चढ़ानी है। किसकी? बताइए मुझे कि यज्ञ उपासना में निराकार की बात कहाँ हो रही है?

गीता का उपदेश बहुत-बहुत व्यावहारिक है। युद्ध के मैदान पर कही गई है गीता। उसमें ऊँचे आदर्शों और अव्यावहारिक सिद्धांतों के लिए कोई जगह हो ही नहीं सकती — मामला तीरों का, भालों का, जन्म का, मृत्यु का है। वहाँ कोरी बयानबाज़ी तो नहीं चलेगी न? श्रीकृष्ण जो बात कह रहे हैं, वो बात बहुत ज़मीनी है, बिलकुल धरातल से जुड़ी हुई, धरातल से उठी हुई।

तो निराकार की नहीं बात कर रहे हैं। समय ही नहीं है अर्जुन को निराकार समझाने का। बात हो रही है - अर्जुन तुम कौन हो? तुम्हारी हालत क्या है? तुम्हें क्या करना चाहिए?

अर्जुन के लिए जो श्रेय कर्म है, उसी का नाम यज्ञ है। और यह बात अर्जुन पर ही नहीं, हम सब पर लागू होती है।

तो आमतौर पर जो यज्ञ आपने होते देखे हैं, जिसमें हवन कुण्ड हो, अग्नि हो, समिधा हो, आहुति हो, श्लोक हों, स्वाहा हो, वो यज्ञ का स्थूल प्रतीक है। उनको यज्ञ कहना ग़लत नहीं होगा पर अपूर्ण होगा। वो जो आप यज्ञ के नाम से होते देखते हैं, वो यज्ञ है, पर वही मात्र यज्ञ नहीं है। वो यज्ञ का, हमने कहा, एक स्थूल प्रतीक है।

यज्ञ की व्यापक परिभाषा यदि शुभ कर्म है, तो शुभ कर्म क्या आप प्रातः बस आधा-एक घण्टा ही करोगे यज्ञ की अवधि में या वो शुभ कर्म निरंतर चलेगा? तो जीवन मात्र को यज्ञ होना है।

ऐसे भी समझिए। तीसरा अध्याय है, शुरुआत में अर्जुन ने जिज्ञासा रख दी है कि “मधुसूदन, साफ़ बता दीजिए कि ज्ञान का मार्ग चुनूँ या कर्म का? अभी पिछले अध्याय में आपने सांख्य योग पर विस्तार किया था, और साथ-ही-साथ आप कर्म की भी बात करते हैं।” तो अर्जुन ने जिज्ञासा रखी है कि, “सांख्य पर चलूँ या योग पर चलूँ?” सांख्य से उसका आशय है ज्ञान, योग से उसका आशय है कर्म।

जब अर्जुन ने पूछा कि सांख्य योग ही काफ़ी क्यों नहीं है, तो वास्तव में वो पूछ रहा है कि “जान लिया एक बार मैंने, जैसा कि अभी थोड़ी देर पहले आपने समझाया कि आत्मा अमर है और बाकी सब तो प्रकृति का खेल है। ये बात मुझे एक बार समझ में आ गई तो फिर प्रकृति के खेल में उलझना क्यों है?”

“मैं जान गया, मैं अजर-अमर आत्मा हूँ, बात खत्म हो गई। आप फिर मुझे कर्म के रास्ते क्यों प्रवृत्त करते हो? क्योंकि कर्म तो सारे होते हैं प्रकृति, और श्रीकृष्ण, आपने ही अभी थोड़ी देर पहले समझाया कि 'अर्जुन तुम तो आत्मा हो'। ये बात अब मुझे समझ में आ गई। तो अब फिर मुझे इस घोर कर्म की ओर क्यों धकेलते हैं, श्रीकृष्ण?”

ये अर्जुन का संदेह है। क्या है अर्जुन का संदेह? कि, "सांख्य योग, यदि आत्मा, पुरुष का ज्ञान उच्चतम है, जैसा आपने कहा, और वो बात मैंने जान भी ली है, तो ज्ञान ही काफ़ी होना चाहिए मुक्ति के लिए। उस ज्ञान के बाद अब क्यों कह रहे हो कि तीर चलाओ?" - ये अर्जुन की जिज्ञासा है।

इस जिज्ञासा से उद्घाटित होता है तीसरा अध्याय। आरम्भ ही यहीं से है, और थोड़ी बातें करने के बाद श्रीकृष्ण सीधे यज्ञ की बात करते हैं। तो अब वो रणभूमि में अग्नि आंदोलित करके उसमें आहुति देने की बात तो नहीं कर रहे होंगे न?

स्थल क्या है? रणभूमि। जिज्ञासा क्या है? "ज्ञान करूँ कि कर्म करूँ?" और कृष्ण महिमा सुना रहे हैं यज्ञ की। यज्ञ की महिमा सुनाने से ठीक पहले उन्होंने कहा है कि "अर्जुन, कर्म से तो कोई बच ही नहीं सकता, कर्म तो करना पड़ेगा।" तो फिर स्पष्ट सी बात है कि यज्ञ से श्रीकृष्ण का आशय क्या है। क्या आशय है?

आचार्य: उचित कर्म। अर्जुन के लिए तो यज्ञ यही है कि वो युद्ध करे; वही अर्जुन का यज्ञ है। इसी अध्याय में श्रीकृष्ण स्वधर्म की बात करते हैं। यज्ञ को ही स्वधर्म जानिए — स्वधर्म ही यज्ञ है — स्वधर्म के लिए ही दूसरा शब्द है 'यज्ञ'। और इस यज्ञ को निरंतर चलना होगा क्योंकि स्वधर्म का पालन भी निरंतर होना है।

हमने कहा तीन अर्थ हैं - दान, आहुति, शुभ और सम्यक कर्म। दान क्या हुआ? जो तुम्हारा नहीं है और जिसको तुम अगर अपना मानोगे, अपने पास रखोगे, परिग्रह की भावना करोगे, कर्तृत्व रखोगे, संग्रह की भावना रखोगे तो तुम्हें नुकसान ही होगा। उसको तुम दे दो, छोड़ दो। ये दान हुआ।

दान का सम्बन्ध स्वयं से है। तुम अपने पास वो मत रखो जो तुम्हारा वास्तव में है नहीं; प्रकृति का है, खेल है, समय की बात है; अभी मिला है, अभी नहीं रहेगा — ये दान हुआ।

दूसरी चीज़ आहुति है। आहुति का अर्थ है उसको जला देना, उसको होम कर देना, उसको स्वाहा कह देना जो परिग्रहण में रुचि रखता है।

दान का अर्थ है उसको छोड़ देना जो तुमने पकड़ा है, आहुति का अर्थ है उसको जला देना जो पकड़ता है — यही यज्ञ है।

और शुभ कर्म क्या है? दान और आहुति दोनों। दोनों को जोड़ दो तो शुभ कर्म बन गया। विषय से मुक्ति और विषयी से भी। विषय से मुक्ति हुई तो तुम कहते हो 'दान किया', विषयी से मुक्ति हुई तो तुम कह देते हो 'आहुति दे दी'।

तो इन बातों का पूरा सम्बन्ध आपसे है, निराकार से नहीं। मैंने कहा होगा कहीं पर कि निराकार की उपासना नहीं हो सकती। कृष्ण भी कहाँ कह रहे हैं कि निराकार की उपासना करो? वो तो अर्जुन से कह रहे हैं, “अर्जुन, तुम साकार हो, तुम जीव हो, तुम प्रकृति के वशीभूत होकर चल रहे हो, तुम माया से घिरे हुए हो। उन सब चीज़ों को छोड़ो जो तुम्हें दुःख और बंधन में डालती हैं।”

साकार की बातें हो रही हैं। सारी बातें ही साकार सापेक्ष हैं। निराकार की बात करके अर्जुन को और उलझाएँगे नहीं कृष्ण, वो वैसे ही बहुत उलझा हुआ है। तो उससे, हमने कहा, बिलकुल ज़मीनी, बिलकुल व्यावहारिक बात की गई है। “अर्जुन, समझो कि ये दुनिया क्या है, ये तुम्हारे सामने जो लोग खड़े हैं, ये क्या हैं। तुम कौन हो, इसको जानो, और फिर चुपचाप यज्ञ करो।” यज्ञ माने तुम्हारे लिए जो कर्म उचित है। एक जगह पर कहते हैं, “नियतं कर्म कुरु।”

जो तुम्हारे लिए नियत कर्म है, वही यज्ञ है, जो तुम्हारा स्वधर्म है, वही यज्ञ है। जीवन ही यज्ञ स्वरूप होना चाहिए। जो कुछ पकड़े बैठा हूँ, जितने दोष बाँध लिये हैं, उनको छोड़ता चलूँगा।

भारत में प्रथा रही है साँझ-सवेरे यज्ञ की, कई प्रकार के यज्ञों की। उसका अर्थ ही है यही कि प्रतीकात्मक तरीके से रोज़ अपने आप को याद दिलाऊँगा जो अपना नहीं, जो लाभप्रद नहीं, उसको छोड़ते चलना है। सब दोषों को छोड़ता चलूँगा तभी तो अपने विशुद्ध रूप में स्थापित रहूँगा। यज्ञ समझ लो जैसे दिन-प्रतिदिन का स्नान। रोज़ नहाते हो न, मैल छोड़ते हो? वैसे ही रोज़ यज्ञ करना है। जो तुम नहीं हो, उसको छोड़ना है। मैल माने क्या? जो तुम नहीं हो।

शारीरिक तौर पर जो तुम नहीं हो, उसको हम कह देते हैं मैल और आत्मिक तौर पर तुम जो नहीं हो, उसका नाम है माया। माया से रोज़ पिंड छुड़ाते चलना है।

"जा", रोज़ सुबह कहा, "जा, तू साथ रहेगी, बड़ा दुःख देगी, जा।" और वो जाती है नहीं। जैसे नहाना रोज़ पड़ता है, रोज़ नहाओ फिर भी लौट-लौटकर मैल आती है, वैसे ही माया को भी रोज़ विदा करो, वो लौट-लौट कर आती है। इसीलिए यज्ञ निरंतर चलेगा, तब तक चलता रहेगा जब तक तुम जीव रूप में प्रतिष्ठित हो; कोई अंत नहीं।

तो श्रीकृष्ण कह रहे हैं अर्जुन से, "अर्जुन, कर्म का कोई अंत नहीं। बच्चा हो, बूढ़ा हो, स्त्री हो, पुरुष हो, किसी वर्ण का हो, किसी अवस्था का हो, किसी देश का हो, मनुष्य हो चाहे और कोई जीव हो, कर्म तो सबको करने हैं।"

अब कर्मों के यहाँ पर दो भेद बता देते हैं - एक कर्म वो जो प्रकृति के वशीभूत होकर सब प्राणी करते हैं, चर-अचर; कुछ ऐसा नहीं अस्तित्व में जो कर्मरत ना हो। और दूसरे कर्म का नाम है यज्ञ या स्वधर्म। तुम्हें दो में से एक को चुनना ही पड़ेगा।

श्रीकृष्ण कह रहे हैं, "ना चुनने का कोई विकल्प उपलब्ध नहीं है, ना कोई तीसरा रास्ता है। कर्म तो होकर रहेगा जब तक तुम जीव हो। अगर यज्ञरूपी कर्म नहीं करोगे, अगर स्वधर्म का पालन नहीं करोगे तो तुम्हें दंड यह मिलेगा कि तुम्हें प्रकृति के वशीभूत होकर कर्म करने पड़ेंगे। तो तुम चुन लो, अर्जुन, कौन सा कर्म करना है।"

अर्जुन कह रहा है, "नहीं, एक तीसरा विकल्प है। तीसरा विकल्प है कोई काम नहीं करूँगा, ज्ञानी हो जाऊँगा।" अर्जुन ने शुरुआत ही इससे करी है कि "हे महात्मन, गुरुवार, सखा मेरे, आपने समझा तो दिया कि हम सब अविनाशी आत्मा हैं और आत्मा अकर्ता होती है। तो अब मैं जाऊँ? आज का पाठ पूरा हुआ?" अर्जुन है अभी इसी टोह में कि मौका मिले और निकल जाऊँ।

श्रीकृष्ण कह रहे हैं, "रुक! निकलने का रास्ता उपलब्ध नहीं है।" दो ही रास्ते हैं। या तो कृष्णमय कर्म कर, जिसके हमने अभी तक कितने नाम बता दिए, बोलिए? कृष्णमय कर्म के क्या-क्या नाम बता दिए हमने?

प्र: दान, आहुति, सम्यक कर्म।

आचार्य: अरे, यज्ञ तो बोलिए। यज्ञ, स्वधर्म, नियत कर्म। तो एक रास्ता ये है। और दूसरा रास्ता यह नहीं है कि कर्म नहीं करना पड़ेगा। दूसरा रास्ता यह है कि सही कर्म नहीं करेगा तो प्रकृति के वशीभूत होकर त्रिगुणात्मक कर्म करेगा, कभी रजस में फँसेगा, तमस में फँसेगा, मोह-माया में आवृत रहेगा।

अर्जुन कह रहा है, “वो तीसरा रास्ता जिसमें कोई कर्म ना करना पड़े?” अभी आगे आप जाएँगे तो वो पूछेगा कि कर्मसंन्यास के बारे में भी कुछ बोलिए। वो आपको अगले अध्यायों में मिलेगी बात। हार इतनी जल्दी नहीं मानाने वाला अर्जुन। तो फिर बताएँगे कि कर्मसंन्यास और कर्म योग में भी कर्म योग ही श्रेष्ठ है, हालाँकि दोनों का फल एक ही होता है।

“तो अर्जुन, चुन लो।” और भाँति-भाँति से उसको समझाते हैं, कहते हैं, “या तो लड़ोगे और गौरव होगा, ख्याति फैलेगी। मारे भी गए तो स्वर्गलोक की प्राप्ति होगी।” समझाने का तरीका है, जैसी अर्जुन की बुद्धि, उसी तल पर आकर बातें करनी पड़ती हैं। तो एक तो यह रास्ता है कर्म का और जो तुम दूसरा रास्ता पूछ रहे हो, वो भी रास्ता है कर्म का ही। पहले रास्ते में तुम्हारा कर्म है धर्मोचित युद्ध, धर्म युद्ध और दूसरे रास्ते में भी तुम कर्म में ही उद्यत हो। उस कर्म का नाम क्या है? भागा-भागा-भागा-भागा, अर्जुन भागा। और उस कर्म में खोट कितनी है और उस कर्म का परिणाम क्या है, ये भी श्रीकृष्ण बता देते हैं। कहते हैं, “कुख्यात हो जाओगे और तुम्हारी देखादेखी न कितने और लोग होंगे जो ग़लत उदाहरण अपना लेंगे। धर्म की हानि होगी सो अलग।”

अर्जुन को कृष्ण घेरे ले रहे हैं, विवश करे दे रहे हैं। अर्जुन भागने का चोर दरवाज़ा तलाश रहा है, श्रीकृष्ण सारे द्वार बंद किए दे रहे हैं। वो कह रहे हैं कि “अब दो ही द्वार हैं, एक तो सिंह द्वार है, जिससे क्षत्रिय की भाँति निकलो और सब जग अभिनन्दन करेगा।” और दूसरा क्या है? “किसी गंदे नाले में खुलता हुआ कोई संकरा दरवाज़ा, कि कोई सुरंग जिसमें से भागोगे तो मानहानि भी होगी और धर्महानि भी।”

दुनिया के किसी भी गुरु ने और किसी भी ग्रन्थ ने इतने ज़ोर के साथ और इतनी एकाग्रता के साथ कर्म पर, काम पर दबाव नहीं दिया है जितना श्रीकृष्ण ने गीता में। साफ़ कह रहे हैं श्रीकृष्ण, “व्यर्थ है ज्ञान अगर कर्म में परिणीत नहीं हो रहा। कहाँ के

ज्ञानी हो तुम? क्या जानते हो तुम? अंततः तो कर्म दिखाओ। लड़, अर्जुन, यही तेरा इस वक्त कर्म है। भाग नहीं सकता।”

लोग अध्यात्म का तुक अक्सर जोड़ते ही ज्ञान से हैं। गीता विशिष्ट है। जो ऊँचे-से-ऊँचा ज्ञान था, वो दे दिया अर्जुन को, आरम्भ में ही दे दिया। सब उपनिषदों का सार कृष्ण ने अर्जुन को आरम्भ में ही पिला दिया। और फिर कह रहे हैं, “अर्जुन, सुनो, इतने ज्ञान के बाद बताता हूँ, लड़ना तो होगा।” मिल गया सारा ज्ञान? सब जान गए न? ये दुनिया व्यर्थ है, मोह-माया है। अहम् प्रकृति से जुड़ जाता है और उसके बाद अहम् प्रकृति के गुणों से संयुक्त हो जाता है, विवश हो जाता है। सब समझा दिया? और फिर बोले, “ये सारी बात सिर्फ सुनने के लिए नहीं थी। अगर समझ में आ गई है बात तो अब युद्ध करो।”

क्रांतिकारी चीज़ है, ज़बरदस्त! सुन लिया, समझ लिया, अब काम करो। सुनना, समझना इसलिए नहीं था कि भाग जाओगे, छुप जाओगे, अकर्मण्य हो जाओगे, कर्महीन होकर कहीं पर लेट करके, आलस करके मज़े करोगे। नहीं, बात अगर समझ में आई है तो मेहनत दिखाओ, श्रम दिखाओ। और भारी धनुष है अर्जुन का, बहुत भारी धनुष, मेहनत लगती है। धनुष-तो-धनुष, अर्जुन का शंख भी बड़ा भारी है।

प्रकृति के तीनों गुण सब में विद्यमान होते हैं। बिना युद्ध करे ही अगर विश्राम मिल रहा हो तो युद्ध करना कोई पसंद नहीं करता। पशु-पक्षी भी इधर-उधर तभी भागते हैं, ज़ोर तभी लगाते हैं, शिकार तभी करते हैं जब पेट का सवाल होता है। द्रुत गति से भागने वाले शेर, चीते भी, और चील और बाज़ भी पेट भर जाने पर आराम करते हैं, हिलेंगे ही नहीं। चीते से ज़्यादा तीव्र गति किसकी? पर शिकार कर चुका है, आराम कर रहा है, उसके बगल से आप गुज़र जाइए, आपकी ओर देखेगा भी नहीं। प्रकृति में आलस भरपूर है।

कृष्ण कह रहे हैं, “उठो, उठो, बैठना नहीं है, लेटना नहीं है। जन्म तुम्हारा बैठने और लेटने के लिए नहीं हुआ है, काम तो तुम्हें करना ही है। या तो तुम वो काम करोगे जो मैं बता रहा हूँ, नहीं तो तुम कोई घटिया काम करोगे। चुन लो तुम्हें कौन सा काम करना है।”

और शिकायत बिलकुल मत करना कि कृष्ण काम करवा रहे हैं, बड़ी मज़दूरी करवाई। जीव पैदा हुए हो तो मज़दूरी तो करनी पड़ेगी। श्रमिक हो; श्रम से नहीं बच

सकते। अब या तो वो श्रम तुम कृष्ण की दिशा में कर लो या वो श्रम तुम वैसे कर लो जैसे यातनागृह का, जेल का कोई कैदी करता है, कि चक्की पीसेगा, पीसेगा, पत्थर तोड़ेगा, तोड़ेगा, लेकिन आज़ादी नहीं मिलेगी।

कृष्ण कह रहे हैं कि काम करना ही है। काम वैसे करोगे जैसे मैं समझा रहा हूँ तो मुक्ति पा जाओगे। जैसे मैं समझा रहा हूँ, वैसे नहीं चलोगे तो भी श्रम तो करोगे ही, बस श्रम तुम्हारा वैसा होगा जैसे चक्की चलती है, गोल-गोल घूमती है, गोल-गोल घूमती है, मेहनत बहुत खाती है, कहीं पहुँच नहीं पाती है। तो बोलो क्या करना है?

लोग सोचते हैं, अध्यात्म माने विश्राम। यही मान्यता है, छवि ही यही जुड़ गई है। तो इसीलिए जब लोग वृद्ध आदि हो जाते हैं तब अध्यात्म की तरफ आते हैं या जीवन की आपाधापी से जब बहुत तंग आ जाते हैं तब अध्यात्म की ओर आते हैं। पता नहीं कौन से अध्यात्म की ओर आते हैं। कृष्ण की ओर आएँगे तो कृष्ण कहेंगे, “बैठ कहाँ गए? खड़े हो जाओ। काम करो, क्योंकि बैठ भी रहे हो अगर तुम तो वो भी काम है। बस तुम्हारा बैठना ऐसा काम है जो तुमको बँधनों में बनाए रखेगा। मैं तुम्हें ग़लत काम क्यों करने दूँ?” ग़लत काम की परिभाषा समझ रहे हैं न क्या है? कृष्ण माने मुक्ति।

जो काम आपके बँधनों को साबुत रखे, बल्कि और मज़बूत कर दे, वही परधर्म है। वही वो काम है जो आपको करना नहीं चाहिए था लेकिन आपने कर डाला।

परधर्म का वास्तविक मतलब किसी दूसरे का धर्म नहीं होता। किसी दूसरे का धर्म क्या है? ये तो आप जान भी नहीं सकते। परधर्म का मतलब होता है वो जो अपना नहीं है, बस इतनी सी बात।

अपना धर्म तो एक ही है - जो अपने को उससे आज़ाद कर दे जो अपना नहीं है।

तुम जो हो, उसको मुक्त कर दे उससे जो तुम नहीं हो पर पकड़े बैठे हो, बने बैठे हो। वही धर्म है अपना। और श्रीकृष्ण कह रहे हैं, “उस धर्म की सेवा में, अर्जुन, तुझे बाण लग जाए, मर जाए, अच्छी बात है। निधनं श्रेयः, बड़ी श्रेय की बात होगी अगर युद्ध करते हुए तू वीरगति को प्राप्त हो जाए। लेकिन इधर-उधर भागा, छुपा तो

तुझसे बुरा अंजाम किसी का नहीं होने वाला।” श्रीकृष्ण कहते हैं कि भयावह गति होगी तेरी, ऐसी दुर्दशा।

बात को समझिए हो क्या रहा है। अर्जुन है, कृष्ण हैं। अर्जुन बँधनों के पक्ष में जितने तर्क दे सकता है, सब दे रहा है। श्रीकृष्ण को अवतार की तरह मत देखिए यहाँ पर; उनको एक ताक़त के रूप में देखिए, एक शक्ति, एक प्रयत्न, एक हौसला जो संघर्ष कर रहा है। यह मत मानिए कि कृष्ण हैं तो पहले से जीते हुए हैं।

मैंने तो महाभारत को जब भी देखा है, उसे कृष्ण और अर्जुन के मध्य संघर्ष के रूप में ही देखा है। कौरव इत्यादि तो सब मंच भरने के लिए हैं, दो असली किरदार तो कृष्ण और अर्जुन मात्र हैं। बाकी सब तो इसीलिए हैं कि खाली जगह भी तो भरी जानी चाहिए। तो बीच-बीच में और अगल-बगल के किरदार आ जाते हैं, जैसे फिल्मों में होता है। नायक है, नायिका है और पंद्रह-बीस हैं, उन पंद्रह-बीस की बहुत हैसियत नहीं होती। वैसे ही बहुत हैसियत न भीम की है, न युधिष्ठिर की है, न भीष्म की, न दुर्योधन की, न कर्ण की, न शल्य की।

पूरी महाभारत का शिखर है भीष्म पर्व की गीता। जैसे पूरी महाभारत रची ही गई हो इस शिखर तक पहुँचने के लिए। युद्ध के मैदान पर जितने किरदार हैं, उनको तो मैं अप्रासंगिक देखता ही हूँ, अर्जुन से पहले की दो-तीन पीढ़ियों के भी जो किरदार हैं, उनको भी बहुत महत्व का मत मानिए। वो सब भी इसीलिए हैं कि कथा अंततः गीता में निष्पत्ति पा सके।

कृष्ण संघर्ष कर रहे हैं, जैसे अर्जुन के बँधन उनके अपने बँधन हों। और अर्जुन दाँव पर दाँव चल रहा है। कम-से-कम छठे अध्याय तक तो अर्जुन के कुतर्क नहीं रुकते। और श्रीकृष्ण कई अर्थों में युग धर्म के आगे बँधे हुए हैं। वो स्वयं अस्त नहीं उठा सकते, वचन दे चुके हैं। अर्जुन की स्वेच्छा पर उनका नियंत्रण नहीं।

आप श्रीकृष्ण की स्थिति को समझिए। स्वयं लड़ नहीं सकते, सेना भी अपनी कौरवों को दे आए हैं और अर्जुन क्या करेगा, क्या नहीं, इस पर उनका नियंत्रण नहीं है। दुनिया के हर जीव की तरह अर्जुन भी स्वेच्छा रखता है, फ्री विल, और उसकी स्वेच्छा कृष्ण के विपरीत जाती हुई दिख रही है। असली योद्धा श्रीकृष्ण हैं महाभारत के मैदान में। तीर नहीं चला रहे, पर असली संघर्ष उन्हीं का है।

अर्जुन से जीतना आसान नहीं, अर्जुन हर तरीके से प्रबल योद्धा है। जब वो तीर चलाता है, तब भी प्रबल योद्धा है और जब वो अपने बँधनों के पक्ष में खड़ा होकर कुतर्क करता है, तब भी वो बड़ा प्रबल योद्धा है। आप उसके पैतरे देखिए। सांख्य योग का अमृत पीने के बाद कहता है, “तो गुरुवर, आपने ही समझा दिया, आपकी ही कही बात पर चलता हूँ। सब आत्मा मात्र है, क्या लड़ना-मरना? कौन किसका? न कोई किसी का भाई-भतीजा, न राज्य किसी का, न सिंहासन किसी का, फिर ये युद्ध तो बचकाना हो गया न?” जैसे कोई मंझा हुआ पहलवान अचानक दाँव मार दे। कोई शातिर योद्धा। प्रवीण धनुर्धर है, भाई। बड़ी शिक्षा पाई है अर्जुन ने और वो शिक्षा का सारा प्रयोग कर रहा है कृष्ण के ऊपर।

ये गुरु-शिष्य के मध्य ही संवाद नहीं चल रहा, ये एक सामरिक टकराव है। ये कुश्ती चल रही है और उस कुश्ती में, मैं कह रहा हूँ, कृष्ण के हाथ बँधे हुए हैं। अर्जुन स्वेच्छाचारी होने के लिए आज़ाद है और श्रीकृष्ण के हाथ बँधे हुए हैं। वो अपनी बात अर्जुन पर थोप नहीं सकते। न स्वयं शस्त्र उठा सकते हैं, हमने कहा, और न अपनी सेना को निर्देश दे सकते हैं कि कौरवों के विरुद्ध लड़ जाओ। उनकी सेना तो अर्जुन के विरुद्ध लड़ने के लिए दान कर दी उन्होंने।

तो ये एक ऐसा दंगल हो रहा है जिसमें एक पहलवान हाथ बाँधकर अखाड़े में उतरा हुआ है। जब ऐसे देखेंगे आप श्रीकृष्ण को तो बड़ा सम्मान उठेगा, बड़ा प्रेम, बड़ी सहानुभूति उठेगी। तब श्रीकृष्ण को आप अपने दिल के करीब पाएँगे। और ऐसे देखेंगे कि “अरे! ये तो स्वयं विष्णु हैं, समस्त जगत के कर्ता-धर्ता हैं, अवतरित हुए हैं, अभी दिव्य रूप दिखाएँगे अर्जुन को और बस में कर लेंगे अर्जुन को”, तो लगेगा कि फिर तो कोई बात ही नहीं। फिर तो कृष्ण जो कर रहे हैं, वो उनके चुटकी बजाने जैसा था। अगर चुटकी बजाने जैसा था, तो फिर मुझे लगता है कि थोड़ा महत्वहीन भी हो गया।

नहीं, चुटकी बजाने जैसा नहीं था। बड़ा संघर्ष है, बड़ा विवाद किया है अर्जुन ने। बड़ी मेहनत लगी है कृष्ण को। वास्तव में घोर कर्म करके, इतना श्रम करके, अर्जुन को वो समझाए दे रहे हैं कृष्ण जो शायद उनके शब्द मात्र से अर्जुन समझ नहीं पाता। शब्दों से तो वो कह ही रहे हैं, “काम कर, काम कर, काम कर।” अर्जुन काम करने को, सम्यक कर्म करने को सहमत ही नहीं हो रहा।

पर बीच में कहीं पर घटता है - कोई श्लोक ऐसा नहीं कह रहा पर मैं अर्जुन को देख रहा हूँ, इसलिए कह रहा हूँ - बीच में कहीं पर अर्जुन ने देखा है कृष्ण को और कहा है कि "ये इतना समझा रहे हैं, कुछ बात तो होगी। समझ में तो मुझे कुछ नहीं आ रहा और वृत्तियाँ मेरी सारी यही कह रही हैं कि भाग जा जंगल, जंगल में रहने का वैसे ही बहुत अभ्यास हो गया है। इतने साल जंगल में रह लिए, अज्ञातवास भी झेल लिया। भेष बदलना भी आ गया है, जंगल में सम्बन्ध भी बना लिए हैं। भीम भैया तो जंगल में रिश्तेदारी भी कर आए हैं, पूरा परिवार खड़ा कर दिया है। मुझे तो अब बल्कि राज्य मिल गया तो अटपटा सा लगेगा। इतने दिनों तक बनवासी रह चुका हूँ कि अब अगर मखमल और कोमल शैय्या मिल गए तो नींद ही नहीं आएगी। मैं तो पत्थरों और पत्तियों पर ही सोया हूँ।" तो कह रहा है, "कौन लड़ाई-झगड़ा करे। दूसरे, इस युद्ध का परिणाम भी अनिश्चित है। दुर्योधन वगैरह कोई कमजोर योद्धा नहीं हैं, पता नहीं हो क्या जाए। वैसे भी उनकी सेना हमसे करीब-करीब टूनी है।"

कृष्ण बिलकुल अकेले खड़े हैं आत्मा की तरह, असंग। एक दृष्टि से देखो तो कौरवों की सेना उनके विरोध में और ज़रा और व्यापक दृष्टि से देखो तो पांडवों का जो सबसे बड़ा धनुर्धर, महारथी है, वो भी कृष्ण के विरोध में। कृष्ण बिलकुल अकेले खड़े हैं जैसे आत्मा होती है। अकेले खड़े नहीं हैं; अकेले संघर्ष कर रहे हैं। और शायद यही बात अर्जुन को पिघला गई कि "कुछ बात तो होगी वरना इनको क्या पड़ी है?" कौरव जीतें कि पांडव जीतें, राज्य और सिंहासन कृष्ण को तो मिलने नहीं हैं।

जहाँ तक सम्बंधित होने की बात है, रक्त का संबंध दोनों तरफ़ है कृष्ण का। पांडवों से भी अगर हम कहें कि ज़्यादा निकट का सम्बन्ध है, तो कर्ण तो दुर्योधन की तरफ़ खड़ा है न। सबसे ज्येष्ठ पांडव तो वही है न? दोनों पक्षों में से कोई भी पक्ष जीते, श्रीकृष्ण को क्या मिल रहा है? उनके सम्बन्धी दोनों तरफ़ मारे जा रहे हैं। पर वो अकेले संघर्ष कर रहे हैं किसकी रक्षा के लिए? धर्म की रक्षा के लिए। ये है असली संदेश अर्जुन को। "अर्जुन, देख, मैं युद्ध कर ही रहा हूँ, तू भी युद्ध कर।"

अक्सर हम ऐसे ही कह देते हैं कि कृष्ण अर्जुन से कह रहे हैं, "अर्जुन, तू युद्ध कर।" ना, कृष्ण अर्जुन से कह रहे हैं, "अर्जुन, जैसे मैं युद्ध कर रहा हूँ, तू भी युद्ध कर। हाँ, मेरा युद्ध थोड़ा सा सूक्ष्म है, पता नहीं चलेगा। मैं न चक्र चला रहा हूँ, न तीर चला रहा हूँ, तो पता नहीं चलेगा मेरा युद्ध। पर अगर तुझमें ज़रा भी संवेदनशीलता है, थोड़ी भी सूक्ष्म दृष्टि है तेरी तो मेरा युद्ध देख न। मैं कितना अकेला हूँ इस मैदान में।"

एक अकेला अपनी अकेली लड़ाई लड़ रहा है, उसका नाम है कृष्ण।

ऐसे देखिए आप कृष्ण को, और मैं समझता हूँ ऐसे ही देखा होगा अर्जुन ने जब अर्जुन का हृदय थोड़ा पिघला होगा।

कृष्ण कहते हैं न एक स्थल पर कि “मैं तो सब कर्तव्यों से मुक्त हूँ। मेरे लिए तो कोई नियत कर्म, धर्म बँधा हुआ ही नहीं है। मुझे किसी धर्म का पालन नहीं करना, अर्जुन, लेकिन देख, मैं फिर भी बिना रुके काम करता हूँ।”

वो बात शास्त्रीय लगती है, वो बात बड़ी दूर की लगती है। ऐसा लगता है कि परमात्मा बोल रहे हैं। पर उसी बात को ज़मीन पर उतार कर देखो, महाभारत के मैदान पर उतार कर देखो। कृष्ण कह रहे हैं कि “मुझे इस युद्ध में कोई कर्मफल मिलना है? फिर भी देख, अर्जुन, मैं कितनी मेहनत कर रहा हूँ, कितनी कोशिश कर रहा हूँ। अगर मैं श्रम में हूँ, मैं कर्म हूँ, तो तू कर्म से कैसे बच सकता है? काम कर।”

मुझे बड़ा ताज्जुब होता है। गीता का देश आलसियों का देश कैसे हो गया? अट्टारह अध्याय हैं पर जो एक उद्घोष सबसे साफ़ और सबसे अलग गूँजता है, वो यह है - रुकना नहीं, जूझते रहना। और जूझते-जूझते मौत हो जाए तो रंज मत करना — निधनं श्रेयः।

धर्म की राह में, स्वधर्म की राह में मृत्यु आ जाए — इससे अच्छी तुम्हारी और कोई गति हो नहीं सकती।

कृष्ण गीत की बात नहीं कर रहे, कृष्ण रास की बात नहीं कर रहे। कृष्ण कह रहे हैं, “जूझो, तुम्हारा जन्म जूझने के लिए ही हुआ है।” वो कुरुक्षेत्र हमारे पूरे जीवन का प्रतिबिम्ब है। जीवनभर आस-पास कौन होते हैं? यही सगे सम्बन्धी ही तो होते हैं। वही तो सब वहाँ मौजूद हैं। जीवन में मुद्दे क्या होते हैं? यही सब तो होते हैं, किसी ने किसी का अपमान कर दिया, किसी की पत्नी किसी से रुष्ट है, ज़मीन-जायदाद का कुछ झगड़ा है। आपके जीवन में जो कुछ होता है, वो कुरुक्षेत्र के उस मैदान में मौजूद है। और कृष्ण कह रहे हैं अर्जुन से, “अर्जुन इन्हीं सबको तो काटना है। इन्हीं के तो पार जाना है। तू पलायन कैसे कर सकता है?”

नहीं कह रहे हैं कि 'शांत होकर बैठ जा', नहीं कह रहे हैं कि 'आनंद उत्सव मना; तू तो हँस, तू तो नाच। लड़! योद्धा है तू और योद्धा के लिए एक ही आनंद है - तीर मारे और तीर खाए; मार भी, खा भी। या तो जन्म का सार्थक उपयोग करके जीवनमुक्त हो जा, जीते जी परमहंस हो जा या मुक्ति के अभियान में शरीर की ही आहुति दे दे। पर शरीर बचाना नहीं है, शरीर को पकाना, चमकाना नहीं है। शरीर इसलिए नहीं है कि उसी का पालनपोषण करते रहो और उसे बचाए-बचाए घूमो।' योगीराज हैं कृष्ण और नहीं कह रहे हैं अर्जुन से कि योग का अर्थ है एक बलिष्ठ शरीर पा लेना।

अभी आप आगे बढ़ेंगे, कितने ही श्लोक मिलेंगे आपको योग के सन्दर्भ में और सबमें कृष्ण एक ही बात कह रहे हैं - योग माने वो करो जो तुम्हें करना चाहिए।

अभी एक सज्जन मिले। वो बोले कि “योग इत्यादि करने से मैंने सुना है कि साठ-सत्तर वर्ष की उम्र में भी बाल काले ही रहते हैं।” ये वो लोग हैं जिन्हें कृष्ण का कुछ पता नहीं, पता है भी तो जिन्हें कृष्ण से कोई मतलब नहीं। ये सोच रहे हैं अध्यात्म लम्बी उम्र पाने के लिए होता है, ये सोच रहे हैं अध्यात्म का सम्बन्ध शारीरिक सौष्ठव से और स्वास्थ्य से होता है। ये सोच रहे हैं कि योगी की यह पहचान है कि उसके बाल काले रहते हैं और त्वचा चमकती रहती है।

योगी वो जो संघर्ष कर रहा है लगातार। योगी वो जो हार नहीं मानेगा, देह भले ही त्यागनी पड़े। योगी वो जो एक पल को भी आराम करना मंजूर नहीं कर सकता है।

कैसा आराम, कैद में कैसा आराम? कैद में भी आराम कर लिया तो वही आराम कहलाता है हराम, जैसे कुरुक्षेत्र में अर्जुन सो जाए।

ऐसा कर्म जो आज़ादी दे दे

न हि कश्चित्क्षणमपि जातु तिष्ठत्यकर्मकृत्। कार्यते ह्यवशः कर्म सर्वः प्रकृतिजैर्गुणैः॥ ३.५ ॥

कोई भी मनुष्य किसी भी समय में क्षणमात्र भी कर्म किए बिना नहीं रह सकता है; क्योंकि प्रत्येक मनुष्य प्रकृति से उत्पन्न गुणों द्वारा विवश होकर कर्म करता ही है।

प्रश्नकर्ता: प्रणाम, आचार्य जी। कृष्ण यदि कह रहे हैं कि सब कर्म प्रकृति के गुणों से वशीभूत होकर ही होते हैं तो फिर वे अर्जुन को कर्म में क्यों भेज रहे हैं?

आचार्य प्रशांत: इनकी उलझन समझ रहे हैं? वो कह रही हैं कि आदमी जितने भी काम करता है, वो प्रकृति में गुणों में बँधकर, उनके प्रभाव में आकर करता है। जब सब कर्म प्रकृति के प्रभाव में आकर ही होते हैं तो फिर कृष्ण अर्जुन को क्यों कह रहे हैं कि 'कर्म कर'?

कर्मों में जो अपवाद होता है, उसका नाम है यज्ञ। सब कर्म प्रकृति के वशीभूत होकर होते हैं, यज्ञ नहीं होता। सम्पूर्ण अध्यात्म ही अपवाद तलाशने का ही तो अभियान है न।

आदमी ऐसा है जैसे उसे कई दीवारों में कैद कर दिया गया हो, दीवारें-ही-दीवारें हैं जिनमें कोई दरार नहीं, कुछ नहीं। पर एक अपवाद मौजूद होता है, एक दरवाज़ा हमेशा होता है। अध्यात्म उस अपवाद को तलाशने का नाम है। चारों तरफ़ देखोगे तो क्या दिखाई देती हैं? दीवारें। किसी दिशा में मुक्ति की कोई सम्भावना नहीं; एक दिशा अपवाद होती है।

अपनेआप को देख लो, अपनी हालत को देख लो, मुक्ति का रास्ता मिल जाएगा।

तो अध्यात्म इसलिए अपनी ओर मुड़ता है क्योंकि मुक्ति खुद से होकर जाती है। खुद से होकर जाती है माने मैं कोई आत्मा इत्यादि की बात नहीं कर रहा, अपनी हालत से हो करके जाती है।

"अर्जुन, तू बँधा हुआ है, अपनी हालत को देख। अर्जुन, अगर तुझे राज्य का लोभ होता और इस समय तू कह रहा होता कि हे 'केशव! मैं राज्य के लोभ से मुक्त हो गया, मुझे धन-सम्पदा, राज्य, कीर्ति, पद-प्रतिष्ठा नहीं चाहिए। मुझे जाने दो।' तो अर्जुन, मैं कहता, साधुवाद! जा, क्योंकि तूने स्वयं को जीत लिया। अगर तुझे राज्य का लोभ होता तो तेरा बंधन क्या था? राज्य। राज्य अगर बंधन होता और फिर तू कहता कि 'मुझे युद्ध नहीं करना है' तो मैं तेरा साथ देता, अर्जुन। फिर मैं निश्चित रूप से कहता कि अर्जुन, बिलकुल ठीक कर रहा है।"

"ज्यादातर लोग लड़ाई इत्यादि करते हैं लालच में, और अर्जुन तूने अपने लालच को जीत लिया। क्या बात है! अब लड़ाई बिलकुल मत कर, चला जा। मैं सहमति देता, मैं प्रशंसा करता तेरी, अर्जुन। लेकिन अर्जुन तेरा बंधन राज्य का लालच तो कभी था ही नहीं। लोभी तो तू बचपन से नहीं था, अर्जुन। मैं तुझे बचपन से जानता हूँ, बाल सखा हूँ।"

"लेकिन मोह तुझमें रहा है। भाइयों का मोह भी रहा है, पत्नी का मोह भी रहा है, माता का मोह भी रहा है, पितामह का मोह भी रहा है। मुझसे भी तेरा बड़ा मोह है, अर्जुन, और इसी तरह तेरा मोह अपने कुरु भाइयों से है। और सामने गुरु खड़े हैं द्रोण जैसे, जिनसे तूने बहुत कुछ सीखा, उनका भी तू बड़ा प्रिय शिष्य था। और कृपाचार्य खड़े हैं, और अश्वत्थामा दिख रहा है और तेरे ही पक्ष के कितने सगे-सम्बन्धी हैं। द्रौपदी के ही कुछ रिश्तेदार हैं जो उस पक्ष में भी खड़े हुए हैं। और कर्ण है।"

जब गीता की बात हो रही थी तब कर्ण नहीं था, महाभारत के आरंभिक दिनों में कर्ण मैदान पर नहीं था। पर आना तो था ही, यह तो तय ही था कि कर्ण उतरेगा आज नहीं तो कल।

"तो तेरा बंधन राज्य नहीं है। तूने राज्य छोड़ा होता, मैं तेरी प्रशंसा करता। तेरा बंधन क्या है? मोह। उस मोह को काटना है, लड़ाई कर!"

बात समझिएगा। लोग अक्सर कहते हैं कि "अर्जुन तो अहिंसा का रास्ता अपना रहा था तो कृष्ण ने उसको क्यों रोक दिया?" मोह में कौन सी अहिंसा हो सकती है, भाई? जो मोह से बँधा हुआ है, वो अहिंसक कैसे हो सकता है? तुम मोहवश दूसरे पर तीर ना चलाओ तो ये अहिंसा हुई क्या? इसीलिए अर्जुन का हटना त्याग नहीं था, भगोड़ापन था, पलायन था।

तो कृष्ण ने कहा कि, "तू राज्य नहीं त्याग रहा, तू मोह को त्यागने से इंकार कर रहा है।" अर्जुन दिखा यूँ रहा है कि जैसे वो राज्य त्याग रहा है। वो राज्य नहीं त्याग रहा, वो मोह को त्यागने से इन्कार कर रहा है। तो कृष्ण कहते हैं, "ना, मोह बंधन है और बंधन में तो तुझे नहीं जीने दूँगा मैं। लड़! तेरे लिए उचित कर्म यही है कि तू अपने बंधन काट।"

तो अपवाद कहाँ से पता चलता है? सब कर्म प्रकृति करवाती है। अपवाद कर्म कौन सा है? जिसमें तुम कर्म करने वाले की जंजीरें काट दो। प्रकृति कर्म कैसे करवाती है आपसे? आपको जंजीरें पहना-पहनाकर।

माल दुलाई के लिए जो जानवर इस्तेमाल होते हैं, देखा है, कभी उनका मुँह बाँध दिया जाता है, कभी उनके आगे के दो पाँव बाँध दिए जाते हैं, कभी उनका गला बाँध दिया जाता है। बाँध-बाँधकर काम कराया जाता है न? बाँधकर के काम कराया जाता है। प्रकृति हमसे ऐसे काम करवाती है।

इन कामों का एक अपवाद है। वो जानवर अपनी ओर मुड़ जाए और कहे कि, "अब एक आखिरी काम करूँगा। जो ये मेरे आका बने बैठे हैं, इनके लिए तो बहुत काम कर लिया, जीवनभर इन्हीं के लिए माल ढोता रहा, एक आखिरी काम मैं अपने लिए करना चाहता हूँ। और इनके लिए इतना कुछ कर दिया तो थोड़ा अपने लिए तो कर ही सकता हूँ, ताक़त तो है मुझमें।" वो क्या है आखिरी काम जो अपने लिए करना चाहता हूँ? अपवाद कृत्य क्या है? "इतना बोझा ढोता हूँ तो इतनी ताक़त तो मुझमें होगी कि ये जो बंधन बाँध दिए हैं इनको तोड़ ही दूँ, काट दूँ, फाड़ दूँ।"

ये अध्यात्म है - काम तो कर रहे हो, एक वो काम कर डालो जो आज्ञादी दे दे।

तो जो संशय हुआ है, वो समझा जा सकता है, लेकिन कृष्ण कहीं नहीं कह रहे हैं कि मात्र प्रकृति के वशीभूत होकर ही कर्म हो सकता है। कृष्ण के वशीभूत होकर भी तो कर्म हो सकता है न?

बड़े सुन्दर तरीके से कृष्ण एक जगह पर कहते हैं, "या तो मेरी सुन लो या मेरी माया की सुन लो।" वो ये भी नहीं कहते कि या तो मेरी सुन लो या माया की सुन लो। वो कहते हैं कि या तो मेरी सुन लो या 'मेरी' माया की सुन लो। सुनोगे तो तुम दोनों

स्थितियों में मेरी ही, पर मैं सामने खड़ा हूँ तो सीधे-सीधे मेरी ही सुन लो। वो आज़ादी का थोड़ा छोटा रास्ता है, आसान रास्ता है, सुविधा रहेगी।

जहाँ आसक्ति, वहाँ दुःख

कर्म ब्रह्मोद्भवं विद्धि ब्रह्माक्षरसमुद्भवम्। तस्मात्सर्वगतं ब्रह्म नित्यं यज्ञे प्रतिष्ठितम्॥ ३.१५ ॥

नियत कर्म का विधान वेद में निहित है और वेद को शब्दरूप से अविनाशी परमात्मा से साक्षात् उत्पन्न समझना चाहिए। इससे सर्वव्यापी परमात्मा ब्रह्मरूप में यज्ञ में सदा स्थित रहता है।

प्रश्नकर्ता: प्रिय आचार्य जी, प्रणाम। श्रीकृष्ण उपरोक्त श्लोक में कह रहे हैं कि सर्वव्यापी परमात्मा ब्रह्मरूप में यज्ञ में सदा स्थित रहता है। इस यज्ञ, निष्काम कर्म की प्रेरणा परमात्मा हैं, पर मेरे कर्म की प्रेरणा मोह है। सतही रूप से समझ आता है कि शरीर और उससे सम्बंधित वस्तुओं और व्यक्तियों से आसक्ति मोह है परन्तु मोह को और करीब से समझने में कृपया मेरी सहायता करिए।

क्या मोह मेरी मूल अनुभूति, अर्थात् परसेप्शन, दृष्टि को ही प्रभावित कर देता है? क्या मन की सूक्ष्म गति भी मन के कारण ही है, मन की गति भी क्या सूक्ष्म कर्म है?

आचार्य प्रशांत: मोह जब तक आपको कोई वस्तु लगेगी, जब तक आपको उसमें कोई वास्तविकता लगेगी, तब तक आप मोह के वश ही रहेंगी।

मोह वास्तव में झूठ है। झूठ को वास्तव में काटना भी नहीं होता। एक रस्सी की छाया आपके ऊपर पड़ रही है, क्या आप बँध गई हैं? क्या आप चाकू ले करके उस रस्सी को काटने लगेंगी? और काटने लगेंगी तो क्या होगा? रस्सी तो क्या ही कटेगी, देह कट जाएगी।

मोह ऐसा ही है – किसी ऐसे के होने में विश्वास कर लेना जो है ही नहीं।

आप में एक भाव उठता है, वो भाव अकारण नहीं है। उस भाव से लड़िए मत, उसके कारण की जाँच-पड़ताल कर लीजिए। आसक्ति है आपको किसी से — छोटे से, बड़े से, बच्चे से, बुजुर्ग, स्त्री से, पुरुष से, व्यक्ति से, वस्तु से, विचार से — किसी से आसक्ति है आपको, मैं कह रहा हूँ उस आसक्ति की कोई वजह है, उस वजह का

थोड़ा अन्वेषण तो करिए। क्या सत्यता है उस वजह में? जायज़ है क्या वो वजह? जायज़ हो तो अपनी आसक्ति कायम रखिए।

आप यूँही किसी से सम्बंधित नहीं हैं, आप जिससे भी सम्बंधित हैं, आपके पास सम्बंधित होने के स्वार्थ हैं। कोई दिक्कत नहीं है स्वार्थी होने में। जिसको ज़रूरत हो, जिसकी मजबूरी हो, उसको अपने स्वार्थ, अपनी आवश्यकता देखनी पड़ती है न? पर आपकी जो भी ज़रूरत है, आपका जो भी स्वार्थ है, क्या वो मोह से पूरा हो रहा है? और मोह है इसीलिए कि वो आपकी कोई ज़रूरत पूरी कर देगा। कर पा रहा है क्या? मोह कहता है कि कर देगा, कर देता है क्या? अगर कर रहा हो तो आप मोहित रही आइए।

मोह और ममता, और अहंता बिलकुल साथ-साथ चलते हैं। जिसको मम् कह दिया, 'मेरा है', उसके प्रति मोहित तो रहेंगे ही न। और जिसके प्रति मोहित हो गए, समय नहीं लगेगा उसे 'अपना', 'मम्' कह देने में। और मोह हो या ममता हो, मोह होने के लिए, मम् कहने के लिए, आपका, अहम् का होना ज़रूरी है। जो कहे 'मेरा' सो अहम्; जो मोहित हो रहा हो सो अहम्। तो ये तीनों साथ-साथ चलते हैं।

इनमें सच्चाई कितनी है? और यह मत कहिएगा कि आपको इनकी सच्चाई से कोई मतलब नहीं है। मतलब आपको पूरा है। मतलबवश ही तो आप मोह करते हैं न? कोई मतलब न होता आपको तो आप किसी की ओर आकर्षित क्यों होतीं? जिनसे मोह है, उनसे मतलब ही तो है, उनसे स्वार्थ ही तो है कुछ, उनसे कुछ मिल ही तो रहा है, उनके माध्यम से कुछ पाना ही तो है।

इसका प्रमाण यह है कि जब वो जीवन से जाते हैं तो ऐसा लगता है कि कुछ चला गया। अगर किसी के जीवन से हटने से लगता है कि कुछ चला गया, तो निश्चित रूप से जीवन में रहकर किसी आवश्यकता की पूर्ति कर रहा था न आपकी? कुछ पहन रखा है आपने, उसको उतारते ही अगर ठंड लगने लगती है, तो इसका अर्थ यह है वो जब आपने धारण करा हुआ था, तब वो आपकी किसी आवश्यकता की पूर्ति कर रहा था, है न?

तो मोह की वजह होती है, उससे कुछ मिल रहा होता है। जो मिल रहा होता है, मैं कह रहा हूँ, उसका परीक्षण कर लीजिए। कितना मिल रहा है और उसके बदले में कितना दे रहे हैं? जो मिल रहा है, उसमें सच्चाई कितनी है?

सच्चाई कोई शास्त्रों की ही बात नहीं होती, सच्चाई कोई नैतिकता की ही बात नहीं होती; सच्चाई बड़ी व्यावहारिक बात होती है। (पानी का गिलास उठाते हुए) मैं प्यासा हूँ, इन्होंने मुझे यूँ पानी दिया। मेरे लिए ज़रूरी है कि इसके भीतर जो है, वो सच्चा हो; क्योंकि मेरे लिए मेरी प्यास सच्ची है न, तो पानी भी सच्चा चाहिए। सच्चाई इसलिए आवश्यक है।

सच्चाई वो है जो आपकी प्यास को, आपकी अतृप्ति और अपूर्णता को मिटा दे।

क्या मोह में सच्चाई है? (पानी का एक घूँट लेते हुए) मैं इसको पीता हूँ, कुछ तो हुआ लाभ। आप मोह पीती हैं, आपकी अतृप्ति मिटती है क्या? मोह को पी तो किसी मतलब से ही रही हैं। कोई यह ना कहे कि 'हम निःस्वार्थ भाव से मोह रखते हैं', कोई यह ना कहे कि 'हम तो निःस्वार्थ रूप से ममता रखते हैं'। ममता, मोह, अहंता, इनमें सबमें स्वार्थ तो भरपूर है — ये स्वार्थ के ही दूसरे नाम हैं। और मैं नहीं कह रहा कि स्वार्थी होना बुरी बात है, मैं सवाल दूसरा पूछ रहा हूँ, मैं पूछ रहा हूँ कि तुम्हारा स्वार्थ पूरा हो रहा है क्या? जिससे मोहित हो, उससे मोहित हो करके जीवन की तुम्हारी व्याकुलता, अपूर्णता मिट रही है क्या? और मिट रही हो तो मोहित रहे आओ।

जब ममत्व बैठा लेते हो किसी से तो वो तुम्हारे लिए शांति का कारण बनता है या अशांति का? बोलो।

आचार्य: आसक्त हो जाते हो किसी से, अब जीवन में तुमने शांति उतार ली या अशांति? माताएँ यहाँ आकर बैठती हैं सत्संग में, उनका जी नहीं लगता, उनको खटका बना रहता है, भीतर अशांति चलती रहती है। बाहर से ज़रा सी 'कूँ-कूँ' आई नहीं कि उनको भागना पड़ेगा, है न? ये तुमने अपने लिए शांति पैदा करी है या अशांति, बताओ?

इसी तरीके से किसी को किसी वस्तु से बड़ा मोह हो। बड़े महँगे उपकरण आते हैं, जैसे *मोबाइल फ़ोन*। तुमने दो लाख का मोबाइल फ़ोन खरीद लिया और यहाँ पर स्वयंसेवियों ने कहा कि नियम है, इसे बाहर छोड़ना पड़ेगा। अब बैठे तो अंदर हो, शांत हो अशांत हो? स्वार्थ पूरा भी हो रहा है? लिया किसलिए था? कि क्या पता इसी से शांति मिल जाए। मिल रही है क्या, या जीवन में और अशांति आ गई?

इसलिए कह रहा हूँ कि मोह झूठ है। वो तुमको वो नहीं दे रहा जो तुम उससे चाहते हो। तुम उसको जीवन में रखे हुए हो पर उस सम्बन्ध की बुनियाद ही झूठी है। ये जान लेना, ये साफ़-साफ़ अपने जीवन में देख लेना सीधे मुक्ति दिला देता है।

आप एक छोटी सी डिबिया ले करके भागे जा रहे हो, उसको बिलकुल सीने से चिपका करके। और कोई पूछे, “क्यों इसको सीने से लगा रखा है? क्यों इसके पीछे प्राण देने को उतारू हो?” आप कहेंगे, “इसमें हीरा है, हीरा। इस हीरे से मेरी सारी समस्याओं का समाधान हो जाएगा। बड़ा कीमती है, मेरी सारी दरिद्रता दूर कर देगा। और तिलिस्मी हीरा है, नागमणि है, उड़ते हुए साँपों के माथे से निकाली गई है। ये मणि घर में रखूँगा तो बड़ी शुभ सम्पदा उतरेगी।” और ऐसे चिपका रखा है।

मैं नहीं कहूँगा कि आप उसको फेंक दीजिए। अगर वाकई उसमें वही हीरा है जो आप बता रहे हैं तो उसको बिलकुल छाती से चिपकाकर रखिए। पर मैं इतना तो कहूँगा कि उस डिबिया, उस पिटारी को थोड़ा सा खोल करके देख लो उसमें है क्या। इतने मोहित हो, एक बार जाँच तो लो कितने मोहित हो। क्या पता उसमें कुछ हो ही न? क्या पता उसमें कोई साधारण पत्थर हो?

तुम्हारी आशाएँ पूरी नहीं होने वाली। मोह भाव झूठ है, तुम्हें निराश होना पड़ेगा, बड़ा दुःख होगा। जब तक उसे सीने से लगाए घूम रहे हो, तब तक दुःख है कि कहीं कोई चुरा ना ले, कहीं कुछ छिन ना जाए, कहीं ये जो नन्ही सी चीज़ है मेरे पास, इसकी हानि ना हो जाए, तब तक इस दुःख में जी रहे हो। घोर दुःख है न ये? चैन से सो नहीं सकते, आराम की साँस नहीं ले सकते; लगातार अंदेशा बना रहता है हानि का, चोरी का, नुकसान का। आज इस दुःख में हो, और कल जब असलियत खुलेगी तब पोल खुलने के दुःख में जियोगे। तुम तो दोनों ही दशाओं में दुःख में जियोगे।

जब तक हीरा समझकर छाती से चिपटाए हुए हो, तब तक चोरी का, सुरक्षा का दुःख है। और जिस दिन खुली वो पिटारी और भीतर पाया कि कुछ नहीं है या बस कंकड़-पत्थर हैं, उस दिन पूरे जन्म के व्यर्थ जाने का दुःख सामने खड़ा हो जाएगा।

इतना तो समझा रहे हैं कृष्ण, सब कर्म प्रकृति के वशीभूत होकर हो रहे हैं। तुम व्यर्थ ही कर्ता बने बैठे हो। प्रकृति जीव को भरती है अहंता, मोह, ममता से। उसमें प्रकृति के अपने निहित उद्देश्य हैं, खासतौर अगर आप स्त्री हैं तब तो पूछिए ही मत।

जीव व्यवस्था चलाने के लिए ज़रूरी है कि स्त्री के रेशे-रेशे में मोह-ममता भर दी जाए।

पर क्या स्त्री हो आप? जो भीतर बेचैनी बैठी है, उसका लिंग है क्या कोई? बोलो। तो स्त्री हो नहीं तुम। मैं नहीं कह रहा हूँ कि आत्मा का कोई लिंग नहीं होता। तुम्हारे भीतर जो अतृप्त चेतना है, उसका भी तो कोई लिंग नहीं होता न? वो चैन माँग रही है, स्त्रैण चैन तो नहीं माँग रही? स्त्री और पुरुष का चैन तो अलग-अलग नहीं होता न? स्त्री और पुरुष की नींद अलग-अलग होती है क्या? हाँ, जग जाँए तो अलग-अलग हो जाएँगे। दोनों जब सो ही गए हैं, आराम और विश्राम में प्रवेश कर गए हैं, तब स्त्री और पुरुष अलग-अलग होते हैं क्या? वही आराम चाहिए न तुमको? तो स्त्री कहाँ हो तुम?

ऊपर-ऊपर से स्त्री हो और प्रकृति तुमसे ऊपर-ऊपर के सारे काम करवाए जा रही है। नतीजा यह है कि तुम जो हो, उसकी माँगें पूरी करने के लिए तुम्हारे पास कोई वक्र ही नहीं, कोई ऊर्जा ही नहीं बची।

इतना समझाता है अध्यात्म कि प्रकृति नहीं हो तुम। प्रकृति तो अपना काम निपटाए ले रही है तुम्हारी देह के माध्यम से, तुम कुछ अपने हित भी तो देखो। प्रकृति तुम्हारा उपयोग भर कर रही है। एक तरह से बेवकूफ़ बना रही है प्रकृति तुमको और तुम बने जा रहे हो। अपना हित कब देखोगे?

बड़ा यह खतरनाक खेल चलता है भीतर। अकेलापन तुम हटाना चाहते हो। जब तक दूसरा तुम्हारे साथ नहीं है, तब तक अकेलापन खाए जाता है। जब दूसरा व्यक्ति साथ आता है, तब अकेलेपन के हटने की सम्भावना पैदा होती है। लेकिन वो संभावना साकार तभी हो सकती है जब दूसरे व्यक्ति के साथ तुम बेहोश हो जाओ। दूसरे व्यक्ति के साथ रहते हुए भी अगर तुमने अपनी चेतना थोड़ी भी जाग्रत रखी तो तुम पाओगे कि दूसरे के साथ के होते हुए भी तुम बड़े अकेले हो। यही वजह है कि हम अपने अकेलेपन में तो फिर भी थोड़ा होश बरकरार रख लेते हैं, जब दूसरे की संगत में आते हैं तो हमारे लिए बेहोश होना अनिवार्य हो जाता है; क्योंकि उस बेहोशी में ही तुम्हें अकेलेपन के मिटने की अनुभूति होगी।

तुम दूसरे की संगत कर ही इसीलिए रहे हो न कि अकेलापन मिटे? पर दूसरे की संगत अकेलापन नहीं मिटाती तुम्हारा; दूसरे की संगत में तुम पर जो बेहोशी

छाती है, वो तुम्हारा अकेलापन मिटाती है। उस बेहोशी को अपने ऊपर छाने देना या ना छाने देना चुनाव होता है।

दूसरे की संगत में तुम्हारे लिए और ज़रूरी हो जाता है कि तुम बेहोश हो जाओ, नहीं तो रिश्ता ही बना नहीं रहेगा। दूसरा तुम्हारे साथ है और उस वक़्त तुम अपनी चेतना बरकरार रख लो, रिश्ता टूट जाएगा। जब तुम उसके साथ हो, खासतौर पर उसके साथ जो तुम्हारा अकेलापन मिटाने का साथी है, और तुम अपनी चेतना सुदृढ़ रख लो, तुम उससे बातचीत ही नहीं कर पाओगे।

तो यह मत कहो कि दूसरे के साथ रहने से अकेलापन मिटता है, यह कहो कि दूसरा जब निकट आता है तो एक परस्पर बेहोशी का मादक माहौल छा जाता है। उस मादक माहौल में सो जाते हैं, नशे में आ जाते हैं, लगता है अकेलापन मिट गया। एक सपना छा जाता है, लगता है अकेलापन मिट गया। अकेलापन मिटा नहीं है बल्कि और गहरे गिर गए हो, और गड्ढे में गिर गए हो।

कोई मिल जाए तुम्हें ऐसा जिससे तुम होश का सम्बन्ध बना सको, कि चेतना उठी हुई है और तब अकेलापन दूर हो, तो बात दूसरी है, वो बात अलग है। पर ऐसा कोई मिला तुम्हें तो उसके होने का परिणाम होगा तुम्हारे होश का खुलना। होश जितना खुलेगा, उतना तुम्हें दूसरे की ज़रूरत कम होती जाएगी।

तुम्हारी ज़िन्दगी में दूसरा महत्वपूर्ण बना रहे इसके लिए ज़रूरी है कि दूसरे के होने से तुम्हारे जीवन में बेहोशी बनी रहे। तो दूसरे का स्वार्थ ही इसमें है कि तुम्हें बेहोश रखे और तुम्हारा स्वार्थ इसमें है कि तुम दूसरे को बेहोश रखो। जितना दोनों बेहोश रहोगे, उतना दोनों को एक-दूसरे की ज़रूरत रहेगी।

इसीलिए ये जो जोड़ों के रिश्ते होते हैं, बड़े खतरनाक होते हैं। तुम्हारा जोड़ीदार कभी चाहेगा ही नहीं कि तुम होश में आओ; क्योंकि होश में आने का मतलब है जोड़ा टूटा। और न तुम कभी चाहोगे कि तुम्हारा जोड़ीदार होश में आए। बल्कि जहाँ दिखाई देगा थोड़ा-बहुत भी कि होश की किरण उतर रही है, वही खतरा छा जाएगा, घंटियाँ टनटना उठेंगी, “कुछ खतरनाक हो रहा है, कुछ खतरनाक हो रहा है। अरे, ये तो जग रहा है! सुलाओ रे!” यह व्यवस्था प्रकृति ने दी है।

होश के उठने और होश के गिरने का अर्थ समझो। जितना तुम प्रकृतिस्थ होते जाओ, जितना तुम देहभाव में, वृत्तिभाव में लिप्त होते जाओ, तुम्हारा होश उतना गिर रहा है, होश का पतन हो रहा है, अधोगमन हो रहा है। और जितना तुम प्रकृति से छिटकते जाओ, दूर होते जाओ, उतना तुम्हारा होश चढ़ रहा है, ऊर्ध्वगमन हो रहा है।

जिसके होने से तुम और ज़्यादा शरीर ही अनुभव करो अपनेआप को, वो तुम्हारी ज़िन्दगी में बेहोशी लेकर आया है। वो तुमसे सम्पृक्त ही इसीलिए है क्योंकि तुम किसी विशेष लिंग के हो या रक्त इत्यादि से सम्बंधित हो। उस बेचारे की मजबूरी है कि वो तुम्हारी ज़िन्दगी में बेहोशी ही लेकर के आएगा, दोष नहीं दे सकते। यह व्यवस्था ही ऐसी बनी हुई है। किसी को दोषी ठहराने की कोई बात ही नहीं है। खेल ही गड़बड़ है, किसी खिलाड़ी पर क्या दोष रखें? खेल प्रकृति का है, हम क्यों बोलें कि उसमें कोई बड़ा खिलाड़ी है जो अपराधी है?

तुम अपनी पत्नी के सामने अपनी प्रकृति को छोड़ सकते हो क्या? बड़ा मुश्किल है। उससे कहोगे क्या कि "मैं तो विशुद्ध चैतन्य मात्र हूँ"? क्योंकि विशुद्ध चैतन्य मात्र हो तो कौन किसका पति, कौन किसकी पत्नी? रिश्ता ही खतरे में पड़ जाएगा। तुम पति बने रहो इसके लिए आवश्यक है कि तुममें देह भाव बना रहे। "मैं कौन हूँ? मैं पुरुष हूँ।" और रिश्ता ऐसा है जिसमें देह के आदान-प्रदान की पूरी गुंजाइश है। मामला गड़बड़ हो जाता है न। और इसमें न स्त्री को दोषी बता रहे हैं, न पुरुष को, न पति, न पत्नी को। बस मैं तुमको बता रहा हूँ कि यह व्यवस्था ही इस तरह से रची हुई है कि तुम इसमें फँसे रहोगे।

माँ की गोद में बच्चा है। वो कैसे कह देगी कि 'मैं तो चेतना मात्र हूँ जिसको पूर्णता और मुक्ति की तलाश है'? वो बच्चा चिल्ला रहा है, उसका हाथ पकड़ रहा है, उसकी छाती पर हथेली मार रहा है, कह रहा है कि "दूध पिलाओ!" पूरा रिश्ता ही देह का है। बच्चे की उपस्थिति में माँ चेतना कहाँ से बन पाएगी, भाई? बच्चा तो 'आ-आ' करके माँ को बोलता है, "तू देह है, तू देह है, तू देह है। तू देह है और तू मेरी देह का ख्याल कर।" और इसमें बच्चे के होने या न होने, मैं फिर कह रहा हूँ, मैं अच्छा-बुरा नहीं ठहरा रहा। मैं बस आपको बता रहा हूँ कि यह व्यवस्था किस तरह से निर्मित है। मैं नहीं कह रहा हूँ कि बच्चा बड़ी बुरी चीज़ होता है। नहीं, मैं बस बता रहा हूँ कि बच्चा क्या चीज़ होता है।

आपका अकेलापन दूर नहीं होता है, आप बेहोश हो जाते हो। बेहोशी में कौन सा अकेलापन? अकेलापन अनुभव हो, उसके लिए भी थोड़ा होश, थोड़ी चेतना चाहिए न? किसी की उपस्थिति आपको एकदम ही बेहोश कर दे, अकेलापन मिट गया। और अकेलापन मिट सकता है अगर किसी की उपस्थिति आपको उठा दे, आत्मा की तरफ बढ़ा दे, तब भी अकेलापन मिट सकता है। वैसा साथी हमें मिलता नहीं।

आमतौर पर जिनकी मौजूदगी में हमारा अकेलापन दूर होता है, वो वही होते हैं जो हमारी चेतना को गिरा देते हैं।

कृष्ण के साथ है अर्जुन। अर्जुन का भी अकेलापन दूर हो रहा है, पर अब उसकी चेतना गिर नहीं रही है, उठ रही है। वैसी पत्नी मिल जाए, बात क्या है! वैसा पति मिल जाए, दोस्त मिल जाए, बात क्या है!

और हम प्रकृति विरोधी नहीं हैं। समझिएगा, प्रकृति जब तक बाहर-बाहर है, बड़ी प्यारी है। प्रकृति जब भीतर बैठ गई, बड़ी खतरनाक है। ये जो बाहर की प्रकृति है, इससे प्रेम करो, इसकी सुरक्षा करो। पौधे, जीव-जंतु, जंगल, नदी, पहाड़, झरने, रेगिस्तान बड़े सुन्दर हैं, बड़े प्यारे हैं जब तक वो दृष्टि का विषय हैं। लेकिन जैसे ही तुमने प्रकृति से तादात्म्य किया, तुम कहीं के नहीं बचोगे। तुम कहीं के नहीं बचोगे और फिर बाहर जो प्रकृति है, तुम उसे भी आग लगा दोगे, जंगल काट दोगे, नदियाँ खराब कर दोगे, पौधों को खा जाओगे, जानवरों की हत्या करोगे।

इसी बात को सांख्य योग कहता है - प्रकृति और पुरुष का सम्यक रिश्ता है कि प्रकृति अपना खेल करे, नाचे, और पुरुष चुपचाप दूरी से बस देखे, निहारे, मौन रहे, मुस्कुराए। उसे देखो, उसके साथ लिप्त मत होओ। देखने भर में बड़ा आनंद है। लिप्त हो गए, कहीं के नहीं बचोगे।

सुन्दर फूल खिला है, उसकी खुशबू है, खुशबू सूँघ लो, फूल को निहार लो। लिप्त मत हो जाना, तोड़ करके बालों में मत लगा लेना। अब तुमने प्रकृति का भी नुकसान कर दिया और अपना भी। दूर-दूर से फूल बड़ा सुहाना है, सब फूलों को दूर से ही निहारा करो। और ये फूलों के बहिष्कार की बात नहीं हो रही है, हम फूल विरोधी नहीं हैं। शुरू में ही कहा कि यह प्रकृति के विरोध की बात नहीं हो रही है, यह

प्रकृति से उचित रिश्ता रखने की बात हो रही है। खरगोश खेल रहे हैं, देखो न। क्या करोगे? उनके ऊपर कूदोगे? क्या करोगे?

परधर्म भयावह है

श्रेयान्स्वधर्मो विगुणः परधर्मात्स्वनुष्ठितात्। स्वधर्मे निधनं श्रेयः परधर्मो भयावहः॥ ३.३५ ॥

दूसरों के कर्तव्य का भलीभाँति अनुसरण करने की अपेक्षा स्वधर्म को दोषपूर्ण ढंग से करना भी अधिक कल्याणकारी है। दूसरे के कर्तव्य का अनुसरण करने से भय उत्पन्न होता है और स्वधर्म में मरना भी श्रेयस्कर होता है।

प्रश्नकर्ता: प्रणाम, आचार्य जी। इस श्लोक में श्रीकृष्ण कहते हैं कि अपना कर्तव्य अर्थात् स्वधर्म का पालन करना दूसरे के धर्म के अनुसरण करने से बेहतर है। ऐसा श्रीकृष्ण ने क्यों कहा है? कृपया मार्गदर्शन करें।

आचार्य प्रशांत: श्रीकृष्ण ने कहा है कि स्वधर्म बेहतर है क्योंकि स्वधर्म बेहतर है, और कोई वजह नहीं है। क्या तुम्हें ऐसा लग रहा है स्वधर्म श्रेष्ठ नहीं है परधर्म से? ऐसा लग रहा हो तो मुझसे पूछो। अन्यथा तुम मुझसे पूछोगे कि कृष्ण स्वधर्म को श्रेष्ठ क्यों बता रहे हैं, तो मैं कहूँगा इसलिए क्योंकि स्वधर्म श्रेष्ठ है, और क्या बात?

स्वधर्म का मतलब है अपनी स्थिति के प्रति ईमानदारी।

स्वधर्म का मतलब है कि अगर तुम्हारे दाँएँ हाथ में दर्द है तो दवा दाँएँ हाथ में लगाओ। और परधर्म का मतलब है कि तुम्हारे घर में सब बाँएँ हाथ में दवा मलते हैं तो तुम भी बाँएँ हाथ पर ही मल रहे हो, भले ही दर्द तुम्हारे दाँएँ हाथ में है, ये है परधर्म।

परधर्म का मतलब है वो करना जो दूसरे कर रहे हैं।

और दूसरे जो कर रहे हैं, वो क्यों कर रहे हैं? क्योंकि उन्होंने भी किन्हीं दूसरों को करते देखा है। वो पागलपन है न।

स्वधर्म का मतलब है, मैं फिर दोहरा रहा हूँ, अपनी स्थिति के प्रति ईमानदारी। पता हो कि तुम्हारी हालत क्या है, और इसलिए फिर पता हो कि इस हालत में तुम्हें करना क्या है। जो तुम्हारे लिए करना उचित है, उसी का नाम धर्म है।

तो बहुत सीधी-साधी बात कह रहे हैं कृष्ण। अपनी हालत को देखो, क्या तुम दूसरों का अनुसरण, दूसरों की नक़ल कर रहे हो। दूसरे को लगी है भूख, वो खा रहा है। तुम्हें लगी है प्यास, दूसरे की नक़ल करके अगर खाने लग गए तो प्यास और बढ़ेगी। तो कहते हैं, "परधर्मो भयावह", भयानक अंजाम होगा दूसरे के धर्म का अनुसरण करने का। मत देखो कि दूसरे क्या कर रहे हैं, तुम देखो तुम्हारे चित्त में छेद कहाँ पर है। तुम अपने घाव का उपचार करो। दुनिया जो कर रही, वही पीछे-पीछे मत करने लग जाओ।

गौर से समझो कि तुम्हें जो चाहिए, वो क्या है और उसकी प्राप्ति में पूरी जान लगा दो — यही धर्म है।

कोई पैसे के पीछे भाग रहा है, किसी को कुछ चाहिए, किसी को कुछ चाहिए, तुमने कहा, "ठीक, यही चीज़ें तो होती हैं जीवन में पाने लायक। मैं भी इन्हीं के पीछे चल देता हूँ।" ये क्या कहलाएगा? परधर्म। श्रीकृष्ण कह रहे हैं, "ये भयानक है, भयावह है।"

सब कुछ-न-कुछ कर रहे हैं। दिक्कत बस ये है कि बिना जाने, बिना समझे कर रहे हैं; यूँही कर रहे हैं, नक़ल में कर रहे हैं। कुछ नहीं मिल रहा करने से, तब भी करे जा रहे हैं। अन्यथा ऐसा कैसे होता कि दुनिया में इतने विविध लोग हैं, इतने अलग-अलग हैं, फिर भी सब एक जैसा ही कर रहे हैं? ऐसा कैसे होता कि सुबह नौ बजे सड़क पर सब दिखाई देते हैं दफ़्तर की ओर जाते हुए? ऐसा कैसे होता? अगर सबको स्वधर्म का पालन करना है तो सब एक ही धर्म का पालन क्यों कर रहे हैं? सब एक ही दिशा में जाते क्यों दिखाई दे रहे हैं? इसी स्थिति को श्रीकृष्ण कह रहे हैं, "भयानक स्थिति है ये।" सब एक जैसा ही काम कर रहे हैं।

अगर सब अलग-अलग हैं तो ऐसा कैसे हो रहा है कि सब ज़िन्दगी एक ही तरह की जी रहे हैं और सबको एक जैसी ही चीज़ें चाहिए? और इन चीज़ों ने बड़ा उपद्रव मचा रखा है न? कहने को वो चीज़ होती है लेकिन तुम्हारी ज़िन्दगी खा जाती है। जब तुम चीज़ को भोग रहे होते हो, तुम्हें लगता है कि तुम चीज़ को खा रहे हो। और तुम क्यों खा रहे हो? क्योंकि सभी खा रहे हैं, तो चलो क्रेडिट कार्ड को भी खा लेते हैं। और फिर वो चीज़ तुम्हें खाती है, बहुत महीनों तक, सालों तक खाती है।

ये सिर्फ़ इसलिए हो रहा है क्योंकि धर्म नहीं है तुम्हारे जीवन में। परधर्म पर चल रहे हो; नक़ल पर चल रहे हो—आत्मा नहीं है तुम्हारे पास—संगति है, वो भी कुसंगति। दूसरों की देखा-देखी जी रहे हो, खा रहे हो, उन्हीं के नक्शेकदम पर चल रहे हो, और अभी भी होश नहीं आ रहा है।

परधर्म पर चलने वाले की मजबूरी हो जाती है कि परधर्म पर और चले।

अपराध विषयक जो फिल्में वगैरह बनती हैं, डॉनों पर, माफ़िया पर, उसमें अक्सर ऐसा होता है। जो केंद्रीय किरदार होता है, चाहो तो उसे नायक बोल लो, उसे मध्यांतर के बाद होश आता है। प्रेम वगैरह हो जाता है। तो कहता है कि, "मैं अब इस बुराई की ज़िन्दगी को छोड़ना चाहता हूँ, ये क़त्ल-ओ-आफ़त ख़त्म करना है।" और वो बहुत सारे क़त्ल वगैरह पहले कर चुका है, ख़ूब खून-ख़च्चर। तो जब वो बोलता है कि "मुझे अब गैंग छोड़ना है", तो उसको खड़ा किया जाता है डॉन के सामने। डॉन कहता है, "ठीक है। तू छोड़ सकता है, पर छोड़ने से पहले तुझे एक आखिरी क़त्ल करना होगा।" और आगे क्या होता है, हम सभी जानते हैं। क़त्ल छोड़ने के लिए भी कहा जाता है एक क़त्ल और करो। ग़लत राह का ऐसा ही हिसाब-किताब है।

परधर्म चूस ही लेता है आपको अपने भीतर, जैसे दलदल। जितने समय तक उसमें रहो, बाहर आना उतना ही ज़्यादा मुश्किल होता जाता है। दलदल तो फिर भी ठीक है, वो तुम्हें समा लेगा अपने अंदर और तुम्हें ख़त्म कर देगा, एक तरह से तुम्हारी जो शारीरिक पीड़ा है उसका अंत हुआ।

परधर्म में तुम मरते भी नहीं, परधर्म में दलदल के कीड़े बन जाते हो। इंसान धँसता जाता है दलदल में, धीरे-धीरे वो दलदल का कीड़ा बन जाता है और दलदल में खुश रहना सीख लेता है, इसीलिए भयावह है। तुम मरोगे भी नहीं, तुम जियोगे, दलदल के कीड़े की तरह जियोगे। भला होता अगर तुम्हें अफ़सोस होता, तुम्हें अफ़सोस भी नहीं होगा, तुम उस दलदल में खुशी मनाओगे, *हैप्पी-हैप्पी*। ये परधर्म है। चेत सकते हो तो चेत जाओ। और फिर कहा जाएगा कि स्वधर्म का पालन करो तो कीड़ा क्या बोलेगा? "ठीक है यहाँ। समस्या क्या है?"

बहुत सारे वीडियो हैं मेरे मुक्ति के विषय पर, उन पर कमेंट (टिप्पड़ी) आते हैं, "पर आचार्य जी, मुक्ति चाहिए क्यों?" और जिसने पूछा है, उसने बड़ी मासूमियत से पूछा है कि "मुक्ति की ज़रूरत ही क्या है?" यह अब दलदल का कीड़ा बन चुका है,

उसे मुक्ति चाहिए ही नहीं, वो खुश है दलदल में। इसको बल्कि मुक्ति दोगे तो ये छटपटाएगा। जैसे पानी से मछली को निकाल लो तो तड़पती है न, वैसे ही दलदल से दलदल के कीड़े को निकाल लो तो तड़पता है।

कई लोगों की अध्यात्म में आने पर ऐसी ही हालत होती है जैसे पानी में से मछली को निकाल लिया गया हो, दलदल से कीड़े को निकाल लिया गया हो। वो यहाँ बैठ भी नहीं पाते, थोड़ी देर बैठते हैं, फिर भागते हैं। जल बिन मछली। भयावह लग रहा है न सुनने में ही?

इन्द्रियों पर विजय कैसे प्राप्त करें? कर्म और अकर्म क्या?

श्रद्धावान् लभते ज्ञानं तत्परः संयतेन्द्रियः। ज्ञानं लब्ध्वा परां शान्तिमचिरेणाधिगच्छति॥ ४.३९ ॥

जितेन्द्रिय, साधनापरायण और श्रद्धावान् मनुष्य ज्ञान को प्राप्त होता है तथा ज्ञान को प्राप्त होकर वह बिना विलम्ब के तत्काल ही भगवत्प्राप्तिरूप शान्ति को प्राप्त हो जाता है।

प्रश्नकर्ता: आचार्य जी, प्रणाम। शत-शत नमन। इस श्लोक में श्रीकृष्ण कहते हैं कि जो मनुष्य जितेन्द्रिय, साधनापरायण और श्रद्धावान् है, उसी को ज्ञान प्राप्त होता है और उसके बाद तत्काल ही भगवत्प्राप्तिरूप शान्ति को प्राप्त हो जाता है। लेकिन हम संसारी भौतिक सुख में इतने उलझ जाते हैं कि इन्द्रियों को जीतना मुश्किल सा हो रहा है। तो कृपया मार्गदर्शन करें ताकि अपनी इन्द्रियों पर विजय प्राप्त कर सकें।

आचार्य प्रशांत: श्लोक ही मार्गदर्शन है। श्लोक क्या कह रहा है? श्लोक कह रहा है - जितेन्द्रिय हो तो ज्ञान प्राप्त करोगे। साधनापरायण हो तो ज्ञान प्राप्त करोगे। तो श्लोक ने साध्य और साधन दोनों बता दिए न। क्या पाने योग्य है, ये भी बता दिया और किस साधन के द्वारा उसे पाया जा सकता है, ये भी बता दिया।

जो पाने योग्य है, उसका क्या नाम दिया यहाँ पर?

प्रश्न: सहजता से भगवत्प्राप्तिरूप शान्ति।

आचार्य: ठीक है। और साधन क्या है उस साध्य को पाने के, वो साधन क्या बता दिए?

प्रश्न: श्रद्धावान् होना, साधनापरायण और जितेन्द्रिय।

आचार्य: तो बात सीधी है। जिसे ज्ञान पाना है, जिसे सहज ही भगवत्प्राप्ति करनी है, उसके लिए ये तीन साधन हैं। अब आप अगर पूछेंगे कि इन साधनों पर चलने के लिए क्या साधन है, तो कोई उत्तर नहीं हो सकता। ये साधन ही तो बताए गए हैं, ये उपाय ही तो बताया गया है। कहा गया है कि अगर इन्द्रियगत सुख से कृष्ण ज़्यादा

प्यारे हों तो इन्द्रियों को छोड़ो, बंधन बुरे लगते हों तो साधनापरायण हो जाओ, साधना करो।

साधन तभी काम आता है जब सर्वप्रथम साध्य के लिए प्रेम हो आपके पास, नहीं तो कोई साधन काम नहीं आएगा।

इसीलिए जानने वालों ने यह तक कह दिया है कि साधनों की कोई विशेष उपयोगिता है नहीं, क्योंकि साध्य के लिए, जो चाहिए, जो लक्ष्य है, उसके लिए अगर प्रेम होगा तो प्रेम स्वयं साधन ढूँढ लेता है। प्रेम है तो साधन उभर ही आता है। कोई बड़ी बात नहीं है। और प्रेम नहीं है तो आप अपनी सारी ऊर्जा साधन खोजने में, साधनों के विकास में, अविष्कारों में लगाते जाएँगे, एक-से-एक साधन तैयार होते जाएँगे लेकिन जो चाहिए, वो मिलेगा नहीं; क्योंकि वो आपको वास्तव में चाहिए ही नहीं।

ये श्लोक उत्तम उदाहरण है। एक वो है, इन्द्रियातीत है, एक वो है, इन्द्रियगत है। तो श्रीकृष्ण कहते हैं कि तुम जितेन्द्रिय हो जाओ। अगर वो चाहिए जो हाथ से पकड़ में नहीं आना, आँखों से दिखाई नहीं देना, जिसका चिंतन-मनन नहीं किया जा सकता, जिसको पकड़ करके घर में नहीं रखा जा सकता — उसी का नाम इन्द्रियातीत है न, वो इन्द्रियों के आगे की बात है — अगर वो चाहिए, तो उन सब से अपनी ऊर्जा हटानी पड़ेगी जो विषय इन्द्रियों के ही दायरे में आते हैं।

इन्द्रियों के दायरे में क्या-क्या चीज़ें आती हैं? सब चीज़ें आती हैं। तो बहुत सीधा हिसाब, बड़ा स्पष्ट गणित रख रहे हैं। ये चाहिए तो इससे मुक्त हो जाओ, इसी को कहते हैं इन्द्रियों को जीतना, जितेन्द्रिय होना।

अब आप पूछेंगे कि "इन्द्रियों को जीतने का क्या तरीका है?" इन्द्रियों को जीतना ही तो तरीका है। अब आप पूछ रही हैं कि "तरीके के क्या तरीका है?" तरीके का तरीका नहीं होता, उपाय का कोई उपाय नहीं होता।

तो इसीलिए सर्वप्रथम और सर्वश्रेष्ठ उपाय तो प्रेम ही है। और यही प्रेम जब छटपटाहट के साथ मिल जाता है तो कमाल का विस्फोट होता है। कृष्ण के प्रति प्रेम। कृष्ण का ही दूसरा नाम है मुक्ति है।

मुक्ति के प्रति प्रेम और बंधनों से उठने वाली छटपटाहट, जब ये दोनों मिल जाते हैं तो फिर कहना ही क्या। यही तो उपाय है। अगर अभी अपने बंधनों से छटपटाहट ही नहीं और अगर अभी मुक्ति के प्रति प्रेम ही नहीं तो कितने उपाय, कितनी विधियाँ आविष्कृत करते रहिए, आजमाते रहिए, कोई लाभ नहीं होगा।

वर्तमान समय में विधियाँ-ही-विधियाँ हैं। ये समय बड़ा अनूठा है। जैसे भौतिक आयाम में हम एक-से-एक नयी ईजाद, खोज, आविष्कार होता देख रहे हैं, वैसे ही लोग लगे हुए हैं अध्यात्म के क्षेत्र में भी एक-से-एक नई खोज करने में, और वो बड़ी आकर्षक खोजें हैं। ये विधि निकली है, ये मेडिटेशन निकला है, ये साधना निकली है, ये तरीका निकला है, फलाना योग निकला है, एक-से-एक उपाय निकलते जा रहे हैं, उन उपायों से हासिल क्या हो रहा है? कुछ भी नहीं, क्योंकि वास्तव में हम उन उपायों का आविष्कार कर ही इसीलिए रहे हैं ताकि वो उपाय सफल न होने पाएँ।

(मेज़ पर रखे तौलिए को उठाते हुए) ये सामने पड़ा है तौलिया। एक तो है कि इसको उठा लो। कोई उपाय लगा क्या? उपाय कुछ नहीं लगा। और एक तरीका ये है कि ऐसा करते हैं, (ऊपर की ओर इशारा करते हुए) वहाँ पर एक पुली लगाते हैं और एक रस्सी बाँधते हैं, रस्सी में होगा एक *हुक*। रस्सी का एक सिरा मेरे हाथ में होगा, हुक जा करके तौलिए में फँसेगा और ऐसे-ऐसे खींचेंगे तो तौलिया उठ जाएगा।

एक तरीका हो सकता है कि वहाँ सामने से ज़बरदस्त तरीके से कंप्रेस्ड एयर फेंकते हैं इतनी ज़ोर की कि ये तौलिया सीधे मेरी गोद में आकर के गिरे। और तरीका हो सकता है कि इस कमरे में कहीं वाइब्रेटर लगाते हैं जो खास किस्म के वाइब्रेशन फेंकेगा। और फिर ये तौलिया वाइब्रेट करते-करते-करते इतना एम्पलीच्यूड पा लेगा कि उछलेगा और सीधे मेरे पास आ जाएगा।

अब दस, बीस, चालीस साल आप लगा सकते हैं तरह-तरह के आविष्कार करने में, तरह-तरह के उपाय बनाने में। और करना क्या है? जो करना है, वो अति सहज है। करना यही है कि तौलिया उठाना है, लेकिन नीयत नहीं है न। नीयत नहीं है तो हम फिर ध्यान की नयी-नयी विधियाँ खोजते हैं, योग के नये-नये तरीके खोजते हैं। जो करना है वो बड़ा आसान है। करना ये है कि अहम् छोटी और कष्टदायक चीज़ है, उसे छोड़ देना है, पर छोड़ने का इरादा ही नहीं है।

हम कहते हैं कि अब कुछ नया करते हैं, फूड योगा , *मूड योगा*। कोई ऐसा शब्द नहीं है जो अब योगा के साथ नहीं जोड़ दिया गया है। नई-नई क्रियाएँ निकल रही हैं, नई-नई प्रक्रियाएँ निकल रही हैं। ये मुद्रा, ये आसान, ये करते हैं, वो करते हैं, और करना कुल कितना है? (तौलिया उठाते हुए) करना ये है, लेकिन बेईमान हैं, ये करने का इरादा ही नहीं है। न अपनी वर्तमान स्थिति के प्रति पीड़ा है और न ही मुक्ति से प्रेम है। तो ये नहीं करना चाहते। आडम्बर करना है ताकि अपने-आप को ये दिलासा दिए रहें कि हम भी आध्यात्मिक हैं, हम भी देखो न मुक्ति के लिए कुछ कर ही रहे हैं।

तो एक बड़ा ज़बरदस्त निशानेबाज़ मँगाया गया है। वो वहाँ से गोली चलाएगा और कुछ इस तरह से गोली चलाएगा कि गोली तौलिए में लगेगी ऐसी गति से, ऐसे कोण से जैसे बिलियर्ड्स खेला जाता है। गोली इसमें लगी नहीं कि तौलिया उछलेगी और ऐसे आकर गिरेगा। अब वो अभ्यास कर रहा है, ज़बरदस्त साधना कर रहा है वहाँ से गोली चलाने की कि गोली इसमें कैसे मारूँ।

तुम क्या-क्या नहीं कर सकते? पचास तरह की यात्राएँ कर सकते हो, एक-के-बाद एक विधियाँ कर सकते हो। जो न्यूनतम विधि संभव हो सकती थी, वो कृष्ण ने बता दी। उसके आगे अब हम और विधि माँगेंगे तो आत्मप्रवंचना है। हमारा इरादा ही नहीं है कृष्ण को पाने का। हमारा इरादा है जीवन को बस तरह-तरह की विधियों में बिता देने का, और ये बड़ा अच्छा तरीका है।

और ये समय कुछ ऐसा चल रहा है, आज का युग कुछ ऐसा चल रहा है कि नए के प्रति हममें बड़ा आकर्षण है। तो जैसे ही बाज़ार में कोई नई विधि आती है, फ़लाने नए तरीके का मैडिटेशन आता है, तुरंत हम कूद कर पहुँच जाते हैं। डांसिंग मैडिटेशन, करसिंग एंड अब्यूज़िंग मैडिटेशन , ये सब चल रहे हैं। मैडिटेशन के नाम पर एक कमरे में बंद हो जाओ और गाली-ही-गाली दो, दीवार पर सर पटको। काम सीधा है, लेकिन सीधा काम करने के लिए दिल में प्यार चाहिए। जब वो प्यार ही नहीं तो फिर नौटंकी काहे कर रहे हैं हम इतनी?

बात बहुत सीधी है, उसको उलझाने की कोशिश मत करो। उसको उलझाने की कोशिश करके हम बस यह कहते हैं, “अभी बात समझ में नहीं आई न, इसलिए हम मुक्ति की तरफ़ कदम नहीं बढ़ा रहे।” बात को न समझना हमारी साज़िश है;

क्योंकि अगर हमने ये कह दिया कि बात समझ में आ गई है, तो फिर हमें उत्तर देना पड़ेगा कि बात समझ में आ गई है तो आगे क्यों नहीं बढ़ रहे, रुके क्यों हुए हो?

तो हम कहते हैं, “अध्यात्म तो बड़ा गूढ़ है न, रहस्यमयी है।” और जो ग्रन्थ जितना तिलिस्मी लगे, जो गुरु जितनी बेसिर-पैर की, समझ-बूझ से बाहर की बात करे, वो हमें उतना आकर्षक लगता है। “बढ़िया है, सुरक्षा है, इनकी बात ऐसी है कि समझ में तो आ नहीं सकती। जब समझ में नहीं आ सकती तो फिर उसको प्रयोग में उतारने का खतरा भी नहीं है; क्योंकि अगर सीधी बात पता चल गई तो बड़ा खतरा उठाना पड़ेगा, उसको लागू करना पड़ेगा, भाई। लागू न करना पड़े इसके लिए अच्छा है कि वो वहाँ बैठकर ब्रह्मज्ञान देते रहें, हम यहाँ बैठकर कहें, 'ठीक, तुम अपनी दुनिया में ब्रह्मज्ञान दो, हमारी दुकान अलग चल रही है'।”

कोई विधि नहीं है वैसी जैसी अखबारों में, वेबसाइट पर और विज्ञापनों में आती है, 'ये नया जादुई फल आया है। बैठे-बैठे एक सप्ताह में दो-सौ किलो वज़न कम करें।' और हम बिलकुल बावले हो जाते हैं, “वाह, वाह, वाह, वाह!” वज़न घटाना है तो साधना करनी पड़ेगी, दौड़ लगानी पड़ेगी। पर जब हम कहते हैं, “गुरुजी, कोई विधि दे दीजिए”, तो हमारा इरादा वैसा ही होता है।

विज्ञापन आते हैं, 'खा करके वज़न कम करें'। नहीं, अगर वज़न कम करना है तो खाना भी कम करना पड़ेगा, शारीरिक गतिविधि भी बढ़ानी पड़ेगी। ये जो हमारी माँग है, यही माँग फिर हमें दुनिया के बाज़ार में लुटवाती है। “और आसान विधि दो न, और आसान विधि दो न”, तो लोग आ जाते हैं और आसान विधियाँ ले करके। 'बैठे-बैठे खाइए और वज़न अपनेआप कम हो जाएगा!' ऐसे विज्ञापन देखे हैं कि नहीं? और खूब चलते हैं।

वैसे ही गुरुओं का बाज़ार गरम है, जो आपके पास आते हैं और कहते हैं, “न, ज़िन्दगी जैसी चल रही है, मस्त है। बस ऐसा किया करो कि तांबे के लोटे में पानी पिया करो और सुबह साढ़े चार बजे उठकर फ़लानी क्रिया कर लिया करो, सब ठीक हो जाएगा।” न रिश्ते बदलने हैं, न मन बदलना है, न आमदनी का स्रोत बदलना है, न घर बदलना है, न दफ़्तर बदलना है; तुम्हें बस तांबे के लोटे में पानी पीना है। और हम कहते हैं कि “अब ठीक उपाय मिला, अब बढ़िया है।” कोई श्रम ही नहीं और भगवत्प्राप्ति भी हो जाएगी।

जहाँ श्रम नहीं, वहाँ प्राप्ति नहीं। मूल नियम समझ लीजिए, बताने वाले बता गए, बिना मरे बैकुंठ नहीं मिलता। जो लोग सस्ते उपायों और शॉर्टकट्स की तलाश में हों, अध्यात्म उनके लिए नहीं है।

पर आप सस्ता उपाय माँगोगे, शॉर्टकट माँगोगे तो बाज़ार में उसकी उपलब्धता हो जाएगी। कल हम कह रहे थे न, आप जो कुछ भी माँगते हो बाज़ार उसकी आपूर्ति कर देता है, वहाँ तो सप्लाई (आपूर्ति) और डिमांड (माँग) का खेल है।

आपने कहा कि "मुझे हाथ-पाँव नहीं हिलाना, कोई साधना नहीं करनी, कोई चोट नहीं खानी, कोई कष्ट नहीं सहना, कोई पीड़ा नहीं सहनी और उसके बाद भी मुझे मुक्ति चाहिए" तो कई दुकानें आपको खुली मिल जाएँगी जो आपसे कहेंगी, "आओ, आओ। कुछ बदलना नहीं पड़ेगा, कोई चोट नहीं खानी पड़ेगी। सब तुम्हारे सुख-सुविधाएँ पहले की तरह ही चलेंगे, पूर्ववत्, और उसके बाद भी तुमको सत्य भी मिल जाएगा, मुक्ति भी मिल जाएगी, अध्यात्म का तमगा मिल जाएगा, सब मिल जाएगा। आओ, आओ।"

वैसी चीज़ हो नहीं सकती। बार-बार और नये-नये उपाय मत माँगिए। अभी कल ही एक वीडियो मेरा पब्लिश (प्रकाशित) हुआ है, उसका शीर्षक है, 'अध्यात्म में नये आविष्कार नहीं होते, तुम पुरानी ही सीखों पर चलना'। अध्यात्म में कुछ भी नया नहीं होता। यहाँ नए आविष्कार थोड़े ही होंगे प्रयोगशाला में, कि गुरुजी अभी-अभी हिमालय से उतरे हैं और वो नए किस्म का योग ले करके आए हैं। और आजकल चल रहा है, बिलकुल नई कहानियाँ प्रचारित-प्रसारित की जा रही हैं। योग की ही नयी-नयी परिभाषाएँ आ रही हैं। शिव के बारे में ही नयी-नयी कहानियाँ फैला दी गईं, कि शिव वो नहीं हैं, मैं बताता हूँ शिव कौन हैं। हिमालय पर एक आदमी रहा करता था, उसका नाम शिव है।

पुराने ग्रंथों को पढ़ो, उपनिषदों के पास जाओ अगर ज्ञान चाहते हो। और संतों के पास पास जाओ, भक्त कवियों के पास, भक्त संतों के पास जाओ अगर प्रेम मार्ग चाहते हो। इतना मैं तुमको आश्वस्त किए दे रहा हूँ कि जो तुमको अष्टावक्र के पास नहीं मिल रहा और जो तुमको कबीर साहब के पास नहीं मिल रहा, वो झूठा ही होगा।

कोई बात अगर ऐसी है कि न अष्टावक्र ने कही है ज्ञान मार्ग में और न कबीर साहब ने कही है प्रेम मार्ग में तो उस बात को जान लेना कि फ़र्ज़ी है। ये

किसी का नया नवेला आविष्कार है, बिलकुल झूठा, बिलकुल फ़र्ज़ी।

तो अध्यात्म के नाम पर आप कितनी भी बातें सुनते हों, उनको इन दो कसौटियों पर कास लीजिएगा, यही तराजू हैं, इन पर तौल लीजिएगा। वो बात अष्टावक्र ने कही क्या? वो बात कबीर ने कही क्या? और जब मैं कबीर कह रहा हूँ तो मेरा आशय वो पूरी धारा है जो कबीर के रूप में प्रकट होती है। जब मैं कबीर कह रहा हूँ तो इसका मतलब यह नहीं है कि मैं तुलसीदास से, या फरीद से, या नानक साहब से या रूमी से इन्कार कर रहा हूँ। मेरा कहना यह है कि वो जो पूरी धारा ही है जो गोरखनाथ से शुरू होती है, आज तक चल रही है, बीच में उसमें बुल्लेशाह भी आते हैं, उस पूरी धारा के सबसे सशक्त प्रतिनिधि कबीर हैं।

सैकड़ों संतों ने जो कहा वो कबीर साहब की वाणी में समा जाता है। और सब ज्ञानियों ने जो कहा वो अष्टावक्र की वाणी में समा जाता है। और विधियाँ न कबीर साहब बताते हैं, न अष्टावक्र बताते हैं; वो ज्ञान बताते हैं, वो प्रेम बताते हैं। यही तो विधि है, ज्ञान विधि है, प्रेम विधि है। ज्ञान किसका? अपने बँधनों का ज्ञान। और किसका ज्ञान होगा? आत्मा का कोई ज्ञान नहीं होता। और प्रेम किसके प्रति? मुक्ति के प्रति।

बँधनों का ज्ञान होता है, मुक्ति से प्रेम होता है। इन दो के अलावा कोई और ज़रिया, कोई और रास्ता होता नहीं।

तुम लगा लो नए-नए रास्ते, उससे कुछ नहीं होगा, वॉमिटिंग योगा, शहनाई योगा। ये मैं मज़ाक भर नहीं कर रहा हूँ, ये वाकई है, अभी चल रहा है ये सब कुछ। और आपमें से कुछ लोग हो सकता है कभी-कभार फेरे लगा आते हों।

बात को सीधा रखिए, सरल रखिए, ईमानदार रखिए। जो सीधा है वो टेढ़े-मेढ़े रास्तों से चलकर नहीं मिलेगा।

प्रर: इसी संसार में रहते हुए बँधनों से मुक्त हुआ जा सकता है कि नहीं?

आचार्य: वही संसार है? वही है? कभी-कभी होटलों में जाइए तो वहाँ एक घड़ी लगी रहती है बड़ी लम्बी सी, वो कम-से-कम छः-सात जगह का समय एक साथ बता रही होती है। इस वक़्त अमेरिका में बहुत लोग नाश्ता कर रहे होंगे सुबह का, यूरोप

में लोग दफ़्तर का काम ख़त्म करके घर आने के लिए निकल रहे होंगे, जापान में अब मज़े में सो चुके होंगे।

आप जिन जगहों पर गए हैं और वो जगहें आपको बड़ी प्यारी लगी हैं, वो जगहें आपके चले जाने से ख़त्म तो नहीं हो गईं। अभी आप यहाँ मौजूद हैं, इस वक़्त आपका घर भी है और वहाँ कुछ हो रहा है। जिन होटलों में आप रुके हैं पिछले दस सालों में, वो होटल भी हैं, वहाँ भी कुछ चल रहा है। जिस कमरे में आप थे, वो कमरा आज भी होगा। आप कमरा नंबर १०६ में रुके थे, वो कमरा आज भी होगा। आप कहीं गए थे घूमने, आप किसी बीच (समुद्रतट) पर बैठ कर आए थे, जिस जगह आप बैठे थे, वो जगह आज भी होगी, लहरें वहाँ अभी भी आ रही होंगी। संसार माने क्या?

आठ-सौ करोड़ लोग हैं संसार में और आठ-सौ करोड़ जगहें हैं संसार में। किसने आपसे कह दिया कि संसार का मतलब है आपका 'दो बाय दो'? ये बोल किसने दिया आपसे कि, "आचार्य जी, संसार में रहते हुए भी क्या आध्यात्मिक साधना हो सकती है?"

अध्यात्म का मतलब ही है कि तुम्हें संसार का वास्तविक अर्थ समझाए। तुम संसार के नाम पर एक दो बाय दो की सेल में रह रहे हो, वो संसार नहीं है। उसमें रहना कहलाता है कुँए का मेंढक होना, वो बोलता है संसार, संसार। और उससे पूछो, "संसार माने क्या?" तो वो बोलता है, "ये ही कुँआ।" वही है संसार? और फिर बार-बार, "नहीं देखिए, यही संसार है, इसमें रह करके बताइए मैं विश्व विजेता कैसे हो सकता हूँ?"

आज शनिवार है न? अभी समय क्या हुआ? डिस्को थेक्स में म्यूज़िक (संगीत) शुरू हो गया होगा। शनिवार है आज, सवा दस पर धीरे-धीरे शुरू हो जाता है। कितने संसार हैं। तुमसे किसने कह दिया कि वही संसार है जहाँ तुम रहते हो? कि दस बजे सो गए, शनिवार हो कि शुक्रवार हो, डाली चादर और सो गए।

ठीक जब तुम सोने जा रहे हो, कदम थिरकने शुरू होते हैं, नाच शुरू होता है। तुमसे किसने कह दिया वो जो तुम्हारा दो बाय दो बैडरूम है, वही संसार है? हो सकता है कि जहाँ तुम सो रहे हो, उससे पाँच सौ मीटर दूरी पर ही डिस्को थीक हो, पर तुम कह रहे हो, "संसार तो यही है न मेरा दो बाय दो।" तुमसे किसने कहा उस दो बाय दो में अपने-आप को कैद रखो, बताओ न मुझको?

तुम कहीं भी हो सकते हो। अपनी सम्भावना को पहचानों तो सही। आज का अखबार ही खोल लो, न जाने क्या-क्या चल रहा है। तुम कहीं भी हो सकते थे न? तुम कश्मीर में भी हो सकते थे, तुम ईरान में भी हो सकते थे, तुम मालदीव में हो सकते थे, तुम अमेरिका में हो सकते थे, तुम किसी अंतरिक्ष यान में हो सकते। बताओ संसार माने क्या, किस संसार की बात कर रहे हो?

पर हम घुटने टेक चुके हैं, हमने हार मान ली है। हम कहते हैं संसार माने मेरा?

आचार्य: दो बाय दो। बिलकुल ठीक-ठीक बोलो ताकि चुभे। अपने दो बाय दो को संसार बोलते हो, फिर पूछते हो, “आचार्य जी, इसका क्या करें?” मैं क्या बताऊँ क्या करें? बारिश के मौसम में गोवा बड़ा सुन्दर हो जाता है। एक बार आँख बंद करो, वहाँ भी संसार है। तुम वहाँ क्यों नहीं हो सकते? बोलो।

आते हैं, “आचार्य जी, आपकी बातें तो ठीक हैं पर रहना तो हमें इसी संसार में है न।” किस संसार में, बेटा? दो बाय दो। ये बात ही बड़ी निराली है! “आचार्य जी, मुक्ति की बातें बड़ी अच्छी हैं पर रहना तो हमें इसी काल कोठरी में है न।” क्यों रहना है, बेटा? दरवाज़ा खुला हुआ है। खुद भी निकलो, औरों को भी निकालो। तुम अपनी स्वेच्छा से बंद हो और तुम्हारी स्वेच्छा तुम्हारे अज्ञान के पीछे-पीछे चल रही है। तुम क्यों एक ही जगह पर बार-बार पहुँच जाते हो? बाध्यता क्या है? कभी बैठकर सोचो तो। तुम एक ही तरह का जीवन क्यों जी रहे हो, बाध्यता क्या है? पूछो तो। बिगड़ क्या जाएगा?

कोठरी से बाहर आ जाओगे, नए संस्कारों में प्रवेश करोगे, एक जीवन में हज़ार जीवन जी लोगे। बिगड़ क्या जाएगा तुम्हारा? तुमने एक घिसापिटा जीवन पकड़ लिया है और उसी को दोहराते जा रहे हो रोज़-रोज़। एक घिसापिटा जीवन, उसको रोज़ दोहराते हो। वही नाश्ता करते हो रोज़, वो भी नहीं बदलते। और गृहिणियाँ इस बात पर बड़ा फ़क्र करती हैं, कहती हैं, “पोहा मैं जैसा बीस साल पहले बनाती थी, आज भी बनाती हूँ।” तभी तो अपने पति की शक्ल देखो कैसी हो गई है!

ये बात बड़े फ़क्र की होती है, “देखो, बदली मैं बिलकुल नहीं हूँ। जैसा पोहा बीस साल पहले बनता था, वैसा ही आज भी बनता है।” मार डाला, बिलकुल मार डाला। “और तुम भी वैसे ही रहना जैसे तुम बीस साल पहले थे। न मैं पोहा बदलने दूँगी, न तुम बदलना।” उनको बोलो, “देवी जी, मैं भी बदलूँ, तुम भी बदलो। साड़ी

प्यारी है, सलवार सूट भी प्यारा है, पर और भी परिधान आते हैं, आजमाने में हर्ज क्या है? ससुराल-मायका, ससुराल-मायका यही करती रहोगी? चलो थोड़ा कहीं और भी हो आएँ।” नहीं, साहब अनुशासन के बड़े पक्के हैं। ठीक दस बजे दुकान में गद्दी पर आकर बैठ जाते हैं पिछले चालीस साल से।

मैं दसवीं में था आइसीएसई में, वहाँ पर एक कहानी हमें पढ़ाई गई थी मदुरई के सुबैया, द राइस ट्रेडर (चावल का व्यापारी) की। उसके बारे में यही बात, वो साठ साल जिया, और साठ में से पचपन साल वो ठीक एक समय आ करके अपने गल्ले पर, अपनी गद्दी पर बैठ जाता था, वही गद्दी। और मौत भी जानते हो उसकी कैसे हुई? गोदाम अपना बड़ा करता गया, बड़ा करता गया, बड़ा करता गया। ये लम्बे-लम्बे चावल के बोरे। एक दिन गोदाम में घूम रहा था, बोरा आकर सर पर गिरा, भप्प। वहीं मर गया, मरा भी चावल से ही। ज़िन्दगीभर चावल बेचा, मरा भी चावल से ही। और फिर तुम कहते हो, यही तो संसार है, सुबैया *द राइस ट्रेडर*। कहानी का शीर्षक कुछ और था, अभी मुझे याद नहीं है, खोजोगे तो मिल जाएगा।

एक बार को ठीक सोचो कि इस वक़्त दुनिया में क्या-क्या नहीं हो रहा होगा। जो कुछ भी तुम सोच सकते हो, दुनिया में इस वक़्त वो कहीं-न-कहीं हो रहा है, और एक जगह नहीं हज़ारों जगह हो रहा है। जितनी देर में हमने बात करी है, इतनी देर में हज़ारों शिशुओं का जन्म हो गया। जितनी देर हमने बात करी, उतनी देर में हज़ारों मौतें हो गईं। क्या-क्या नहीं है जो हो गया? यही संसार है बस जितना तुम्हें दिखाई देता है?

और अभी मैं उस पारलौकिक संसार की बात नहीं कर रहा हूँ। मैं कह रहा हूँ कि ये जो दृष्टव्य जगत है, ये जो लौकिक संसार है, ये जो फिज़िकल वर्ल्ड है, तुम्हें इसका भी कहाँ पूरा पता है? तुम तो इसमें भी छुप-छुपकर रहते हो अपने कबूतरखाने में। तुम इस भौतिक जगत को पार करके उस पार क्या जाओगे जब तुम इस भौतिक जगत में भी घूमने-फिरने से भी घबराते हो?

यह तो छोड़ दो कि तुम इस संसार को लॉघ जाओगे, ट्रांसेंड कर जाओगे और उस संसार में पहुँच जाओगे जिसका नाम है सत्य, जिसका नाम है अमरपुर, वो तो बहुत दूर की बात है। तुमने इस दुनिया को भी कहाँ देखा? इस दुनिया में भी बस दो बाय दो।

बहुत लोग होते हैं जो अपना घर ही पूरा नहीं देखते। घर में भी उनका एक कमरा होता है, कमरे में भी उनका एक कोना होता है, कोने में एक कुर्सी होती है, वहीं जाकर बैठ जाते हैं और ज़िन्दगी वहीं बैठे-बैठे गुज़ारते हैं।

अंदर की बात बता रहा हूँ, पता नहीं बतानी चाहिए कि नहीं। ये जो एमटीएम (मीट द मास्टर) होते हैं, उसमें मैं शुरुआत करा करता हूँ कि पहले आप अपनी कहानी सुनाएँ। पूछता हूँ, “दिनचर्या बताओ अपनी, करते क्या हो?” वो जब अपनी दिनचर्या बताने लगते हैं तो मुझे नींद आने लगती है। मेरे लिए वो बड़े मुश्किल पल होते हैं। जिन्होंने मुझसे मुलाकात करी है अकेले में, उन्होंने देखा होगा, टेबल पर मेरे लिए हमेशा बहुत गरम चाय रखी जाती है। जब भी मैं आप लोगों के सवाल वगैरह लेता हूँ तो देखा है कुछ पीता रहता हूँ? बताओ क्यों पीता रहता हूँ?

भाई, ये एडिट कर देना सब। कभी सोचा नहीं कि आचार्य जी को ज़रूरत क्या पड़ती है पीते रहने की, पीते रहने की? क्यों पीते रहते हैं? क्योंकि तुम अपना जो हाल भेजते हो, वो इतना उबाऊ, इतना नीरस, इतना बोरिंग होता है कि झेला नहीं जाता। ये बोल क्या रहे हैं? क्या सुना रहे हो तुम? ये ज़िन्दगी है तुम्हारी, ऐसे जी रहे हो? बर्दाश्त कैसे कर रहे हो ऐसे जी लेना? तुम्हारा हाल सुनने में मैं अधमरा हो गया, तुम दिन में कितनी बार मरते होओगे!

अब से कभी पाओ किसी वीडियो वगैरह में कि किसी प्रश्न का उत्तर दे रहा हूँ, मान लो तुम्हारे ही प्रश्न का, और उसमें बहुत बार चाय पीनी पड़ी है तो समझ लेना तुम्हारा सवाल कैसा था। मुझे कोई शौक नहीं है चाय इत्यादि का।

अब होता नहीं है। नहीं तो पहले शिविरों में होता था कि जो लोग आते थे, उनको पिटाई लगाई जाती थी। स्विमिंग पूल वगैरह होते थे, स्विमिंग पूल में डाल करके कहते थे कि आओ बॉल-बॉल खेलेंगे। खासतौर थुलथुल, मोटे और ऐसे लोग आते थे जिन्होंने जीवन ही बंद कमरों और दुकानों में बिताया है। उनसे कहते थे कि अब बॉल-बॉल खेलेंगे, और बॉल ली जाती बढ़िया भारी। तो उनको उधर खड़ा कर देते थे और फ्रेंककर देते थे, लो। पट्ट से पड़ती थी। (एक श्रोता की ओर इशारा करते हुए) इसको पड़ी हुई है।

कुछ उठो तो, कुछ जगे तो, तुम्हारे साथ कुछ अलग तो हो। उनमें से बहुत सारे तो ऐसे होते थे जो स्विमिंग पूल में ही उतरने को तैयार नहीं हैं। बोलते थे, “लोग देख

रहे हैं।” हम कहते थे कि तुम्हारे पास ऐसा कुछ नहीं है जो कोई देखना चाहे। हालत देखो, किसको अपना मन खट्टा करना है कि तुम्हें देखेगा?

तो उनको धक्का दिया जाता था, “उतरो नीचे।” फिर उनको कुछ करके गिराओ, पड़ाओ, कुछ करो। पहले थोड़ा नया-नया कार्यक्रम था। लोगों में ऊर्जा भी ज्यादा थी। सब तरह के यत्न कराए जाते थे। दंगल कराया जाता था। जो लोग दो-एक साल पुराने शिविरों में आए होंगे, उन्होंने देखा होगा। हुआ है किसी का दंगल?

(दो श्रोता ‘हाँ’ बोलते हैं)

इनका, इनका। चलो लड़ो, दंगल करो। कुछ जगो तो, कुछ तुम्हारे साथ नया तो हो। एकाध के हाथ टूटे, बड़ा अच्छा हुआ। मुस्कुराते थे, बढ़िया।

ले जाते थे नदी के पास। कभी कहते थे कि बाहर सो जाओ अंधेरे में पहाड़ पर। हिमालय पर ले गए थे, वहाँ पता था कि रात में आज बर्फ़ गिरेगी। वहाँ सब बाहर सोए। बर्फ़ गिरने भी लगी तो पड़े रहो। वो शिविर भी दूसरे होते थे, उनकी बात दूसरी होती थी।

अभी ये मस्त बारिश हो रही है, तुम यहाँ क्या बैठ करके सुन रहे हो? नाचो बाहर जा करके, कुछ अलग तो करो। पर मेरी बात सुनते ही एकदम देखो कैसे सहम गए। “अध्यात्म में ये तो कहीं बताया नहीं गया कि बारिश में नाचो। अध्यात्म तो सम्मानीय, भद्र जनों का काम होता है न? हम तो साधना करने आए थे, इन्होंने तो नचा दिया बारिश में।”

मत पूछिए कि उसी संसार में वापस जाना है तो क्या करें, पूछिए “उस संसार को बदलें कैसे?” वो उचित प्रश्न है। घुटने मत टेकिए कि “मुझे तो उसी संसार में वापस जाना है।” वो संसार आपको आनंद दे रहा है? जब नहीं दे रहा तो उसी में बार-बार क्यों जाना है? प्रश्न ये होना चाहिए न कि “मैं उस संसार को बदलूँ कैसे?” ये पूछिए।

प्र३: कर्म और अकर्म को कैसे समझें?

आचार्य: अकर्म माने वो सब कुछ जो तुम्हें पता भी नहीं होता और तुम्हारे माध्यम से हो जाता है। कर्म और अकर्म का इन्होंने अंतर समझना चाहा है, गौर से

समझ लीजिए।

(एक श्रोता की ओर इशारा करते हुए) जैसे तुम्हारा नाखून, तुम्हारा अँगूठा या जैसे अभी तुमने अपनी गर्दन हिलाई, ये सब क्या हैं? अकर्म। उसी में और गहरे जाओ तो भीतर भोजन का पचना, मुँह में लार का बनना, पलकों का झपकना, ये सब क्या है? अकर्म।

कर्म में तुम्हारी गतिविधियाँ आती हैं जिनके साथ तुम अपना कर्ताभाव जोड़ देते हो, जिनको तुम कहते हो, “मैंने किया।” तुम आमतौर पर नहीं कहोगे, “मैंने अपना खाना पचाया।” तुम कहोगे, “खाना पच गया।” तुम उसका श्रेय या कर्तृत्व अपने ऊपर नहीं लेना चाहोगे।

तो तुमसे सम्बंधित जितनी भी गतिविधियाँ हो रही हो होती हैं, वो दो तरह की हुई; एक, जिनका तुम श्रेय लेते हो, दूसरी, जिनका तुम श्रेय नहीं लेते। पलक झपकने का श्रेय तुम आमतौर पर नहीं लेते। हाँ, आँख मारी हो तो अलग बात है। फिर कहते हो, “मैंने मारी।” पर किसी को तुमने घूसा मारा, इसका तुम श्रेय लेते हो, “मैंने घूसा मारा।” तुम्हारी पलक झपकी, इसको तुम कहते हो कि “मैंने नहीं किया।” तुमने घूसा मारा, इसको तुम कहते हो, “मैंने किया।” गतिविधियाँ दोनों शारीरिक हैं। तो एक भेद किया गया है। ये भेद अहम् के आधार पर है।

अहम् जिन कर्मों का श्रेय नहीं लेता, उनको कहा गया अकर्म। अहम् जिन कर्मों का श्रेय ले लेता है, उनको कहा गया कर्म।

आगे कर्म के और भी विभाजन हैं, पर अभी हम कर्म और अकर्म की बात कर रहे हैं बस। तो अकर्म माने वो जो तुमसे हो गया, जैसे खाँसी आ गई, जैसे छींक आ गई। अकर्म माने वो जो तुमसे हो गया; तुम्हारी चेतना ने वहाँ कोई चुनाव नहीं किया था, तुमने कोई निर्णय नहीं लिया था, बस हो गया। तुम यहाँ बैठे हुए हो, तुम्हारे पाँव तले कोई छोटी सी चींटी आकर दब गई, ये अकर्म है। तुमने किया नहीं, हो गया। तुम अपने-आप को इसके लिए दोषी मानोगे नहीं। “ये तो हो गया, मैं क्या करूँ?”

कर्म वो जिसको तुम कहते हो, “मैंने किया।” अब कृष्ण बड़े आगे की बात कर रहे हैं। वो कह रहे हैं, “कर्म में अकर्म को देखो, बेटा अर्जुन, और अकर्म में कर्म को देखो।” ये सूत्र क्या है? समझिए। वो कह रहे हैं कि दोनों ही स्थितियों में कर्ता तुम हो

नहीं। दोनों ही स्थितियों में जो हो रहा है, वो पूरे तरीके से प्राकृतिक है। तुम बेवजह, झूठमूठ कर्ता बन जाते हो एक श्रेणी के और बोल देते हो, “मेरा कर्म, मेरा कर्म।”

जो तुमको लग रहा है तुमने नहीं किया, वो तो तुमने नहीं ही किया। जो तुम्हें लग रहा है कि तुमने किया, वो भी तुमने किया नहीं, वो हुआ है। तुम्हें झूठमूठ यह धोखा हो गया है कि तुम उसके कर्ता हो।

पलक झपकाई, तुम कह देते हो कि ये तो अकर्म है, और घूसा मारा तो तुम कह देते हो कि ये कर्म है। प्रश्न यह है कि क्या तुम्हारे पास घूसा न मारने का विकल्प था? तुम इतने क्रोधित हो गए थे कि तुम्हारा घूसा चलना-ही-चलना था, तुम्हारे मुँह से गाली निकलनी-ही-निकलनी थी। तो वास्तव में तुम्हारे पास कोई विकल्प था नहीं, तुम मजबूर थे; घटना पूरे तरीके से प्राकृतिक थी। पर तुम उसका पूरे तरीके से श्रेय लेने लग जाते हो कि “मैंने किया।” तुमने किया नहीं है। वो भी अकर्म ही है।

तो कृष्ण कह रहे हैं, “दो को एक जानो। कर्म अकर्म है, अकर्म कर्म है।” दोनों ही अनजाने में हो रहे हैं, दोनों ही बेहोशी में हो रहे हैं। बस एक में तुमको यह भ्रम हो जाता है कि वो तुम्हारा स्वाधीन चुनाव है। वहाँ ना तुम्हारी स्वाधीनता है, ना चुनाव है। तुमने चुनाव किया ही नहीं है, वो हो गया।

जैसे तुम कह देते हो न, “मैंने इश्क़ किया।” वो किया थोड़े ही है, वो तो हो गया। अंग्रेजी इस मामले में थोड़ी ज़्यादा ईमानदार है, वो कहती है, *‘फॉलिंग इन लव’*। तुम्हें पता थोड़े ही चला, तुम फिसल गए; वो हो गया। पर तुम कहते हो, “नहीं, मैंने किया।” और फिर उसके आगे की कहानी भी बनाते हो क्योंकि अब तुम कर्ता बन जाते हो न, कि “अब मैंने प्रेम किया तो मुझे विवाह भी करना होगा।”

अरे, नहीं, भाई, शारीरिक खेल है। कोई आदमी दिख गया, कोई औरत दिख गई, शरीर में कुछ चीज़ें हो गईं। जैसे पलक झपकती है, वैसे ही कुछ हो गया। रसायन थे कुछ, जाग गए। कुछ हॉर्मोन थे, उठ गए, दिल धड़कने लग गया। ये अकर्म है, ये पूरे तरीके से केमिकल (रसायनिक) बात है। अकर्म है, इसमें कहाँ तुम कर्ता बन रहे हो। ये कर्म है ही नहीं।

अब ये बात बड़ी अपमानजनक लगती है। “तो फिर हम किस लिए हैं जब सब अपने-आप ही हो रहा है?” तुम किसी भी लिए नहीं हो। तुम सरदर्द हो, तुम फ़िज़ूल

हो, तुम्हें होना ही नहीं चाहिए। जो होना है, वो तो हो ही रहा है। कोई पशु नहीं कहता, “मैंने प्यार किया।” उसको जो करना है, वो प्रकृति करा रही है और वो चुपचाप कर डालता है।

आदमी लम्बा-चौड़ा खेल रचता है। पशु को भली-भाँति पता है कि नर का मादा और मादा का नर के प्रति आकर्षण हो रहा है, उद्देश्य एक ही है – प्रजनन। संतति पैदा करनी है तो दोनों का आकर्षण हो रहा है। दोनों मिलेंगे, बच्चे पैदा करेंगे, खेल खत्म। और एक बार प्रजनन हो गया, उसके बाद नर अपनी राह चला जाता है, मादा अपनी राह चली जाती है।

मनुष्यों को बड़ा नाज़ है। वो कहते हैं, “हम यूँ ही थोड़े ही मिले, हमने पहले प्रेम किया।” नहीं, तुमने किया नहीं। वो वही था जो केंचुओं के बीच होता है। बस पशुओं को ये मुग़लता नहीं होता, ये ग़लतफ़हमी नहीं होती कि उन्होंने प्रेम किया। वो चुपचाप आते हैं, शारीरिक संपर्क बनाते हैं और उसके बाद अपने-अपने रास्ते चले जाते हैं। तुम लम्बा-चौड़ा आडम्बर खड़ा कर देते हो। जीवनभर के लिए तुम न जाने क्या व्यवस्था बना देते हो। और फिर तुम्हें ये ताज्जुब रहता है कि “मैंने तो प्रेम किया था, बदले में ये नर्क क्यों मिल रहा है?” क्योंकि वो प्रेम था ही नहीं। वो अकर्म ही था जिसको तुम कर्म समझ रहे थे। उस अज्ञान की सज़ा मिल रही है।

हमारे साथ जो कुछ भी हो रहा है, उसमें कहीं भी हमारी मुक्तेच्छा शामिल ही नहीं है। वो पूरा खेल प्रकृति का, वृत्ति का, रसायनों का और संयोगों का है—हम उसमें कहीं हैं ही नहीं।

कोई डाँट देता है, हमें क्रोध आ जाता है। कोई हमारे दिमाग में कोई बात बैठा देता है, वो बात बैठ जाती है। माता-पिता की दो कोशिकाएँ मिलीं, उन्होंने ये जिस्म तैयार कर दिया। इन कोशिकाओं को पहले से ही पता है कि अगर केला खाया तो केले तो खून कैसे बना देना है। अब तुम कहोगे कि तुमने खाया। ना, ये कोशिकाएँ ही माँग करती हैं न कि केला खाओ? और फिर देखा है भीतर जाते ही केला क्या बन जाता है? थोड़ा सा तो मल जाता है, थोड़ा हड्डी बन जाता है, फिर माँस बन जाता है, कुछ खून बन जाता है। ये सब तुम कर रहे हो क्या?

ये जो तुम्हारी नाक है, ये क्या है? ये केला है। नाक केला ही है न? गर्भ से इतनी बड़ी नाक लेकर तो नहीं पैदा हुए थे? या थे, कि पैदा हुए थे इतनी बड़ी नाक थी? ये

नाक कहाँ से आई? केले से आई। तुमने केला खाया, तुमने साँस ली, तुमने पानी पिया, उन सब से क्या बन गई? नाक। अब ये नाक तुमने बनाई या बन गई?

आचार्य: तो फिर क्यों बोलते हो 'मेरी नाक, मेरी नाक'? तुम्हारी नाक कहाँ से है? ये तो जो हो रहा है, स्वतः हो रहा है। तुम इसमें कहाँ से आ गए दावेदारी करने? पर हमारी खूब दावेदारी रहती है, 'मेरा जिस्म'।

जिसको समझ में आ गया कि उसके सब कर्म अकर्म हैं, सबसे पहले उसका देहभाव खत्म होगा। वो कहेगा, "क्या मेरा जिस्म? जो हो रहा है अपने-आप हो रहा है।"

सोचो, तुम कोई केला खाओ और वो केला हाथ बनने की जगह सींग बनने लगे तो क्या कर पाओगे? कुछ कर सकते हो? तुम्हें समझ में ही नहीं आएगा कि ये क्या हो गया। तुमने तो कहा नहीं था कि केला भीतर जाए तो हाथ ही बने, जबकि केला भीतर जा रहा है तो क्या बन रहा है? हाथ बन रहा है। और ये हो कि केला अंदर गया और सींग बन गया, अब क्या होगा? अभी भी कहोगे, "मैंने किया"? अब तो कहोगे, "अरे, डॉक्टर साहब, कुछ हो गया।" अब क्यों कह रहे हो कुछ हो गया? अभी भी कहो, "मैंने किया।" अब क्यों नहीं कहते, "मैंने किया"? क्योंकि ना पहले तुम कुछ कर रहे थे, ना अब तुम कुछ कर रहे हो। जो हो रहा है, स्वतः हो रहा है।

तुम्हारे जो विचार हैं, तुम्हें लगता है 'मेरे विचार' हैं। तुम्हारे विचार थोड़े ही हैं। जैसे सींग होता है, वैसे ही मस्तिष्क होता है, शारीरिक। सींग क्या है? शरीर। मस्तिष्क क्या है? शरीर। और विचार क्या हैं? मस्तिष्क की गतिविधि। सींग में खुजली हो तो तुम कहोगे क्या कि 'मैंने खुजली की'? अपने-आप हुई है। वैसे ही मस्तिष्क में जो खुजली उठती है, उसका नाम होता है विचार। क्यों बोलते हो 'मेरे विचार'? 'यू नो माय थॉट्स ऑन दिस इशू आर' (इस मुद्दे पर मेरे विचार हैं कि)। हा, हा, हा, बात ही खत्म हो गई।

अब आगे आपसे कोई बात ही नहीं हो सकती, महाराज इंटेलेक्चुअल (बुद्धिजीवी)। जो कह दे माय थॉट्स (मेरे विचार), वो समझ लो मूल रूप से ही अज्ञानी है, आगे इसकी बात क्या सुननी। जो अपनी खुजली पर दावेदारी करे, वो आदमी ही बुद्धू है न? आपको खाँसी आती है, आपने खाँसी आमंत्रित करी थी क्या?

अभी कौन-कौन खाँसा इस सत्र में, जल्दी बताओ? अगर तो तुमने खाँसी आमंत्रित करी थी तो बड़ा अपराध कर रहे हो, कि यहाँ बैठ करके खाँसी को बुला रहे हो ताकि सब परेशान हो जाएँ। खाँसी कैसे आई? बिना बुलाए, अपने-आप। विचार कैसे आते हैं? बिना बुलाए, अपने-आप। खाँसी पर कोई नियंत्रण है? थोड़ा-बहुत। जितना खाँसी पर नियंत्रण है, उतना ही नियंत्रण तुम्हारा विचार पर है। थोड़ा बहुत कुछ-कुछ करके उसको दबाया, रोका। जैसे खाँसी नहीं रोक पाते, वैसे ही विचार नहीं रोक पाते। वैसे ही सपने हैं तुम्हारे। कौन-कौन तय करता है कि आज क्या सपना लेना है?

खाँसी, सपना, विचार, ये सब एक हैं। तुम क्यों कर्म और अकर्म का भेद बनाते हो? ये सब अपने-आप हो रहा है पर तुम भेद बना देते हो। तुम कहते हो, “खाँसी आई पर विचार मैंने किया।” नहीं, किया नहीं, विचार भी आ गया, खाँसी ही जैसा है। उसके साथ भी वही बर्ताव करो जो खाँसी के साथ करते हो। विचार आया, चला गया। ये मत कह दो कि 'मेरा है'।

सारी दिक्कत तब शुरू होती है जब तुम विचार के साथ अहम् जोड़ देते हो, कर्तृत्व जोड़ देते हो।

विचार आया, चला गया; खाँसी आई, चली गई; डकार आई, चली गई। अपनेआप को फाँसी पर थोड़े ही चढ़ा दोगे कि डकार मार दी। तुमने थोड़े ही मारी है। आई थी, चली गई।

वैसे ही वृत्तियाँ होती हैं। क्रोध तुम्हारा क्रोध है ही नहीं। एक बार तुम ये समझ गए तुम्हारा क्रोध नहीं है, उसके बाद तुम क्रोध का समर्थन नहीं करोगे, क्रोध के साथ जुड़ोगे नहीं। आया है, किसका क्रोध है? देह का क्रोध है। किसका क्रोध है? प्रकृति का क्रोध है; सिखाया हुआ क्रोध है। इन कोशिकाओं में क्रोध पहले से बैठा हुआ, और इन्हीं कोशिकाओं को ये भी पता है कि किन मौकों पर क्रोध को जाग्रत हो जाना चाहिए। आने दो उसको, आएगा, चला जाएगा।

जब कह देते हो, 'मेरा क्रोध', तब तुम उस क्रोध के ज़िम्मेदार बन जाते हो। और ज़िम्मेदारी लो तो फल भी भुगतना पड़ेगा। जो कर्ता बनेगा, वो भोक्ता भी बनेगा। ज़िम्मेदारी लो ही मत, कोई फल नहीं भुगतना पड़ेगा। जो हो रहा है, अपने-आप हो रहा है। हमने किया नहीं तो हम ज़िम्मेदारी नहीं लेंगे। हम नहीं लेंगे ज़िम्मेदारी। और

ये बात सिर्फ़ कहने की नहीं है, बहाना मारने की नहीं है। वास्तव में ज़िम्मेदार मत बनो।

प्रकृति का काम प्रकृति का है। तुम प्रकृति नहीं हो, तुम प्रकृति से परे कुछ हो। तुम जो हो, तुम वही रहो; प्रकृति के साथ उलझो मत। उसके साथ उलझ करके तुम उसे हवा देते हो, तुम उसे आग देते हो, तुम उसे भड़का देते हो। उसका काम है अपना धीरे-धीरे चलते रहना, वो चलती रहती है। क्यों उसे परेशान कर रहे हो उससे उलझकर?

जिज्ञासा करो, संशय नहीं

अज्ञश्चाश्रद्धानश्च संशयात्मा विनश्यति। नायं लोकोऽस्ति न परो न सुखं संशयात्मनः॥ ४.४० ॥

विवेकहीन और श्रद्धारहित संशययुक्त मनुष्य परमार्थ से अवश्य भ्रष्ट हो जाता है। ऐसे संशययुक्त मनुष्य के लिए न यह लोक है, न परलोक है और न सुख ही है।

प्रश्नकर्ता: प्रणाम, आचार्य जी, चरण-वंदन। प्रस्तुत श्लोक में संशय को लेकर बहुत कठोर बातें कही गई हैं, परन्तु बहुधा जिज्ञासा को भी संशय से जोड़कर देख लिया जाता है। कृपया स्पष्ट करें।

आचार्य प्रशांत: जो जोड़कर देख लेते हैं, समस्या उनकी है। आपकी क्या समस्या है, यह बताइए न। श्रीकृष्ण जिज्ञासा के तो पक्षधर हैं ही। और बिलकुल ठीक कह रही हैं आप कि संशय के खिलाफ़ कठोर बातें कह रहे हैं, कह रहे हैं, “संशययुक्त मनुष्य के लिए न यह लोक है, न परलोक है, न सुख है।” पर जिज्ञासा के तो पक्षधर हैं ही। बार-बार कहते हैं, “अर्जुन, कोई बात हो तो बता, कोई जिज्ञासा हो तो कर।” सिर्फ़ आदेश थोड़े ही दे रहे हैं अर्जुन को। अर्जुन जिज्ञासा करता जा रहा है, वो एक-एक जिज्ञासा का समाधान कर रहे हैं। तो कृष्ण क्या कह रहे हैं, यह स्पष्ट है?

अब कोई अगर ऐसा है जो समझता है कि जिज्ञासा और संशय में कोई अंतर ही नहीं तो यह उसकी समस्या है। आपकी क्या समस्या है, यह बताइए न। आप जिज्ञासा करिए।

देखो, समझो जिज्ञासा और संशय का मूल अर्थ, भेद - जिज्ञासा में तुम पूरे तरीके से खुले रहते हो जानने के लिए, जिज्ञासा में तुम कहते हो, “मैं कुछ नहीं जानता, मुझे बताया जाए।” और संशय में तुम इस ज्ञान के साथ काम करते हो कि कहीं कुछ गड़बड़ है।

तो जिज्ञासा पूरी निर्मलता है, बिलकुल मासूमियत है, 'मैं कुछ नहीं जानता'। और संशय में मासूमियत नहीं है, संशय में कुटिलता है। संशय कहता है, “मुझे पता तो है ही, अब तुम बताओ। मैं तुम्हारे बारे में कुछ बातें मानता तो हूँ ही, अब तुम बताओ।” जिसे आप शक कहते हैं, वह क्या है? वह यही है न कि कुछ बातें तो मुझे

लग रहा है कि हैं। आप खाली नहीं हो, किसी बात पर तो आपका यकीन है ही, उसी का नाम संशय है।

ऊँची-से-ऊँची बात पूछ लो, गहरी-से-गहरी बात पूछ लो, कोई भी बात पूछने लिए लिए वर्जित नहीं है। जब पूछने के लिए कुछ भी वर्जित न हो, जब हर बात पर सवाल उठाया जा सके, जब इस बात पर भी सवाल उठाया जा सके कि पूछने वाले की पात्रता है क्या पूछने की, और उत्तर देने वाले की पात्रता है क्या उत्तर देने की, तब समझ लेना कि जिज्ञासा है।

जिज्ञासा जितनी फैलती जाती है, मुमुक्षा के उतनी निकट आती जाती है। संशय छोटी चीज़ होती है, संशय में बहुत सारी मान्यताएँ चल रही होती हैं। मान्यता माने झूठा ज्ञान। संशय ज्ञान पर आधारित होता है। जिज्ञासा करो। उसके लिए ताक़त चाहिए, साहस चाहिए। जिज्ञासा की धार से किसी को भी बख़्शो मत; हर बात पर सवाल उठाओ। और जब मैं कह रहा हूँ कि हर बात पर सवाल उठाओ, तो तैयार रहो अपने ऊपर सवाल उठाने के लिए भी। ये जो धार है, ये सिर्फ़ इधर-उधर न चले, ये अपने ऊपर भी चले।

संशय में इतनी हिम्मत, इतनी ताक़त होती नहीं। संशय तुम्हें हमेशा इधर-उधर का होता है। संशय करने वाले पर कभी संशय होता है? अगर तुम्हें शक पर शक हो जाए तो तुम शक से आज़ाद हो जाओगे न?

जब जिज्ञासा की सुविधा उपलब्ध हो तो संशय की ज़रूरत क्या है? जो बात है, खुल्लम-खुल्ला पूछ ही लो, ज़ाहिर कर दो। फिर उसमें ये क्या कि सुन तो लिया पर भीतर शक बना हुआ है। शक बना हुआ है तो प्रकट कर दो, जिज्ञासा रख दो।

उस आखिरी चाहत को चाहो

न मां कर्माणि लिम्पन्ति न मे कर्मफले स्पृहा। इति मां योऽभिजानाति कर्मभिर्न स बध्यते॥ ४.१४ ॥

कर्मों के फल में स्पृहा नहीं है, इसलिए मुझे कर्मफल लिप्त नहीं करते — इस प्रकार जो मुझे तत्व से जान लेता है, वह भी कर्मों से नहीं बँधता।

प्रश्नकर्ता: आचार्य जी, प्रणाम। श्लोक चौदह में श्रीकृष्ण के कौन से तत्वों को जान लेने से हम कर्मों से मुक्त हो जाते हैं? मैं अपने जीवन में कर्मों के फल को लेकर चिंतित रहता हूँ। जब फल आशा अनुसार नहीं मिलता तो निराशा हावी हो जाती है और कर्मों के ऊपर से विश्वास भी कमज़ोर होता है।

आचार्य प्रशांत: तत्वों से नहीं जानना है, 'श्रीकृष्ण' तत्व को जानना है। बहुत सारे तत्व नहीं हैं, एक ही तत्व है — एक भी तत्व नहीं है, अद्वैत तत्व है।

हमारे सामने कृष्ण के भी वचन हों तो उसके साथ हम अपनी मान्यता ज़रूर जोड़ते हैं। अगर तुम श्लोक में जाओगे तो श्लोक में तो तत्व का उल्लेख भी नहीं है। श्लोक तो इतना ही कह रहा है कि "जो मुझे जान गया, वो अब कर्मों से नहीं बँधता।"

देखो हुआ क्या है, श्लोक में तत्व की बात ही नहीं है, अनुवादक ने लिख दिया है कि जो 'कृष्ण' तत्व को जान गया, वो नहीं बँधता। और प्रश्नकर्ता ने कहा, "आचार्य जी, उन तत्वों के बारे में बताइए जिनको जान लेने के बाद नहीं बँधते।" अरे, कौन से तत्व? है कहाँ तत्व? देख तो लीजिए श्लोक को; "जो मुझे जान लेता है, वह कर्मों से नहीं बँधता।"

कह रहे हैं, "मैं अपने जीवन में कर्मों के फल को लेकर चिंतित रहता हूँ। जब फल आशा अनुसार नहीं मिलता तो निराशा हावी हो जाती है और कर्मों के ऊपर से विश्वास भी कमज़ोर होता है।"

कर्मों के फल को लेकर चिंतित रहो बिलकुल, पर तुम्हें यह तो पता हो कि तुम्हें फल खाना कौन सा है। कौन सा फल तुम्हारे काम आएगा, इसका कुछ पता है तुमको? वह फल तुम्हें कर्म से मिलता हो तो बेशक तुम गहन कर्म में उतर जाओ।

दिक्कत यह है कि हम फल भी वो चाहते हैं जो फल हमारे किसी काम का नहीं होगा, और कर्म हम सब करते फल की आशा में ही हैं। जब हमें यही नहीं पता कि कौन सा फल हमारे काम का है तो हमारा कर्म भी गड़बड़ हो गया न? ऐसा कर्म कर डाल रहे हैं जो करने की ज़रूरत ही नहीं थी, उसमें समय बर्बाद करा, ऊर्जा बर्बाद करी। जो कर्म करना चाहिए था, वो करा ही नहीं।

कौन सा फल तुम्हारे काम का है, यह तुम्हें इसलिए नहीं पता क्योंकि तुम्हें यही नहीं पता कि तुम हो कौन। तुम गाय हो तो तुम्हें एक फल चाहिए, तुम बन्दर हो तो तुम्हें दूसरा फल चाहिए, तुम इंसान हो तो तुम्हें तीसरा फल चाहिए। तुम हो कौन, तुम कौन सा फल चाहते हो? बन्दर को भी पता होता है कि उसे कौन सा फल खाना है। जंगल में इतने फल होते हैं हज़ार तरीके के, उसमें कुछ कड़वे विषैले भी होते हैं, बन्दर उन्हें नहीं खाएगा।

इंसान अकेला है जो किसी भी फल के पीछे चल लेता है, बस थोड़ा विज्ञापन दे दो। “खाओ, खाओ। बढ़िया फल है। अभी-अभी इसके चमत्कारिक गुणों के बारे में पता चला है। इसको खाने से वीर्य वृद्धि होगी। खाओ, खाओ। अभी-अभी फ्रांस की एक अद्भुत प्रयोगशाला ने यह निष्कर्ष निकाला है।” “ये फल खाइए। इससे पचास तरह की सिद्धियाँ आ जाएँगी, पानी पर चलने लगेंगे।” नहीं, बात यह नहीं है कि पानी पर चलना बेवकूफ़ी का खयाल है, बात यह है कि ये साहब रेगिस्तान में रहते हैं, और ये उस फल के पीछे भाग रहे हैं जो इन्हें पानी पर चला देगा।

हममें से भी अधिकतर लोग ऐसे ही हैं न? जो फल तुम माँग रहे हो, वो तुम्हारे काम का है क्या? वो मिल भी गया तो करोगे क्या उसका? जैसे गंजे को कंघी। बड़ी मेहनत करके लाए हैं सोने की कंघी। अब करोगे क्या उसका? तुम हो कौन? ये पता तो करो।

जैसे कोई गैंगस्टर हो, वो बीमार पड़ा तो दवा की दुकान में गया, वहाँ ठाँय-ठाँय दो फायर मारे और बोला, “दुकान मेरी है।” वो भाग गए सब दुकानदार छोड़कर। ठीक है, पूरी है तुम्हारी दुकान, अब करोगे क्या इसका? जब तुम्हें यह पता ही नहीं कि तुम्हारी बीमारी क्या है, तुम्हें दवा क्या चाहिए, तो ये पूरी दुकान भी तुम्हें मिल गई तो इसका करोगे क्या?

तुम कौन हो, तुम्हें चाहिए क्या, ये पता तो करो। ये तो पक्का है कि आज तक तुमने जो चाहा, वो तुम्हारे काम आया नहीं, तभी और चाहते जा रहे हो, और चाहते जा रहे हो, और चाहते जा रहे हो। कुछ ऐसा चाह लिया होता कि चाहने का ही अंत हो जाता तो और ज़्यादा, और ज़्यादा चाहना नहीं पड़ता न?

तो यह सूत्र है — वो चाहो जिसको चाहने के बाद और कुछ चाहने की ज़रूरत पड़े ही नहीं। एक बार चाह लिया तो चाह लिया, यह चाहत आखिरी है।

तब मज़ा भी है। फिर तो ये है कि जिसको चाहा, वो कुछ ऐसा होना चाहिए जो मिले न आसानी से, अप्राप्य हो, बहुत दूर का हो। बड़ी दुस्साहसी चाहत चाहिए, कुछ ऐसा माँग लो जो मिल ही नहीं सकता।

ऐसा कुछ माँगने के लिए जिसको माँग रहे हो उससे प्रेम चाहिए। इतना प्रेम कि वो बहुत दूर का है, अप्राप्य है तो भी लगे कि दिल में है, मिला ही हुआ है। अब वो इतना बड़ा प्रोजेक्ट हो जाएगा, ऐसा बड़ा अभियान हो जाएगा कि जीवनभर उसी को चाहते रह जाओगे, वो मिलेगा नहीं, कुछ और चाहने की फुर्सत नहीं मिलेगी। अब एक ही चीज़ है, उसी को चाहते हैं, और चाहे जा रहे हैं, चाह में सातत्य आ गया। ये नहीं कि आड़ी-तिरछी, बिखरी हुई, टूटी-फूटी चाह है, अभी इसको चाहा, कल उसको चाहा, परसों उसको चाहा, ये कोई चाह है?

कह रहे हैं, "फल आशा अनुसार नहीं मिलता तो निराशा हावी हो जाती है।" और आशा अनुसार मिलता है तो क्या हावी होता है? तब फल हावी होता है। जब फल आशा अनुसार नहीं मिलता, तब कह रहे हैं कि निराशा बड़ी लगती है, अपने ऊपर से विश्वास हटता है। ऐसा तो नहीं होगा कि कभी भी तुम्हें इच्छित फल मिलता ही नहीं होगा तुम्हारे कर्मों का। कभी-कभार ऐसा भी होता होगा कि जो चाहते हो, वो मिल जाता है। ये भी तो बताओ कि जब चाहते हो और मिल जाता है, तब क्या दुर्दशा होती है तुम्हारी?

सुना है न वो पुराना चुटकुला? एक खोजी, शोधक, रिसर्चर पहुँचा एक पागलखाने में, वो बोला कि आपके यहाँ के जो चुनिंदा, खतरनाक, शातिर हों, नामवर पागल, उनसे मिलवाइए। तो बोले, "हाँ, एक-दो हैं, चलिए।"

एक के पास ले गए और वह बिलकुल गोरिल्ला बना बैठा था। ये कर रहा है, वो कर रहा है, दीवारें तोड़ रहा है, सलाखों पर सिर मार रहा है। अकेला उसको बंद कर रखा था।

पूछा, "क्या हुआ, इतना क्यों पागल हो गया?"

बोले, "ये जिसको चाहता था ज़िन्दगी में वो लड़की मिली नहीं इसको। इसकी सब आशा बर्बाद हो गई, टूट गया। एकदम ऐसा हो गया है।"

तो शोधक बोला, "अच्छा, अच्छा।" वो भी घबरा गया, बोला कि जाते हैं।

तो बोले, "एक और है, उसको भी देख लीजिए।"

"और को देखकर क्या करेंगे, इससे ज़्यादा पागल कौन हो सकता है?"

उसको लेकर गए। उस पागल को तो पागलखाने से भी दूर रखा हुआ था। एकदम जो जानवरों का कटघरा होता है, उसके भीतर उसको बंद कर रखा था विशेष पिंजरे में। वो अंदर गुर्रा रहा था और हुंकार रहा था, पता ही नहीं चल रहा था कि ये जानवर कौन सा है। हर तरीके के जानवर के उसमें लक्षण दिखाई दे रहे थे। तो पूछा गया, "इसको क्या हुआ?"

तो बोले, "इसको जो चाहिए थी लड़की, वो इसको मिल गई।"

तो इतना तो बता दिया कि जब आशा अनुसार फल नहीं मिलता तो बड़ी निराशा मिलती है, वो तो तुम बता ही नहीं रहे हो जो चाहा था और मिल गया है, उसका ज़िक्र कौन करेगा? और कष्ट तुम्हें उसका तो थोड़ा बहुत ही हो सकता है जो मिला नहीं, क्योंकि जो नहीं मिला वो नहीं मिला, वो तुम्हारी ज़िन्दगी में अब मौजूद नहीं है। ये दिनभर तुम्हें कष्ट कौन देता है, वो जो मिल गया या वो जो नहीं मिला? उसकी बात छुपा गए।

कह रहे हैं कि निराशा गड़बड़ चीज़ है। निराशा नहीं गड़बड़ चीज़ है, आशा गड़बड़ चीज़ है। तुम्हें अगर अपने ऊपर से निराशा ही हो जाए तो तुम मुक्त ही हो गए। दिक्कत ये है कि तुम्हारी आशा नहीं टूटती। इतनी पिटाई होने के बाद भी आशा बनी ही हुई है। आशा को नाम भी अपना दे दिया, 'आशा सक्सेना'।

तुम्हारी आशा से वो थोड़े ही मिलेगा जो फल तुम्हें वास्तव में चाहिए। वो चीज़ कुछ और होती है, उसके लिए गुण दूसरे चाहिए; उसके लिए समर्पण चाहिए, उसके लिए अध्यात्म चाहिए। मात्र कामना, वासना से काम नहीं चलेगा। चीज़ बहुत बड़ी हो तो उसकी तो तुम्हें कामना उठती ही नहीं है। देखा है, वही चीज़ें माँगते हो जो अपनी पहुँच के भीतर की होती हैं।

मुमुक्षा का अर्थ होता है वो माँग लेना जिसको माँगना ही एक धृष्टता है, एक दुस्साहस है। पर प्रेम धृष्टता न करे तो प्रेम कैसा!

उसको माँगो, और वो इतना बड़ा है कि फल की आशा रहेगी ही नहीं, फिर जीवन एक सतत प्राप्ति में गुज़रता है। विरोधाभासी बात है, प्राप्त किया नहीं पर प्राप्ति में गुज़रता है।

छोटी चीज़ का यही नुकसान है, उसको प्राप्त भी कर लिया तो अप्राप्ति रहती है। बड़ी चीज़ का यही फायदा है, वो अप्राप्त भी है तो भी प्राप्त है।

बोलो क्या चाहिए? उसके पीछे जाना चाहते हो जिसे पा भी लिया तो भी सूनापन रहेगा या उसके पीछे जाना चाहते हो जो नहीं मिला तो भी ज़िन्दगी गुलज़ार रहेगी?

कृष्ण की लीला ही माया है

अजोऽपि सन्नव्ययात्मा भूतानामीश्वरोऽपि सन्। प्रकृतिं स्वामधिष्ठाय सम्भवाम्यात्ममायया॥ ४.६ ॥

मैं अजन्मा और अविनाशीस्वरूप होते हुए भी तथा समस्त प्राणियों का ईश्वर होते हुए भी अपनी प्रकृति को अधीन करके अपनी योगमाया से प्रकट होता हूँ।

प्रश्नकर्ता: आचार्य जी, नमन। इस श्लोक में भगवान अर्जुन से कहते हैं कि "मैं समस्त प्राणियों का ईश्वर होते हुए भी अपनी प्रकृति को अधीन करके अपनी योगमाया से प्रकट होता हूँ।"

आचार्य जी, सामान्यतः हम इस शब्द, 'योगमाया', को सुनकर कोई जादुई सी छवि बना लेते हैं। क्या श्रीकृष्ण किसी जादुई योगमाया की बात कर रहे हैं या इसका कुछ और अर्थ है जो संसार की बुद्धि से परे की बात है? कृपया स्पष्ट करें।

आचार्य प्रशांत: श्रीकृष्ण मात्र प्रकट ही अपनी योगमाया से नहीं होते, वो अप्रकट हैं — यह भी योगमाया है। ये संसार है पूरा, यह भी योगमाया है। माया ही समूची श्रीकृष्ण की है। मतलब क्या है, समझना।

मूल माया है अहम् की ये धारणा कि वो अपूर्ण है। मूल माया है संसार का खंड-खंड दिखना। अहम् भी खंडित है और संसार में जो कुछ है, सब खंडित है, कुछ भी अनंत नहीं है, कुछ भी असीम नहीं है — यह मूल माया है। संसार का होना ही मूल माया है; क्योंकि संसार में जो कुछ है, सब खंडित है। अगर ये खंड माया हैं तो माने पूरा संसार माया है।

अगर हम कह रहे हैं कि श्रीकृष्ण अनंत हैं, तो जो कुछ भी सांत है, अंतयुक्त है, वो सब मायावी ही हुआ न? माया माने वो जो होता प्रतीत होता है पर है नहीं। अगर सत्य वो है जो अनंत है, तो इस संसार में हमें कुछ भी अनंत होता नज़र आता नहीं न? इसलिए संसार को कहते हैं माया। संसार में सब टुकड़े-टुकड़े हैं, हर टुकड़ा कहीं शुरू होता है, कहीं खत्म होता है; अंत है हर चीज़ का, सीमा है। सत्य अनंत है, असीम है, अखंड है।

ये जो पूरा संसार खंडित-खंडित नज़र आता है, किसको? जो स्वयं भी खंडित है। संसार खंडित है, इसकी गवाही कौन दे रहा है, ये कह कौन रहा है? आप ही कह रहे हो न? आप कह रहे हो; मूल रूप से खंडित और अपूर्ण आप हो। आप खंडित और अपूर्ण हो, सामने संसार दिखाई देता है, वो भी खंडित और अपूर्ण। और ये जो भीतर खंडित होने की और अपूर्ण होने की भावना है, वो कहती है कि संसार का ही कोई खंड मिल जाएगा जो मेरी अपूर्णता को भर डालेगा। ये सारा खेल माया का चल रहा है।

दुनिया में जो कुछ है, सब क्या है? टुकड़ा-टुकड़ा। मैं क्या हूँ? टुकड़ा। तो कोई टुकड़ा तो मिल जाएगा न जो यहाँ फिट होगा। और जब वो मिल गया मुझे और उससे साथ हो गया मेरा, तो उससे मैं क्या हो जाऊँगा? पूर्ण। ये माया है।

अब अहम् तलाश रहा है पूर्णता को। जहाँ पूर्णता तलाश रहा है, वहाँ है नहीं। कहीं भी पूर्णता उसे मिल ही नहीं सकती। अपने ही आयाम में तलाशेगा न? पूर्णता मिलने का उसके पास एकमात्र ज़रिया क्या है? वो पूर्णता तलाशना ही बंद कर दे, वो कह दे, “जहाँ तलाश रहा हूँ, जिन चीज़ों में तलाश रहा हूँ, वो चीज़ें मुझे पूर्ण कर नहीं सकती।” अगर वो चीज़ें नकली हैं, तुम्हें पूर्ण नहीं कर सकती तो साथ-साथ और कौन नकली हुआ? तुम नकली हुए। ये पूर्णता है, ये है कृष्ण की योगमाया।

कृष्ण की योगमाया क्यों है? क्योंकि जब अहम् नहीं है तो आत्मा है। तो अहम् भी फिर कहाँ से आया होगा? आत्मा ही है जो अपनी ही स्वेच्छा से अहम् बनकर घूम रही है, लीला कर रही है। सत्य यदि आत्मा मात्र है तो जो कुछ भी है, वो कहाँ से आ रहा है? आत्मा से ही आ रहा है। यहाँ तक कि ये सब जो माया दिखाई दे रही है, ये भी कहाँ से आ रही है? तो असत्य बेचारे की तो बड़ी दुर्दशा, बड़ी मजबूरी है। असत्य को भी आना कहाँ से पड़ेगा? सत्य से ही आना पड़ेगा। असत्य का भी आधार क्या है? सत्य।

ये बात तो हमें रोज़मर्रा के जीवन में भी दिखाई देती है न। असत्य कभी यह कहता है कि 'मैं असत्य हूँ'? असत्य भी ज़माने में इसीलिए चलता है क्योंकि बोलता है कि वो सत्य है। झूठा कभी बोलता है कि 'मैं झूठा हूँ'? जिसको अपना झूठ चलाना है वो ये बोलेगा, “मैं सच बोल रहा हूँ।” यही है बात कि अहम् भी आत्मा से ही आता है।

आत्मा की ही लीला को अहम् कहते हैं, इसी बात को दूसरे शब्दों में कह देते हैं कि कृष्ण की लीला को माया कहते हैं। आत्मा की स्वेच्छा को अहम् कहते हैं, इसी बात को कहने का दूसरा तरीका है कि कृष्ण की लीला को माया कहते हैं।

प्र२: कर्ता है ही नहीं तो बंधन फिर किसके हैं?

आचार्य: आपके लिए नहीं है क्या कर्ता? आप तो हैं न कर्ता अपनी दृष्टि में? तो फिर क्यों कह रहे हैं कि कर्ता नहीं है? वो मुझे कहने दीजिए। आप क्या कहेंगे? आप ईमानदारी से अपने जीवन को देखेंगे तो क्या कहेंगे? “मैं सब कामों का कर्ता हूँ।” तो आप कर्ता हैं, और बंधन हैं, और आपको उनसे आज़ाद होना है। बस इतनी सी बात है। इसको पकड़ लीजिए।

बहुत बातें संतजन, ऋषिजन अपने हाल का ब्यौरा देते हुए कहते हैं, वो बात आपकी नहीं हो गई। उन्होंने कह दिया, “अहम् ब्रह्मास्मि।” भाई, अपनी बात कर रहे हैं। वो ब्रह्म हैं, आप नहीं ब्रह्म हो गए। ये उनकी चेतना का स्तर है कि वो कह पाएँ कि अहम् ब्रह्मास्मि। आपने कहा, “बढ़िया। अहम् ब्रह्मास्मि।” वो हैं ब्रह्म, आप नहीं हो गए। आप अभी ईमानदारी से यही कहिए कि “अहम् भ्रमास्मि, मैं भ्रम हूँ।”

नहीं तो बड़ी गड़बड़ हो जाएगी। भ्रम अपनेआप को ब्रह्म बोल रहा है और मज़े ले रहा है ब्रह्म बोलने के। जैसे अभी आपने बोला, “कर्ता भी नहीं है, अकर्ता भी नहीं है।” अरे, कैसे नहीं है? खुलेआम है, साफ़-साफ़ है।

अध्यात्म का यह नहीं मतलब होता कि ज़मीनी हकीकत को बिलकुल झुठलाने ही लग गए कि मैं हूँ ही नहीं, “आचार्य जी, मैं तो माया हूँ, मैं हूँ ही नहीं।” तो ये पकौड़े कौन खा रहा है? ये खूब चलता है अध्यात्म में, “आइ डू नॉट एग्जिस्ट, ओनली दुथ एग्जिस्ट्स” (मैं हूँ ही नहीं, केवल सत्य मात्र है)।

प्र३: आत्मा को सुख-दुःख के साथ कोई लेना-देना नहीं है। देह को देखें तो उसको कोई अनुभव नहीं होते। तो फिर ये सब अनुभव जो होते हैं सुख-दुःख के वो अहम् से होते हैं...

आचार्य: अनुभोक्ता को होता है, अहम्।

प्र३: और देखा जाए तो अहम् भी सच नहीं है, झूठा है, मतलब वो स्वयं से प्रकट नहीं है।

आचार्य: ऋषियों के लिए झूठा है, हमारे लिए नहीं है। हमारे लिए अहम् हमारी ज़िन्दगी है, भाई। झूठा कैसे हो गया? जिन्होंने अहम् को साफ़-साफ़ झूठा जाना, उनकी निशानी ये है कि उनकी ज़िन्दगी में अहम् अब नज़र नहीं आता। जिसकी ज़िन्दगी में नज़र न आए, सिर्फ़ उसको हक़ है कहने का कि अहम् झूठ है। आपकी ज़िन्दगी में अहम् है या नहीं है?

आचार्य: तो आप क्यों कह रही हैं कि अहम् झूठ है? सैद्धांतिक तौर पर कह रही हैं?

प्र३: ये फ़ील (अनुभव) कौन कर रहा है?

प्र३: सुख-दुःख जो हमें अनुभव होते हैं, वो सच में कौन कर रहा है?

आचार्य: शरीर को पीड़ा होती है, उस पीड़ा को अर्थ अहम् देता है। अहम् की एक ख्वाहिश है, क्या? पूर्णता मिल जाए। वो शरीर के माध्यम से पूर्णता पाना चाहता है। तो शरीर में जो भी घटना घटती है, वो अहम् के लिए सार्थक घटना होती है, इस अर्थ में कि अहम् उसमें कुछ-न-कुछ अर्थ देखता है, मीनिंग देखता है।

शरीर की हर पीड़ा अहम् को बुरी भी नहीं लगती। पीड़ा सदा दुःख नहीं बनती, कुछ पीड़ा सुख भी कहलाती है। और शरीर के सब सुख अहम् के लिए सुख नहीं बनते। कुछ चीज़ें जो शरीर को सुख देती हैं, अहम् कहता है, “नहीं, इनसे तो मुझे कुछ मिल नहीं रहा।”

अहम् अनुभोक्ता है। सब अनुभवों को वह अपने रंग में रंगता है।

(प्रश्नकर्ता से पूछते हुए) क्या समझ में नहीं आ रहा? समझ में तो नहीं ही आ रहा है।

आचार्य: अब ऐसे समझिए। अंतर समझिएगा पीड़ा और दुःख में। कोई युवा लड़की है, उसका अहम् बिलकुल किस बात से जुड़ा हुआ है? एक घिसा-पिटा उदाहरण ले रहे हैं, सब लड़कियों का नहीं जुड़ा होता, एक क्लीशेड (आम)

उदाहरण है। उसका अहम् किससे जुड़ा हुआ है? देह से, कि "मैं खूबसूरत कितनी दिख रही हूँ"। पीड़ा और दुःख का अंतर समझ रहे हैं कि कैसे अहम् पीड़ा को दुःख में परिवर्तित करता है।

वो कहीं फिसल कर गिर गई। उसको दो जगह खरोंच आई। एक उसको खरोंच आई है पीठ में, जहाँ कोई नहीं देखने वाला थोड़ी सी खरोंच और दूसरी उसको खरोंच आई है गाल पर। खरोंच दोनों जगह पर बराबर की है और दोनों ही जगह पीड़ा उसे बराबर की हो रही है। शारीरिक दृष्टि से दोनों जगह बिलकुल बराबर खरोंच आई है और दोनों जगह शारीरिक दृष्टि से उसे पीड़ा बराबर की हो रही है। दुःख कहाँ ज़्यादा हो रहा है?

आचार्य: ये पीड़ा और दुःख का अंतर है। अहम् ने अपनेआप को यह कह रखा था कि "मुझे पूर्णता मिलेगी दूसरों की तारीफ़ से।" अहम् ने अपने-आप को क्या बता रखा था? "मैं अपूर्ण हूँ, और दूसरे आकर वाहवाही करेंगे, कहेंगे 'कितनी सुन्दर हो!' तो मुझे पूर्णता मिल जाएगी।" गाल पर जो खरोंच हुआ है, इससे अहम् के इरादों पर चोट लगी इसलिए उसे दुःख हो रहा है। इस दुःख का शारीरिक पीड़ा से बहुत लेना-देना नहीं है।

इसी तरीके से हो सकता है कि कोई साधक हो जो शारीरिक तल पर बड़ी पीड़ा झेल रहा हो, लेकिन वो पीड़ा उसे आंतरिक आनंद देती हो। पीड़ा वो शरीर की झेल रहा है लेकिन उसे आंतरिक आनंद मिल रहा है उस पीड़ा के कारण।

तो ये जो अनुभोक्ता है, ये शरीर से अलग है, शरीर से जुड़ा हुआ है लेकिन ये अपनी अलग सत्ता रखता है। तो शरीर में भी जो कुछ हो रहा होता है, ये उसमें अपने मुताबिक रंग भरता है।

प्र४: आचार्य जी, अगर मुक्ति की ओर हम बढ़ रहे हैं तो उसकी कुछ निशानी होती है जिससे हमें पता चल सके कि हम सही राह पर चल रहे हैं?

आचार्य: एक तो यही है कि डर लगना बंद हो जाता है। चेहरा बदलने लगता है। आसपास के जो भूतप्रेत होते हैं, वो खुद ही दूर भाग जाते हैं। जीवन में कुछ अच्छे लोगों का आगमन होता है। सब बदलने लग जाता है। कुछ बातें जो पहले साफ़ नहीं दिखाई देती थीं, उलझे-उलझे रहते थे, वो बिलकुल साफ़ दिखाई देने लगती हैं। एक

दृढ़ता आ जाती है मन में, निर्णय करना आसान और स्पष्ट होने लगता है। ये सब लक्षण हैं।

आमतौर पर जो सबसे सीधा लक्षण होता है, वो होता है भय का कम होना। और भी लक्षण होते हैं, कोई और लक्षण भी हो सकते हैं। पर असर रोज़मर्रा के जीवन पर दिखाई ज़रूर देता है। ऐसा नहीं हो सकता कि आप आध्यात्मिक उन्नति कर रहे हों और आपका जीवन पुराने का पुराना रह जाए। बिल्कुल साफ़ लक्षण दिखाई देंगे।

ज्ञानयोग और कर्मयोग

यत्सांख्यैः प्राप्यते स्थानं तद्योगैरपि गम्यते। एकं सांख्यं च योगं च यः पश्यति स पश्यति॥ ५.५ ॥

ज्ञान योगियों द्वारा जो परमधाम प्राप्त किया जाता है, कर्म योगियों द्वारा भी वही प्राप्त किया जाता है। इसलिए जो पुरुष ज्ञानयोग और कर्मयोग फल स्वरूप में एक देखता है, वही यथार्थ देखता है।

प्रश्नकर्ता: श्रीमद्भगवद्गीता के पाँचवें अध्याय 'कर्म-संन्यास योग' को आज पढ़ा मैंने। उसमें पाँचवें श्लोक का जो भावार्थ था कि ज्ञानयोग से जो स्थान प्राप्त होता है, जो परमगति की प्राप्ति होती है, वही प्राप्ति कर्मयोग से भी होती है। कर्मयोग का सीधा अर्थ मुझे यह समझ में आता है कि जो भी कर्म है, उसे निःस्वार्थ भाव से, फल की आसक्ति से रहित होकर होने दिया जाए। और ज्ञानयोग का अर्थ मुझे यह समझ में आता है कि जो परमात्मा का तत्त्वज्ञान गुरु से मिलता है अथवा जो परमात्मा का तत्त्वज्ञान उपनिषदों में वर्णित है, उसके अनुसार जो अपनी स्थिति सतत् शरीर में है, वह स्थिति स्वरूप में हो जाए। सांख्य का वही अर्थ समझ में आता है।

तो मेरा प्रश्न यही है कि जो स्थान ज्ञान योग से प्राप्त होता है, वही कर्मयोग से प्राप्त होता है और दोनों को एक ही समझना चाहिए। तो क्या केवल ज्ञान योग से उसकी प्राप्ति हो जाए तो कर्मयोग की आवश्यकता नहीं है? यह मेरा प्रश्न है।

आचार्य प्रशांत: इतनी लंबी-चौड़ी बातें और परिभाषाएँ नहीं होती हैं। ज्ञानयोग हो, कर्मयोग हो, प्रेम-भक्ति योग हो, सबका सम्बन्ध मात्र अहम् से है। अहम् ही है जो वियोगी है और अहम् ही है जिसको किसी भी प्रकार के योग की आवश्यकता है।

तो योग की जब आप बात करें, उसमें अगर अहम् का कोई उल्लेख ही न हो तो निश्चित रूप से फिर बात किसकी हो रही है? योग किसके लिए? योग तो वियोगी के लिए ही होगा न? और वियोगी का तो आपने कोई उल्लेख ही नहीं किया। कौन है वियोगी?

ज्ञान का अर्थ है कि जो वियोगी है, वह अपनेआप को वियोगी मानना ही छोड़ दे। अहम् है ही तभी तक जब तक अपूर्ण है। अपूर्णता ही वियोग है।

'मुझमें कुछ कमी है, मुझे उसमें कुछ जोड़ना है' — इसी को वियोग कहते हैं न? कुछ जोड़ दो अपनी कमी में तो शायद कमी पूरी हो जाए, शायद अपूर्णता पूर्णता में तब्दील हो जाए।

ज्ञानयोग का अर्थ होता है कि अहम् अपनेआप को अहम् मानना ही छोड़ दे। वह कह दे कि मैं अहम् तभी तक हूँ, जब तक मैं प्रकृति के पीछे, संसार के पीछे भाग रहा हूँ। मुझे भागना ही नहीं।

प्रकृति और संसार के पीछे भागने को ही कर्म कहते हैं। अन्यथा प्रकृति स्वयं जो कुछ करती है, वो तो अकर्म है; वहाँ कोई कर्ता नहीं होता।

नदी बह रही है, कुछ गति है, कुछ होता हुआ प्रतीत होता है, पर वहाँ कोई कर्ता तो होता नहीं। जीव कर्ता इसलिए प्रतीत होता है क्योंकि अहम् देह से माने प्रकृति से जुड़ गया होता है। ज्ञानयोग का मतलब हुआ: जो करेगी, प्रकृति करेगी; मैं कुछ करूँगा ही नहीं। यही कर्म-संन्यास है: मैं कुछ करूँगा ही नहीं, मैंने कर्मों से संन्यास ले लिया। करने वाला कोई और है, वह करता रहे। करने वाली त्रिगुणात्मक प्रकृति है, उसके तीनों गुणों का खेल चलता रहेगा, उसको जो करना हो, करे; मैं कुछ नहीं करूँगा।

मुझे कुछ करने की आवश्यकता ही नहीं क्योंकि करने की ज़रूरत उसको हो जिसको कुछ पाना हो, अपूर्ण हो। पाने की लालसा अपूर्णता से ही उठती है, और मैं अपूर्ण हूँ ही नहीं। जब मैं अपूर्ण हूँ ही नहीं तो मुझे कुछ करना ही नहीं।

इसका मतलब यह नहीं कि मैं कर्मों को रोक दूँगा, इसका मतलब मैं कर्मों में सहभागी नहीं बनूँगा — मैं नहीं करूँगा, जो हो रहा है, वह हो — क्योंकि मेरा स्वभाव ही नहीं कुछ भी करना। मेरा स्वभाव तो निरपेक्षता है, मेरा स्वभाव तो विश्राम और आनंद है। दौड़-धूप करना, छीना-झपटी करना, होड़ करना, कहीं पहुँचने, कुछ पाने की लालसा करना मेरा स्वभाव ही नहीं है।

जो कुछ भी हो रहा होगा, मैं उससे ज़रा दूर हूँ, मुझे उसमें सम्मिलित, शरीक नहीं होना है — ये ज्ञानयोग है।

ज्ञानयोग में अहम् ने अपनेआप को कर्म से काट दिया। याद रखिएगा, कर्म रोक नहीं दिया, कर्म बाधित नहीं किया, बस यह कह दिया कर्म हो तो अपनेआप हो; हम नहीं करेंगे। न करेंगे, न रोकेंगे — यह ज्ञानयोग है। ज्ञानयोग स्पष्ट हुआ? कर्ताभाव का पूर्ण त्याग। मैं कर्ता हूँ ही नहीं और यह बात बिलकुल समझ में आ गई है। मैं आत्मा हूँ और आत्मा को कुछ करना ही क्यों है? मुझे कुछ पाने को नहीं, मैं तृप्त हूँ, पूर्ण हूँ, अनंत हूँ अपने-आपमें। न पाना है, न गँवाना है, न आना है, न जाना है — यह ज्ञानयोग हुआ।

अहम् ने अपना ही त्याग कर दिया, अहम् ने इस धारणा का ही त्याग कर दिया कि वह अहम् है। अहम् एक धारणा ही है, उससे ज़्यादा कुछ नहीं। यह ज्ञानयोग हुआ, यही कर्म-संन्यास भी है।

अहम् इस धारणा का त्याग कर ही नहीं पा रहा कि कुछ कमी है, कुछ खोटा है, कुछ अपूर्णता है, कुछ पाना है। जब इस धारणा का त्याग कर ही नहीं पा रहा तो वह कुछ-न-कुछ करेगा भी; क्योंकि वह अधूरा है, वह बिना करे मानेगा नहीं। जिसको कुछ समस्या दिख रही है, वह समस्या के समाधान के लिए बार-बार कुछ करता फिरेगा। जिसको लग रहा है कि वह प्यासा है, वह पानी ढूँढता फिरेगा। जिसे लग रहा है अभी वह गंतव्य से दूर है, वह दौड़-धूप करेगा ही।

तो कर्मयोग का अर्थ है कि ठीक है, मैं अहम् हूँ। बेईमानी नहीं करूँगा, अहम् भाव का त्याग मुझसे हो नहीं रहा। मैं मानता तो यही हूँ कि मैं अहम् हूँ। लेकिन फिर एक काम करते हैं, खेल साफ-सुथरा रखते हैं। अगर मैं अहम् हूँ तो मेरा एकमात्र लक्ष्य क्या होना चाहिए? पूरा होना। यह कर्मयोग है।

कुछ और करूँगा ही नहीं, बस वह करूँगा जो मुझे पूर्णता दिलाए। उसी परिणाम की आशा रहेगी मुझे। परिणाम की उस एक आशा को रखने को ही कहते हैं सब कर्मों को कृष्ण को समर्पित कर देना। सब कर्म मेरे एक ही लक्ष्य के लिए होंगे। उस लक्ष्य का नाम है कृष्णत्व। कृष्णत्व अर्थात् पूर्णता। मैं और किसी उद्देश्य के लिए फिर काम नहीं करूँगा।

देखिए, साहब, मैं अहम् हूँ। ज्ञानयोग मेरे काम आया नहीं। ज्ञानयोग ने कह ही दिया कि तुम भूल ही जाओ कि तुम अहम् हो। मुझसे भुलाया जा ही नहीं रहा, मैं मजबूर हूँ। मैं कौन हूँ? मैं अहम् हूँ।

अच्छा, ठीक है, आप अहम् हैं तो फिर आप याद रखिएगा कि आप अहम् हैं। अगर आप अहम् हैं तो दाँ-बाँ का विविध प्रकार का काम आप उठा मत लीजिएगा। आप अहम् हैं तो आपको एक ही काम फिर शोभा देता है अब कि पूर्णता की तरफ जाओ। अपने ही मुँह से कह रहे हो कि अपूर्ण हो, अहम् हो। अगर अपूर्ण हो तो नाना प्रकार के कामों में समय क्यों खराब कर रहे हो अपना? जो अपूर्ण है, उसकी तो एक ही अभीप्सा होनी चाहिए: पूर्णता। तुम दस दिशाओं में अपनी ऊर्जा क्यों लगा रहे हो? यह कर्म योग है।

कर्मयोग को दो तरीके से वर्णित किया जाता है। जो करो, उसको कृष्ण को अर्पित कर दो। उसी को कहा जाता है कि जो करो, उसको निष्काम भाव से करो। ये दोनों बातें एक हैं। समझिएगा, कामना सदा अधूरी होती है, अधूरी चीज़ की करी जाती है, छोटी चीज़ की करी जाती है। अब अहम् है अपूर्ण, उसको कोई छोटी चीज़ चाहिए क्या? उसको तो कुछ ऐसा चाहिए न जो उसको भर ही दे, छलछला दे उसको बिलकुल। तो फिर कामना से काम नहीं चलेगा, कामना तो हमेशा किसी छोटी चीज़ की होती है: जूता मिल जाए, लड्डू मिल जाए, घर मिल जाए, गाड़ी मिल जाए, इज्जत मिल जाए, प्रशंसा मिल जाए। कामना इन्हीं चीज़ों की होती है न?

कर्मयोग का मतलब हुआ कि अब जब तुम अपनेआप को अहम् कह रहे हो तो अब बस एक ही कामना करना। कौन सी कामना? पूर्ण होने की। छोटी-मोटी कामना मत करना। छोटी-मोटी कामनाओं के त्याग को निष्कामता कहते हैं।

निष्कामता का अर्थ यह नहीं है कि अब कुछ नहीं चाहिए। निष्कामता का अर्थ है: अब बस पूर्ण ही चाहिए, उससे नीचे का कुछ नहीं चाहिए। उससे नीचे का अगर कोई लक्ष्य होगा तो हम छोड़ देंगे उसको। उसके नीचे की कोई कामना आएगी तो हम ध्यान ही नहीं देंगे उस पर। सब छोटी कामनाओं की उपेक्षा करते चलेंगे। जितनी भी छोटी-मोटी कामनाएँ आएँगी, उनकी अवहेलना करते चलेंगे, क्योंकि छोटी-मोटी कामना से मेरा काम बनना नहीं है। मेरी माँग बहुत बड़ी है। क्या है मेरी माँग? पूर्णता। उससे नीचे का कुछ चलेगा ही नहीं, भाई।

सब कर्मों को कृष्ण को समर्पित करने का अर्थ क्या हुआ? सब कर्म एक ही लक्ष्य के लिए हो रहे हैं। कृष्ण माने जो विराट है, जो अनंत है। निष्कामता का क्या

अर्थ हुआ? छोटी-मोटी कामनाओं से कुछ लेना-देना नहीं। ये दोनों बातें एक हैं। समझिएगा।

कृष्ण को सब कर्मों का फल अर्पित करने का मतलब हुआ सब कर्म एक ही लक्ष्य के लिए करूँगा। और कोई लक्ष्य सामने आएगा तो ठुकरा दूँगा।

लक्ष्य है शारीरिक सुख मिल जाएगा। मैं कहूँगा कि इस लक्ष्य के पीछे हमें जाना ही नहीं है, इस लक्ष्य से मुझे कोई लाभ नहीं। कोई आएगा, कहेगा, “ये काम करो, इस काम से फ़लाना सुख मिलेगा।”

मैं पूछूँगा, “ठीक है, फ़लाना सुख मिलेगा। यह बताओ कि पूर्णता मिलेगी, मुक्ति मिलेगी, कृष्ण मिलेंगे?”

वह कहेगा, “नहीं, पूर्णता तो नहीं मिलेगी, कृष्ण तो नहीं मिलेंगे, दो लाख रुपये मिल जाएँगे।”

“नहीं, रुपए की मुझे अभी कोई विशेष ज़रूरत है नहीं। जिसकी है, वह मुझे दे सकते हो, तब तो मैं यह काम करूँगा; नहीं तो नहीं करूँगा। मैं वही काम उठाऊँगा जो मेरे काम का हो।” बात तो सीधी-सादी है न? मैं काम वो करूँगा जो मेरी ज़रूरत को पूरा करे।

कर्मफल कृष्ण को समर्पित करना और निष्कामभाव से कर्म करना, दोनों बिलकुल एक ही बात हैं। जब कहते हो कि कृष्ण चाहिए तो कहते हो कि ऊँचे की तरफ़ जाना है। जब कहते हो कि निष्काम कर्म करना है, तब कहते हो कि नीचे के लक्ष्यों पर ध्यान नहीं देना है।

दोनों एक ही बात तो हुई न? तो ज्ञानयोग और कर्मयोग में अंतर समझ में आया?

ज्ञानयोग उच्चतम है तकनीकी दृष्टि से। सैद्धांतिक रूप से देखो तो ज्ञानयोग से ऊँचा कुछ है ही नहीं। ज्ञानयोग कह रहा है कि लंबा-चौड़ा कोई प्रयत्न करने की ज़रूरत ही नहीं। तुमने अपनेआप को अहम् मान रखा है, तुम यह मानना छोड़ दो, खेल खत्म। उसके बाद जो होगा सो होगा, तुम्हें कुछ करना ही नहीं है; तुम न कर्ता, न भोक्ता। तुम गए।

कर्मयोग थोड़ा ज़्यादा व्यावहारिक है। कर्मयोग कहता है कि इतना आसान है ही नहीं तुम्हारे लिए अपनेआप को अहम् भाव से मुक्त कर देना। तुम्हें कितना भी समझाया जाए कि तुम अहम् नहीं आत्मा हो, यह बात तुम्हारे व्यवहार में उतरेगी ही नहीं। तो ऐसा करते हैं कि थोड़ा ज़्यादा सरल समाधान निकालते हैं। तुम्हारे लिए सरल उपाय यह है कि तुम कर्म करो; क्योंकि जो अहम् मान रहा है अपनेआप को, वो तो कर्म करेगा; अहम् की मजबूरी है कर्म करना। तुम कर्म करो पर छोटा कर्म मत करो; तुम कर्म करो पर क्षुद्रता से भरा कर्म मत करो, कर्म में एक विराटता हो।

फ़िर कृष्ण अर्जुन से स्वयं ही कहते हैं कि “देखो, दोनों का फल तो एक ही होता है, ज्ञानयोग का और कर्मयोग का, लेकिन इन दोनों में से श्रेष्ठ कर्मयोग ही है।” क्यों कह रहे हैं कर्मयोग को श्रेष्ठ, जब दोनों का फल एक ही है? व्यावहारिक है। ज्ञानयोग बहुत ऊँचा है पर तुम्हारे करे होगा नहीं। और बल्कि ज़्यादा ज्ञानी बनोगे तो पाखंडी हो जाओगे। कहते फिरोगे, “मैं आत्मा हूँ, मैं आत्मा हूँ,” और खयाल करोगे कि रसगुल्ला कहाँ है।

तो ज्ञान योग में यही होता है, सब घूम रहे होते हैं ब्रह्म बनकर, आत्मा बनकर ऊपर-ऊपर से और अंदर से अहम् भाव पूरा मौजूद होता है।

तो कृष्ण ने पहले ही कह दिया, “अर्जुन, देख, लेने-देने की बात करते हैं। ज्ञानयोग तेरे बूते का नहीं है। अहम् भाव तुझमें सघन है। तू एक काम कर, तू काम कर। बस छोटा काम मत कर; मुझे स्मरण रखते हुए काम कर। पूछा कर अपने-आपसे बार-बार कि मैं जो कर रहा हूँ, उसमें कृष्ण जैसा वैराट्य है क्या? मैं जो कर रहा हूँ कृष्ण के समक्ष भी करूँगा क्या? छुटपन में जीना छोड़।” स्मॉल लाइफ (क्षुद्र जीवन) नहीं बिग लाइफ (विराट जीवन)।

प्रर: आचार्य जी, प्रणाम। ज्ञान योग और कर्म योग में इतना अंतर क्यों बनाया गया है? क्या ये अलग-अलग समय या अलग-अलग व्यक्तित्व के लिए बनाया गया है?

आचार्य: हम अलग-अलग हैं इसलिए।

प्रर: आचार्य जी, ऐसा भी हो सकता है कि ज्ञानयोग और कर्मयोग साथ-साथ चल रहा हो?

आचार्य: ऐसा हो सकता है कि तुम अपनेआप को अहम् मानो भी और नहीं भी मानो? ज्ञानयोग उनके लिए है जो अहम् भाव का त्याग कर दें, कर्मयोग उनके लिए है जिनका अहम् भाव छूट नहीं रहा। तो ऐसा हो सकता है कि तुम दोनों ही श्रेणियों में हो? नहीं हो सकता न? हाँ, फल दोनों का एक ही होता है। कर्मयोगी की अहंता स्वयं ही धीरे-धीरे क्षीण होने लगती है।

यह मज़ेदार बात है, अहम् कहता है: 'मुझे चाहिए, मुझे चाहिए,' पर चाहने के फलस्वरूप कुछ बड़ा मिल जाए तो झेल नहीं पाता। कहता खूब है कि मुझे चाहिए, मुझे चाहिए, पर उसे जो कुछ चाहिए, छोटा-छोटा चाहिए। कुछ बड़ा मिल गया तो खत्म हो जाता है।

जैसे आग लगी हो और आग में अगर आप थोड़ी लकड़ी, थोड़ा कोयला डालें तो आग और भभकेगी। और आग लगी है और बोल रही है: 'मुझे लकड़ी दो, मुझे कोयला दो', और आप ला करके पूरा जंगल डाल दें उसके ऊपर, तो क्या होगा? तो आग बुझ जाएगी। यह कर्मयोग है।

“तुझे चाहिए था न? ले, अब छोटा नहीं दूँगा तुझे, अब बड़ा दूँगा। इतना दूँगा कि तुझसे पचेगा ही नहीं, तू खत्म हो जाएगा।” अहम् हमेशा मुँह खोले भिखारी की तरह माँगता रहता है कि और दो, और दो। उसे इतना दे दो कि उसको हृदयाघात आ जाए, कि इतना मिला कि हार्टअटैक आ गया, वो मर गया।

यह जानते हो न कि अगर कोई मध्यम आयुवर्ग का आदमी हो और उसकी लॉटरी लग गई हो तो उसको एक झटके में नहीं बताया जाता? गड़बड़ हो जाएगी उसे यदि बता दिया जाए कि सौ करोड़ की लग गई है। वो बचेगा ही नहीं सौ करोड़ के लिए। तो उसको पहले बताते हैं कि तेरे पच्चीस लाख आ रहे हैं, फिर दो दिन बाद बताओ पच्चीस और आ रहे हैं, फिर थोड़ा और आ रहा है, फिर थोड़ा और आ रहा है, तो वो पी जाएगा।

हम इतने छोटे लोग हैं कि हमें हमारा अभीष्ट भी छोटा ही चाहिए। इसीलिए हमने जो लक्ष्य रचे हैं, यहाँ तक कि अपने सब देवी-देवता रचे हैं, वो भी छोटे-ही-छोटे हैं। ब्रह्म मात्र अनंत है। बाकी हमने जब भी अपने लिए कुछ माँगा है, छोटा-ही-छोटा माँगा है। हम इतने छोटे लोग हैं!

कर्मयोग कहता है कि “दूँगा, बहुत सारा दूँगा। तू माँगने के लिए मुँह खोल, मैं तेरे मुँह में पूरा ब्रह्माण्ड दे दूँगा, क्योंकि तू माँगेगा तो है ही, तेरी अहम् भावना बड़ी सघन है। तेरी ज़िद है अपूर्णता। तो ले! और चाहिए? और ले!” यह अच्छा तरीका है।

उसे बार-बार कहो कि ‘मत माँग, मत माँग’, तो वो मानेगा ही नहीं। ज्ञानयोग क्या सिखाता है उसे? मत माँग। ज्ञानयोग ने खूब सिखाया है कि मत माँग, मत माँग। वह माँगना छोड़ ही नहीं रहा है, वह माँगे जा रहा है।

कर्मयोग क्या करता है? माँग, और माँग। ऐसा देंगे फल कि फल खाने वाला बचेगा ही नहीं। वही कर्म कर जिसके परिणाम स्वरूप कृष्ण मिलते हों।

जो भी कर्म करें आप, लगातार पूछते रहें अपनेआप से कि, “मुक्ति मिलेगी इससे? नहीं मिलेगी तो कर क्यों रहा हूँ? यह मैं लगा हुआ हूँ चार घण्टे से कुछ करने में, यह जो कर रहा हूँ, यह मुक्ति की दिशा में सहायक होगा? होगा तो तन-मन से करूँगा और नहीं होगा तो बिलकुल उठ खड़ा हो जाऊँगा कि नहीं करना है यह काम। इससे मुझे क्या मिलना है?”

मैं अहम् हूँ, भाई। अहम् को क्या चाहिए? पूर्णता। मैं वियोगी हूँ, मुझे क्या चाहिए? योग। और मैं कर क्या रहा हूँ? मैं चार घण्टे से आलू तुलवा रहा हूँ। जब योग नहीं मिलना इससे तो यह काम करना ही नहीं।

सब काम को परखने का एक ही मापदंड। क्या? योग मिलेगा? योग मिलेगा तो जूझकर करेंगे, उस काम की खातिर प्राण दे देंगे और नहीं मिलेगा तो ज़रा-सा नहीं करेंगे। यह कर्मयोग है। अहंता धीरे-धीरे क्षीण होती जाती है। ज्ञानयोग से जो फल मिलता है, वह कर्मयोग से मिल जाता है।

शांत मन को कैसे प्राप्त हों?

लभन्ते ब्रह्मनिर्वाणमृषयः क्षीणकल्मषाः। छिन्नद्वैधा यतात्मानः सर्वभूतहिते रताः॥
५.२५॥

जिनके सब पाप नष्ट हो गए हैं, जिनके सब संशय ज्ञान के द्वारा निवृत्त हो गए हैं, जो सम्पूर्ण प्राणियों के हित में रत हैं और जिनका जीता हुआ मन निश्चलभाव से परमात्मा में स्थित है, वे ब्रह्मवेत्ता पुरुष शांत मन को प्राप्त होते हैं।

प्रश्नकर्ता: आचार्य जी, प्रणाम। श्लोक कहता है, "जिनके सब पाप नष्ट हो गए हैं, जिनके सब संशय ज्ञान द्वारा निवृत्त हो गए हैं, जो सम्पूर्ण प्राणियों के हित में रत हैं और जिनका जीता हुआ मन परमात्मा में स्थिर है, वे ब्रह्मविद पुरुष शांत ब्रह्म को प्राप्त होते हैं।"

‘सम्पूर्ण पाप नष्ट हो जाना और सम्पूर्ण प्राणियों के हित में रत रहना’, इसके बारे में थोड़ा बताएँ।

आचार्य प्रशांत: पाप क्या है? जो नहीं करना चाहिए। अभी कर्मयोग की बात करी। बताओ फिर पाप क्या है? जो योग न दिलाए सो पाप। पाप यही नहीं है कि किसी दूसरे का नुकसान कर दिया, चोरी कर दी इत्यादि-इत्यादि। खूब मेहनत कर रहे हो किसी ऐसी चीज़ में जो न योग दिलाएगी, न मुक्ति, न पूर्णता, वही पाप है, महापाप।

पुण्य भी समझ लो फिर क्या है – ज़रा सा कुछ करा नहीं ऐसा जो छोटी कामनाओं की पूर्ति करेगा, वही पाप। छोटी कामना की पूर्ति की ओर तुमने ज़रा सा भी समय लगा दिया तो वही पाप है।

इतने निराश क्यों हो रहे हो? कोई दिक्कत नहीं है, ज्ञानी बन जाओ और कह दो कि मैं आत्मा हूँ। फिर मज़े में जो करना है, करो। लोग तरीके निकाल ही लेते हैं। रसगुल्ला खाओ और बोलो, “न मैं कर्ता हूँ, न भोक्ता हूँ। यह तो शरीर ने खाया, मैं तो आत्मा हूँ।”

प्रः प्रणाम, आचार्य जी। आपने कहा कि काम वो करो जो मुक्ति की ओर ले जाता है। तो यह पता कैसे चलेगा? इसका कोई मापदंड है क्या?

आचार्य: जहाँ दर्द हो रहा हो, वहीं मापदंड है। मुक्ति आत्मा को तो चाहिए नहीं। मुक्ति किसको चाहिए?

आचार्य: अहम् को मुक्ति क्यों चाहिए?

श्रोतागण: परेशान है खुद से।

आचार्य: जहाँ परेशानी है, वहीं मापदंड है। मुक्ति बंधनों के ही तो विरुद्ध चाहिए न? तो जो काम कर रहे हो, देख लो कि वह तुम्हारा कोई बंधन काट रहा है कि नहीं काट रहा। काट रहा है तो मुक्ति की दिशा में है, नहीं काट रहा है तो व्यर्थ है।

अधिकांशतः हमारे काम बंधन काटते नहीं हैं, चार बंधन और चढ़ाते हैं हमारे ऊपर। बंधन जब आते हैं तुम्हारे पास तो बोल कर थोड़े ही आते हैं कि 'हम बंधन हैं'। तब तो वो गठबंधन बन कर आते हैं, बंदनवार बनकर आते हैं।

नए बंधन पकड़ो मत और पुरानों के प्रति सदा एक अरुचि रहे, एक ग्लानि रहे, एक बेचैनी रहे। कभी समझौता मत कर लेना। बंधनों के प्रति ग्लानि रहेगी तो ही तुम्हारा कर्म मुक्ति की ओर उद्यत होगा। बंधनों के साथ करार कर लिया अगर, तो जो भी कर्म करोगे, वह और बंधन पकड़ने के लिए करोगे। जब पुराने बंधन बुरे लग ही नहीं रहे, उनके साथ ज़िन्दगी ने एक सुव्यवस्था कर ली है, तो नए बंधनों से भी फिर क्या ऐतराज?

पुरानों के प्रति हमेशा एक कचोट रहे। दूध का जला छाछ भी फूँक-फूँककर पिए। पुरानी गलतियाँ भूल नहीं जानी हैं, पुरानी गलतियाँ जो भूल गया, वो उन्हीं गलतियों को दोहराएगा, और बड़े परिमाण में दोहराएगा।

दंडित हो, सदा यह याद रखना कि दंड भोग रहे हो। जिसको यह याद रहेगा कि वह दंड भोग रहा है, जिसमें अपनी दंडित अवस्था के प्रति लज्जा रहेगी, ग्लानि रहेगी, वही अपने लिए नए दंड का निर्माण नहीं करेगा। पहली बात, वह नए दंड का निर्माण नहीं करेगा और दूसरी बात, वह जो उसने पुराने बंधन पकड़ रखे हैं, उनसे मुक्ति के लिए सदा सचेत रहेगा, कुछ कर्म करेगा। यही कर्मयोग है।

कर्मयोगी का पुरस्कार यह होता है कि वह आगे भोगने के लिए नया कर्मफल तैयार नहीं करता। पुराना कर्मफल काटता चलता है और आगे के लिए कोई नया कर्म तैयार नहीं करता। वह कुछ ऐसा नहीं करता जो आगे अब उसको और बंधन देगा, और बेड़ियाँ और परेशानियाँ देगा। वह कहता है कि “पहले जो कर लिया, वही बहुत है, उसी को भोगे जा रहे हैं, उसी का दंड खत्म नहीं हो रहा। अब ज़रा भी और ग़लती नहीं करेंगे। ग़लत रास्ते पर बहुत दूर चले आए हैं, अब इसी रास्ते पर और आगे थोड़े ही बढ़ते जाएँगे।” वह तत्काल मुड़ जाता है।

कृपया सावधान रहें, कर्मयोग का यह अर्थ बिलकुल भी नहीं होता है कि जो कुछ भी कर रहे हो, उसे कृष्ण को अर्पित कर दो। यह हमने बड़ा अन्याय कर दिया है भगवत-वचन के साथ भी। हम किसी को नहीं छोड़ते, हम किसी को नहीं बख़्शते, चाहे वो कृष्ण ही क्यों न हों!

कर्मयोग का साधारण प्रचलित अर्थ यही चल रहा है – जो भी कर रहे हो, कृष्ण को समर्पित कर दो। अरे, जो भी नहीं कर रहे हो, कर्मयोग सबसे पहले कहता है कि फ़ालतू काम करना ही नहीं है। 'जो भी कर रहे हो', उससे क्या मतलब है? जो भी कर रहे हो उसको रोको। सिर्फ़ वही करना है जो तुम्हें पूर्णता देगा, योग देगा, मुक्ति देगा।

यह थोड़े ही है कि छप्पन भोग खाने बैठे हो तो उससे पहले थोड़ा होम दे दिया कृष्ण को और कहा कि “देखो, यह सब कृष्ण को अर्पित है” और फिर सब कुछ खुद खा गए। कहते हैं, “कर्मयोग यही है, भाई। जो भी करते हैं, कृष्ण को अर्पित करके करते हैं।”

एक-से-एक धुरंधर होते हैं। एक सज्जन थे, वे सरकारी नौकरी करते थे, तो उनको घूस में खूब गड़ियाँ मिलती थीं। तो वे उसको ला करके पहले कृष्ण की मूर्ति के आगे रख दें, कहें, “यह आपका हो गया।” फिर कहें, “अब मैं इसको प्रसाद मानकर ग्रहण करूँगा।” वे कहें कि यही तो कर्मयोग है। घूस आसानी से थोड़े ही मिलती है, बड़ा पौरुष चाहिए। “कर्मयोगी हैं हम, हमेशा करते रहेंगे, करना कभी नहीं छोड़ेंगे!” क्या करना? “घूस खाना!”

योग का मतलब ही है कि करे जाओ, करे जाओ। जितना अनाचार-दुराचार है, सब करे जाओ। कर्मयोग है यह। और वह सब ला करके कृष्ण की प्रतिमा पर चढ़ा

दो, और अब बोलो, “प्रसाद खाओ, बच्चों। लड्डू, यह गड्डी तेरी है, लल्ली की माँ, यह सबकुछ तेरा है।” यह नहीं है कर्मयोग।

कहीं भी यह पढ़ना कि ‘जो कुछ भी कर रहे हो, कृष्णभाव से करो या कृष्ण को अर्पित करके करो’, वहीं बिलकुल सावधान हो जाइए, बुद्धू बनाया जा रहा है।

स्वयं कृष्ण अर्जुन से ये कह रहे हैं क्या कि, ‘अर्जुन जो कुछ भी करना है, कर’? ऐसा कह रहे हैं क्या? यह छूट दी है क्या कि ‘अर्जुन, जो करना है कर’? कह रहे हैं कि, “एक ही काम कर, कुछ और नहीं करना है। तू युद्ध कर, उसके अलावा कोई काम करने योग्य ही नहीं है।” यही कर्मयोग है। बाकी सारे काम बंद करो, व्यर्थ के धंधे बंद करो। एक ही काम है करने लायक, उसके अलावा कुछ नहीं है करने योग्य। वह करने में प्राण भी जाएँ तो अच्छी बात है। यह कर्मयोग है।

कर्मयोग कहता है, “नियतं कर्म कुरु।” नियत कर्म करना है, सब कर्म नहीं करने। नियत कर्म को लेकर भी आम जनमानस के साथ बड़ा खिलवाड़ किया है। नियत कर्म तुमको यह बता दिया गया है कि जो भी तुम्हारी सामाजिक ज़िम्मेदारी वगैरह है, वही तुम्हारा नियत कर्म है। तो कर्मयोग का मतलब यह बताया गया है कि अपनी ज़िम्मेदारियों का पालन करना ही कर्मयोग है।

उसका समाधान भी श्रीकृष्ण ने ही कर दिया है साफ़-साफ़। उन्होंने बता दिया कि नियत कर्म क्या है। “सारे धर्मों का परित्याग करके सिर्फ मेरी शरण में आओ, अर्जुन। यह तुम्हारा एकमात्र धर्म है। सर्वधर्मान्परित्यज्य मामेकं शरणं ब्रज।”

नियत कर्म का मतलब यह नहीं होता कि जब जातिवाद बहुत चलता था तो बताया जाता था कि “नियत कर्म का मतलब है कि अगर ब्राह्मण पैदा हुए हो तो यज्ञ इत्यादि कराओ, शिक्षण इत्यादि करो, यह तुम्हारा नियत कर्म है। लोहार पैदा हुए हो तो लोहा ठोको, सुनार पैदा हुए हो तो सोने का व्यापार करो, चांडाल पैदा हुए हो तो जाओ श्मशान बैठो, यही नियत कर्म है तुम्हारा।” पहले यह सब खूब चलता था। यह बड़ी मूर्खतापूर्ण और शोषणपूर्ण अवधारणाएँ हैं, दुष्प्रचार है।

अब आज-कल नियतकर्म का यह अर्थ चलता है कि जो भी तुम्हारे पारिवारिक-सामाजिक कर्तव्य हैं, उनका पालन करो, यही नियत कर्म है। यही तो तुम्हारी नियति है, यही तो तुम्हारा नियत कर्म है। नहीं, नियति तुम्हारी कृष्ण मात्र हैं। तो नियत कर्म

क्या है फिर? जो कृष्ण की ओर ले जाए। और कोई कर्म करने की ज़रूरत नहीं है, भाई। और कोई तुम्हारा नियत कर्म है ही नहीं।

कोई बताए कि, “देखो, तुम यह हो, तुम वह हो, यही तुम्हारा नियत कर्म है, यही तुम्हारा कर्तव्य है, यही तुम्हारी ज़िम्मेदारी है।” तो वह तुम्हें बरगला रहा है, वह अपने स्वार्थ के लिए तुम्हारा शोषण कर रहा है। नियत कर्म सिर्फ़ एक है: ‘मामेकं शरणं ब्रज’। कुछ भी नहीं करना है, सिर्फ़ एक काम करना है। और बहुत कुछ कर रहे हो तो वो कर्म बंद करो तत्काल।

कर्मयोग का बिलकुल यह आशय है कि जो करेंगे ज़ोर लगाकर करेंगे, पूरी ऊर्जा से करेंगे, दिल-ओ-जान लगाकर करेंगे, लेकिन नियत कर्म करेंगे। नियत कर्म के अलावा कोई नहीं करेंगे।

नियत कर्म यह नहीं है कि तुम गृहिणी हो तो नाश्ता बनाओ, खाना बनाओ, रात्रि-भोज बनाओ। यही बताया जाता है कि, “यही तो मेरा नियत कर्म है, आचार्य जी। मैं बड़ी कर्मयोगिनी हूँ।” अच्छा, क्या करती हैं? “नाश्ता बनाती हूँ।” यह तो ग़ज़ब कर्मयोग है! नाश्ता बनाते हैं, कर्मयोग है। नाश्ता बना-बनाकर वैतरणी पार कर जाएँगी? हाँ?

“भाईसाहब, हम तो ठेकेदार हैं और जी-जान से काम करते हैं सोलह घण्टे। देखिए, हम और तो पूजा उपासना जानते नहीं, हम तो कर्मयोगी हैं।” अद्भुत! दिन के सोलह घण्टे ठेकदारी करते हैं, यह कर्मयोग हो गया?

और जिन लोगों का अध्यात्म से कोई लेना-देना नहीं, जो अपनी टुच्ची आकाँक्षाओं के लिए दिन-रात दुनियादारी में लगे रहते हैं, उनको बड़ी सुविधा होती है घोषित करने में कि वे कर्मयोगी हैं। न उन्हें स्वाध्याय करना, न सत्संग करना, न ध्यान करना, न ज्ञान करना। उनको क्या करना है? बस अपनी आकाँक्षाओं के लिए दिन-रात लगा करके मेहनत करनी है। जूझे हुए हैं कि अगली कोठी अपनी कब खड़ी करेंगे। और उनसे पूछो, “यह तुम क्या कर रहे हो, ज़िन्दगी किस चीज़ में बिता रहे हो?” तो कहेंगे, “हम तो कर्मयोगी हैं। देखिए, हम भजन-कीर्तन वगैरह वाले नहीं हैं, हम तो कर्मयोगी हैं।” ये अवधारणाएँ मूर्खतापूर्ण तो हैं ही, अतिघातक हैं, इनसे बचिएगा।

युद्ध अर्जुन भी कर रहा है और युद्ध उधर से दुर्योधन भी कर रहा है, दोनों क्या कर रहे हैं? युद्ध कर रहे हैं। एक ही मैदान पर खड़े भी हैं, एक ही तरह के शस्त्रों का संचालन भी कर रहे हैं। दूर से देखेंगे तो लगेगा कि दोनों एक ही काम कर रहे हैं, लेकिन फिर भी दोनों नहीं हुए कर्मयोगी। कर्मयोग एक बहुत विशेष तरह का कर्म है। हर कर्म कर्मयोग की परिभाषा में नहीं आता।

यह तो छोड़ दो कि अर्जुन और दुर्योधन की तुलना, अर्जुन और भीम तो एक पक्ष से लड़ रहे हैं न? पर दोनों कर्मयोगी नहीं हुए। क्यों? अंतर समझना। अर्जुन लड़ना नहीं चाहते थे। अर्जुन लड़े हैं कृष्ण की खातिर, नहीं तो अर्जुन ने तो पलायन कर दिया था, ठीक? अर्जुन किसके लिए लड़ रहे हैं?

आचार्य: और भीम किसके लिए लड़ रहा है?

श्रोतागण: स्वार्थ के लिए।

आचार्य: भीम लड़ रहा है कि चोट है, द्वेष है; राज्य पाना है, दुर्योधन को मिटाना है, द्रौपदी का सम्मान जीतना है। दोनों एक ही पक्ष पर खड़े हैं पर दोनों कर्मयोगी नहीं हुए। जो कृष्ण के लिए युद्ध कर रहा है, वह कर्मयोगी है। जो किसी और के लिए कर रहा है—वह अपनी बीवी के लिए कर रहा हो, अपने राज्य के लिए कर रहा हो—वह कर्मयोगी नहीं हो गया।

अंतर सूक्ष्म है, इसको समझकर रखिएगा। आप अपनी पत्नी के लिए निकले हैं युद्ध करने तो आप कर्मयोगी नहीं हो गए। आप राज्य के लिए निकले हैं कमाने तो आप कर्मयोगी नहीं हो गए। हाँ, आप कृष्ण के लिए कुछ कर रहे हैं तो आप कर्मयोगी हुए, अन्यथा बिलकुल भी नहीं।

यही मत देखो क्या कर रहे हो, यह देखो किसके लिए कर रहे हो।

यह बात कुछ दिन पहले मैंने बहुत ज़ोर दे करके बोली थी, 'गौर से देखो, जो भी कर रहे हो, किसके लिए कर रहे हो।' हाँ, पुणे विश्रांति शिविर में बोली थी। सारा मामला वहीं पर साफ़ हो जाता है, उघड़ जाता है जब पूछते हो कि, "जो कर रहा हूँ, वह किसके लिए कर रहा हूँ?" और जिसके लिए कर रहे हो, अगर उसका नाम कृष्ण नहीं है, तो छोड़ो कर्मयोग वगैरह।

और कृष्ण माने क्या? कृष्ण माने कोई प्रतिमा नहीं, महाभारत की कथा का, भागवत पुराण का कोई पात्र नहीं। कृष्ण माने निराकार ब्रह्म, कृष्ण माने स्वयं मुक्ति। कृष्ण का सम्बन्ध किसी पंथ, प्रथा या धर्म से नहीं है। पृथ्वी पर जो ऊँची-से-ऊँची बातें कही गई हैं, चाहे जिस देश में कही गई हों, जिस काल में कही गई हों, जिस जगह पर कही गई हों, जिसके मुख से कही गई हों, सब बातें कही मुक्ति के लिए ही गई हैं। तो कृष्ण का अर्थ है वह जो मन की, अहम् की उत्कृष्टतम कामना है, उसका नाम कृष्ण है।

कृष्ण, फिर समझा रहा हूँ, दसवीं शताब्दी ईसा-पूर्व की किसी कहानी के कोई पात्र नहीं हैं। हम सब अहम् हैं, और अहम् जिसके लिए व्याकुल है, उसका नाम कृष्ण है। जिन्होंने कृष्ण का कभी नाम भी नहीं सुना, वो भी व्याकुल कृष्ण के ही लिए हैं।

कोई हो सकता है अफ्रीका के किसी कबीले का सदस्य, या कोई ईसाई हो सकता है या कोई मुस्लिम हो सकता है, व्याकुल तो सभी हैं न? हम सब क्या हैं, छटपटाती चेतना हैं न एक बिलकुल? यह जो छटपटाहट है, उसका जो लक्ष्य है, उसका नाम कृष्ण है। उसको आप कुछ और नाम भी दे सकते हैं। नाम में बहुत कुछ नहीं है।

कर्मयोग कहता है कि, “जब तुम व्याकुल हो ही, छटपटा रहे ही हो, तो ईमानदारी का खेल खेलो न। प्यासे हो अगर तो पानी पियो न, ये रेत क्या चबा रहे हो?” यह कर्मयोग है। प्यासे को पानी चाहिए, रेत नहीं। हम ऐसे विचित्र प्यासे हैं जो प्यासे होते हुए भी क्या चबाते हैं? रेत। और पूरी कोशिश कर-करके हम रेत अर्जित करते हैं चबाने के लिए।

हमको पता ही नहीं है कि वास्तव में हमको चाहिए क्या। तो पूरे जीवन हम करते बहुत हैं, करते खूब हैं, और जो करते हैं, उसका फल भी पाते हैं। जब फल आ जाता है तब पता चलता है यह तो कोई विषफल है, कोई ऐसी चीज़ है जो चाहिए ही नहीं थी।

दो तरीके से मारे जाते हैं: पहली बात, जो मेहनत की, वो बर्बाद गई; दूसरी बात, यह जो फल आया है, इसको ढोना भी तो पड़ेगा। आप फ़ेंक थोड़े ही सकते हो जो फल आया, उसका भोक्ता भी बनाना पड़ेगा। अरे, बाप रे! दोहरी मार पड़ी कि

नहीं पड़ी? दस, बीस, चालीस साल बड़ी मेहनत करके कुछ अर्जित किया और जो अर्जित किया, वह क्या निकला? दो टन का पत्थर। और अब यह सुविधा नहीं है कि उसको यूँ ही फेंक दो। “अरे! ग़लत चीज़ आ गई, कूरियर लौटा देंगे।” यह सुविधा है ही नहीं। जो कमाया है, वो खाना पड़ेगा।

तो बीस-तीस साल मेहनत करके क्या कमाया? दो टन का पत्थर। अब वह आ गया है, अब उसको खाओ। दोहरी चोट पड़ी न? ऐसे ही चल रही है न ज़िन्दगी? फल चाहिए, फल चाहिए, और जब फल हाथ में आ गया तो आँखें फटी-की-फटी रह जाती हैं, “यह क्या?” उसको फेंकने की कोशिश कर रहे हैं और हाथ से चिपक गया। वह कह रहा है कि, “मुझे खाओ, मुझे भोगो।” जो कर्ता है, उसे भोक्ता होना पड़ेगा। किया है तो भोगो। अब वह विषफल चिपका हुआ है, अब उसे तुम्हें भोगना है। भोगो।

रेस्त्रां में कुछ ग़लत ऑर्डर कर देते हो तो इतना ही होता है न कि जब वह सर्व कर गया, तो कहते हो, “यार, पैसा ख़राब गया और यह जो बीस मिनट इंतज़ार किया भोजन के लगने का, वो बीस मिनट ख़राब गए।”

अब एक दूसरा दृश्य देखो। कुछ ऐसा ऑर्डर कर दिया है जो करना ही नहीं चाहिए था। वह ऐसा है कि उसको देखते ही तुम्हें उलटी आती है। पर नाम आकर्षक था और महँगा रेस्त्रां। वह व्यंजन ही डेढ़-हज़ार रूपये का था। तुमने सोचा कि, “बढ़िया ही होगा इतना महँगा है तो। और यह मीनू कितना चमक रहा है। और जो वेट्रेस है, आहाहा! इसको बोल कैसे दें कि रोटी दाल ले आना! सोचेगी क्या हमारे बारे में! तो वहाँ पर जो सबसे ज़्यादा न समझ में आने वाली चीज़ लिखी हुई थी, वह उसको बोले। इम्प्रेस कर दिया, देखो।”

तो वह बोल रही है, “*दिस विल टेक अराउंड ट्वेंटी मिनट्स*” (इसे बनने में बीस मिनट लगेंगे)। “हाँ, बिलकुल, बिलकुल। यह तो हमारी स्टेपल डाइट है, हमारा पसंदीदा व्यंजन है यह, रोज़ खाते हैं। लेकर आइए।” वह लेकर आई और सामने रखा। अब समझ में ही नहीं आ रहा है भागें, कि छुपें, कि कूद जाएँ, क्या करें। तो उसको कुछ देर तक देखते रहे। “वह आज थोड़ा सा पेट में अचानक दर्द हो गया है। आइल पे फॉर इट (मैं इसका भुगतान कर दूँगा), लेकिन आप इसको ले जाइए।”

तो तभी क्लिक की आवाज़ आती है और उसने यहाँ कनपट्टी पर रख दी है, बोल रही है, “अब खाओ।” और तुम घूम करके देखते हो तो उसकी शक्ल बदल

चुकी है। वह वैसी है ही नहीं जैसी दिखी थी और कनपट्टी पर रखकर बोल रही है, “अब खाओ।” यह आम आदमी की पूरी ज़िन्दगी का वृत्तांत है। क्यों, साहब? अरे! खाइए, इतने शौक से मँगाया है।

पुणे में किसी ने मुझसे पूछा, बोले कि, “माया के पीछे मन बहुत भागता है। यहाँ तक कि अगर बस में भी सफर कर रहा होता हूँ और कोई आकर्षक स्त्री दिख जाती है तो मन करता है बिलकुल पकड़ लूँ कूदकर।” मैंने कहा कि तुमने पकड़ लिया, यह तो ठीक है, और फिर उसने तुम्हें पकड़ लिया तब क्या करोगे? कर्ता बनने का खयाल तो तुमको आ रहा है, फिर भोगना भी पड़ेगा। वह कहेगी, “अब भोग, पकड़ा क्यों? पकड़ा है तो भोगो, छोड़ूँगी नहीं।” कुछ पता नहीं कि कौन फिर किसको भोगेगा।

भर्तृहरि ऋषि हुए हैं। उनको बेचारे को ज़िन्दगी से बड़े थपेड़े पड़े। बड़े रसिक थे, बड़े भोगी। उन्होंने लिखा शृंगार शतकम्, उसमें उन्होंने पूरा विविध, बिलकुल समझिए सचित्र वर्णन किया कि स्त्रियों की देह ऐसी होती है और भोगने में यह रस है और वह रस है।

और फिर ज़िन्दगी ने दिए करारे झटके। मन बिलकुल उचाट हो गया। ऐसी ठोकर लगी कि चूर-चूर हो गए। महल छोड़ दिया, राज्य छोड़ दिया, रानियाँ छोड़ दीं। गंगा किनारे चले गए हिमालय। फिर वहाँ लिखा वैराग्य शतकम्, तो उन्होंने कहा है, “तुम भोग को नहीं भोगते, भोग तुम्हें भोगता है, बस तुम्हें पता नहीं चल रहा। तुम जिसको भोग रहे हो वास्तव में, वह तुम्हें भोग रहा है, पर तुम्हें यह बात पता नहीं चलती। पता तुम्हें तभी चलती जब मेरे जितनी ठोकर खा लो।”

लोग सोचते हैं कि यह बड़ी खुशी की और बड़े न्याय की बात है कि जो कर्ता है, वह भोगता है। उनको लगता है कि यह तो न्याय का, इन्साफ का सन्देश हुआ न कि जो करेगा, वह पाएगा। उन्हें समझ में नहीं आता कि यह बात चेतावनी है। यह खुशखबरी नहीं है, यह तुम्हें सावधान किया जा रहा है कि यह जो कर रहे हो न, अभी तुम कर रहे हो, फिर तुम्हें किया जाएगा। अभी तो तुम्हें लग रहा है तुम कर्ता हो, थोड़ी देर में पता चलेगा तुम कर्ता नहीं हो, तुम भोग हो। भोग तुम्हें भोगेगा।

कृष्णमूर्ति बोल गए थे, “*द ऑब्ज़र्वर इज़ द ऑब्ज़र्व्ड*।” अब अपने तल की बात सुनिए, “*द कंस्प्यूमर इज़ द कंस्प्यूमड*” (भोक्ता ही भोग है)। (एक श्रोता से)

तुम तो चालीस देशों का व्यंजन भोगते हो, तुम तो अंतर्राष्ट्रीय स्तर पर भोगे जाओगे। (सभी हँसते हैं) फ़क्र की बात है, “हमारा इंटरनेशनल कंसम्पशन होता है।”

जो पढ़ो, उसको बिलकुल जीवन के धरातल पर लेकर आओ। इसलिए मैं कह रहा हूँ कि तुम्हारे लिए ज़्यादा उपयोग की बात ‘कंस्यूमर इज़ द कंस्यूमड’ है। ‘ऑब्ज़र्वर इज़ द ऑब्ज़र्व्ड’, यह तो बड़ी ऊँची बात हो जाती है, लगता है वाह, वाह! उस बात में कुछ खतरा पता ही नहीं चलता अपने लिए, बल्कि वह बात ज्ञानवर्धक हो जाती है।

कल यही समझा रहा था। ज्ञान ज़िन्दगी बना क्या? इसलिए नहीं बना क्योंकि उसको तुमने बहुत दूर का रखा। मल्लयुद्ध हुआ नहीं, तो दोनों बचे रह गए; तुम भी और गीता भी।

समर्पण नहीं कर सकते तो संग्राम ही कर लिया करो। हम ऐसे हैं जो न समर्पण करते हैं, न संग्राम करते हैं। संग्राम कर लो समर्पण करना पड़ जाएगा। शास्त्रों के आगे, ऋषियों के आगे अगर समर्पण नहीं कर सकते तो उनसे संग्राम कर लो। हम न समर्पण करते हैं, न संग्राम करते हैं; हम वहाँ दूर छुपकर बैठ जाते हैं खम्भे के पीछे। समर्पण करने जितनी हममें श्रद्धा नहीं और संग्राम करने जितना हममें पौरुष नहीं, मर्दानगी नहीं, ईमानदारी नहीं।

परिणाम दोनों का एक ही होता है, समर्पण का और संग्राम का, दोनों का परिणाम एक ही होता है – झुकना पड़ेगा, मिटना पड़ेगा। हम दोनों में से कुछ भी नहीं करेंगे। हम छुपे रहेंगे, हम चुप्पा खेल खेलेंगे। “मैं सामने पड़ूँगा ही नहीं, मैं उलझूँगा ही नहीं। जब मैं उलझूँगा ही नहीं तो तुम मुझे बदल कैसे दोगे?”

उलझा करो, उलझ जाया करो। और उलझने को क्यों कह रहा हूँ? क्योंकि सहज, सरल, भोला, स्वस्थ समर्पण हमारे बूते का नहीं है। वह बड़े सीधे, सरल लोगों की बात होती है जिनके चित्त में खोट न हो। वे चुपचाप सीधी चाल चलते हैं, समर्पित हो जाते हैं। उसके लिए बड़ी मासूमियत चाहिए। वह आमतौर पर होती नहीं हमारे पास।

तो मैं कहता हूँ कि संग्राम करो, भिड़ जाया करो। बोला करो कृष्ण से, “आप जितनी बातें बोल रहे हैं, मेरा जीवन उनमें से एक भी बात का पालन नहीं करता। मेरी

फिलॉसोफी , मेरा दर्शन बिलकुल दूसरा है। और मेरी नज़रों में तो मेरा ही दर्शन श्रेष्ठ है क्योंकि मैं उसी पर चल रहा हूँ। तो आइए ज़रा द्वंद करते हैं, शास्त्रार्थ करते हैं। देखते हैं कौन जीतता है।” करो न, संग्राम करो।

ईमानदारी की बात यह है कि हम यहाँ बैठ करके चर्चा भले ही श्रीकृष्ण की कर रहे हों, लेकिन मानते तो हम अपने-आपको ही सूरमा हैं न? अगर हम श्रीकृष्ण को सही मानते तो वैसे जीते जैसे कृष्ण जिए और कृष्ण ने सुझाया।

आपके पास दो विकल्प हैं – या तो अपने दर्शन पर चल लें, या कृष्ण के दर्शन पर चल लें। आप किसके दर्शन पर चल रहे हैं? अपने दर्शन पर। माने आप श्रेष्ठ किसको मानते हैं अपने लिए? अपने ही दर्शन को। तो फिर डर क्या है, भिड़ जाइए न कृष्ण से। “तेरा दर्शन ही ग़लत है। ये क्या कर्मयोग, क्या ज्ञानयोग? हम बताते हैं, गर्म योग, *हॉट योगा*। हम हॉट के दीवाने हैं। सब कुछ है हमारे पास, गर्म योग भी है, नर्म योग भी है।” हरा दीजिए न कृष्ण को।

आज के युग का योग है चर्म योग, खाल योगा। बढ़िया मालिश करो, चमका दो। और जो चीज़ जितनी चमकदार हो, उसको उतने समर्पित हो जाओ।

प्र३: प्रणाम, आचार्य जी। अर्जुन को तो साफ़ और स्पष्ट निर्देश कृष्ण से मिल रहे थे। अर्जुन के लिए काम आसान था।

आचार्य: उतने ही स्पष्ट निर्देश गीता में लिखे हैं, आपके लिए क्यों नहीं आसान है? यह तो बड़ा बढ़िया बता दिया कि अर्जुन को साफ़ बात पता चल रही थी, और आपको जो बातें गीता में कही गई हैं, वो कठिन बनाकर कही गई हैं? यही शब्द थे न जो अर्जुन के पास भी जा रहे थे? उसके लिए साफ़ थे, आपके लिए धुंधले हैं?

यहाँ जितनी बातें लिखी हैं, उनमें कहाँ पर आ रहा है दुर्योधन का नाम या युद्ध का नाम? बातें तो सब समझाने की हैं। यह पूरा आपके सामने पाँचवा अध्याय है, इसमें बताइएगा कि ‘युद्ध’ शब्द कितनी बार आया है। जो बात आई है, वह अर्जुन के लिए भी उतनी ही प्रासंगिक है जितनी आपके लिए। अर्जुन को कैसे समझ में आ गई, आपको क्यों नहीं आ रही?

भाई, जो तात्कालिक परिस्थिति थी, कृष्ण उसका हवाला तो कहीं दे ही नहीं रहे हैं न। उसकी बात कर रहे हैं क्या? द्रोण का नाम ले रहे हैं, कर्ण का नाम ले रहे हैं, भीष्म का ले रहे हैं, दुर्योधन का ले रहे हैं? कोई पुरानी बात उठा रहे हैं पूरे अध्याय में? युद्ध शब्द भी अगर एकाध बार बोला हो तो बोला हो, नहीं तो वो भी नहीं बोल रहे हैं। सीधी स्पष्ट ज्ञान की बात कर रहे हैं अर्जुन से। वो बात अर्जुन को क्यों समझ में आ गई और आपको क्यों नहीं समझ में आ रही?

नीयत की बात है न। बल्कि उलटा है, अर्जुन से जो बात बोल दी, वह बोल दी, दोहराई नहीं। आपके सामने तो सौ बार दोहराई जा रही है, व्याख्या भी दी जा रही है और समझाया भी जा रहा है। अर्जुन को कौन उपलब्ध था, कि कृष्ण बोल गए फिर पीछे से आचार्य आकर समझा रहे हैं? अर्जुन को यह सुविधा थी क्या कि कृष्ण ने बोल दिया, अब पीछे से कोई आकर समझा भी रहा है? जैसे बच्चों का होता है, क्लासरूम में पढ़ा और शाम को ट्यूटर भी आ रहा है।

उनको तो एक बार बताया गया और उनको बात समझ में आ गई। आपके सामने पुस्तक है जो आपने पाँच-सौ बार पढ़ ली और उस पर आपने सौ तरह की व्याख्याएँ और टीकाएँ भी पढ़ लीं, तब भी आप कहें कि बात नहीं समझ आ रही तो यह नीयत का फरेब है। अर्जुन के पास तो रिकॉर्डर भी नहीं कि वह कहे कि चलो अभी सुन लेते हैं, फिर बाद में जाकर दोबारा सुन लेंगे कि क्या बोला। एक बार माने एक बार।

मन को समभाव में स्थित कैसे करें?

इहैव तैर्जितः सर्गो येषां साम्ये स्थितं मनः। निर्दोषं हि समं ब्रह्म तस्माद्ब्रह्मणि ते स्थिताः॥ ५.११ ॥

जिनका मन समभाव में स्थित है, उनके द्वारा उस जीवित अवस्था में ही सम्पूर्ण संसार जीत लिया गया है, क्योंकि सच्चिदानंदघन परमात्मा निर्दोष और सम है, इससे वे सच्चिदानंदघन परमात्मा में ही स्थित हैं।

प्रश्नकर्ता: प्रणाम, आचार्य जी। इस श्लोक में श्रीकृष्ण ने कहा है कि “जिनका मन समभाव में स्थित है, उनके द्वारा उस जीवित अवस्था में ही सम्पूर्ण संसार जीत लिया गया है, क्योंकि सच्चिदानंदघन परमात्मा निर्दोष और सम है, इससे वे सच्चिदानंदघन परमात्मा में ही स्थित हैं।” इसे अपने जीवन में कैसे उतारें?

आचार्य प्रशांत: समभाव का अर्थ है – कोई ऐसा भाव जिसके विपरीत न जाना पड़े, कोई ऐसा भाव जो इतना आकर्षक हो और इतना विराट हो कि तुम्हें पूरा ही सोख ले अपने में, तुम्हें उससे हट करके किसी और भाव की ज़रूरत न पड़े।

चलो समझो। संसार में जो कुछ भी करते हो, उसे चलाए रखने के लिए तुम्हें उसके विपरीत की शरण में जाना होता है। जो पढ़ाई करते हैं, वे बोलते हैं कि पढ़ाई बहुत हो गई, अब ज़रा बाज़ार घूमकर आते हैं, थोड़ा खेलकर आते हैं — पढ़ाई करनी है तो बाज़ार जाना पड़ेगा। तुमने किसी दिन दस-बारह घण्टे पढ़ाई कर ली या तीन-चार दिन ऐसे हो गए कि दस-बारह घण्टे काम कर लिया, तो फिर दूसरे दिन, चौथे दिन, दसवें दिन तुम यह कहते हो कि, “आज आराम, या कि आज थोड़ा कहीं पर मन बदलकर आते हैं, टहलकर आते हैं।”

दुनिया में जो कुछ भी है, वह आवश्यक कर देता है कि तुम उसके विपरीत के पास जाओ; क्योंकि दुनिया में कुछ भी ऐसा है ही नहीं जो तुम्हें पूरा-का-पूरा सोख ले, तुम्हें समा ले अपने भीतर। दुनिया में जो कुछ भी है, सब छोटा-छोटा है। जो छोटा है, वह उबाऊ है। जहाँ कुछ छुटपन है, वहाँ घर्षण भी है। सच्चिदानंद परमात्मा में समभाव का अर्थ हुआ कि उसकी सेवा में लग जाओ, उस काम को उठा लो, उस केंद्र से काम करो जहाँ तुम्हें किसी विपरीत

की तलाश ही न रहे, जहाँ तुम्हें किसी विपरीत की आवश्यकता ही न रहे। काम वह करो जिसके बाद तुम्हें मनोरंजन की ज़रूरत ही न पड़े। यह न कहो कि, “काम ज़्यादा हो रहा है, अब थोड़ा मनोरंजन भी तो चाहिए!” काम ही मनोरंजन हो जाए। काम में ही ऐसा आनंद है कि अब मनोरंजन किसको चाहिए।

और उसके लिए वो काम, पहली बात, आकर्षक होना चाहिए; दूसरी बात, अनंत होना चाहिए। अनंत नहीं हुआ तो कभी ख़त्म होने लग जाएगा, और ख़त्म होने लग गया तो उस काम से इतर तुम्हें कुछ और करना पड़ेगा, कह लो कि काम का विपरीत करना पड़ेगा। और आकर्षक होना चाहिए, आकर्षक नहीं होगा तो थोड़ी देर में कहोगे कि, “ऊब गए, ऊब गए!”

समभाव का अर्थ यही नहीं होता कि सुख-दुःख में एक समान, सर्दी-गर्मी एक समान, धूप-छाँव एक समान; समभाव का अर्थ होता है कि मन पर कुछ ऐसा छाया हुआ है जिसकी पनाह में आने के बाद कहीं और जाने की ज़रूरत ही नहीं लगती। समता मिल गई है, अब न विषमता बची है, न ममता बची है, न अहंता बची है।

ये जीवन जीने के तरीके हैं, ये जीवन की कलाएँ हैं। और साथ-ही-साथ जीवन कैसा बीत रहा है, यह उसकी कसौटी है। तुम्हारा काम ऐसा है कि तुम्हें हर हफ्ते, दो हफ्ते, हर महीने, दो महीने छुट्टी ले करके कहीं भागना पड़ता है। तुम्हारा काम ऐसा है कि तुम्हें हफ्ते के अंत में शराब की पार्टी करनी पड़ती है। तुम्हारा काम ऐसा है कि घर लौटकर आते हो तो निढाल हो जाते हो और कहते हो कि, “आज काम बहुत हो गया, चलो अब टीवी लगाओ।” और काम से मेरा अर्थ है लक्ष्य, जीवन का केंद्र। वही तो काम बनता है न? जो केंद्र पर है, वही कर्म बनेगा। केंद्र ही तो कर्म का निर्धारण कर देता है न?

कृष्ण जो बात कह रहे हों, उसको तुम बस धार्मिक और पवित्र वक्तव्य की तरह देखोगे तो उसका बहुत छोटा एक प्रतिशत, आंशिक लाभ मिलेगा। और अगर उनकी बात को ज़िन्दगी की तरह देखोगे तो ज़िन्दगी ऐसी खिल जाएगी कि विश्वास न हो तुमको।

समभाव का मतलब जानते हो क्या होता है? समय ठहर गया। समभाव जहाँ नहीं है, वहाँ तो घड़ी की टिकटिक है, “काम कब ख़त्म होगा?” समभाव का अर्थ है

तुम समय से ही बाहर आ गए। जब ज़िन्दगी में एक ही चीज़ चल रही है तो समय के बीतने का पता किसको चले! इतना डूबकर कर रहे हैं, क्योंकि काम इतना आकर्षक और आवश्यक है, कि समय का पता ही नहीं चलता। कब दिन होता है, कब रात होती है, कौन जाने! कब मौत आ जाए, कौन जाने! यँही मस्ती में, खुमारी में मर भी जाएँगे। कैसे मरेंगे? काम करते-करते। कौन सा काम? वह काम जिसे कर्मयोग कहा जाता है।

अब तुमको मृत्यु का डर नहीं। जिसको मृत्यु का डर नहीं, वह मौत के पार निकल गया न। उसके खयालों में ही मौत नहीं है; उसके खयालों में अब काम है। सातत्य, कुछ ऐसा जो कभी ना टूटता हो, कुछ ऐसा जिसके प्रति निष्ठा कभी खत्म हो ही ना सकती हो।

संसार से विरक्त कैसे हों?

योऽन्तःसुखोऽन्तरारामस्तथान्तर्ज्योतिरेव यः। स योगी ब्रह्मनिर्वाणं
ब्रह्मभूतोऽधिगच्छति॥ ५.२४ ॥

जो पुरुष अंतरात्मा में ही सुखवाला है, आत्मा में ही रमण करने वाला है तथा जो आत्मा में ही ज्ञान वाला है, वह सच्चिदानंदघन परब्रह्म परमात्मा के साथ एकीभाव को प्राप्त सांख्य योगी शांत ब्रह्म को प्राप्त होता है।

प्रश्नकर्ता: आचार्य जी, चरण-वंदन। अंतरात्मा में स्थित बने रहने के लिए निरंतरता चाहिए, पर जीव के रूप में अपनी न्यूनतम आवश्यकताओं की पूर्ति के लिए संसार में जाना ही पड़ता है और यदि स्वयं को विरक्त कर भी लें तो दायित्व विरक्त नहीं रहने देंगे। कृपया इस सम्बन्ध में कुछ स्पष्ट करें।

आचार्य प्रशांत: अगर अपनी न्यूनतम आवश्यकताओं की पूर्ति के लिए ही संसार में जा रहे हैं तो आप जा ही नहीं रहे हैं। वह कर्म फिर कर्म नहीं कहलाता; वह अकर्म है। बस आवश्यकताएँ न्यूनतम ही होनी चाहिए, यह ना हो कि न्यूनतम की परिभाषा शरीर ने नहीं बताई, आपने तय कर दी।

और आप अगर तय करेंगे तो मन तो चालाक है, वह न्यूनतम को अधिकतम कब बना देगा, आपको पता ही नहीं चलेगा। वो अधिक, अधिक, और अधिक को भी नाम न्यूनतम का ही दिए रहेगा, और आप यही कहेंगे कि, “मैं तो बस अपनी न्यूनतम आवश्यकता की पूर्ति कर रहा हूँ।” क्या है न्यूनतम आवश्यकता? “चार कोठियाँ तो होनी चाहिए न!” न्यूनतम आवश्यकता है? इस बारे में सतर्क रहिए। न्यूनतम माने न्यूनतम।

फिर कह रही हैं कि स्वयं को विरक्त कर भी लें तो दायित्व विरक्त नहीं रहने देंगे। दायित्व की बात मत करिए, प्रेम की बात करिए। जिनके प्रति आपका दायित्व है, उनको कुछ अच्छा ही देना चाहते हैं न? तो वही दीजिए जो अच्छा है।

आमतौर पर दायित्वों की पूर्ति के नाम पर दूसरों को जो दे रहे होते हैं, वो आपके ही कभी काम नहीं आया होता, दूसरों के क्या आएगा! दायित्वों की पूर्ति, ज़िम्मेदारी पूरी करने के नाम पर आप दूसरों को जो दे रहे होते हैं, क्या वो आपके

कभी काम आया? आप यह तो देखिए कि आपके काम की कौन सी वस्तु है, आपको वास्तव में कौन सी चीज़ फलेगी। जो आपको फलता हो, वही दूसरों को देने की बात करें न।

बिलकुल ठीक कहा आपने कि रहना इसी संसार में है। रहना इसी संसार में, तो फिर संसार का रोना क्यों रोना? शांति पाना, मुक्ति पाना अगर इतना मुश्किल ही होता, तो किसी ने बात ही क्यों की होती? असंभव नहीं है, मुश्किल भी नहीं है; नीयत होनी चाहिए, कला सीखनी चाहिए। सर्वप्रथम तो नीयत, नीयत है तो कला भी सीख ही लेते हैं।

प्र२: प्रणाम, आचार्य जी। श्रीकृष्ण जो कुछ भी कह रहे हैं, वह खुद में कहीं नज़र नहीं आता। न शांति है, न समता है, न स्थिरता है, प्रिय से आसक्ति है और अप्रिय से द्वेष है। बस कभी-कभी कुछ झलक सी दिखाई पड़ती है। खुद को योगी होने के पात्र रूप में देखना भी नामुमकिन लगता है, निराशा होती है।

जब मन, इन्द्रियाँ भी वश में नहीं और कर्मफल भी कृष्ण को समर्पित नहीं, ऐसे में क्या किया जाए? अभी तो ज्ञान, कर्म और संन्यास के मेल में काम करना उचित लगता है शुरुआत में। क्या एक ही मार्ग पर चलना सही है या मिश्रित? आचार्य जी, कृपया मार्गदर्शन करें।

आचार्य: यह भी नहीं, वह भी नहीं, तो फिर आचार्य जी से प्रश्न पूछने का क्या लाभ? प्रश्न पूछ करके ही आप यह सिद्ध कर रही हैं न कि इच्छा है योग की, प्राप्ति की। शुरुआत आपने कर ही दी न।

योग की इच्छा ही योग की पात्रता बनती है।

वास्तव में पात्र तो सभी हैं। पात्र माने क्या? पात्र माने वह जो खोखला है, पात्र माने वह जो खाली है और अभिलाषी है भरे जाने का। ऐसा ही होता है न पात्र? तो पात्र तो सभी हैं न, क्योंकि सभी खाली और खोखले और अपूर्ण हैं। अहम् पात्र है ही योग का। योग के पात्र सभी हैं।

कमी किसी की पात्रता की नहीं होती, कमी इच्छा की होती है।

खोखलापन है तो पात्रता है। अब उसको भरने की इच्छा है या नहीं? जैसे ही आपने मुझे यह प्रश्न भेजा, आपने इच्छा दर्शा दी न। आपमें योग की कोई इच्छा ना होती तो आप यह सवाल इत्यादि क्यों लिखती? सब तो नहीं पूछते सवाल।

बाकी जो आप बातें कह रही हैं कि न शांति है, न समता है, न स्थिरता है, प्रिय से आसक्ति है और अप्रिय से द्वेष है। अपनी कठिनाइयाँ इतनी भी बढ़ाकर मत बताइए। न होती आपके पास बिलकुल शांति, न होती बिलकुल समता, तो इतनी बातें आप लिख कैसे पातीं? थोड़ा सा विनम्र रहिए, थोड़ा कृतज्ञ रहिए। आप अभी जानती नहीं हैं कि जो लोग पूर्णतया अशांत हो जाते हैं, उनकी क्या दुर्दशा होती है।

आपको बहुत शांति मिली हुई है। मत कहिए कि 'मेरे पास शांति है ही नहीं'; शांति है। जो शांति मिली है, बस उसके लिए आपके मन में धन्यवाद का भाव नहीं है। उसके प्रति थोड़ी कृतज्ञ हो जाएँगी तो और शांति पाने के दरवाज़े खुलेंगे। अभी तो आप कह रही हैं, "यह भी नहीं मिला, वह भी नहीं मिला। हाय! मैं योग कैसे कर लूँ?" अरे! भाई, बहुत कुछ मिला है, पहले उसको अभिस्वीकृति दो, सिर झुकाकर के मानो कि देने वाले ने दे तो रखा ही है, फिर पता चलेगा कि आगे जो नहीं मिल रहा, उसके न मिलने के लिए ज़िम्मेदार कौन है, पाने वाला या देने वाला।

पात्र जब पचास ऐसी चीज़ों से भरा हो जिनकी उसको ज़रूरत ही नहीं तो फिर अमृत वर्षा भी हो, पात्र को कुछ मिलता नहीं न। यही फिर अपात्रता कहला जाती है। अपात्रता खालीपन का भाव नहीं है, अपात्रता है उस खालीपन को व्यर्थ वस्तुओं और विषयों से भर देना।

देखो, जहाँ खालीपन है, खोखलापन है, वहाँ निश्चित ही कुछ तो आ करके उस खालीपन को भरेगा। प्रश्न यह है कि तुमने किस चीज़ से भर लिया है अपने खालीपन को। भरने में कोई बुराई नहीं, किस चीज़ से भर लिया है? जिस चीज़ से भर लिया है, वह वास्तव में तुम्हारे काम की है? "आचार्य जी, क्या परिभाषा है उन चीज़ों की जो काम की होती हैं?" तुम जानते हो। आचार्य जी से क्या पूछ रहे हो?

जो तुम्हारा साथ ना छोड़े, जो तुम्हें धोखा ना दे, जो जैसा दिखता है वैसा ही हो, जो वास्तव में तुम्हारी तृष्णा शांत कर दे, जो तुम्हारी चेतना को और ऊँचा कर दे, जो तुम्हारे भय हर ले, जो तुम्हारा तनाव, तुम्हारी चिंताएँ, तुम्हारी

कठिनाइयाँ बिलकुल न्यून कर दे। यही सब तो ज़िन्दगी के ज़हर होते हैं न? जो कुछ इनको शांत कर दे, वह तुम्हारे काम का है।

फ़िर कह रही हैं, “अभी तो ज्ञान, कर्म और संन्यास आदि के मेल में काम करना उचित लगता है शुरुआत में। एक ही मार्ग पर चलना सही है या मिश्रित?”

तीन, चार, पाँच रास्तों की बात करना अच्छा लगता है, क्योंकि फ़िर किसी रास्ते पर चलना नहीं पड़ता, है न? कोई ऐसा काम करती पकड़ी गई जो घोर अज्ञान का है, और किसी ने कहा, “यह क्या कर रही हैं? यह तो बड़े अज्ञान का काम है।” तो कह दो, “हम तो कर्मयोगी हैं, हम ज्ञानयोगी हैं ही नहीं। अगर हम ज्ञानयोगी होते तब तुम्हारी निंदा जायज़ होती। ज्ञानयोगी को कहो कि तू अज्ञान का काम कर रहा है, तो तुमने सही निंदा करी। पर हम तो ज्ञानयोगी हैं ही नहीं, हम तो कर्मयोगी हैं।”

अब आलस में पकड़े गए या व्यर्थ कर्म करते पकड़े गए, और किसी ने कहा, “यह क्या कर रहे हो? ये बेकार के काम हैं।” तो तुमने कहा, “अरे! हम ज्ञानयोगी हैं। हम तो आत्मा हैं। आत्मा तो करती ही नहीं। तो कोई भी कर्म हम पर लागू होता ही नहीं।”

न ज्ञान, न कर्म। पकड़े गए मोह में, आसक्ति में, किसी ने कहा, “यह कर रहे हो? यह तो मोह है, आसक्ति है।” तो बोलो, “हम प्रेम योगी हैं।”

तो पाँच-छः रास्ते पकड़ लेने से यह सुविधा रहती है कि किसी रास्ते पर नहीं चलना पड़ता। जिस रास्ते पर पकड़े जाओ, उस रास्ते पर बता दो कि हम तो दूसरे रास्ते के हैं।

स्वयं कृष्ण ने जो मार्ग अनुमोदित किया है, उस पर चल लीजिए। थोड़ा सा चलने के बाद स्पष्ट होने लग जाता है कि सब मार्ग एक ही दिशा में जा रहे हैं — और एक अर्थ में सारे मार्ग एक ही हैं — कि सब मार्गों में अहम् की शांति होती है। थोड़ा चलिए तो पता चलता है कि सब मार्ग ऊपर-ऊपर से अलग हैं, अंदर-अंदर काम एक ही चल रहा है।

हमेशा कुछ-न-कुछ करती रहती हैं, ज़िम्मेदारियाँ निभाती रहती हैं, तो कहिए कि “फ़िर ठीक है, अपनी वास्तविक ज़िम्मेदारी निभाऊँगी।” “बहुत आसक्ति है”

आपने लिखा है, “प्रिय से आसक्ति, अप्रिय से द्वेष है।” तो कहिए कि “जब राग करना ही है, द्वेष करना ही है तो उससे राग करूँगी जो वास्तव में काम का है और जो कुछ व्यर्थ है, निरर्थक है, उससे द्वेष करूँगी।”

“सगे सम्बन्धी हैं, घर वाले हैं, बच्चे हैं, परिवार वाले हैं, उनसे मैं बार-बार कहती हूँ कि बड़ा जुड़ाव है, बड़ा मोह है।” ठीक है, उनसे जुड़ाव है, मोह है; तो फिर उनके काम आइए न। प्रेम का तकाज़ा तो यही है, उन्हें कुछ ऐसा दे करके जाइए जो चलेगा; उन्हें कुछ ऐसा दे करके जाइए जो उन्हें वास्तविक तृप्ति दे देगा; उन्हें कुछ ऐसा देकर जाइए जो जीवनभर और जीवन से आगे भी काम आएगा।

जहाँ आप हैं, शुरुआत आपको वहीं से करनी है। नीयत बस साफ़ रखिएगा।

ममत्वबुद्धिरहित माने क्या?

कायेन मनसा बुद्ध्या केवलैरिन्द्रियैरपि। योगिनः कर्म कुर्वन्ति सङ्गं त्यक्त्वाऽऽत्मशुद्धये॥ ५.११ ॥

कर्मयोगी ममत्वबुद्धिरहित केवल इन्द्रिय, मन, बुद्धि और शरीर द्वारा भी आसक्ति को त्याग कर अन्तःकरण की शुद्धि के लिए कर्म करते हैं।

प्रश्नकर्ता: आचार्य जी, प्रणाम। कृष्ण जी कह रहे हैं, "कर्मयोगी ममत्वबुद्धिरहित केवल इन्द्रिय, मन, बुद्धि और शरीर द्वारा भी आसक्ति को त्याग कर अन्तःकरण की शुद्धि के लिए कर्म करते हैं।" इसमें 'ममत्वबुद्धिरहित' का आशय कृपया स्पष्ट करें।

आचार्य प्रशांत: बुद्धि में 'मम्' (मेरा) की भावना को त्यागकर। ममत्वबुद्धि मतलब बुद्धि जिसमें ममत्व की भावना बहुत प्रगाढ़ है।

कर्मयोगी इसलिए नहीं काम करता कि यह चीज़ उसकी है, यह चीज़ उसकी नहीं है, यह मेरा है, यह मेरा नहीं है। ममत्व माने 'मेरे' की भावना, 'कुछ मेरा है'। कर्मयोगी इसलिए नहीं करता कि यह मेरा है, यह मेरा नहीं है। कर्मयोगी का लक्ष्य सिर्फ एक होता है; कृष्ण। यह कह रहा है श्लोक।

कर्मयोगी इधर-उधर के लक्ष्यों की परवाह नहीं करता, उसका एक सधा हुआ लक्ष्य होता है बस। बाकी सब बातों की वह अवहेलना करता है। उसका कुछ अपना नहीं है, वह किसी भी चीज़ के साथ 'मम्' नहीं लगाता। वह कहता है, "मेरे तो बस कृष्ण हैं, और कोई नहीं है।" तो ममत्वबुद्धि का वह त्याग करता है।

क्या मात्र आस्था काफ़ी है

अयतिः श्रद्धयोपेतो योगाच्चलितमानसः। अप्राप्य योगसंसिद्धिं कां गतिं कृष्ण गच्छति॥ ६.३७ ॥

अर्जुन बोले – हे श्रीकृष्ण! जो योग में श्रद्धा रखने वाला है, किंतु संयमी नहीं है, इस कारण जिसका मन अन्तकाल में योग से विचलित हो गया है, ऐसा साधक योग की सिद्धि को अर्थात् भगवत्साक्षात्कार को न प्राप्त होकर किस गति को प्राप्त होता है।

प्रश्नकर्ता: आचार्य जी, चरणस्पर्श। अध्याय ६ में श्लोक संख्या ३७ से सम्बंधित प्रश्न है। योग के प्रति आस्था बहुत है पर संयम में थोड़ी सी कमी है, तो क्या मुझे भगवत् प्राप्ति हो पाएगी? यही मेरे मन में हमेशा से आता रहा है। आपसे मार्गदर्शन चाहूँगा।

आचार्य प्रशांत: उत्तर तो साफ-साफ कृष्ण ने ही दे दिया है न। जब अर्जुन कहते हैं कि योग में श्रद्धा तो है पर संयम नहीं है, तो ऐसों के बारे में क्या कहते हैं कृष्ण?

प्र: “अगर तुम्हारे मन में श्रद्धा है तो तुम्हारी श्रद्धा कभी अपूर्ण नहीं जाएगी। भले इस बार तुम्हें न हो, अगले जन्म में तुम अच्छी प्रवृत्ति वाले घर में पैदा होओगे, जिसमें तुम्हारा अंतरमन कहेगा कि अच्छी संगति में जाओ।”

मुझे लगता है कि मैं अच्छी संगति के घर में आया हूँ इस बार, और इस जीवन में तो कुछ सार्थक कर पाऊँ।

आचार्य: ऐसों को कृष्ण कहते हैं योगभ्रष्ट। क्या नाम दिया है? योगभ्रष्ट।

समझिएगा, योगभ्रष्ट कौन। योग की राह दुष्कर है। जब आगे बढ़ते हो तो चुनौतियाँ आती हैं, कष्ट आते हैं, पर आगे तुम बढ़ ही क्यों रहे हो? आगे बढ़ इसलिए रहे हो क्योंकि जिस बिंदु पर तुम पहले थे ठहरे हुए, वहाँ अतिशय कष्ट था। अधिकांश लोग उस कष्ट को मानते ही नहीं, वे उस कष्ट के प्रति प्रस्तुत और संवेदनशील ही नहीं होते; उन्हें यही लग रहा होता है कि वे तो सुख में हैं।

योग की राह पकड़ता ही वही है जो साफ देख ले कि उसकी वर्तमान स्थिति बड़े दुःख की है, बड़ा वियोग है। वियोग होगा तभी तो योग की तरफ बढ़ोगे न? तो वियोग के कारण ही तुम योग की राह में आने वाली सब चुनौतियाँ स्वीकार कर ले जाते हो। तुम कहते हो, “ठीक है, यहाँ दिक्कत आ रही है, इस रास्ते पर दिक्कत आ रही है सामने। लेकिन यह जो रास्ते की दिक्कत है, यह उस दिक्कत से तो छोटी ही है जो हमारे सामान्य, साधारण जीवन में हम रोज़ प्रतिपल ही झेल रहे थे।”

तो योगी आगे बढ़ता जाता है, आगे बढ़ता जाता है। आगे बढ़ता जाता है तो उसकी पूर्व अवस्था के दुःख उसको प्रतीत होने लगता है कि कम हो रहे हैं, उसको दिखाई देने लगता है कि उसके बंधन शिथिल पड़ रहे हैं। दुःख कटने लगते हैं तो अनुभव किसका होता है? सुख का। यह योग का समझ लो अंतरिम फल है, राह का फल है। यह फल मंज़िल आने से पहले ही, गन्तव्य से पूर्व ही मिल जाता है।

तुम चले हो हिमालय के शिखर की ओर, यह फल है जो तुम्हें राह में ही मिल गया, और यह फल बड़ा सुखप्रद है। तुम बहुत भूखे थे तभी तो तुमने यह यात्रा शुरू करी थी, और रास्ते में ही क्या मिल गया? फल। तो बड़ा लोभ उठता है कि राह में ही क्यों न रुक जाओ। जब राह में ही इतना सुंदर फल मिल गया तो आगे जाने की ज़रूरत क्या?

व्यक्ति अपनी तुलना अपनी पूर्ववर्ती स्थिति से करता है, कहता है, “हम पहले जैसे थे, उससे तो अच्छी हालत में आ गए न। धन्यवाद है योग का, उसने हमें पहले से कितनी बेहतर स्थिति में पहुँचा दिया।”

किस योग की बात कर रहे हैं अभी यहाँ पर कृष्ण? निष्काम कर्म की, कर्मयोग की बात कर रहे हैं। कृष्ण जब भी कहें ‘योग’, तो समझ लेना कि अर्जुन से बलपूर्वक श्रीकृष्ण कर्मयोग की ही संस्तुति करते हैं।

तो पथिक को रास्ते में रुकने का बड़ा लालच मिलता है। जिसमें यह संयम नहीं कि इतने लालच के सम्मुख भी चलता चला जाए और रुके नहीं, उसको कहते हैं योगभ्रष्ट।

निश्चित रूप से यह व्यक्ति ऐसा है जिसको बंधनों में रहना स्वीकार नहीं, तभी तो इसने यात्रा शुरू करी। नहीं तो जैसे अधिकाँश लोग अपने बंधनों के साथ भी एक

समायोजित जीवन बिताते रहते हैं, हँस लेते हैं, मुस्कुराते रहते हैं, वैसे ही यह व्यक्ति भी अपना बंधनों में पड़ा रहता है। यह वैसा तो नहीं है, इसे बंधन तो नहीं स्वीकार; इसने मुक्ति की तरफ, योग की तरफ यात्रा तो शुरू करी है। लेकिन यह इतना धीरज नहीं धर पाया कि सीधे शिखर पर ही जाकर रुके, इसे राह के प्रलोभनों ने लुभा लिया। यह कहलाता है योगभ्रष्ट।

इसी बात को दूसरी जगहों पर दूसरे तरीके से कहा गया है। जिसको मैं कह रहा हूँ राह का मीठा फल, उसे ही स्वर्ग नाम से भी इंगित किया गया है, कि जो लोग योग की राह पर चलते हैं — और योग ही एकमात्र पुण्य है — जो पुण्य की राह पर चलते हैं, उन्हें स्वर्ग मिलता है। स्वर्ग माने सुख। सुख समझ लो कि आखिरी छल है। स्वर्ग का सुख, माया का आखिरी दाँव है।

श्रीकृष्ण कहते हैं कि “जो निष्काम कर्म करते हैं, अर्जुन, उन्हें सीधे मेरी प्राप्ति होती है। और जो सकाम कर्म, सकाम भक्ति करते हैं, उन्हें भी अपने इष्ट देवी-देवताओं द्वारा प्रदत्त फल की प्राप्ति तो हो ही जाती है।” कुछ तो उन्हें मिला ही, पर उन्हें शिखर नहीं मिला। उन्हें जो ऊँची-से-ऊँची और आखिरी वस्तु मिल सकती थी, वह नहीं मिली। वे स्वर्ग पर ही अटक गए। उन्हें देवी-देवता मिल गए, स्वर्ग का सुख मिल गया, पर अंतिम विलय नहीं मिला।

स्वर्ग में भी 'तुम' तो मौजूद हो न? तुम मिट नहीं पाए पूरे तरीके से। जो उत्कर्षतम स्थिति है, वह नहीं पाए तुम, वंचित रह गए; अंतिम आनंद से विमुख ही रह गए। स्वर्ग में भी तुम्हारा अस्तित्व तो बचा रह गया न। हाँ, बड़ा सुखपूर्ण अस्तित्व है, पर अस्तित्व तो अभी है। तो आखिरी बंधन तो काट नहीं पाए, हस्ती तो तुम्हारी पूरी तरह मिटी नहीं, स्वर्ग का सुख भोगने के लालच में बचे ही रह गए तुम। राह का फल तुम्हें इतना लुभा गया कि तुम उस शिखर तक पहुँचे ही नहीं जहाँ तुम विलुप्त हो जाते, योग हो जाता जहाँ पर। ऐसे को कहते हैं योगभ्रष्ट।

योगभ्रष्ट की स्थिति के बारे में क्या बताते हैं कृष्ण? कहते हैं कि वह खूब सुख भोगता है, खूब सुख भोगता है। सुख-ही-सुख पाता है लेकिन भीतर-ही-भीतर भली-भाँति जानता है कि कुछ-न-कुछ बहुत महत्वपूर्ण है जिससे वह चूक रहा है। सुख तो बहुत मिल रहा है, पर वह नहीं मिल रहा जिसकी उसको गहरी तड़प है। इच्छाएँ सब पूरी हो रही हैं; मुमुक्षा नहीं पूरी हो रही। गतियाँ सब मिल रही हैं; परमगति नहीं मिल रही।

और जब इस योगभ्रष्ट व्यक्ति को यह दिख जाता है कि ऊँचे-से-ऊँचा सुख भी अंतिम योग के आनंद के समतुल्य नहीं है, तब ये फिर और संकल्प के साथ सब फलों इत्यादि को त्यागकर योग की अंतिम गति की ओर बढ़ता है, लेकिन समय गँवाकर, अवसर गँवाकर, मौके को राह के फलों में बिताकर।

जैसे कोई पथिक चला हो प्रेमवश कहीं पहुँचने के लिए, कोई है जो बहुत महत्वपूर्ण है जिससे मिलना अति आवश्यक है, और वह रास्ते में अटक कहाँ गया? मीठे फलों के बाग में। फल तो मीठे मिल जाएँगे उसे, पर थोड़ी ही देर में पछताएगा बहुत। जिससे मिलने को चले थे, उससे मिलने का मौका चूक गए।

सुख भी बहुत बड़ी बाधा है, सुख से बचना। दुःख ने नहीं बाँध रखा हमें, दुःख तो मुक्तिदाता है। जब तुम्हें दुःख होता है, तब तुम अपनी वर्तमान स्थिति को बदलने के लिए उद्यत हो जाते हो न? कहते हो न कि “बड़ा दुःख लग रहा है, बड़ी पीड़ा है, बड़ी कचोट है, कुछ करना है”? तब तुम बल लगाते हो, बेड़ियाँ तोड़ना चाहते हो। जब सुख मिल जाता है, तब सब ठीक है, जैसा चल रहा है, यही बढ़िया। माया को जब योगी को तोड़ना होता है और वह पाती है कि दुःख तो काम आ ही नहीं रहा, योगी दुःख की चुनौती का सामना करे ले रहा है, तब माया दुःख का प्रयोग नहीं करती, तब माया प्रयोग करती है सुख का। जब तुम्हें दुःख नहीं डिगा पाएगा, तब माया तुम्हें सुख देगी।

सुख ज़्यादा घातक है क्योंकि एक अर्थ में सुख आनंद जैसा प्रतीत होता है। किस अर्थ में? सुख और आनंद दोनों में ही दुःख की प्रत्यक्ष अनुभूति नहीं होती। सुख में भी दुःख का अनुभव नहीं होता, आनंद में भी दुःख का अनुभव नहीं होता, तो व्यक्ति को कई बार भ्रम हो जाता है कि सुख ही आनंद है, जबकि सुख आनंद नहीं है।

आनंद तब जब तुम सुख और दुःख दोनों ही अनुभूतियों के पार निकल जाओ, दोनों ही अनुभूतियों को महत्व देना छोड़ दो। दुःख काम नहीं आया तो माया सुख का अस्त्र चलाती है। तुम्हें भ्रम हो जाता है कि तुम जिस आनंद शिखर की ओर जा रहे थे, वह रास्ते में ही मिल गया। तुम कहते हो, “देखो न, ऐसा मीठा फल मिला है, दुःख सब चले गए। ज़रूर यही आनंद है।” वह आनंद नहीं है, वह मात्र सुख है। स्वर्ग तुल्य सुख है पर है सुख ही; मंज़िल अभी नहीं मिली है।

अंततः योगभ्रष्ट को योग की प्राप्ति हो जाती है। पर अंततः तो सभी को योग की प्राप्ति होनी है, अंत में तो कृष्ण ही खड़े हैं जैसे आदि में। तो अंततः क्या होगा? तुम इसकी बात नहीं करो। यह बात करना जीव को शोभा नहीं देता। समय के अंत में तो सभी मुक्त हो जाएँगे। अंत तो सभी का एक ही है, क्या? मुक्ति। तो अंत में मुक्ति मिल जाएगी, यह बात कोई दिलासे की नहीं है।

तुम तो जीव हो, तुम्हें तो यह देखना है कि तुम्हारे पास यह जो जीवन है, तुम इसी में कैसे मुक्ति पा सकते हो। तुम्हें यह नहीं देखना है कि अंततः क्या होगा, क्योंकि जो अंततः की बात करने लगेंगे वे अपने वर्तमान कर्म से और कर्तव्य से मुँह चुराने लगेंगे, वे कहेंगे, “देखो, जल्दी क्या है? आखिरकार तो सबको योगरूढ़ तो हो ही जाना है। नियति तो सबकी एक ही है न आखिरी। क्या? मुक्ति। तो जल्दी क्या है? लाखों जन्म पड़े हुए हैं अभी, जल्दी क्या है? इस जन्म में तो चलो इंद्रिय सुख भोगते हैं खूब, आगे कभी-न-कभी तो मुक्ति मिल ही जाएगी। वह बात तो पूर्वनिर्धारित है, तय है। तो जल्दी क्या है?”

अंत की बात कभी मत करना। तुम्हें जल्दी होनी चाहिए—तुम्हारे पास समय सीमित है। मत भूलो कि तुम कौन हो। तुम जीव हो। तुम जीव-भाव में जीते हो इसीलिए तुम जीव हो। आत्मा होकर तो जी ही नहीं रहे न तुम। आत्मा अमर होगी, जीव का समय तो सीमित है न? तो तुम्हें समय की परवाह करनी है, तुम्हें समय फलों का रस लेते हुए नहीं बिता देना है। तुम्हें तो लगातार बिना रुके, बिना डिगे शिखर की ओर ही बढ़ते जाना है। समय बहुत कीमती है।

यह भाव मत बना लेना कि योगभ्रष्ट के तो दोनों हाथों में लड्डू हैं। स्वर्ग का सुख भी मिला, मीठा फल भी मिला और अंततः फिर मुक्ति भी मिल गई। नहीं, नहीं, नहीं। यह जो रास्ते का उसने फल चखा, इसकी उसने बड़ी भारी कीमत चुकाई। क्या कीमत चुकायी? बहुत समय गँवाया। तुम्हारे पास और है क्या जीवन में समयरूपी अवसर के सिवा? उसको ही अगर तुमने गँवा दिया तो कौन सी बुद्धिमानी? स्पष्ट है बात?

नर्क से निकल करके कहीं स्वर्ग में मत रुक जाना, कहीं भी ठिकाना मत बना लेना। नर्क में दुःख बहुत है। बाहर निकलोगे तो अपेक्षतया सुख तो अनुभव होगा ही, वह सुख भी बड़ी चाल है, बड़ा घातक है। बचना है।

बिना संकल्प आगे कैसे बढ़ें?

यं संन्यासमिति प्राहुर्योगं तं विद्धि पाण्डव। न ह्यसंन्यस्तसङ्कल्पो योगी भवति कश्चन॥ ६.२ ॥

हे अर्जुन! जिसको संन्यास कहते हैं, उसी को तुम योग जान; क्योंकि संकल्पों का त्याग न करने वाला कोई भी पुरुष योगी नहीं होता।

प्रश्नकर्ता: आचार्य जी, संकल्पों के बिना कोई जीवन में आगे कैसे बढ़े? निष्काम कर्म तो समझ में आता है लेकिन संकल्परहित कर्म समझ में नहीं आता।

आचार्य प्रशांत: जब संकल्पों का त्याग करने को कहा जा रहा है तो किससे कहा जा रहा है? अर्जुन से कहा जा रहा है न? अर्जुन माने जीव, अर्जुन माने मन। कृष्ण माने आत्मा, सत्य। अर्जुन, यानी मन, जब भी संकल्प करता है, किस चीज़ का करता है? मन जब भी संकल्प करेगा, अपने ही संसार के भीतर के किसी विषय का, किसी वस्तु का करेगा। उन संकल्पों को छोड़ने की बात करी जा रही है।

तुमने जब भी कोई संकल्प उठाया है, अपनी इच्छित वस्तु को पाने का ही तो उठाया है न? और तुम उसी वस्तु की इच्छा करोगे जो तुम्हारे जैसी होगी, तुम्हारे ही तल की होगी। अहंकार अपने पार की वस्तु तो कभी पाना चाहता नहीं। क्यों? अपने से पार का कुछ मिल गया तो अहंकार को मिटना पड़ेगा।

तो अहंकार बहुत बड़ी कामना पसार ले तो भी माँगता अपने ही तल की कोई चीज़ है। संकल्प उसका यही रहता है कि मुझे कुछ ऐसा मिल जाए जो मेरे काम आ जाए, जो मुझे बड़ा और मज़बूत बना दे। जो कुछ भी माँगेगा, वह यही कहेगा कि अहंकार स्वयं उस माँगी हुई वस्तु के केंद्र पर रहे।

बहुत बड़ा घर चाहिए अहंकार को। उस घर में रहेगा कौन? अहंकार ही रहेगा न? बहुत बड़ी गाड़ी चाहिए अहंकार को। किसके लिए चाहिए? अपने लिए चाहिए, उस गाड़ी में बैठेगा वही। बहुत पद चाहिए, बहुत प्रतिष्ठा, बहुत पैसा चाहिए। किसकी होगी प्रतिष्ठा? अहंकार की।

अहंकार जो कुछ भी माँगता है, उसके केंद्र पर स्वयं बैठा होता है, “मुझे मिलेगा, मुझे मिलेगा।” ऐसे ही होते हैं अहंकार के संकल्प। इन संकल्पों को त्यागने की बात करी जा रही है। ये छोटे संकल्प हैं। छोटा सा है अहंकार तो वह बहुत बड़ी बात भी करता है तो वास्तव में वह होती छोटी सी ही है। इन संकल्पों को त्यागने की बात करी जा रही है।

छोटे को त्याग दो। हाँ, जो महत संकल्प है, वह तुम उठा लो। पर अर्जुन महत संकल्प तो अभी जानता ही नहीं। अर्जुन की दुनिया के सब संकल्प कैसे हैं? छोटे। तो अर्जुन से चाहे कहो कि ‘तू छोटे संकल्प छोड़ दे’ और चाहे कहो कि ‘तू संकल्प छोड़ दे’, एक ही बात हुई न? क्योंकि अर्जुन का संकल्प बराबर छोटा संकल्प। तो अर्जुन से कहा कि ‘तू संकल्प ही छोड़ दे’, क्योंकि उसके सारे ही संकल्प छोटे हैं।

बड़ा संकल्प उठाने की बात है। बड़ा संकल्प माने ‘कृष्ण-संकल्प’। निष्काम कर्म का भी अर्थ यही है। संकल्प शून्य होकर काम करना और निष्काम कर्म, दोनों बिल्कुल एक बात हैं। यह तो कहना ही मत कि निष्कामता समझ में आ रही है पर संकल्प-शून्यता समझ में नहीं आ रही। दोनों एक हैं। ऐसा कैसे कि एक आई समझ में, दूसरी नहीं?

निष्कामता का भी यही अर्थ है – आपनी साधारण कामनाओं से ऊपर उठ। साधारण कामना वह जिसमें कामना के फल का भोग तुम स्वयं करना चाहते हो। निष्काम कर्म वह जिसमें तुम्हें फल एक ही चाहिए – श्रीकृष्ण।

वह काम करो जिसके फलस्वरूप तुम्हें कृष्ण मिल जाएँ। फल इतना ऊँचा हो कि कृष्ण को अर्पित किया जा सके, फल इतना ऊँचा हो कि वह तुम्हें कृष्ण के सम्मुख ही पहुँचा दे। काम वह करो जिसका फल कृष्ण हों। कृष्ण माने मुक्ति। काम वह करो जिसके फल में तुम्हें मुक्ति ही मिल जाए – यह है निष्काम कर्म।

सकाम कर्म वह काम है जहाँ तुमने छोटी कामना के लिए कुछ कर डाला। और छोटी कामना के लिए कुछ करोगे तो छोटे ही रह जाओगे, इसी का नाम तो बंधन है। अनंतता छोटी रह गई, इसी का नाम तो बंधन है।

निष्काम कर्म में भी कामना रहती है, पर वह आम सांसारिक कामना नहीं है। वह कौन सी कामना है? वह आखिरी कामना है। क्या नाम है उस कामना का?

कृष्ण-कामना। निष्काम कर्म का अर्थ है कि और कोई कामना नहीं, बस एक और आखिरी। कौन सी? कृष्ण-कामना।

इसी तरह 'संकल्प-शून्यता' का क्या अर्थ है? – और कुछ पाने का संकल्प नहीं करूँगा। एक ही है विषय जिसे अब पाना है, वह जो सब विषयों से अतीत है। उसका नाम है 'कृष्ण'।

तो कोई नहीं तुमको मना कर रहा संकल्प बनाने से। संकल्प बनाओ, पर सब संकल्पों के केंद्र में किसको बैठाओ? कृष्ण को। बिलकुल कहो, “हाँ, इधर पहुँचना है, वहाँ जाना है।” और जब भी कहो कि यहाँ पहुँचना है, वहाँ जाना है, यह पाना है; अपने-आप से पूछो, “जो कुछ भी पाने की, जहाँ भी पहुँचने की बात कर रहा हूँ, वहाँ पर क्या कृष्ण मिलेंगे?”

जो कुछ भी करने से कृष्ण मिलते हों, वह ज़रूर करो। और जो करने से तुम छोटे ही रह जाते हो, जो करने से तुम्हारी अहंता ही बल पाती हो, जो करने से तुम संसार के कारागार में ही कैदी रह जाते हो, वह बिलकुल मत करना।

कौन तुम्हें करने से रोक रहा है? कृष्ण का तो पूरा सन्देश ही कर्म का है। क्या कह रहे हैं अर्जुन से कि “अर्जुन लड़!” अर्जुन को कर्म के लिए ही तो प्रेरित कर रहे हैं न? कौन तुमसे कह रहा है कि संकल्प न बनाओ?

अर्जुन के सामने हो कौरवों का कोई योद्धा, अर्जुन क्या संकल्प नहीं करेंगे? क्या व्यूह रचना नहीं करेंगे? क्या रणनीति नहीं बनाएँगे? बोलो। इतनी बड़ी लड़ाई लड़ने के लिए अर्जुन को संकल्प तो चाहिए न? पर अर्जुन से क्या कहा है? क्या संकल्प बना? “तेरा संकल्प न राज्य होना चाहिए, न गद्दी होना चाहिए, न ऐश्वर्य होना चाहिए, न संपदा, न भोग; अर्जुन तू कर्म कर कृष्ण के लिए।”

“बाण तू भले ही चला रहा है विपक्षी पर, पर वास्तव में बाण तू विपक्षी पर नहीं चला रहा, बाण तू अधर्म पर चला रहा है। लड़ रहा है तू, पर तू लड़ हस्तिनापुर के सिंहासन के लिए नहीं रहा, तू लड़ रहा है धर्म के लिए।” क्या है धर्म? कृष्णत्व धर्म है; अनंतता धर्म है; मुक्ति धर्म है।

छोटी चीज़ के लिए युद्ध मत करना, और युद्ध करो तुम घनघोर। छोटा युद्ध बिलकुल मत लड़ना, और संग्राम हो तुम्हारा भरपूर। यह बात अच्छे से समझ लो कि ज़बरदस्त लड़ाई लड़नी है और छोटी लड़ाई लड़नी ही नहीं है—यह है निष्काम कर्म, यह है संकल्प-शून्यता।

आम-आदमी जीवनभर कर्म ही करता रहता है, संकल्पों में ही उलझा रहता है, लड़ाइयाँ ही लड़ता रहता है, पर सब उसके संकल्प पिद्दी, सब उसके कर्म ओछे, सब उसकी प्राप्तियाँ क्षुद्र।

श्री कृष्ण कह रहे हैं कि “जब काम कर ही रहे हो तो अरे! ऊँचे-से-ऊँचा करो न। जब जी ही रहे हो तो जीवन को छोटे लक्ष्यों में क्यों गँवाते हो? जब लक्ष्य बनाना ही है तो उच्चतम बनाओ, आसमान जितना ऊँचा। जब मेहनत करनी ही है तो छोटी-छोटी चीज़ों के लिए क्या करनी? सीधे परम सम्पदा माँग लो न।” यह है निष्काम कर्म। निष्काम कर्म का अर्थ यह नहीं है कि हमें कुछ नहीं चाहिए। तुम निष्काम कर्म को ऐसे भी समझ सकते हो कि हमें सिर्फ वह चाहिए जो ऊँचे-से-ऊँचा है।

निष्काम कर्म का अर्थ यह नहीं है कि हमें कुछ नहीं चाहिए; निष्काम कर्म का अर्थ है कि हमें छोटी-छोटी चीज़ें नहीं चाहिए, इनसे हमारा मन नहीं भरेगा। मन को छोटी-छोटी चीज़ें तो इतनी दे दीं, मन उनसे भरा क्या आज तक? जब नहीं भरा तो अब और छोटी-छोटी चीज़ें मन को नहीं खिलाएँगे। अब तो सीधे विराट चाहिए। या तो 'वो', नहीं तो कुछ नहीं।

और लक्ष्य इतना सुंदर है, इतना प्यारा, इतना महत्वपूर्ण कि उसकी साधना में प्राण भी दिए जा सकते हैं। यह है निष्काम कर्म, और इसी को श्रीकृष्ण योग का भी सार बता रहे हैं।

श्रीकृष्ण कह रहे हैं कि तुमने पचास तरह के अभ्यास कर लिए होंगे पर जब तक तुम संकल्परहित नहीं हुए, तब तक तुम योगी नहीं कहला सकते। तो तुम और कितने भी तरह की योग की विधियाँ आजमाते रहो, पर जब तक तुमने जीवन से क्षुद्रता को नहीं निकाला, जब तक तुमने कृष्णत्व को ही एकमात्र लक्ष्य नहीं बनाया जीवन का, तुम कहीं से योगी नहीं हो।

बहुत लोग घूम रहे हैं और उन सब का दावा यही है कि वे बड़े योगी हैं। कोई योगी नहीं हैं वे। उच्चतम के अलावा अगर किसी से भी प्रेम है तुमको, छोटे की अगर ज़रा सी भी कामना है तुमको, तो तुम योगी कहलाने के अधिकारी नहीं हो। छठे अध्याय के आरंभिक कुछ श्लोकों में यह बात स्पष्ट हो जाती है।

श्रीकृष्ण के सिवा और कोई मित्र नहीं

सुहृन्मित्रार्युदासीनमध्यस्थद्वेष्यबन्धुषु। साधुष्वपि च पापेषु समबुद्धिर्विशिष्यते॥
६.९॥

सुहृद् (दिल का अच्छा), मित्र और वैरी के प्रति उदासीन (अर्थात् निष्पक्ष, पक्षपातरहित), मध्यस्थ (द्वैत के दोनों सिरों में से कहीं भी स्थापित नहीं), द्वेष्य और बन्धुगणों में (शत्रुओं और मित्रों में), धर्मात्माओं में और पापियों में भी समान भाव रखने वाला अत्यंत श्रेष्ठ है।

प्रश्नकर्ता: आचार्य जी, समभाव रखते हुए अनंतता की तरफ कैसे आगे बढ़ें?

आचार्य प्रशांत: आपसे जो मित्रता दिखाते हैं आमतौर पर, क्यों दिखाते हैं? और आपसे जो शत्रुता दिखाते हैं, क्यों दिखाते हैं? अगर आप यह समझ लें तो आपको दोनों बिलकुल एक से दिखने लगेंगे, हँस पड़ेंगे आप।

अभी हम इसको पढ़ रहे हैं, मुझे गुरुग्रंथ साहिब जी की वाणी याद आ रही है। उसमें गुरु तेग बहादुर एक जगह कहते हैं, “हर्ष शोक व्यापे नहीं, बैरी मीत समान।” यह क्या बात है कि जहाँ बैरी-मीत समान हो जाता है।

जहाँ कृष्ण कह रहे हैं, “मित्र और वैरी, दोनों के प्रति उदासीन, जो द्वेष्य है अर्थात् जिससे द्वेष रखा जा सकता है, उसके प्रति भी वैसा ही जैसा अपने बन्धु-बांधवों के प्रति, धर्मात्माओं और पापियों में भी समान भाव रखने वाला अत्यंत श्रेष्ठ है।” जिन्होंने भी जाना है, उन्होंने ये क्यों कही है बात? मैं कह रहा हूँ कि आप समझो तो कि जो आपका दोस्त है, वह दोस्त क्यों है, जो आपका शत्रु है, वह शत्रु क्यों है। उसके बाद दोनों बिलकुल एक से दिखाई देंगे।

बंदर को अमरूद दिखाइए। क्या करेगा? आपकी ओर आएगा। कुत्ते को हड्डी दिखाइए। वह आपके सामने पूँछ हिलाएगा। यह क्या हो रहा है? यह प्रकृति के नियम का पालन हो रहा है। दोनों को आप कुछ ऐसा दे रहे हैं जो उनके देहवर्धन में सहायक होगा।

और प्रकृति क्या चाहती है? कि देह आगे बढ़ती रहे। आपकी देह समय में आगे बढ़ती रहे, यही प्रकृति का क़ायदा है। आगे ही न बढ़ती रहे, कई गुना होकर विस्तार पाती रहे; आपकी कोशिकाएँ जगह-जगह फैलाती रहे, बनी रहे और विस्तार भी पाती रहे। यही प्रकृति की इच्छा है, और इस इच्छा को आप बड़ी आसानी से देख सकते हैं प्रकृति के अवलोकन के द्वारा। सिर्फ़ देखने की ज़रूरत है, साफ़ दिख जाएगा कि प्रकृति में और कुछ चल ही नहीं रहा, बस यही चल रहा है।

तो प्रकृति में कोई किसी का दोस्त क्यों बनता है? शरीर की ख़ातिर। कुत्ते को हड्डी दिखा दी, वह दुम हिला रहा है। कोई सुंदर स्त्री दिख गई, आपने उसके सामने दुम हिलानी शुरू कर दी। इच्छा दोनों ही मामलों में एक ही है। क्या? शरीर की। कुत्ता भी शरीर की ख़ातिर आपके सामने दुम हिला रहा है, आप भी शरीर की ख़ातिर किसी औरत के सामने दुम हिला रहे हो, है न?

और दुश्मनी कैसे होती है? जिस औरत के सामने दुम हिला रहे थे, उससे बड़ी याचना करी, बड़ी भीख माँगी देह की, और वह मानी नहीं तो उसके दुश्मन बन गए। सुना नहीं है कि ऐसे मामलों में क्या होता है? फिर बलात्कार की कोशिश हो रही है, या उसके मुँह पर तेज़ाब फेंक दिया या उसको खरी-खोटी सुना दी।

अभी थोड़ी देर पहले तो वह बहुत प्यारी लग रही थी, क्योंकि उससे शरीर का लाभ होने की आशा थी। और जहाँ वह आशा मिटी, वह कैसी लगने लगी? बहुत बुरी, वह दुश्मन बन गई। तो दुश्मनी भी किस आधार पर हो रही है? शरीर के आधार पर हो रही है।

कुत्ते को हड्डी दिखा रहे थे, पीछे-पीछे आ रहा था दुम हिलाता हुआ और हड्डी दिखाते ही रहे, हड्डी दी नहीं, थोड़ी देर सब्र रखकर कुत्ता क्या करेगा? आप पर हमला करके हड्डी छीन लेगा। थोड़ी देर पहले तो बहुत प्यारा था, पीछे-पीछे चल रहा था, आपके पाँव में लोट रहा था हड्डी देखकर। पर हड्डी आपने दी नहीं तो कोई भरोसा नहीं, हमला ही कर दे आप पर। हड्डी चाहिए भाई उसे। तो दुश्मनी का भी आधार क्या है? शरीर।

जानने वालों ने यही समझाया है हमें। यही श्रीकृष्ण ज्ञान दे रहे हैं यहाँ पर कि तुम्हारे मित्र हों, चाहे शत्रु हों, दोनों जुड़े तुमसे सांसारिक और शारीरिक तल पर ही हैं। तुम उनमें क्या भेद करते हो, दोनों एक समान हैं। आज का मित्र कल का शत्रु है।

तुम्हारा ऐसा कोई दुश्मन है जिससे तुम कभी सम्बंधित ना रहे हो पहले? बोलो। सबसे घने दुश्मन वही बनते हैं न जो पहले कभी प्यारे थे? प्यारे थे तो कभी उनसे उम्मीदें थीं, और जब उन्होंने उम्मीदें नहीं पूरी करी तो वे क्या बन गए? दुश्मन बन गए।

महाभारत की लड़ाई भी किनके बीच में हो रही है? अनजाने अपरिचितों के बीच में? किनके बीच में हो रही है? भाइयों के बीच में हो रही है। साथ-साथ खेले, खाए, बड़े हुए, पर एक पक्ष की आशाएँ दूसरा पक्ष पूरा नहीं कर रहा और दूसरे पक्ष की आशाएँ पहला पक्ष नहीं पूरा कर रहा। और दोनों की आशाएँ हैं किससे सम्बंधित? शरीर से, पदार्थ से, भोग से।

दोनों ही पक्षों को सिंघासन चाहिए, दोनों ही पक्षों को रुत्बा चाहिए, दोनों ही पक्षों को ज़मीन चाहिए, दोनों ही पक्षों को द्रौपदी भी चाहिए थी। और एक ही चीज़ दो लोगों को तो मिल नहीं सकती एक साथ, तो अब दोनों में क्या होगी? दुश्मनी।

द्रौपदी को भी कुंती ने कहा कि पाँचों एक साथ पति बना लो। पाँचों ने एक साथ उसे पत्नी ना बनाया होता तो पांडवों में भी आपस में दुश्मनी हो जाती। मामला शरीर का है।

शरीर के तल पर ही हमारी दोस्तियाँ हैं। शरीर के तल पर ही हमारी दुश्मनियाँ हैं। क्या रखा है दोस्ती में? क्या रखा है दुश्मनी में? जो तुम्हारा दोस्त भी है, वह अधिक-से-अधिक तुमको क्या दे देगा? कुछ जो संसार का है, कुछ जो देह के लिए है। संसार तभी तक है न जब तक देह है? संसार माने पदार्थ। और पहला पदार्थ आदमी की देह है।

जितने भी पदार्थों का तुम ग्रहण करते हो, भोग करते हो, किसके लिए करते हो? देह के लिए ही करते हो न? देह ना हो तो किसी भी पदार्थ का भोग कर सकते हो क्या? देह ना हो तो बड़ी-से-बड़ी गाड़ी में बैठेगा कौन? देह ना हो तो महँगे-से-महँगा कपड़ा पहनेगा कौन? गाड़ी में क्या जाकर बैठती है? देह। कपड़ा किस पर पहनते हो? देह पर। सब सुख-सुविधाएँ किसके लिए हैं? देह के लिए हैं।

हाँ, देह स्थूल भी होती है, सूक्ष्म भी होती है। स्थूल देह माँगती है खाना-पानी और सूक्ष्म देह माँगती है पद-प्रतिष्ठा, सम्मान। पर ले-देकर सारा काम है तो देह के

लिए ही।

तो दोस्त तुम्हें अधिक-से-अधिक क्या दे देगा? कुछ ऐसा जो पदार्थगत है, कुछ सांसारिक सुख दे देगा। दुश्मन तुमसे अधिक-से-अधिक क्या छीन लेगा? कुछ ऐसा जो पदार्थगत है, कोई सांसारिक सुख।

श्रीकृष्ण कह रहे हैं कि दोनों ही व्यर्थ हैं। एक तुम्हें व्यर्थ की चीज़ दे सकता है, दूसरा तुमसे व्यर्थ की चीज़ छीन सकता है। अरे, तुम कहाँ फँस गए? तुम इन दोनों को एक ही मानो। इन दोनों में भेद करो ही मत। तुम यह कह ही मत देना कि मित्र शत्रु से बेहतर है।

नशेड़ियों के मुहल्ले में जी रहे हो तुम। कोई तुम पर बहुत खुश होगा तो आकर तुम्हें क्या दे जाएगा? एक बोतल शराब की। यह मित्र कहलाएगा। यह यारों का यार है। यह बहुत खुश हुआ तो आ करके तुमको एक बोतल थमा गया। और कोई बहुत बड़ा दुश्मन होगा तुम्हारा तो वह क्या करेगा? वह बोतल छीन ले जाएगा।

कृष्ण कह रहे हैं कि तुम दोस्त को दोस्त और दुश्मन को दुश्मन मानों ही मत। यह मूर्खों का इलाका है। यहाँ जो तुम्हें कुछ देगा, वह भी चीज़ नशे की होगी। जो तुमसे कुछ छीनेगा, वह भी नशेड़ी है, वह भी नशे की ही सामग्री छीन रहा है। इनमें कुछ नहीं रखा है। 'बैरी मीत समान।'

तो फिर मित्र किसको मानें, और शत्रु किसको मानें? यह बात भी गीता ही स्पष्ट कर देती है। अर्जुन का एक ही मित्र है – कृष्ण। कृष्ण के अलाव किसी को मित्र मानना मत। कौन काम आ रहा है अर्जुन के? युधिष्ठिर या भीम? या द्रौपदी? या कृष्ण? बोलो, कौन काम आ रहा है?

आचार्य: तो एक ही मित्र है तुम्हारा जो तुम्हें बोध दे सके, जो तुम्हें मुक्ति दे सके। जो मुक्ति दे सके सो मित्र। जो बोतल दे दे, वह नहीं मित्र। और दुनिया में जो मित्र बनते हैं, वह तो सब वही बनते हैं जो तुम्हें बोतल ही देंगे। और बोतलें कई किस्म की होती हैं। सुरक्षा भी बोतल है एक, कि कोई जब पास होता है तो तुम बड़ा सुरक्षित अनुभव करते हो, वह भी नशे की ही बात है। समर्थन भी एक बोतल ही है। कोई पास होता है तो तुम्हें लगता है तुम्हारा अकेलापन मिट रहा है, यह भी नशे की ही बात है।

दुनिया के दोस्त भी व्यर्थ और दुश्मन भी। एक ही मित्र है तुम्हारा, वही जो अर्जुन का हुआ, नाम है श्रीकृष्ण। मित्र मानो या तो निराकार सत्य को या उस साकार जीव को जो तुम्हें निराकार तक ले जा सके। और कोई तुम्हारा मित्र नहीं। बाकी जिनको भी तुमने मित्र माना है, वे शत्रु समान ही हैं।

जब भी दिखाई दे कि कोई बहुत प्यारा हुआ जा रहा है तो अपनेआप से पूछ लेना कि “यह मुझे दे क्या रहा है?” जो तुम्हें कृष्ण देता हो, वह तो ठीक है। पर कितने लोग हैं तुम्हारे जीवन में वास्तव में जो तुम्हें कृष्ण देते हैं, बताना? और प्यारे तो बहुत हैं। तो फिर वे तुम्हें दे क्या रहे हैं? कोई हड्डी दे रहा होगा, कोई बोतल दे रहा होगा।

प्यारा उसी को मानना जो तुम्हें कृष्ण दे जाए। जो बोतल देते हों हाथ में, उन्हें प्यारा नहीं कहते, वे दुश्मन हैं।

न यह कह देना कि अमुक ने मेरी सहायता की तो मेरा मित्र है। सहायता की सिर्फ एक परिभाषा है, क्या? किसको मानो कि सहायक हुआ तुम्हारा? जो तुम्हें मुक्ति दे दे। सहायता सिर्फ एक है – तुम्हारी आँखें खुल जाएँ, यही तुम्हारी सहायता हुई। तुम्हारे मन का अंधेरा मिटे, यह सहायता हुई। बाकी जितनी बातों को हम सहायता मानते हैं, वो कोई सहायता नहीं।

करने योग्य काम कौनसा?

अनाश्रितः कर्मफलं कार्यं कर्म करोति यः। स संन्यासी च योगी च न निरग्रिर्न चाक्रियः॥ ६.१ ॥

श्रीभगवान् बोले – जो पुरुष कर्मफल का आश्रय न लेकर करने योग्य काम करता है, वह संन्यासी तथा योगी है और केवल अग्नि का त्याग करने वाला संन्यासी नहीं है तथा केवल क्रियाओं का त्याग करने वाला योगी नहीं है।

प्रश्नकर्ता: प्रणाम, आचार्य जी। जैसे अध्याय ६ के पहले श्लोक में कहा गया है, "जो पुरुष कर्मफल का आश्रय न लेकर करने योग्य काम करता है, वह संन्यासी तथा योगी है और केवल अग्नि का त्याग करने वाला संन्यासी नहीं है तथा केवल क्रियाओं का त्याग करने वाला योगी नहीं है।"

यह अंतिम वाक्य मुझे समझ में नहीं आया कि क्या बोलना चाह रहे हैं कृष्ण।

आचार्य प्रशांत: संन्यासी कर्म-संन्यासी को कहा गया है। ये वो लोग हुआ करते थे जो कहते थे कि “अब हम कुछ नहीं करेंगे, हम कर्म-संन्यासी हैं, हम कुछ नहीं करेंगे।” तो फिर ये जीते कैसे थे? ये भिक्षा पर जीते थे। जाते थे, खाना माँग लाते थे। माने ये अपने लिए चूल्हा नहीं जलाते थे। इसे कहते हैं अग्नि का त्याग।

ये आग से दूर हो जाते थे। आग माने चूल्हा। स्थूल रूप से आग का मतलब है कि ये अपना भोजन नहीं पकाएँगे। ये कर्ताभाव नहीं रखेंगे कि “मैं जाऊँ, मैं भोजन की व्यवस्था करूँ, मैं अपने लिए चुनूँ कि आज यह शाक खाना है, आज ऐसे अन्न खाना है। यह सब मैं नहीं करूँगा। मैं तो निकलूँगा, चलते-फिरते संयोगवश कहीं कुछ मिल गया तो खा लेंगे।”

श्रीकृष्ण कह रहे हैं कि यह कोई बड़ी बात नहीं हो गई। जो कर्मफल का आश्रय न लेकर काम करता है — ‘अनाश्रितः कर्मफलं कार्यं कर्म करोति यः’ — जो अनाश्रित है कर्मफल पर और काम कर रहा है, कौन सा काम कर रहा है? कोई भी काम नहीं, एक ही काम। कौन सा? मुक्ति। जो बाकी सब कर्मफलों को त्याग चुका है, जिसको आखिरी कर्मफल की अपेक्षा मात्र है, सिर्फ वही योगी है।

इसी तरीके से, क्रियाओं का त्याग कर देने वाले को योगी नहीं कह दिया जाता। योगी कौन होते थे? जो जीवन की साधारण क्रियाएँ वगैरह छोड़ देते थे, बस योगाभ्यास में रत रहते थे। श्रीकृष्ण कह रहे हैं कि उससे भी तुम योगी नहीं हो जाओगे। बाहर की क्रिया छोड़ने से क्या हुआ अगर भीतर अभी कर्मफल की आकांक्षा बनी ही हुई है। फिर तो क्रिया को छोड़ना भी कर्मफल पाने का एक तरीका ही हो गया न। चाल हो गई मन की।

एक ही कसौटी बता रहे हैं कृष्ण, एक ही पैमाना है – कर्म करो और भरपूर करो, और उच्चतम लक्ष्य के लिए करो। उच्चतम लक्ष्य 'प्राप्ति' नहीं है, उच्चतम लक्ष्य 'मुक्ति' है। यही योग है। इसके अलावा बाकी सब जो योग के नाम से जाना जाता है, वह अंधविश्वास है, मूढ़ता है।

एकाकी रहो, कृष्ण के साथ रहो

योगी युञ्जीत सततमात्मानं रहसि स्थितः। एकाकी यतचित्तात्मा निराशीरपरिग्रहः॥ ६.१० ॥

मन और इन्द्रियों सहित शरीर को वश में रखने वाला, आशारहित और संग्रहरहित योगी अकेला ही एकांत स्थान में स्थिर होकर आत्मा को परमात्मा में लगाए।

प्रश्नकर्ता: श्रीकृष्ण बोल रहे हैं, “मन और इन्द्रियों सहित शरीर को वश में रखने वाला, आशारहित और संग्रहरहित योगी अकेला ही एकांत स्थान में स्थिर होकर आत्मा को परमात्मा में लगाए।”

यहाँ पर जो ‘आशारहित और संग्रहरहित योगी’ कह रहे हैं, कृपया यह समझा दीजिए।

आचार्य प्रशांत: इस श्लोक का जो अनुवाद हमें उपलब्ध है, उसमें कहा गया है कि आत्मा को परमात्मा में लगाने का निरंतर अभ्यास किया जाए। तो पूछ रहे हैं कि यह आत्मा को परमात्मा में लगाने की बात क्या है। और इसी श्लोक में तुमने पूछा है कि आशारहित और संग्रहरहित होना क्या है।

पहली बात तो इसमें जो अनुवाद आप पढ़ रहे हैं, वह ठीक नहीं है। श्रीकृष्ण इसमें कहीं भी परमात्मा की बात नहीं कर रहे हैं। श्रीकृष्ण कह रहे हैं कि योगी योग का अभ्यास करते हुए सतत आत्मा में ही स्थित रहे; एकाकी रहे और सांसारिक प्राप्ति की आशा और परिग्रहण से दूर रहे। बस इतना कहा है। बाकी जो बात कही गई है, वह अनुवादक की अपनी कल्पना है।

तो बिलकुल ठीक कहा, इसमें श्रीकृष्ण का उपदेश इतना ही है कि मन आत्मा में ही लगा रहे, सांसारिक वस्तुओं की आशा और सांसारिक वस्तुओं की परिग्रहण की ओर ना लगे। एकाकी रहो, और एकाकी रहने से तात्पर्य शारीरिक रूप से एकाकी रहना नहीं हो सकता; क्योंकि शारीरिक रूप से एकाकी रहना संभव भी नहीं है और महत्वपूर्ण भी नहीं है, लाभदायक भी नहीं है। शारीरिक रूप से कितने भी एकाकी हो जाओ, मन में यदि भीड़ ही शोर मचा रही है तो क्या पाया?

और शारिरिक रूप से एकाकी होना सम्भव कैसे है, व्यावहारिक कैसे है? संसार में तो सदा ही तुम्हारे चारों ओर कुछ-न-कुछ रहेगा। हो सकता है तुम्हारे इर्द-गिर्द कोई व्यक्ति ना हो कुछ समय के लिए, व्यक्ति नहीं होगा तो दूसरी वस्तुएँ होंगी। मन को तो संबंध बनाना है, मोह बनाना है, अगर व्यक्तियों से नहीं बनाएगा तो वह वस्तुओं से बना लेगा, व्यक्तियों से नहीं बनाएगा तो पशुओं से बना लेगा।

तुम्हें एक बच्चे से भी मोह हो सकता है, और बच्चा नहीं है तुम्हारे पास तो तुम्हें किसी पशु से भी मोह हो सकता है। तुमने कोई पाल लिया छोटा सा पशु, हो गया न मोह? और कह तुम यही रहे हो कि “हम तो एकाकी रहते हैं, हमारे साथ कोई नहीं।” क्या फ़र्क पड़ा? कोई व्यक्ति होता तो व्यक्ति से मोह करते, व्यक्ति नहीं है तो पशु से मोह कर रहे हो। पशु भी नहीं है तो तुम्हें अपनी कुर्सी से मोह हो गया है, अपने घर से मोह हो गया है, अपने कपड़ों से मोह हो गया है। तो एकाकी रहने का अर्थ शारीरिक रूप से एकाकी रहने से या एकांत वास से नहीं है।

एकाकी रहने का अर्थ है कि मन एकाकी रहे, और मन के एकाकी रहने का एक ही आशय होता है – मन आत्मा में स्थित रहे, मन मात्र कृष्ण के साथ रहे, एकाकी। मन एक कृष्ण के साथ रहे और किसी के साथ नहीं। संसार के जो बाकी सब हैं जो मन में छाए रहते हैं, वो मायावी हैं।

माया माया सब कहे, माया लखे न कोय। जो मन से न उतरे, माया कहिए सोय।। ~ कबीर साहब

मन में बाकी लोग घूमें ही नहीं। जितनी बार तुम्हारे मन में पचास लोग घूमने लग जाँइँ इधर-उधर के, जान लेना पाप कर दिया तुमने। जितनी बार संसार की आवाज़ें तुम्हारे मन में घूमने लगें, संसार के लोग तुम्हारे लिए बड़े महत्वपूर्ण हो जाँइँ, उनका तुम बड़ा विचार करने लगो – चाहे राग में, चाहे द्वेष में, चाहे मोह में, चाहे मात्सर्य में – जान लेना कि गड़बड़ हो गई; एकाकी नहीं रह गए तुम। मन में भीड़ घुस आई, मन में पता नहीं किसके-किसके चेहरे, किसकी-किसकी आवाज़ें आ गईं, यह तो ग़लत हो गया।

और जो मन में आते हैं, वो आते ही इसीलिए हैं क्योंकि तुम्हें आशा होती है उनसे कुछ प्राप्त करने की। क्या प्राप्त करने की? कृष्ण प्राप्त करने की आशा तुम कभी करते ही नहीं। मन में तुम्हारे जो लोग घूम रहे हैं, क्या वो इसलिए घूम रहे हैं कि

उनसे तुम मुक्ति पाने की आशा रखते हो? बिलकुल भी नहीं। उनसे तुम कुछ सांसारिक वस्तु पाने की आशा रखते हो, है न? आशा रखते हो कि कुछ मिल जाएगा और फिर जो मिल जाता है, उसका तुम परिग्रहण करना चाहते हो।

श्रीकृष्ण कह रहे हैं कि दुनिया से कुछ पाने की आशा मत रखो। दुनिया से कुछ मिला हो तो उसके परिग्रहण का उद्देश्य मत रखो। मन को एकाकी रखो। मन योगी रहे लगातार। मन का एक ही लक्ष्य रहे, मन का एक ही आसन रहे – श्रीकृष्ण। यह इस श्लोक का संदेश है।

कितना सुंदर शब्द इस्तेमाल किया है इन्होंने। कहते हैं, “निराश हो जाओ।” आशा हटनी बहुत ज़रूरी है। जब कह रहे हैं कि आशा हटनी ज़रूरी है, माने दुनिया की आशा। दुनिया से तुम्हें आशा हटाना इसलिए ज़रूरी है क्योंकि दुनिया से तुम्हें जो चाहिए, दुनिया वह तुम्हें कभी दे पाएगी ही नहीं। तुम व्यर्थ आशा कर रहे हो – मूर्ख बनोगे। इसलिए कह रहे हैं कि निराश हो जाओ। आशा ही परम दुःख, आशा से बड़ा दुःख दूसरा नहीं है। क्योंकि आशा व्यर्थ जाएगी, दिल टूटेगा ज़रूर तुम्हारा। जो पाना चाहते हो, दुनिया तुम्हें दे ही नहीं सकती।

और दूसरी जगहों पर संत यह भी कह गए हैं कि “साधु भाई, करो राम की आसा।” इन दोनों बातों को एक साथ रख दो तो बात समझ में आएगी। आशा करनी है तो बस राम की, दूसरी आशा करनी ही नहीं है। कितनी बार गाया है तुमने भजनों में, ‘दूजी आस न कोई’। एक आस है, दूसरी कोई आस नहीं। और श्रीकृष्ण कह रहे हैं कि निराश हो जाओ। वे भी यही कह रहे हैं, “दूजी आस कोई न बचे।” हमारी पचासों आशाएँ हैं, इन पचासों आशाओं से मुक्त होना है।

यह भी समझ में आ रहा है कि आशा और परिग्रह कैसे साथ-साथ चलते हैं? वस्तु पाने की ही आशा करते हो और वस्तु का ही परिग्रह। परिग्रह समझते हो? क्या? इकट्ठा कर लेना, संचय कर लेना। चीज़ें ही चाहिए, और अगर मिल जाती हैं चीज़ें तो चीज़ें ही बाँधकर, संभालकर रखते हो। यह परिग्रहण है। उन चीज़ों से वह चीज़ कभी मिलती नहीं जो चाहिए।

चीज़ एक वादा भर है, एक आशा भर है। वह आशा पूर्ण कभी होती नहीं। हाँ, चीज़ों को पाने की चेष्टा में उम्र गुज़र जाती है, समय व्यर्थ जाता है। और चीज़ माने मात्र जड़ चीज़ें नहीं, चीज़ माने यही चीज़ नहीं कि कुर्सी, मेज़, घर, गाड़ी, जायदाद।

वस्तुओं की कामना और व्यक्तियों की कामना में बहुत अंतर नहीं है। हम व्यक्तियों का इस्तेमाल भी तो वस्तुओं की तरह ही करते हैं न? दोनों को हम भोगते ही तो हैं न?

जब तुम कहते हो कि तुम्हें कोई व्यक्ति अपनी ज़िंदगी में चाहिए, तो वास्तव में तुम उसका उपभोग करने के लिए ही उसकी माँग और आशा कर रहे हो। तो वह भी तो तुम्हारे लिए तो वस्तु ही है, उसका भी तो भोग ही करोगे। कहते हो, “कोई यार चाहिए जिसके साथ बैठकर पी सकें।” अब शराब की बोतल है और सामने यार बैठा है जिसके साथ तुम पी रहे हो। तुम दोनों का उपभोग कर रहे हो न, किन दो का? बोतल को भी और यार को भी। तुम दोनों का भोग ही तो कर रहे हो।

तो वस्तु और व्यक्ति, दोनों की आशा को एक ही जानना। यह मत कह देना कि वस्तुओं का भोग होता है, व्यक्ति से प्रेम होता है। ग़लत बात। प्रेम तो एक से ही हो सकता है, उसका नाम कृष्ण है। प्रेम तो एक से ही हो सकता है, उसका नाम सच्चाई और मुक्ति है। बाकी तो सब भोगने के लिए ही मौजूद हैं दुनिया में। बाकियों से हमारा आकर्षण मात्र भोग का ही होता है।

बिस्तर होता है, बिस्तर पर एक देह होती है। तुम दोनों को भोग ही तो रहे हो न? बिस्तर बाज़ार से खरीद कर लाते हो, देह को तुम कहते हो कि हम प्यार में जीत कर लाएँ हैं। बिस्तर को बाज़ार से खरीद कर लाते हो और स्त्री या पुरुष की देह को कहते हो कि प्रेम में जीत कर लाए हो। पर बिस्तर और देह, दोनों का काम तो एक ही है न, क्या? भोग। बिस्तर पर देह को भोगा।

भोगने की उम्मीद ना हो तो क्या तुम बिस्तर लाओगे? और भोगने की उम्मीद ना हो तो मुझे बताना कि उस बिस्तर पर जो देह पड़ी है, उस देह को लाते तुम? आज तुमको स्पष्ट हो जाए भोग नहीं सकते तो तुम्हारे कितने रिश्ते बचेंगे?

प्रर: हमारे लक्ष्य में कृष्ण हैं कि नहीं, यह कैसे पता लगाएँगे?

आचार्य: कृष्ण हैं या नहीं, यह पता करना मुश्किल होगा, पर तुम्हारे लक्ष्यों में, तुम्हारे वर्तमान बन्धनों से आज़ादी है या नहीं, यह तत्काल पता कर सकते हो। सबसे पहले तो अपनी हालत के प्रति सचेत होना पड़ेगा। सचेत होओगे तो बंधन-ही-बंधन दिखेंगे। जब बंधन-ही-बंधन दिखेंगे तो लक्ष्य यही बन सकता है कि बन्धनों को काटूँ। बन्धनों को काटना और मुक्ति की आराधना, दोनों एक ही बात हैं।

कृष्ण को पाने के लिए कर्म करना और बन्धनों को काटने के लिए कर्म करना, दोनों एक ही बात हैं। तो यह मत पूछो कि “कृष्ण को पा रहे हैं या नहीं, यह कैसे पता करें?” बस यह देखो कि जो तुम कर रहे हो, उससे तुम्हारे भ्रमजाल टूट रहे हैं कि नहीं। तुम्हारे भ्रमजाल टूट रहे हैं तो कृष्ण का आशीर्वाद है।

सपने से बाहर आओ, स्वयं का अवलोकन करो

आरुरुक्षोर्मुनेर्योगं कर्म कारणमुच्यते। योगारूढस्य तस्यैव शमः कारणमुच्यते॥
६.३ ॥

योग में आरूढ़ होने की इच्छा वाले मननशील पुरुष के लिए योग की प्राप्ति में निष्काम भाव से कर्म करना ही हेतु कहा जाता है और योगरूढ़ हो जाने पर उस योगरूढ़ पुरुष का जो सर्वसंकल्पो का अभाव है, वही कल्याण में हेतु कहा जाता है।

प्रश्नकर्ता: आचार्य जी, प्रणाम। इस श्लोक में ‘योग में आरूढ़ होने की इच्छा’ से क्या तात्पर्य है? क्योंकि इस अध्याय के पहले ही श्लोक में तो कर्मफल की इच्छा से मुक्त होने को ही योग कहा गया है, फिर किस इच्छा का वर्णन श्रीकृष्ण ने इस श्लोक में किया है? कृपया समझाने की कृपा करें।

आचार्य प्रशांत: बाकी सब इच्छाएँ एक तल पर हैं और कृष्ण की इच्छा दूसरे तल पर है। सर्वसंकल्पों का अभाव होना चाहिए तभी एक मात्र संकल्प बचेगा ‘कृष्ण-संकल्प’। सब संकल्पों को छोड़ना और कृष्ण-संकल्प को धारण करना, यह दोनों बिलकुल एक ही बात हैं; इसमें कोई विरोधाभास नहीं है। सबको छोड़कर एक दिशा जाना है, वह दिशा संसार की नहीं है, वह दिशा ऊपर की है। या तो उसे कह दो कि वह दिशा ऊपर की है या कह दो कि भीतर की है, दोनों एक ही बात हैं।

संसार की दिशाएँ चारों तरफ पसरी होती हैं। भक्तिमार्गियों ने कहा कि यह चारों तरफ की दसों दिशाएँ हैं, इनकी तरफ नहीं जाना – ग्याहरवीं दिशा की ओर जाना है। भक्ति मार्ग पर चलोगे तो ग्याहरवीं दिशा ऊपर की ओर है, ज्ञान मार्ग पर चलोगे तो ग्याहरवीं दिशा भीतर की ओर है। पर बात यह है कि जाना ग्याहरवीं दिशा में ही है। संसार की अगर दस दिशा मानो तो उनमें नहीं जाना है; संसार में किसी दिशा में नहीं जाना है।

अब कहोगे कि “जीना तो संसार में ही है, ऐसा कैसे करें कि संसार में किसी दिशा ना जाएँ?” तो उत्तर यह है कि संसार में उस दिशा जाओ जिस दिशा जाने से ग्याहरवीं दिशा जाने में मदद मिलती हो।

अगर संसार में ही गति करनी है तो संसार में उसकी तरफ गति करो जो तुमको या तो तुम्हारे भीतर पहुँचा देगा या आकाश पहुँचा देगा।

प्रर: आचार्य जी, कल से सुनता आ रहा हूँ और आज भी बहुत अवलोकन करने के बाद एक चीज़ समझ में आ रही है, वह आपसे पूछना चाह रहा हूँ। आपने बोला कि सारे बन्धनों को छोड़ दो, तोड़ने का प्रयास करो, उसके बाद कृष्ण की प्राप्ति है। तो मेरा सवाल यह है कि मैं सर्वप्रथम अपने सारे बन्धनों का अवलोकन करूँ, उन्हें तोड़ने का प्रयास करूँ और उसके बाद जो भी करूँगा, वह सही होगा?

आचार्य: बन्धनों का अवलोकन नहीं करो, जीवन का अवलोकन करो तो समझ में आएगा कि बंधन कितने हैं। तुम्हें पता ही नहीं है कि बंधन हैं या नहीं, उनका अवलोकन कैसे कर लोगे? कह तो रहे हो कि बंधनों का अवलोकन करूँ, जैसे कि जानते ही हो कि बंधन कितने हैं और कहाँ-कहाँ हैं।

पहले तो वह सब आभूषण, जिनको तुम बड़े प्यार से सहेज कर रखते हो, वास्तव में बंधन हैं, यह देखो, जानो। बंधन यँही थोड़े ही तुम पर बिराजे रहते हैं, तुम बंधनों को पकड़कर रखते हो, क्योंकि बंधन तुम्हें लगते हैं आभूषण जैसे। तुम कहते हो कि यही तो जीवन का रस है, यही तो जीवन का श्रेय है।

करने की जल्दी में न रहो, पहले पहचानों समय लगाकर के कि बंधन मेरे हैं कहाँ। पता ही नहीं तुमको कि बीमारी कहाँ है तो इलाज किसका कर लोगे? और बीमारी अक्सर वहाँ नहीं होगी जहाँ तुम्हारी मान्यता है उसके बारे में, बीमारी कहीं और बैठी होती है। बीमारी अक्सर वहाँ होती है जहाँ तुम्हें लग रहा है कि स्वास्थ्य है। बीमारी स्वास्थ्य का नाम और रूप लेकर छुपी बैठी है। असली चुनौती है बीमारी को उद्घाटित करना, फिर इलाज तो हो जाएगा।

यह मान्यता मत बना लेना कि अपने बन्धनों से तो मैं परिचित ही हूँ। वही असली चुनौती है – नहीं पता होते बंधन। बहुत आकर्षक लगती हैं चाँदी की चूड़ियाँ, पता ही नहीं चलता कि हथकड़ियाँ हैं। देखो कि उनकी उपस्थिति तुम्हारी ज़िन्दगी में प्रभाव क्या डाल रही है। बिलकुल खोजी की दृष्टि से पता करो। ऐसे नहीं कि “मैं जानता ही हूँ कि यह बड़ी अच्छी चीज़ है, मैं तो जानता ही हूँ कि यह बड़े प्रेम की बात है”, ऐसे नहीं। ऐसे कि “मैं कुछ नहीं जानता, मैं खोजूँगा, मैं पता करूँगा।”

जो धारणाओं पर चले, वह बड़ा अज्ञानी, अनपढ़, अंधविश्वासी। रवैया तुम रखो प्रयोगकर्ता का। जिज्ञासु हो, शोधी हो, खोजी हो; कुछ नहीं जानते तुम, ज्ञान से खाली हो – मुझे कुछ पता नहीं है, मुझे पता करना है – तो मैं पूछूँगा, मैं प्रयोग करूँगा, मैं जानूँगा, मैं पर्दे हटाऊँगा, मैं फावड़ा चलाऊँगा, मैं खोदूँगा।

हम सवाल देखो कितने कम पूछते हैं, है न? यहाँ भी मैं जब बार-बार तुमको ठेल रहा हूँ, तब तुम प्रश्न पूछते हो। और अपने रोज़मर्रा के जीवन में तो हम सवाल पूछते ही नहीं। खासतौर पर जो काम के सवाल होते हैं, वह तो कभी हम पूछते ही नहीं। सवाल भी हम ऐसे पूछेंगे, “स्कोर क्या है मैच में?” यही बहुत बड़ा सवाल है, “आज पोहे में प्याज़ डली है कि नहीं?” यह हमारी ज़िन्दगी के महत्वपूर्ण प्रश्न हैं। पोहे में प्याज़ डली है या नहीं, पति-पत्नी में यही चर्चा चल रही है लगातार। असली बात तो पूछो, “तेरा-मेरा नाता क्या है?” पर रूह काँप जाएगी यह पूछने में। पोहे और प्याज़ की बात करना सुगम है।

प्र३: एक थोड़ा सा अलग प्रकार का प्रश्न था। मन में एक जिज्ञासा है कि जिस तरह से आजकल की दुनिया है, जिस तरह से वैज्ञानिक विकास हुआ है तो इस समय हर वक़्त परमाणु युद्ध का ख़तरा मंडरा रहा है। तो अगर किसी तरह का परमाणु युद्ध हो जाता है और पृथ्वी बिलकुल नष्ट हो जाती है, या जिसे शास्त्रों में प्रलय कहा गया है, तो जो साधु पुरुष साधना कर रहे हैं और जो नहीं भी साधना कर रहे हैं, इस पृथ्वी के नष्ट होने के बाद फिर उनकी गति क्या होती होगी? वे फिर अपनी शेष साधना कैसे कर पाएँगे, क्योंकि उनकी ग़लती से तो नष्ट हुआ नहीं?

आचार्य: काफी प्रेम है तुम्हें साधुओं से! बताओ, कितने साधुओं के सत्कार में गए हो और कितने साधुओं की शरण में गए हो? तुम्हारा जो पूरा प्रश्न है, उससे तो लग रहा है कि साधुओं के प्रति चिंता छलक रही है बिलकुल, “अगर परमाणु युद्ध हो गया तो बेचारे साधु भी मारे जाएँगे, उनका तो कोई अपराध ही नहीं।”

साधुओं से इतना प्रेम है तो पहले यह तो बताओ कि कितने साधुओं को जानते हो। कितने साधुओं का दर्शन करते हो? कितनों को भोग लगाते हो, बताओ? कितने साधुओं के साथ उठना-बैठना है तुम्हारा? साधु माने क्या? तुम्हें क्या पता साधु कोई है भी। क्यों व्यर्थ का प्रश्न कर रहे हो?

और तुम्हें क्या लग रहा है, प्रलय तब आएगी जब परमाणु युद्ध होगा? यह जो इस तरह के प्रश्न हैं न, यही प्रलय है। परमाणु युद्ध नहीं हुआ तो दुनिया की जो आबादी है, आठ-सौ करोड़ आज है, ग्यारह-सौ, बारह-सौ करोड़ हो जाएगी, उसका नाम प्रलय नहीं है क्या? बोलो। प्रलय सिर्फ तब है क्या जब एटम बम (परमाणु बम) गिर जाए? आज जो हो रहा है, इसका नाम प्रलय नहीं है?

एक झटके में ही विनाश हो जाए, तभी प्रलय कहलाती है क्या? यह जो धीरे-धीरे करके पृथ्वी की गर्दन काटी जा रही है, यह प्रलय नहीं है? लाखों प्रजाति विलुप्त हो गईं, सैकड़ों रोज़ विलुप्त हो रही हैं, यह प्रलय नहीं है? या प्रलय सिर्फ तब होगी जब परमाणु युद्ध होगा? बोलो। और जो वृत्ति परमाणु युद्ध करवाती है, वही वृत्ति प्रजातियों का समूल संहार करवा रही है। क्रोध और भोग, ये करवाएँगे परमाणु युद्ध, है न? क्रोध और भोग, इनसे होगा परमाणु युद्ध। और क्रोध, भोग और वासना, इन्हीं के कारण तो पृथ्वी जंगलों से जीवों से प्रजातियों से खाली हुई जा रही है। यह भी तो प्रलय ही है। और यह और ज़्यादा भयानक प्रलय है क्योंकि इसका तुम्हें पता ही नहीं चल रहा।

साधु का कुछ नहीं बिगड़ेगा, साधु अगर असली है तो वह संसार के पार जा चुका है। करुणावश वह संसार की भलाई चाहता है, पर संसार से उसका स्वार्थ का कोई नाता बचा ही नहीं है। साधु का कुछ नहीं बिगड़ेगा, वह अब आत्मस्थ है। आत्मा किसी परमाणु युद्ध में नहीं जल मरेगी। पूरा ब्रह्मांड भी नष्ट हो जाए, सत्य तो रहेगा न। साधु अब सत्य में प्रतिष्ठित हो गया है, उसका कुछ नहीं बिगड़ जाना है। बिगड़ेगा तुम्हारा, जो सोच रहा है कि प्रलय दूर की बात है, प्रलय तब होगी जब मिसाइलें और बम गिरेंगे।

प्रलय हमारे घर की बात है। यह जो रोज़ हमारे घरों में और हमारे मन में होता है, वही तो राष्ट्रों के बीच होता है। अगर हमें अपने घर की और अपने मन की प्रलय नहीं पता तो हम राष्ट्रों के बीच की प्रलय क्या रोकेंगे!

यह जो तुम अपने घर में अपने मेज़ पर मुर्गा काट रहे हो और बकरा खा रहे हो, यह ठीक वही चीज़ हो रही है जो जंगलों में हो रही है। हर साल कई मिलियन स्कायर किलोमीटर का क्षेत्र, लाखों किलोमीटर वर्ग क्षेत्र जंगलों से खाली हो जा रहा है। जहाँ जंगल नहीं भी काटे जा रहे, वहाँ उनकी गुणवत्ता खराब हो जा रही है। पर जिसको

कोई करुणा नहीं उठ रही जब उसके घर में पशु कट रहे हैं, उसे कोई करुणा क्यों उठेगी जब जंगल में पशुओं की प्रजातियाँ विलुप्त हो रही हैं?

प्रलय घर में है। प्रलय आदमी के मन में है। हमारे मन हिंसक हैं इसलिए यह विश्व विनाश की ओर बढ़ रहा है। मन को तो अपने ठीक करो। मन ठीक तब होगा जब तुम साधु की बात करना छोड़ोगे और साधु की संगत में रहना शुरू कर दोगे। अभी तो तुम न जाने किस काल्पनिक साधु की बात कर रहे हो! तुम्हें लग रहा है कि हिमालय के ऊपर कहीं कोई साधु बैठा है, जब बम फटेगा तो वह बेचारा जान बचाकर भागेगा, “हाय राम! हाय राम!” करता। “अरे! बड़ा बुरा होगा उसके साथ।”

तुम तो दूरस्थ किसी काल्पनिक साधु की बात ही कर पा रहे हो। साधु कौन है? साधु को पहचानों और उसकी संगत करो, फिर मन से हिंसा मिटेगी, भ्रम मिटेगा, फिर प्रलय भी नहीं आएगी।

प्रश्न: प्रणाम, आचार्य जी। सब मानते हैं कि हम सब अलग-अलग आत्मा हैं लेकिन हम तो एक आत्मा का प्रकाश हैं। यह हम कैसे समझें? यह समझ नहीं पा रही तो यह मान्यता ही होगा न? यह तो हम समझते ही नहीं।

आचार्य: सबकी केंद्रीय माँग एक ही है न, उसको ही आत्मा कहते हैं। आपको शांति चाहिए न? तुम्हें चाहिए? आपको चाहिए? आपको चाहिए? (सभा में बैठे अन्य श्रोताओं से पूछते हुए)।

वह जो सबकी केन्द्रीय माँग है, वह जो एक चीज़ है जो सबको चाहिए, उसका नाम ‘आत्मा’ है। इसलिए कहा गया है कि सब एक ही आत्मा का प्रकाश हैं।

प्रश्न: हम अहम् वृत्ति से और देहभाव से मुक्त क्यों नहीं हो पाते? कोशिश करने से भी...

आचार्य: क्योंकि हम ‘हम’ हैं। यह जो ‘हम’ कहा न आपने, वही तो ‘अहम्’ है। आप कह रही हैं, “अहम् वृत्ति से मुक्त क्यों नहीं हो पाती?”

प्रश्न: कैसे अहम् वृत्ति से...

आचार्य: आप जो कुछ कर रहे हो, वह अहम् होकर कर रहे हो। और अहम् बिना किए रह नहीं सकता, बिना किए बच नहीं सकता। जो कुछ कर रहे हो, उसको समर्थन देना बंद करो न। अहम् का काम है लगातार बौराए-बौराए कुछ-न-कुछ करना। और जो कुछ आप करते हो, उसके पीछे अपना पूरा समर्थन, पूरी ऊर्जा दे देते हो।

दिनभर जो करते हो, देखो उसको और पूछो कि, “यह क्यों कर रही हूँ?” और जैसे ही दिखाई देगा निरर्थक है, जो कर रहे हो उससे अहम् ही बढ़ रहा है, वैसे ही करना थमेगा, करना थमा तो अहम् थमा। अहम् बचा हुआ है हमारे कर्मों की ऊर्जा से। आप अपने सामान्य-साधारण कर्मों को हवा देना बंद करो, पीठ थपथपाना बंद करो, फिर देखो कि अहम् बचता है कि नहीं, उसका दम घुट जाएगा।

अहम् माने कर्ताभाव और कर्ताभाव माने कर्म। जिसमें कर्ताभाव है, वह कर्म करेगा। अहम् बराबर कर्ताभाव, कर्ताभाव बराबर कर्म। कर्म की निरर्थकता दिखी नहीं कि सीधे चोट किस पर पड़ेगी? अहम् पर। अहम् बराबर कर्ताभाव, कर्ताभाव बराबर सकाम कर्म। और इस सकाम कर्म की निरर्थकता दिखी नहीं कि सीधे चोट पड़ जाएगी अहम् पर।

कर्मों को देखना आसान है क्योंकि स्थूल हैं न। साफ़ दिख जाएगा क्या किया पिछले दो घण्टे में। “सुबह से उठकर क्या कर रही हूँ? यह दोपहर के चार घण्टे कहाँ लगा रही हूँ? यह पिछला पूरा हफ़्ता कहाँ बिताया?” जैसे ही दिखेगी निरर्थकता इन कामों की, वैसे ही अहम् गिरना शुरू हो जाएगा।

प्र३: आपने कहा कि तथ्यों का हमें कोई पता ही नहीं कि हम किस तरह से जी रहे हैं। इन तथ्यों को जानने के लिए हमें क्या करना चाहिए?

आचार्य: कुछ नहीं करना चाहिए। तथ्यों को जानने के लिए तो इन्द्रियाँ ही काफी हैं। श्रीकृष्ण बड़े प्यारे तरीके से कहते हैं ‘निर्मल इंद्रिय’, शुद्ध इन्द्रियों वाला। आँखें काफी हैं, कान काफी हैं, नाक काफी है, त्वचा काफी है। आँखों से ही दिख जाएगा, कानों से ही सुनाई दे जाएगा, तुम देखो तो सही। इसलिए संस्था में हम अवलोकन को बड़ा महत्व देते हैं।

तुम देखो तो सही, तुम देखते भी नहीं। तुम सुनो तो सही, तुम सुनते भी नहीं। तथ्य समझते हो, तथ्य? पशु भी तथ्य जानता है। कम-से-कम जितनी उसकी इन्द्रियाँ अनुमति देती हैं, उतना तो जानता ही है। आदमी अकेला है जो अपनी कपोल-कल्पनाओं में पूरी तरह कैद होकर रह सकता है; उसे तथ्यों से कोई लेना-देना ही नहीं।

तथ्य का मतलब होता है ठोस आँकड़ें, प्रमाणित बातें, वह सब कुछ जो लिखकर जाँचा जा सके, वह सब नहीं जो मात्र तुम्हारी व्यक्तिगत कल्पना में मौजूद है। कोई बहुत बड़ी विधि नहीं चाहिए अपनी हालत से रूबरू होने के लिए, बस कल्पनाओं से थोड़ा मुक्त हो जाओ। कल्पनाओं से थोड़ा हटो, फिर दिखाई देगा।

मैं हैरान हो जाता हूँ आदमी की आत्मघाती शक्तियों पर। हममें स्वयं को धोखा देने का जो सामर्थ्य है, वह अनुपम है, किसी और जीव में पाया ही नहीं जाता।

एक सज्जन आए मिलने के लिए, बोले, “मैं तो जी ही रहा हूँ अपने बेटे के खातिर। ऐसा प्रतिभाशाली, दैवीय तेज से ऐसा ओत-प्रोत, भारत का भविष्य। अरे! भारत नहीं, अखिल ब्रह्माण्ड का भविष्य है। मैंने समझिए कि अपने पूरे जीवन का रस पिला दिया है उसको। सिर्फ उसी के लिए जी रहा हूँ। उठता हूँ, कहता हूँ कि आँख खुलते ही तेरा चेहरा दिखना चाहिए। सोता हूँ तो उससे बात करके, उसे याद करके। दुनिया की कोई सुख-सुविधा नहीं है जो मैंने उसको नहीं दे रखी है। बिलकुल दिव्यमूर्ति बनकर उभर रहा है।” मुझे भी बड़ा विस्मय हुआ, मैंने कहा कि अब आगे की बात तभी करेगे जब आप सुपुत्र को साथ ही लेकर आएँगे। ऐसी महानता विश्व में अवतरित हुई है, मैं भी उस बालरूप के दर्शन करना चाहता हूँ। आगे पता नहीं मिले, न मिले, तो प्रभु को लेकर ही आइएगा। बोले, “ज़रूर-ज़रूर, मैं भी चाहूँगा कि आप उसके दर्शन करें।” “ठीक है, लेकर आना।”

वे लेकर आए। बारहवीं में पढ़ता था, जाने बारहवीं पास कर चुका था। कुछ नहीं तो सवा-सौ किलो का, और यह तो मैं बहुत किफ़ायत में बोल रहा हूँ, डेढ़-सौ भी हो सकता है। चहुँदिस माँस का बाज़ार लगा हुआ था, लटक रहा था इधर-उधर, बह भी रहा है। माँस इतना कि गाल चूर रहे हैं, ये बड़े-बड़े। आँखें पीली, आँखों में निर्मलता नहीं।

वह आया। मैंने कहा कि बैठो, फिर समझ में आया कि गलत बोल दिया। मैंने कहा कि कुर्सी हटाओ, सोफा लगाओ बैठने के लिए इनके। तो उसमें धँसे, नहीं, बैठे नहीं। मैंने पिताजी से कहा कि देखिए, मुझे थोड़ा एकांत दीजिए दिव्यमूर्ति के साथ। मेरे और प्रभु के बीच की बात है, आलौकिक साक्षात्कार है, थोड़ा अकेले में करने दीजिए। वे बोले, “ज़रूर-ज़रूर, आपको बड़ा लाभ होगा।” “जी, थोड़ा पधारें आप। बाहर निकलें।”

पंद्रह-बीस मिनट मैंने बात करी और उसमें ऊभरकर आया ड्रग्स , शराब, लड़कियाँ। ये जो आलौकिक प्रतिभा के धनी साहब थे, बारहवीं में बमुश्किल पास हुए थे। अभी घर में बैठे हुए थे कि “मैं तो प्रतियोगिता परीक्षाओं की तैयारी कर रहा हूँ”, और पिताजी का पूरा समर्थन था। पिताजी कहते थे कि तुम तो इंजीनियरिंग एंटेंस देना, आइआइटी जेईई रैंक १ तुम्हारी निश्चित है। वह तो पिछली बार कुछ संयोग बैठ गया कि तुम निकल नहीं पाए।

मैंने पूछा, “बारहवीं में कितने नंबर थे?” तो कुछ बताया। मैंने कहा कि गणित में बता दो, भौतिकी में बता दो, रसायन शास्त्र में बता दो, मैथ्स , फिजिक्स , केमिस्ट्री , जो आइआइटी के पेपर में आते हैं। पता चला इन तीनों में तो साठ प्रतिशत भी नहीं था, या था भी तो बमुश्किल। पिताजी ने उनके लिए कई-कई लाख रुपए की कोचिंग लगवा रखी थी और पाँच-सात तरीके के कोच लगा रखे थे, कोई संगीत सिखाता था, कोई टेनिस सिखाता था।

क्रिकेटर भी थे। मैंने पूछा, “क्या करते हो?”

मैंने कहा, “लुढ़क तो तुम्हीं रहे हो। गेंद का क्या करते हो?”

मैंने कहा, “फ़ास्ट मतलब कितना?”

“उसके पीछे कोई दौड़े तो कोई पकड़ नहीं पाए, इतना फ़ास्ट , माने आदमी जितना तेज़ चलता है या दौड़ता है, उससे ज़्यादा तेज़ी से डालता हूँ।”

ठीक है। हाँ, छू उन्होंने बहुत सी चीज़ों को रखा था। सितार को छू रखा था, तबला को छू रखा था, और पाँच-सात तरीके के पाश्चात्य यंत्र होते हैं जिनके नामों से

भी हम परिचित नहीं हैं, वो भी उन्होंने छू रखे थे। पिताजी की तमन्ना थी कि बेटा एक दिन एवरेस्ट चढ़ेगा, तो ट्रेकिंग की भी कोचिंग करके आए हुए थे।

मैंने कहा कि तुम तो भौगोलिक खतरा हो। तुम एवरेस्ट पर चढ़ गए तो एवरेस्ट उतर आएगा। इतनी लैंडस्लाइड (भूस्खलन) हो रही हैं, पर्यावरण को वैसे ही तमाम तरह की चुनौतियाँ हैं, और नवीनतम चुनौती तुम हो।

पिताजी का मानना यही था कि यह जो मेरा बेटा है, यह अगला सिकंदर है। “नहीं-नहीं, वह टैलेंटेड (प्रतिभाशाली) तो बहुत है, बस उसके कोच लोग उसकी प्रतिभा को आइडेंटिफाई (पहचान) नहीं कर पाता है। कोच लोग उसकी प्रतिभा को, आचार्य जी, आइडेंटिफाई नहीं कर पाता है।”

ठीक अभी-अभी वे उस शिखर पर पहुँचे थे जहाँ ड्राइविंग-लाइसेंस मिलता है। और पिताजी खुद जिस गाड़ी में चलते थे, उससे ज़्यादा बड़ी गाड़ी इनको दे रखी थी। ये पिताजी की गाड़ी पर उड़ा करते थे। वह गाड़ी नहीं थी, वह हाथी थी, बहुत बड़ा *एस.यू.वी.*। वह तो चाहिए भी था, छोटी गाड़ी में ये घुसते कहाँ से! और अद्भुत, पिताजी को पूरा यकीन कि मेरा लड़का तो हीरा है।

हम तथ्यों पर भी तो ध्यान नहीं देते न। आपने पूछा कि ज़िन्दगी से परिचित होकर कैसे जियें। पिताजी नहीं देख रहे हैं कि अगर यह टेनिस सीख रहा है तो आज तक इसको सर्विस डालनी भी आई कि नहीं आई। उनको यही लग रहा है, बड़ा प्रतिभाशाली है। तथ्य तो देख लो, कोच से जाकर पूछो कि फर्स्ट सर्व परसेंटेज कितना है मेरे लाडले का? बारहवीं में नंबर कितने आए हैं? वह तो तथ्य हैं, आँकड़ें हैं। देखो तो सही कि गणित में कुल उसके अड़तालीस नंबर आए हैं और तुम कह रहे हो यह तो आइआइटी जेईई क्रैक (उत्तीर्ण) करेगा।

तुम बता रहे हो कि तमाम तरह के दैवीय गुणों से ओत-प्रोत है। वह दिन में छः दफे खाता है, यह दैवीय गुण है? वह भी घर में नहीं, किसी फूड कोर्ट में पहुँच जाता है और कहता है कि “अब मैं चरूंगा, हाथी की भाँति।” यह दैवीय गुण है? हम तथ्य भी नहीं देखते न।

कुछ ख़बर नहीं है पिताजी को, उसको बड़ी गाड़ी में बैठाकर उसको जो नोटों के बंडल देते हैं, उससे वह भांग-गाँजा भी चला रहा है। इसको कहते हैं कल्पनाओं में

जीना। हम हक़ीक़त का कुछ पता ही नहीं करना चाहते। और सिर्फ उसका चेहरा ध्यान से देख लेते तो जान जाते कि यह निश्चित रूप से नशा करता है।

ये तो बातें मुझे पंद्रह-बीस मिनट में साहबज़ादे ने अपनी शान में बता दीं। अभी तो और बहुत कुछ रहा होगा, पर इतना ही बर्दाश्त से बाहर था। मैंने कहा, “आप कभी बाद में दर्शन दीजिएगा। आपका नूर अब मुझसे झेला नहीं जा रहा।”

पिताजी का कहना था कि “अगर इस देश ने मेरे बेटे की प्रतिभा को पहचाना नहीं तो कोई बात नहीं, मैं उसे अमेरिका भेजूँगा। ये गरीब देश की गरीब संस्थाएँ हैं आइआइटी वगैरह, इनमें रखा क्या है? अरे, मैं हॉर्वर्ड भेजूँगा। और हॉर्वर्ड में नहीं मिला तो किसी और मुल्क में, फॉरेन डिग्री के साथ आएगा मेरा लड़का!”

सिर्फ आँखें ही खोलकर देखो तो दिख जाएगा न। बहुत बुद्धिमानी नहीं चाहिए। पड़ोसी से पूछ लो तो वही बता देगा कि हाल-चाल क्या है। बहुत बुद्धिमानी नहीं चाहिए। पर जो बातें हमारे पड़ोसियों को भी पता होती हैं, हमें ही वो बातें नहीं पता होती अपने घर के बारे में।

जैसे धृतराष्ट्र अंधे हो गए थे दुर्योधन को लेकर। इसको कहते हैं कल्पनाओं में जीना। पूरी दुनिया को पता था दुर्योधन का हाल, बस धृतराष्ट्र को नहीं पता था। इसी तरीके से हम अपनेआप को बिलकुल भुलावे में रखते हैं अपने प्रियजनों के प्रति और सबसे ज़्यादा अपने प्रति।

हमें दूसरे का हाल इसलिए नहीं पता होता क्योंकि सर्वप्रथम हमें अपना ही हाल पता नहीं है।

इनके पिताजी को अगर पता होता कि वे कितनी बुरी तरह से बीमार हैं, मोहग्रस्त हैं, रुग्णचित्त हैं, अशक्त हैं, अगर उन्हें अपना हाल पता होता, उन्हें अगर अपने अंदर की बीमारी पता होती, तो उन्हें यह भी दिख जाता कि उनका बेटा बहुत बीमार है। पर चूँकि हमें अपना कुछ नहीं पता तो हमें दूसरे का भी क्या पता होगा।

अपना भी हाल जानने के लिए बहुत मेहनत नहीं चाहिए। आँखें खोलकर बस देखना होता है। आँकड़ें देखो। और बहुत तरह के आँकड़ें उपलब्ध हैं। मैं बहुत अहमियत देता हूँ आँकड़ों को, फैक्ट्स एंड फिगर्स को। मैं कहता हूँ कि देखो दिन

कहाँ जा रहा है। साफ़-साफ़ कितने घण्टे कहाँ लगाए, बताओ? मैं कहता हूँ कि देखो तुम्हारा धन कहाँ जा रहा है। कितना कमाते हो और कहाँ लगाते हो, बताओ? ये सब आँकड़ें ही सामने रख लो तो चीज़ें साफ़ दिखाई दे जाती हैं।

एक बार साफ़ दिखाई देने लग गया कि तुम्हारी हालत क्या है तो मैं कह रहा हूँ, उसके बाद धोखे में जीना मुश्किल हो जाएगा, फिर बड़ा दुःख उठेगा। और जो दुःख की आग होगी, यह तुमको बदल डालेगी, पिघला देगी।

जीवन में परिवर्तन का और कोई तरीका ही नहीं है। शुरुआत ही अपनी ज़िंदगी के तथ्यों से करनी पड़ेगी। तुम्हारे तथ्यों में अगर सबकुछ ठीक ही है तो किसी बदलाव की ज़रूरत क्यों? तो बदलाव की ज़रूरत ही तुम्हें तभी पता चलेगी न जब तुम पहले अपने जीवन के तथ्यों को देखोगे और वहाँ बड़ी गड़बड़ पाओगे। तभी तो तुम बदलाव के लिए प्रेरित होओगे न। बहुत सीधी सी चीज़।

हमें नहीं पता तथ्यों का। हम अपने मन की ओर देखना ही नहीं चाहते। कुछ दिख भी जाता है तो हम उसकी अवहेलना कर देते हैं, अनदेखा करते हैं। घंटी बजी, तुम्हारा दिल धक्क से हो गया। फ़ोन आया, किसी का नंबर दिखाई दिया फ़ोन पर, तुम बिलकुल चौंक गए। यह सब छोटी-छोटी घटनाएँ तुम्हें तुम्हारे अंतर्जगत का पूरा हाल बता देंगी। बस जब यह घटनाएँ घटें तो इनको अनदेखा मत किया करो। थोड़ा ठहरा करो और पूछा करो कि कुछ बात होगी, “मैं इतना डर क्यों गया अचानक? मुझे सदमा सा क्यों लग गया? यह पसीना क्यों उभर आया परेशानी पर?” यह होता है कि नहीं होता है?

हम तो अपने सपनों पर भी ध्यान नहीं देते। रात में कई-कई दफ़े अचानक नींद खुल रही है घबरा करके, पसीने से लथपथ, और हम पूछते ही नहीं हैं कि क्या छुपा हुआ है चित्त में जो रात में सपनों में उभरकर आता है। कौन सा पुराना दरिंदा? कौन सा आदिम डर? हम यूँ आगे बढ़ जाते हैं जैसे हमने कुछ देखा ही नहीं, जैसे हमें कुछ अनुभव ही नहीं हुआ।

जिनको सगा मानते हो, उनकी बेवफ़ाई साफ़ दिख भी जाती है, उनका स्वार्थ बिलकुल स्पष्ट प्रकट भी हो जाता है तो भी यूँ दिखाते हो कि जैसे सब सामान्य है। क्या सब सामान्य है? सब ठीक है? क्या तुमने साफ़-साफ़ देखा नहीं कि जो तुमसे जुड़े हुए

हैं, कितने स्वार्थों के कारण जुड़े हुए हैं? इसी को कहते हैं जीवन के हालचाल से परिचित होना।

मुश्किल है क्या? सब दिखेगा, साफ़ दिखेगा। कहाँ से दिखेगा? आँखों से ही दिखेगा। नीयत होनी चाहिए देखने की। अरे, जाँच पड़ताल तो करो। यूँ ही माने बैठे हो कि तुम स्वस्थ हो, स्वस्थ हो। जाओ न ज़रा *पैथोलॉजी*। जाँच करवाओ, रिपोर्ट लेकर आओ, आँकड़ें बताएँगे कितने स्वस्थ हो।

बताओ दिल का क्या हाल है? बताओ कोलेस्ट्रॉल, बताओ *ट्राइग्लिसराइड्स*। बताओ लिवर का क्या हाल है? एस.जी.ओ.टी बताओ, एस.जी.पी.टी बताओ। बताओ न, माने ही क्यों बैठे हो? कह रहे हो आँख ठीक है, आँख ठीक है। जाओ ज़रा, आँख का परीक्षण तो कराओ। नहीं-नहीं, हमारे दाँत तो बहुत मज़बूत हैं। कितने साल पहले तुमने किसी डेंटिस्ट को दिखाए थे? वह बताएगा न कि तुम्हारे दाँतों की जड़ों में क्या लगा हुआ है।

हमें तो कैंसर का भी पता तब चलता है जब बिलकुल आखिरी तल पर पहुँच गया होता है। हम तो यही माने बैठे होते हैं कि हम तो स्वस्थ हैं, हमें कुछ है ही नहीं। इसे कहते हैं जीवन की तथ्यों की उपेक्षा करना। हम पता ही नहीं करना चाहते कि हमारा हाल वास्तव में क्या है। तब ज़िन्दगी झटके दे देती है।

“मेरी गाड़ी तो बिलकुल ठीक है!” कभी वर्कशॉप में उसकी जाँच करवाई है? लेकर निकल पड़े उसको, चढ़ जाएँगे बिलकुल पहाड़ पर, और रास्ते में दे गई धोखा। दे दिया न ज़िन्दगी ने झटका? तुम तो कल्पनाओं में ही थे कि “मेरी गाड़ी तो बिलकुल मस्त है!” लग गया न झटका? ज़रा जाँच तो करवा लो।

हम जाँचते ही नहीं। हम प्रयोग नहीं करते, हम परीक्षण नहीं करते। हम में जिज्ञासा नहीं, हम मान्यताओं पर चलते हैं। वैज्ञानिक दृष्टिकोण नहीं है हमारा, खोजी की दृष्टि नहीं है हमारी। हम अंधविश्वासी हैं।

जिनके लिए ज़िन्दगी गुज़ार रहे हो, मुझे बताना उनसे बेबाक दो ठूक बात कब करते हो? करते हो क्या कभी? जो जीवन के अहम मसले होते हैं, उनको तो तुम अपने स्वजनों के साथ कभी उठाना ही नहीं चाहते; क्योंकि पता है यह मुद्दे उठे नहीं कि रिश्ता ख़तरे में पड़ जाएगा।

इधर-उधर की, व्यर्थ की सारी बातें कर लोगे, गोभी-बैंगन, मटर-टमाटर, ये भी बातें कर डालोगे। पैंट-सूट, कुर्ता-पजामा, ये बातें खूब चलेंगी। चलती हैं न? दिन-रात यही बातें करते हो अपने प्रियजनों के साथ। असली बातें नहीं करते। असली बातें करी नहीं कि तथ्य उघड़कर सामने आएँगे। उसी दिन, उसी रात रिश्ते पर चोट पड़ जाएगी। इसको कहते हैं जानबूझकर सच्चाई से बचना, मुँह चुराना।

जो सच्चाई से मुँह चुराकर जी रहा है, वह तो दुनिया में ही बेवकूफ बना हुआ है, उसे दुनिया से मुक्ति क्या मिलेगी। जो इस लोक में ही अंधा जीवन जी रहा है, उसे कौन से परलोक की प्राप्ति होनी है, कौन से सतलोक की प्राप्ति होनी है? जो तथ्य ही नहीं जानता, उसे सत्य क्या मिलेगा!

खोजी बनो, जिज्ञासु बनो, सवाल बहुत सारे पूछा करो। लगातार प्रयोग करो, परीक्षण करो, खुदाई करो, अन्वेषण करो। मान मत लो। पूछते रहो, पूछते रहो जब तक स्पष्ट ही ना हो जाए कि मामला साफ दिख रहा है। एक वैज्ञानिक का, एक खोजी का, एक शोधकर्ता का रवैया रखो जीवन में। श्रद्धा बहुत बाद की बात है। पहले संदेह करना सीखो। सोचना सीखो, ज़रा दिमाग लगाया करो। निर्विचार बहुत आगे की बात है। विचार करो, गहन विचार करो, सोचो-समझो।

छोटे बच्चे की तरह मत जियो कि चंदा मामा की कहानी सुना दी। बड़ी सुखदायक कहानी थी। "चंदा मामा दूर के, पुए पकाए पूर के। आप खाएँ थाली में, मुन्ने को दें प्याली में।" आहाहाहा, चंदा मामा दूर के...(लोरी गाते हुए)

हममें से ज़्यादातर लोग ऐसे ही हैं, 'नानी तेरी मोरनी को मोर ले गए।' और इन मान्यताओं, इन कल्पनाओं में बड़ा आकर्षण है, क्योंकि इन मान्यताओं के साथ कुछ करना नहीं पड़ता न।

चंदा मामा हैं, हमारे ही तो हैं! अब चंद्रयान की क्या ज़रूरत है? अब कौन बने वैज्ञानिक, कौन मेहनत करे और कौन इतना बड़ा रॉकेट विकसित करे?

‘चंदा मामा दूर के, पुए पकाए पूर के।’ “हमें तो अब पता ही है चंदा के बारे में। कौन है चंदा? अरे! मामा है। अपने मामा के बारे में क्या खोजबीन करनी? मामी का पति है; माँ का भाई है। माँ को हम जानते हैं कि नहीं जानते हैं! अरे, यही मईया जो

घर में है, इसी का भईया है। मईया का भईया – चंदा। अब उसके बारे में क्या परीक्षण करना है? कौन सा मून मिशन ? जैसी मईया, मईया का भईया, चंदा मामा।“

हम सब ऐसे ही, *‘जैक एंड जिल वेन्ट अप द हिल’*। आम आदमी की ज़िन्दगी बिलकुल ऐसी ही है, नर्सरी राइम्स , परी कथाएँ। ‘हम जिस घर में रहते हैं, उसे प्यार का मंदिर कहते हैं’, फिल्मी गाने। थोड़ा खोजबीन करो, ज़रा देखना प्यार कितना है और दैवीयता कितनी है तुम्हारे घर में। और तुम तो उसे प्यार का मंदिर बता रहे हो।

मान्यताएँ आसान होती हैं न; क्योंकि मान्यताएँ तुम्हारे आलस में मददगार बनती हैं। एक बार तुमने कह ही दिया कि चंदा को जानते हो, अब क्या ज़रूरत है चाँद पर जाने की? एक बार तुमने कह ही दिया कि “मेरा घर तो प्यार का मंदिर है”, अब ज़रूरत क्या है घर को सुधारने की?

और लाज भी आती है मानने में कि मेरा घर वास्तव में नर्क है। बड़ी लाज आती है क्योंकि सब अड़ोसी-पड़ोसी सब यही बता रहे हैं कि उनका घर भी प्यार का मंदिर है। अब पूरा मोहल्ला ही प्यार के मंदिरों से भरा हुआ है, और तुम बोलो कि “मेरा घर तो नरक है”, तो बड़ी लाज आएगी। कहोगे, “हम ही पीछे रह गए।” लेकिन जो मान लेगा कि उसका घर नर्क है, उसके साथ कुछ संभावना बनेगी कि वह नर्क को सुधार ले। जो प्यार का मंदिर, प्यार का मंदिर ही बताता रह जाएगा, उसका नर्क स्थाई हो जाएगा।

“वह घर पर न वैफ है, वैफ (पत्नी)।”

“नहीं, वह मुझसे बहुत प्यार करती है न।”

इस शिविर से ही कई लोग बीच में भग गए। किसी का वैफ , किसी का *हसबैंड*। नहीं हसबैंड (पति) नहीं, *हैसबैंड*। वैफ और *हैसबैंड*। ऐसा तो होता है न। वैफ माने वह जो तुमसे बहुत प्यार करती हो और हैसबैंड माने वह जो तुमसे बहुत प्यार करता हो। करते हैं क्या? या बस परीकथा? और जो तुमको शिविर से उठा ले गया, वह प्रेम करता है तुमसे या तुम्हारा जानलेवा दुश्मन है?

“नहीं, हमारी तो सेटल्ड लाईफ है। वैफ है, दो बच्चा है।”

“नहीं, यह तो अच्छा होता है न?”

“इसी को तो गुड लाइफ बोलता है। हम हैं, हमारा वैफ है और दो बच्चा है।”

“नहीं, तुम्हें कैसे पता कि यह सब ठीक है?”

“नहीं, यही तो ठीक होता है न?”

“अरे, किस कबीले से उठकर आ रहे हो? कितना अंधविश्वास है तुममें? तुम्हें कैसे पता कि यह सब ठीक है?”

“नहीं, यह तो ठीक होता है न। हासबेंड है, वैफ है, दो बच्चा है। गुड जॉब (अच्छी नौकरी) है।”

“तुम्हें कैसे पता कि यह सब ठीक है?”

“नहीं, यही सब तो ठीक होता है न।”

“मालिक, आप मेरा सवाल ही नहीं समझ पा रहे। तुम्हें कैसे पता कि यह ठीक है?”

“नहीं, हमें ऐसा ही बताया गया है। यह है तो ठीक है। गवर्नमेंट जॉब है। गवर्नमेंट जॉब तो अच्छा होता है। वैफ हमारे ही कास्ट का है, तो अच्छा होता है।”

“दो बच्चा है, दो। अच्छा होता है। तीसरा आने वाला है, वह और अच्छा होगा।”

“तुम्हें कैसे पता कि यह सब अच्छा है?”

“नहीं, यही सब तो अच्छा होता है न।”

“अच्छा ठीक है, भाई। माफ़ करो, तुमसे नहीं जीत पाऊँगा। अब मैं हट रहा हूँ।”

तथ्यों में जीने का मतलब होता है कि साहब, पता तो करिए मन का मौसम कैसा है। पता तो करिए आप जिस परिवेश में जी रहे हैं, जो जीवन जी रहे हैं, उसमें आपकी वास्तविक हालत क्या है।

मैं छोटा था, मैंने बर्मा या अफ्रीका के किसी कबीले की एक स्त्री की तस्वीर देखी, उसकी गर्दन इतनी लंबी कर दी गई थी। बचपन से ही उसके गले में पहना दिए जाते थे रिंग्स , चूड़ियाँ, कड़े। बचपन में गर्दन कैसी थी? पतली। तो पतली एक चूड़ी डाल दी गई। अब गर्दन मोटी नहीं हो सकती, कई सारी चूड़ियाँ पहना दी गई हैं। गर्दन अब मोटी नहीं हो सकती, कई सारी चूड़ियाँ पहना दी गई हैं। गर्दन अब मोटी नहीं हो सकती तो गर्दन क्या करेगी? गर्दन लम्बी हो जाएगी।

और इसी बात को वहाँ सुंदरता मान लिया जाता था। और यह बात वैज्ञानिक रूप से भी घातक है। तुम्हारी गर्दन के साथ कुछ अप्राकृतिक कर दिया गया। हम ऐसे ही जीते हैं। हम सब ने अपनी-अपनी गर्दनें दो-दो फुट लंबी करवा रखी हैं और हम बोल रहे हैं कि ऐसा ही तो होता है।

बचपन में गाँव इत्यादि जाता था, वहाँ देखता था, बड़ा अचंभा होता था। औरतों के कान इतने-इतने लंबे। उनके ये मोटे-मोटे कान में झुमके लटक रहे हैं, उसकी वजह से कान यहाँ तक आ गया है बिलकुल, गले तक। और यह बात बड़ी सुंदरता की मानी जाती थी। और कान फटा हुआ है।

मुझे भी ताज्जुब हो, किसी को अपना कान फड़वाने में सुख कैसे हो सकता है? पर यही बात बड़ी अच्छी है, और बड़े सौंदर्य की मानी जा रही है। हम ऐसा ही जीवन जीते हैं। हम एम.एससी. हो सकते हैं, हम एम.ए. हो सकते हैं, हम एम.बी.ए. हो सकते हैं, हम पी.एच.डी. हो सकते हैं, हम विदेश से एम.एस. हो सकते हैं, पर हम अंधविश्वासी लोग हैं; क्योंकि हमें अपने ही जीवन का कुछ पता नहीं।

जो बाहर के तथ्यों में नहीं जी रहा, उसके साथ ख़ौफ़नाक बात यह होती है कि वह अंदर के तथ्य में नहीं जीता, वह अपने ही अनुभवों से बेगाना हो जाता है, अपरिचित और नावाकिफ़ हो जाता है। उसे यह पता ही नहीं होता कि उसे कैसा लग रहा है।

सोचो, यह कितनी ज़्यादा भयानक बात है, है कि नहीं? तुम्हें यही पता लगना बंद हो जाए कि तुम्हें कैसा लग रहा है। तुम इंसान ही नहीं बचे, तुम्हारी चेतना ही मर गई। अब तुम्हें पता ही नहीं लगता कि तुम्हारे भीतर क्या गुज़र रही है, अब जैसे कि तुम एक निरंतर नशे की हालत में हो जिसमें तुम्हें कुछ होश ही नहीं आता। तुम सपनों में हो, तुम्हारी छाती पर साँप लोट रहा है, तुम्हें पता ही नहीं चल रहा।

अध्यात्म का अर्थ यही है – सपनों से बाहर आओ, भाई। अपनी हालत को देखो ताकि अपनी हालत को सुधार सको।

यही श्रीकृष्ण का संदेश है इस अध्याय में।

कृष्ण का नित्य स्मरण कैसे किया जाए?

प्रश्नकर्ता: प्रिय आचार्य जी, प्रणाम। गीता आदि ग्रंथों को दूर से ही पढ़ने का मन करता है, करीब से पढ़ने पर शांति की जगह अशांति मिलती है। श्रीकृष्ण कहते हैं कि संसार का मूल कृष्ण ही हैं।

कस्तूरी कुंडल बसे, मृग ढूँढ़े बन माहि। ऐसे घट-घट राम हैं, दुनिया देखे नाहि॥

पर ये बात मेरे दैनिक जीवन में उतर नहीं पाती। बुरा लगता है कि जो शांति सर्वत्र ही है, वो मेरे जीवन में क्यों नहीं दिखती।

इसी प्रकार अन्य श्लोकों में श्रीकृष्ण कहते हैं कि “मेरी यह त्रिगुणमयी माया अति दुष्कर है, परन्तु जो केवल मुझको ही भजते हैं, वो इस माया का उल्लंघन कर जाते हैं, वो इस माया को जीत जाते हैं।

तो आचार्य जी, कृष्ण सर्वत्र भी हैं और ढँके भी हैं, कृपया इस बात को और निरंतर भजने की बात को ज़िंदगी के तल पर लाकर समझाइए।

आचार्य प्रशांत: प्रश्न का सार समझ गए हैं? पूछा है कि अगर हैं सर्वत्र तो मुझे ही क्यों नहीं दिखते और कहा है कि “निरंतर भजना क्या होता है?” कह रही हैं कि जितना शास्त्रों को पढ़ते हैं, उतना खींझ उठती है। किस बात पर? कि शास्त्र कहते हैं कि वो-ही-वो है, तत्व-ही-तत्व है मात्र; कृष्ण-तत्व के अलावा अन्यत्र कहीं कुछ नहीं। और कह रही हैं कि “मैं तो माया में फँसी हूँ, मुझे तो कृष्ण कहीं दिखते नहीं, तो ये बात तो कुछ जमी नहीं।”

प्रर: आचार्य जी, श्रीकृष्ण ने तो माया को भी अपना कहा है और उससे तरने की भी बात कर रहे हैं। कितनी सरलता से श्रीकृष्ण को सत्य और माया अलग-अलग दिखाई दे रहे हैं, अलग-अलग समझ आ रहे हैं। तो आचार्य जी, मेरा प्रश्न है कि मुझे माया तो बहुत साफ़-साफ़ दिखाई देती है, पर कभी भी, कहीं भी श्रीकृष्ण क्यों नहीं दिखाई देते?

आचार्य: कुछ महत्वपूर्ण श्लोक हैं, जिनको अगर भज लिया तो तर जाएँगे। उनको मैं आपके सामने कहता हूँ। जिन श्लोकों को मैं अभी कहूँगा, उनको ध्यान में रखिएगा। आज की पूरी चर्चा में वो बार-बार प्रासंगिक सिद्ध होंगे।

मनुष्याणां सहस्रेषु कश्चिद्यतति सिद्धये। यततामपि सिद्धानां कश्चिन्मां वेत्ति तत्त्वतः॥ ७.३ ॥

हज़ारों मनुष्यों में से कोई एक मेरी प्राप्ति के लिए यत्न करता है और फिर उन यत्न करने वालों में से भी कोई एक मुझे जान पाता है।

"हज़ारों मनुष्यों में से कोई एक मेरी प्राप्ति के लिए यत्न करता है।" एक की बात कर दी गई, नौ-सौ-नित्यानवे क्या कर रहे हैं, यह भी याद रखिएगा। एक क्या करता है? श्रीकृष्ण की प्राप्ति के लिए यत्न करता है। नौ-सौ-नित्यानवे को तो इस श्लोक में उल्लेख के लायक भी नहीं समझा गया। पर हमारे-आपके लिए ज़रूरी है कि हम याद रखें कि वो नौ-सौ-नित्यानवे क्या कर रहे हैं। क्या कर रहे हैं?

हज़ार में से कोई एक तो है जो सच्चाई और मुक्ति के लिए यत्न करता है और निश्चित-रूप से वो सुपात्र है, उसका उल्लेख श्रीकृष्ण ने इस श्लोक में कर दिया।

ये एक तो बहुत दूर का तारा है, पता नहीं; नौ-सौ-नित्यानवे को याद रखिएगा। उसको गौर से देख लिया तो उस नौ-सौ-नित्यानवे वाली भीड़ से अलग होना सम्भव हो जाएगा।

"और फिर उन यत्न करने वालों में से भी कोई एक मुझे जान पाता है, अर्जुन। हज़ारों में कोई एक होता है जो यत्न करता है और उन यत्न करने वालों में से भी यदा-कदा ही कोई मुझे जान पाता है।" इसको याद रखेंगे।

पंचभूत नहीं, अष्टांग!

भूमिरापोऽनलो वायुः खं मनो बुद्धिरेव च। अहङ्कार इतीयं मे भिन्ना
प्रकृतिरष्टधा॥ ७.४ ॥

अपरेयमितस्त्वन्यां प्रकृतिं विद्धि मे पराम्। जीवभूतां महाबाहो ययेदं धार्यते
जगत्॥ ७.५ ॥

पृथ्वी, जल, अग्नि, वायु, आकाश, मन, बुद्धि और अहंकार भी — इस प्रकार ये आठ प्रकार से विभाजित मेरी प्रकृति है। यह आठ प्रकार के भेदों वाली तो अपरा अर्थात् मेरी जड़ प्रकृति है और हे महाबाहो! इससे दूसरी को, जिससे यह सम्पूर्ण जगत धारण किया जाता है, मेरी जीवरूपा परा अर्थात् चेतन प्रकृति जान।

आचार्य प्रशांत: पृथ्वी, जल, अग्नि, वायु, आकाश, इनको आप जानते हैं, ये क्या हैं? पंचभूत हैं। कृष्ण पाँच पर नहीं रुक रहे, वो तीन और जोड़ रहे हैं — मन, बुद्धि और अहंकार। एक ही श्रेणी पर ला दिया, एक ही तल पर खड़ा कर दिया सबको। कह रहे हैं, "ये मेरी आठ अंगों वाली प्रकृति है।"

'अष्टांग', और कुछ आपको याद रहे न रहे, आठ अंगों वाली इस प्रकृति को याद कर लीजिए। इसको श्रीकृष्ण नाम देते हैं 'अपरा प्रकृति' या हीन प्रकृति। पाँच को नहीं, आठ को। आठ में क्या-क्या शामिल है? मन, बुद्धि, अहंकार। मन, बुद्धि, अहंकार किसके तुल्य खड़े हैं? मिट्टी, धूल, पानी, आग, हवा।

ये क्या कह गए कृष्ण! बुद्धि पर तो बड़ा नाज़ है आपको। हर चीज़ में दिमाग लगाते हैं, बात-बात में खोपड़ा घुमाते हैं। और क्या बता गए श्रीकृष्ण? ये जो तुम्हारा अहंकार है, चित्त है पूरा, मन, बुद्धि, अन्तःकरण के सब भेद, ये किस कोटि के हैं? पंचभूत न बोलो, ऐसा लगता है कोई बड़ी दूर की, बड़ी शास्त्रीय, बड़ी महिमावान बात कह दी है; बोलो धूल, मिट्टी, कीचड़, हवा, पानी, आग, आकाश, पत्थर। अलग नहीं हैं, एक हैं।

और फिर कहते हैं कि ये सब तो प्रकृति ही है। और प्रकृति में भी ये कौनसी प्रकृति है? निचले तल की, अपरा। फिर कहते हैं कि एक दूसरी भी प्रकृति है, जिसको तुम पुरुष नाम से जानते हो, उसको वो कह रहे हैं 'परा प्रकृति'।

गीता में बहुत कुछ है जो चमत्कारिक है। गीता में बहुत से श्लोक हैं जो गीता की पहचान ही बन गए हैं। पर श्रीकृष्ण के इस उद्घाटक वक्तव्य को अभी तक हम वो महत्व दे नहीं पाए हैं जिसका ये अधिकारी है। हमारी अज्ञानता है ये।

अगर हम समझ जाएँ जो बात यहाँ कृष्ण समझा रहे हैं, तो ये जो प्रश्नों का ढेर है ये बचेगा कहाँ? और जिसको हम संसार कहते हैं और संसार की समस्याओं का जो पूरा पहाड़ है, वो बचेगा कहाँ?

दोहराइए मेरे साथ, मन, बुद्धि, अहंकार क्या हैं? मिट्टी, और धूल, और पानी, आग और हवा, अर्थात् जड़ पदार्थ। जिसको आप चैतन्य समझ रहे हो, वो चैतन्य है ही नहीं, वो जड़ है बिलकुल, अपरा है वो। 'अ-पर' समझते हो? अभिन्न। किससे अभिन्न? जड़ से ही अभिन्न।

अब तीन कोटियाँ हो गईं, तीन श्रेणियाँ हो गईं। तीन श्रेणियाँ किसके लिए? ये 'किसके लिए' की बात बहुत महत्वपूर्ण है। मुझसे जब भी चर्चा करें तो ये पूछते रहा करें, स्वयं से भी और मुझसे भी – किसके लिए तीन श्रेणियाँ हैं? अहम् के लिए, आपके लिए, वो जो कहता है 'मैं', उसके लिए।

तीन श्रेणियाँ हो गईं। निम्नतम श्रेणी कौन सी हुई? अपरा प्रकृति। 'मैं' का काम क्या? साथी तलाशना। 'मैं' का काम क्या? जुड़ने के लिए कोई पहचान तलाशना। तो 'मैं' को तीन कोटियाँ उपलब्ध हैं जुड़ने के लिए, जिसमें से निम्नतम है अपरा प्रकृति। 'मैं' जुड़ सकता है आग से, पानी से, मन, बुद्धि, अहंकार से।

उससे ऊपर की कोटि है परा प्रकृति। परा प्रकृति है दृष्टा मात्र होना; जुड़ना नहीं, दृष्टा मात्र होना। अलग हो गए, पर हो अभी भी प्रकृति। देखना भी काम किसका है? प्रकृति का। जिसको अवलोकन कहते हो, वो भी साक्षित्व नहीं है, वो भी काम किसका है? प्रकृति का। बस वो ज़रा ऊँचे दर्जे की प्रकृति है तो उसको नाम दे दिया परा प्रकृति।

श्रीकृष्ण के देखे पुरुष कोई है ही नहीं। एक ही पुरुष है, उसका नाम है कृष्ण। बाकी सब प्रकृति-ही-प्रकृति है। जिसको आप प्रकृति बोलते हो, वो तो प्रकृति है ही, जिसको आप पुरुष बोलते हो, वो भी प्रकृति-मात्र है। पर आप चूँकि प्रकृति-पुरुष का

खेल चलाते हो तो श्रीकृष्ण कहते हैं कि “देखो, हैं तो दोनों ही प्रकृति, पर चलो तुम्हारे लिए एक को कह दो अपरा प्रकृति और एक को कह दो परा प्रकृति।”

तो 'मैं' का दूसरा ठिकाना है परा प्रकृति और 'मैं' का तीसरा ठिकाना है? कृष्ण-मात्र, कृष्ण-तत्व, जिसको सत्य कह लो, जिसको कृष्णत्व कह लो, जिसको आत्मा कह लो, जिसको ब्रह्म कह लो, और बुद्ध में आस्था हो तो जिसको कह दो 'कुछ नहीं', शून्य-मात्र, मौन।

'मैं' को जुड़ने के लिए तीन कोटियाँ अर्थात् तीन विकल्प उपलब्ध हैं, बोलो कौन-कौन से? निचला सबसे अपरा प्रकृति। अपरा प्रकृति में क्या-क्या आ गया? पंचतत्व आ गए तुम्हारे और साथ में वो आ गया जिससे तुम हमेशा ही जुड़े रहते हो, मन, बुद्धि, अहंकार।

उससे ऊँचे उठे तो 'मैं' किससे जाकर जुड़ सकता है? साक्षी नहीं, दृष्टा से। उस दृष्टा को कृष्ण क्या कह रहे हैं? परा प्रकृति। उसमें कम-से-कम इतना वैराग्य तो आया है कि वो जड़ को जड़ की तरह देख पाता है, मन को मन की तरह देख पाता है, कह पाता है कि "बुद्धि काम कर रही है", यह नहीं कहता कि "मैं काम कर रहा हूँ।" वो कह पाता है, “अरे, अहंकार को बड़ी चोट लग रही है”, ये नहीं कहता है कि "मुझे चोट लग रही है।" पर ये कह पाना भी अध्यात्म का शिखर नहीं है। ये भी मात्र दूसरी कोटि है। उच्चतम कोटि तब है जब अहम् कृष्ण में ही, आत्मा में ही पूरी तरह से लीन हो जाए।

हममें से अधिकांश लोग किस तल पर वास करते हैं? हम बिलकुल निचले तल्ले पर रहते हैं। क्यों रहते हैं? ये भी समझ लीजिए, हमें दिखाई ही नहीं देता कि मन पत्थर है, हमें दिखाई ही नहीं देता कि मन पानी है, हमें दिखाई ही नहीं देता कि मन धुँआ और बादल है।

क्रांतिकारी वक्तव्य है श्रीकृष्ण का, जब वो मन, बुद्धि, अहंकार को भी धुँआ, बादल, पत्थर, पानी के तल पर रख देते हैं, जब वो तोड़ ही देते हैं हमारा भ्रम, तोड़ ही देते हैं हमारी धारणा कि हम चैतन्य हैं। हम चैतन्य नहीं हैं, हम पत्थर हैं। हम अगर अहम् के तल पर जी रहे हैं, मन के तल पर जी रहे हैं, बुद्धि के तल पर ही जी रहे हैं तो हम किसके तल पर जी रहे हैं? पत्थर और पानी के तल पर। तो फिर हमें

अधिकार क्या है यह कहने का कि 'पत्थर और पानी तो जड़ हैं और मैं चेतन हूँ'? पर हम ऐसा ही कहते हैं न?

नहीं, पत्थर और पानी माने क्या? पदार्थ। पदार्थों में क्या होती है? मात्र रासायनिक घटनाएँ, और वैसा ही हमारा हाल है। हम रसायन के तल पर ही तो जीते हैं। हम जिसको चेतन मान बैठे हैं, वो चेतन है ही नहीं। बुद्धि चेतन नहीं है, बुद्धि पदार्थगत है, बुद्धि पत्थर-पानी है, बुद्धि अणु-परमाणु का खेल है, बुद्धि कोशिकाओं में निहित सूचना है। बुद्धि चैतन्य कैसे हो गई, भाई?

समय वो दूर नहीं है जब तुम्हारे मस्तिष्क की सारी जानकारी को निकाल करके किसी हार्ड-डिस्क या किसी क्लाउड पर रखा जा सकेगा। ये क्या हो गया! मस्तिष्क की सारी जानकारी निकाल ली गई और उसको क्या कर दिया गया? स्टोर (संचित) कर दिया गया। सिद्ध हो गया कि नहीं कि तुम्हारे चित्त में जो कुछ है स्मृति रूप में, वो पदार्थ ही था? हार्ड-डिस्क को जीवंत बोलते हो क्या? कि ज़िंदा है, चैतन्य है, बोलते हो? तो वैसे ही ये मस्तिष्क है।

देखा है कभी कोई स्टोरेज-डिस्क गिर जाए कई बार तो उसकी स्मृति गायब हो जाती है, और तुम भी गिर जाओ कई बार खोपड़े के बल, लग गई चोट, तो क्या होता है? स्मृति गायब हो जाती है। दिखाई नहीं देता कि यहाँ मामला सारा पदार्थगत है? यही बात श्रीकृष्ण कह रहे हैं कि सब एक है, भाई। ये पंचभूत ही हैं तुम्हारी मन, बुद्धि और अहंकार। इनमें भेद क्यों करते हो?

मत कहो कि तुम पंचभूतों के दृष्टा हो, कहो – पंचभूत ही है दृष्टा भी मेरा। पत्थर को देखने वाला भी पत्थर मात्र ही है, बस वो पत्थर से भी ज़्यादा बुद्धू है। पत्थर कम-से-कम खून के आँसू नहीं रो रहा है अपनी ज़िंदगी में, पत्थर को कुछ हानि-लाभ नहीं हो रहा है, पत्थर पत्थर है, संज्ञाशून्य। ये जो देखने वाला है, ये अपने-आप को संज्ञा मानता है, चैतन्य मानता है और खूब दुःख पाता है।

जो कुछ भी घटना घट रही हो आपके साथ, उसके साथ आप 'चेतना' शब्द ज़रा हटा दीजिए, लगाइए मत, और फिर देखिए कितना आसान हो जाता है सबकुछ। इसको एक सूत्र की तरह मानिए। नुस्खे या विधियाँ आमतौर पर मैं सुझाता नहीं या बताता भी हूँ तो बड़े सूक्ष्म और गुप्त तरीके से। आज बात प्रकट हुई जा रही है।

चढ़ रही है कामना, ज्यों ही ध्यान धरेंगे कि कामना नहीं चढ़ रही, ये कोई केमिकल (रसायन) है जिसका स्तर बढ़ रहा है और कुछ नहीं हो रहा, त्यों ही आप तीसरे तल से उठकर दूसरे तल पर आ गए। और तीसरे तल पर बने रहने का तरीका क्या है? कि कामना उठी और आपने कहा, "मुझे कामना उठी है।"

कामना सताती है? मोह सताता है? क्रोध सताता है? होता है ये सब? जो भी भावोदय हो रहा हो भीतर, मन की जो भी लहर आपको अपनी गिरफ्त में ले रही हो, अगर उसकी गिरफ्त में बने रहना है तो कहिए, "मुझे क्रोध आ रहा है, मुझे कामना आ रही है, मुझे भय आ रहा है।" जितना ज़्यादा आप कहेंगे, "मैं डरा हुआ हूँ", उतना ज़्यादा जो भी हो रहा है, वो आगे बढ़ेगा। जो हो रहा है उसको अब आपकी ऊर्जा मिल गई, आपका समर्थन मिल गया।

और अगर उस सबसे हटना है, बचना है जिसके शिकार हम सब हैं तो कहिए, "ये जो भी कुछ हो रहा है, हवा, पानी, आग, मिट्टी है, पंचभूतों का खेल है। कोई रसायन है, भीतर कोई ग्रंथि है जो आज सक्रिय हो गई है। कल रात लगता है कि ऐसा कुछ खा लिया कि आज खून में किसी द्रव्य का अनुपात थोड़ा बढ़ गया है, और कोई बात नहीं है।"

चार घण्टे प्रतीक्षा कर लो, जिस भी चीज़ का स्तर बढ़ा है, थोड़ी देर में गिर जाएगा, सामान्य हो जाएगा। ये जो अभी आग उठ रही है कामना की, अपनेआप शांत हो जाएगी। क्योंकि आग आग जैसी है, आग में प्राण होते हैं क्या? आग में चेतना होती है क्या? आग का कोई 'मैं' होता है क्या? तो वैसे ही हमें भी जो आग उठती है, चाहे वो शोक की हो, चाहे हर्ष की हो, चाहे राग की हो, चाहे द्वेष की हो, वो आग मात्र है, उसमें 'मैं' कहीं नहीं है।

कुछ खाया है, कुछ पिया है, कुछ सूँघ लिया है, कुछ देख लिया है, कोई सूचना मिल गई है, कुछ पढ़ लिया है, इन्द्रियगत तल पर कुछ ऐसा हो गया है, भौतिक-पदार्थगत तल पर कुछ ऐसा हो गया है कि दूसरे पदार्थ सक्रिय हो रहे हैं कि निष्क्रिय हो रहे हैं, कि उनका घनत्व बढ़ रहा है, घट रहा है, जो कुछ भी हो रहा है पूरी तरीके से जड़ है, उसका 'मैं' से कोई लेना-देना नहीं।

जिसने ये नुस्खा पकड़ लिया और श्रद्धापूर्वक अभ्यास किया वो बहुत दूर तक जाएगा। जो हो रहा है वो बस हो रहा है; तुम्हें नहीं हो रहा है। बारिश हो रही है बाहर,

बारिश हो रही है या तुम्हें बारिश हो रही है? तब तो आसानी से कह देते हो, "बारिश हो रही है", ये थोड़े ही कहते हो, "मुझे बारिश हो रही है", या ऐसे कहते हो? और भीतर भी तो बारिश होती है। भीतर बारिश होती है कि नहीं होती है? कभी भीतर बाढ़ होती है और कभी रेगिस्तान।

किसी दिन धूल का बवंडर हो तो तुम ये कहते हो, "मुझे धूल हो रही है"? तो किसी-किसी दिन ऐसा भी होता है न कि भीतर सब धूल-धूसरित ही हो जाता है? क्या है भीतर आज? बस धूल, रेत उड़ रही है, जलती हुई रेत, सब शुष्क। मरुता ऐसी कि फटने को तैयार। होता है न?

ये मत कहो कि "वो मेरे साथ हो रहा है"; वो बस हो रहा है। जैसे बाहर देखकर कह देते हो, "बस हो रहा है", वैसे ही जब तथाकथित तौर पर भीतर हो रहा हो तब भी यही कहो, "ऐसा बस हो रहा है।" ऐसा आनंद आएगा, अपूर्व, कभी स्वाद पहले नहीं चखा होगा।

बहुत-बहुत भीतर से दुःख उठ रहा है, कष्ट, दर्द उठ रहा है, और तुम बस कह दो कि, "दुःख है, दर्द है ठीक वैसे जैसे बारिश है; मुझे नहीं है। बारिश मुझे नहीं है, दर्द भी मुझे नहीं है।"

अब तुम वो हो गए जिसे कृष्ण कहते हैं क्षेत्रज्ञ, क्षेत्र से तो ऊपर उठे। तुम कौन हो गए? क्षेत्रज्ञ। क्षेत्र से अब तुम्हारा तादात्म्य नहीं रहा, एका नहीं रहा। ये क्षेत्रज्ञ ही है जो आगे जाकर कृष्ण में समाएगा, कृष्ण को पाएगा। इसने क्षेत्र को तो जानना शुरू किया न? क्षेत्रज्ञ क्षेत्र का ज्ञानी हो गया।

क्षेत्र क्या है? निचला तल, वो है क्षेत्र। क्षेत्र माने एक फैलाव, एक विस्तार, संसार, समय और आकाश, उसको कहते हैं क्षेत्र। ज्यों ही उससे ऊपर उठे, दूसरे तल पर आए, दूसरा तल किसका था? दृष्टा का। प्रकृति के संदर्भ में? परा प्रकृति। वो जो वहाँ आकर बैठ गया, वो कहलाया? क्षेत्रज्ञ।

वो क्षेत्र को जान रहा है, पर दृष्टि अभी भी उसकी किस पर ही है? क्षेत्र पर। क्षेत्र को जानने लग गया, पर शांति उसे अभी भी नहीं मिलेगी। शांति पाने के लिए उसे ज़रा अपने ऊपर देखना पड़ेगा, और ऊपर देखेगा ही, वो उसकी मजबूरी है, क्योंकि

अहम् को क्या चाहिए? साथी। वो जो निचले तल पर था उसको तो छोड़ आए। बीच के तल्ले पर बैठ गए हैं और वो भी अकेले। अब करोगे क्या?

जो नीचे बैठे हैं सब – कितने बैठे हैं नीचे? आठ, इस आठ से कितने हैं? आठ-सौ, आठ-सौ से कितने हैं? आठ-सौ करोड़, पृथ्वी की आबादी – तो जो नीचे बैठे हैं, वो तो अब सुहाते नहीं। दिख गया कि इनसे अब हमारा कोई लेना-देना नहीं। अब अकेले आकर बैठ गए हैं दूसरी मंज़िल पर। नीचे जा नहीं सकते तो कहाँ जाना पड़ेगा? ऊपर ही जाना पड़ेगा। ऊपर कौन बैठे हैं? महाराज खुद बैठे हैं, हँस रहे हैं देखकर। जाओगे कहाँ?

बोलते हैं कि चार तरीके के लोग हैं जो मुझे भजते हैं। कौन-कौन? एक जो रोगी हों शरीर से, 'हाय, हाय! पीठ टूट गई है।' कह रहे हैं कि "ये मुझे बहुत भजते हैं, अर्जुन। ये 'कृष्ण-कृष्ण' करते ही रहते हैं।" कहते हैं कि, "और कौन से लोग हैं जो मुझे भजते हैं?" बोले, "जिनको कामनाएँ बहुत ज़्यादा हैं। खुद ही कहते हैं, 'बीवी चाहिए, बच्चा चाहिए, सम्पत्ति चाहिए, यश चाहिए।' ये मुझे बहुत भजते हैं", ये दूसरे तरीके के हैं जो 'कृष्ण-कृष्ण' बहुत करते हैं।

फ़िर कृष्ण कहते हैं कि एक तीसरे तरीके के हैं: मुमुक्षु, जो हैरान-परेशान हो गए हैं दुनिया से, कह रहे हैं, "मुक्ति दो, मुमुक्षा बहुत उठी है, मुक्ति चाहिए।" मुक्ति की तीव्र इच्छा का ही नाम होता है मुमुक्षा। ये वो हैं जो दुनिया के सताए हुए हैं, कह रहे हैं, "तेरी दुनिया में दिल लगता नहीं, वापस बुला ले।" और फिर कह रहे हैं कि चौथे हैं ज्ञानी। ज्ञानी माने जिनके लिए अब कृष्ण के अलावा कोई ज्ञेय वस्तु रही नहीं, जिनका अब दुनिया के ज्ञान से मन आगे आ गया।

कृष्ण की भाषा में ज्ञानी वो नहीं जिसे दुनिया की बहुत खबर है, कृष्ण की भाषा में ज्ञानी वो है जो सिर्फ़ अज्ञेय से संबंध रखता है।

ये बात कितनी विरोधाभासी है! जिसे जाना नहीं जा सकता, जो उसे जान जाए सो हुआ कृष्ण का ज्ञानी। पर उसे जाना तो जा नहीं सकता, तो ये जान कैसे गए? उसको त्यागकर जिसके रहते जाना नहीं जा सकता था। किसके रहते नहीं जाना जा सकता था? अपनी हस्ती के, अपने वजूद के, अपनी अस्मिता के। अपनी अस्मिता के रहते नहीं जाना जा सकता था, बात बिलकुल ठीक थी। तो हमने उसको ही छोड़ दिया जो जानने में बाधा था।

जानने की ऐसी भूख थी, ऐसी ललक थी कि जो बाधा बन रहा था जानने में, उससे हमने कहा, 'अब तू हट, हमें जानने दे।' और जिसको हमने हटा दिया, उसका नाम क्या था? वो जो हमारा नाम है। वो जो था जो मेरा नाम लेकर चलता था, वही तो मुझे जानने नहीं दे रहा था उसको जो मैं हूँ। तो हटा ही दिया मैंने उसको जो मेरा नाम लेकर चलता था और जान गया उसको जो मैं हूँ – ये है ज्ञानी।

क्षेत्रज्ञ कौन हुआ? जो क्षेत्र से ऊपर उठ आया है, कुछ-कुछ मुमुक्षु के समतुल्य हुआ। दुनिया से ऊपर उठ आया है। दुनिया से ऊपर उठ आया है पर अभी भी वो ज्ञाता किसका है? याद रखना 'क्षेत्र-ज्ञ', 'ज्ञ' माने ज्ञान। जान वो अभी भी किसको रहा है? क्षेत्र को ही जान रहा है। दूर से जान रहा है, ऊपर वाली मंज़िल पर बैठकर जान रहा है, ऊपर से नीचे देख रहा है, पर देख अभी भी किसको रहा है? संबंध उसने अभी भी नीचे से ही जोड़ रखा है, बस ज़रा दूर का।

जब आप अवलोकन करते हैं तो आप किस तल से करते हैं? दूसरे तल से। जो लोग संस्था से कुछ दिनों से जुड़े हुए हैं, वो भलीभाँति जानते हैं कि अवलोकन क्या है। कितने लोगों ने लिखे हैं आज तक अवलोकन? कुछ लोगों को छोड़कर सभी ने, सभी जानते हैं। वो किस तल का काम हुआ? वो दूसरे तल का काम है।

अब लिखते, लिखते, लिखते, अभ्यास, अभ्यास, अभ्यास... एक स्थिति ऐसी भी आती है कि आप कहते हो, "जिसके बारे में लिखवा रहे हो, आचार्य जी, उसमें ऐसा रखा क्या है कि उसके बारे में लिखवा रहे हो? और जिसमें कुछ रखा है, जिसका कुछ मूल्य है, उसके बारे में तो कुछ लिखा जा नहीं सकता आपके इन व्हाट्सएप ग्रुप्स पर। जिसके बारे में आप लिखवा रहे हो, उसके बारे में लिखते-लिखते ऊब गए। जिसके बारे में आप लिखवा रहे हो वो कौन था? अरे, वो जो मेरा नाम लेकर चल रहा है।"

यतेंद्र (एक श्रोता) किसके बारे में लिख रहे थे लगातार? यतेंद्र के बारे में। यतेंद्र बोले, "ये यतेंद्र बहुत फूहड़ है, इसके बारे में लिखते-लिखते ऊब गया। इसके बारे में और लिखवाओगे तो निढाल हो जाऊँगा, यहीं टुलक जाऊँगा। इसमें कुछ रस ही नहीं है। मेरा इससे ऐसा नाता टूटा है कि इसकी ओर देखने की मेरी कोई इच्छा नहीं होती।" इसका मतलब यह नहीं कि मुझे इससे कोई बैर है, कि द्वेष है; मुझे इससे बस ऊब है, अनिच्छा है, द्वेष नहीं है। राग हटा है, बैराग है।

अंतर समझना, मुझे यतेंद्र से घृणा नहीं हो गई है, बस इतना है कि पहले यतेंद्र से राग था, अब वैराग्य है। ये नहीं हुआ है कि पहले राग था, अब द्वेष है। मुझे कोई ग्लानि इत्यादि नहीं है, मुझे अपने ऊपर कोई चिढ़ नहीं है। मुझे स्वयं से कोई ग्लानि नहीं है, मुझे अपने ऊपर कोई शर्म इत्यादि नहीं आ गई है। मुझे बस स्वयं से अरुचि हो गई है; रुचि नहीं बची। किसी भी तरह की रुचि नहीं, राग भी रुचि है और द्वेष भी। न मुझे राग की रुचि बची है, न मुझे द्वेष वाली रुचि बची है।

'बस आचार्य जी, माफ़ करो, यतेंद्र की ओर देखने का अब मन नहीं करता। मुझे तो ये समझ में नहीं आता, आचार्य जी, आप कैसे यतेंद्र की ओर देखे ही जाते हो, देखे ही जाते हो। आपने उसको इतना देख लिया, बड़ी बात। हमसे अब नहीं देखा जाता, हमें माफ़ करो।' एक स्थिति वैसी आ जाती है। पर वो बहुत दूर की स्थिति है, उसकी आमतौर पर मैं चर्चा करता नहीं।

जो पहले तल पर बैठा हो, उससे तीसरे तल की बात करना उचित नहीं होता। जो पहले तल पर बैठा हो, उससे बात मैं लगातार किसकी करता हूँ? दूसरे तल की। तो मैं कहता हूँ, “अपनेआप को देखो, क्षेत्रज्ञ बनो, दृष्टा बनो।” दृष्टा रहे आए, रहे आए, रहे आए तो कौन जाने एक दिन इतने मिट जाओ कि साक्षी हो जाओ। याद रखना, तुम साक्षी नहीं हो जाओ, तुम्हारा मिटना साक्षी हो जाएगा। दोनों बातों में बहुत अंतर है।

अधिकांश लोग जो साक्षी की साधना करते हैं, इसीलिए असफल रहते हैं क्योंकि वो साक्षी हो जाना चाहते हैं। तुम साक्षी कभी नहीं होते, तुम्हारा मिटना साक्षित्व कहलाता है। हम चाहते हैं कि हम बने रहें और हमारा नाम हो जाए ‘साक्षी’। नहीं, नहीं, नहीं, तुम साक्षी कभी नहीं हो पाओगे।

कई लोगों ने साक्षी के बारे में बहुत बार प्रश्न करे हैं। साक्षी होना संभव ही नहीं है। साक्षी न होना सम्भव है। अंतर समझना। जब आप नहीं हैं, जब कुछ भी नहीं है तो साक्षित्व मात्र है। जब तक कुछ भी चल रहा है, तब तक या तो दृष्टा हैं आप या सहभागी हैं, प्रतिभागी हैं। साक्षी कहाँ से हो गए?

साक्षी वो जिसकी कुछ देखने में भी रुचि नहीं। क्षेत्रज्ञ को या दृष्टा को साक्षी नहीं कहते। जब आपकी देखने में भी रुचि ना बचे तो हुए आप साक्षी। तो साक्षी

कौन? यह न कहो कि 'वो जो सबकुछ देखता है वो साक्षी', कहो कि 'जो कुछ नहीं देखता है वो साक्षी'।

हमारी प्रचलित परिभाषा क्या है? – जो सबकुछ देखे वो है साक्षी। साक्षी वो जो कुछ नहीं देखे। साक्षी वो जिसकी आँखें बंद हो गई हैं या कम-से-कम आधी बंद हो गई हैं। जैसे किसी कबीर की, किसी नानक की, किसी बुद्ध की, वो हुआ साक्षी। उसको दिख ही नहीं रहा; उसको अरुचि हो गई। वो नहीं आँखें फाड़-फाड़कर देख रहा ऐसे।

देखा है जब कोई बहुत उत्सुक हो जाता है किसी विषय में तो कहते हो, 'ये दीदे फाड़-फाड़कर क्या देख रहे हो?' कहते हो कि नहीं कहते हो? तो संसार में लिप्तता का प्रमाण हैं अतिसक्रिय इन्द्रियाँ। आँखें फाड़कर देख रहे हैं, या खरगोश के कान, ये संसार में लिप्तता का प्रमाण है, 'चल क्या रहा है?' साक्षी वो जिसे कोई मतलब ही नहीं कि चल क्या रहा है। अरे, चल रहा होगा जो चल रहा है, हम वहाँ हैं जो अचल है, जो कभी चलता ही नहीं।

तीसरे तल की छोड़ दो, दूसरे तल की बात समझ में आ रही है?

हम पहले पर क्यों फँसे हुए हैं? हमने तीन और पाँच में भेद कर दिया है। तुम फँसे इसलिए हो क्योंकि तुम तीन को पाँच से अलग समझते हो। और तीन और पाँच? फिर से दोहराओ, तीन और पाँच?

आचार्य: अध्यात्म माने तीन बराबर?

आचार्य: तीन और पाँच को अलग-अलग नहीं देखना है। (सामने के खम्भे की ओर इशारा करते हुए) ये खम्भा नहीं है, ये क्या है? अरे, ये मेरी अकड़ है। भीतर की जड़ता को बाहर की जड़ता से भिन्न नहीं मानना है। ये आठों एक हैं, भाई। तीन और पाँच को अलग-अलग मत समझना, ये आठों एक हैं। तीन बराबर पाँच।

हमारी ग़लती यह है कि हम तीन और पाँच को अलग-अलग मानते हैं। हम इसको खम्भा मानते हैं और स्वयं को इंसान मानते हैं। हम भी खम्भा ही हैं, चलता-फिरता खम्भा।

तो वो जो बाहर है वो कीचड़, वो कीचड़ क्या है? भेजा है मेरा। और ये बात काव्यात्मक नहीं है, ये बात तथ्यात्मक है। वो भी जड़ है, ये (मस्तिष्क) भी जड़ है, दोनों में ही कोई चेतना नहीं है। मस्तिष्क की किसी गतिविधि में चेतना नहीं है।

चिकित्सा-शास्त्र आपको बताता है कि चेतना का निवास मस्तिष्क में है। अध्यात्म आपको बताता है कि मस्तिष्क जड़ है। जड़ माने पत्थर, जड़ माने मशीन, जड़ माने हवा-पानी, जड़ माने पंचभूत। तो चिकित्सा-शास्त्र आपको बता देगा कि मस्तिष्क में कौन बसती है? चेतना। श्रीकृष्ण तुमसे कह रहे हैं कि मस्तिष्क में चेतना नहीं बसती, मस्तिष्क भी ठीक वैसा ही है जैसे सामने पड़ा पत्थर।

तुम्हारे शरीर में बहुत कुछ है, जैसे बाकी सबकुछ है, वैसे ही मस्तिष्क है। तुम अपने थूक को चैतन्य बोलते हो क्या? तो मस्तिष्क में बह रहे रक्त को चैतन्य क्यों कह रहे हो? वहाँ भी तो बिना रक्त के कोई काम नहीं होगा, कि होगा? मस्तिष्क जो कुछ भी है, सबसे ज़्यादा उसमें क्या है? रक्त। रक्त चैतन्य होता है क्या? नहीं होता न। मस्तिष्क भी चैतन्य नहीं है। जब मस्तिष्क चैतन्य नहीं तो मस्तिष्क से संबंधित जो भी तुम्हारे उद्वेग हैं, संवेग हैं, वो चैतन्य कैसे हो गए? बुद्धि चैतन्य कैसे हो गई? भावनाएँ चैतन्य कैसे हो गई?

डकार मारते हो तो ये कहते हो क्या कि 'जो हुआ अभी, वो बड़ा मूल्यवान था'? वो तो तुम कहते हो कि शारीरिक घटना है, है न? शारीरिक घटना है न? शारीरिक घटना है। पेट में गैस बढ़ गई तो मुँह से डकार आ गई। ठीक वैसे ही आँसू हैं, मात्र शारीरिक घटना है। भावों में कोई चेतना नहीं।

ये बात सुनने में बड़ी बुद्धि-विरुद्ध लगेली, पर बुद्धि तो खुद ही जड़ है। कोई बात नहीं, बुद्धि-विरुद्ध हो कोई बात तो होती रहे, हमें क्या लेना-देना? डकार मारकर कभी कहते हो क्या कि 'कोई बड़ी विशिष्ट घटना घटी है'? नहीं कहते न? तो वैसे ही तुम्हें प्रेम लगता हो, मोह लगता हो, मत कहा करो कि कोई विशिष्ट घटना घटी है। ये क्या है? डकार।

पर हम अजीब लोग हैं। डकार की तो हम उपेक्षा कर देते हैं; हम चाहते हैं कि हमारे तथाकथित प्रेम या मोह का आदर किया जाए। कर दूँगा, पर फिर मैं तुम्हारी डकार की भी पूजा करूँगा। कोई हमारे सामने डकार मार दे, हम पर आमतौर पर कोई प्रभाव पड़ता नहीं। पड़ सकता है अगर सामने जो बैठा है उसे तुम प्रेमी या

प्रेमिका मानते हो, फिर तो बहुत पड़ सकता है। 'जानू ने डकार मार दी।' लेकिन तुम्हारे सामने कोई रो दे तो तुम पर बड़ा प्रभाव पड़ जाता है, पड़ जाता है न?

माथे से तुम्हारे पसीना छलकता है तो कहते हो क्या कि “अरे, देखो, कुछ खास हो रहा है”, कहते हो? तो आँखों से आँसू छलकते हैं, उसको खास क्यों मानते हो? श्रीकृष्ण समझा रहे हैं कि इसीलिए फँसे हुए हो, और कोई वजह ही नहीं है तुम्हारे फँसने की, तुमने पसीने और आँसू को अलग-अलग मान लिया।

तुम जड़ को चेतन माने बैठे हो। जो आठ एक हैं, उनमें से तीन को तुमने चैतन्य मान लिया है, उनमें से तीन को तुमने परा मान लिया है, वो आठों एक हैं। तुम गड़बड़ यह कर रहे हो कि तुम पाँच को तीन से अलग समझ रहे हो। वो तीन भी पाँच जैसे ही हैं, बिलकुल पाँच ही हैं वो। तुम इसीलिए फँस रहे हो क्योंकि तुम तीन को पाँच से अलग देख ही नहीं पा रहे।

जिसने उस तीन को पाँच जैसा देख लिया, उसके तीन शुद्ध हो जाते हैं और पाँच को वो ठिकाने लगा देता है। तीन शुद्ध हो जाते हैं और पाँच को वो पाँच की जगह पहुँचा देता है।

पत्थर है, पत्थर की औकात में रह। तू पानी है, अमृत नहीं हो गया। जड़ है, जड़ की जगह रह, चैतन्य नहीं हो गया तू। आँसू बह रहे हैं, तुम कहोगे “हैं क्या ये? पानी।” पर हमारी संस्कृति, हमारी शिक्षा, इन्होंने हमें क्या सिखाया है? आँसुओं को बड़ा भाव देना। भीतर से कामना उठी, हम उसको नाम क्या दे देते हैं? प्रेम का। पाँच को तुरंत तीन से अलग कर दिया। तीन को उठाकर हम किस दर्जे पर रख देते हैं? हमें श्रीकृष्ण बता रहे हैं कि तीन किस दर्जे के अधिकारी हैं? निचले, थर्ड क्लास, वो अधिकारी किस तल के हैं? तृतीय तल के, तीसरे दर्जे के, और हम उनको दर्जा कौनसा दे देते हैं? दूसरा तो दूसरा है, आशिक्र लोग पहला दे देते हैं।

आशिक्र लोग तो जो बिलकुल निचले तल्ले की चीज़ होती है उसको आसमान की चीज़ बना देते हैं, कहते हैं कि ‘परम-प्रेम हुआ है मुझे’। उन्हें समझ में ही नहीं आता कि तुम्हें जो हो रहा है, वो क्या था? मिट्टी, पानी, कीचड़, आग। उसको तुमने पूजना शुरू कर दिया। साधारण झाड़ में आग लगी थी, उसको तुमने जीवन की ज्योति बना लिया। साधारण झाड़ की आग है, जीवन की ज्योति नहीं है। झाड़ की आग को जीवन की ज्योति नहीं कहते। झाड़ में आग तो लगेगी ही; गर्मी बहुत है और

ग्लोबल वार्मिंग (वैश्विक तापन)। झाड़ जले न तो झाड़ कैसा? पर उसे तुम ज़िंदगी का प्रकाश मत समझ लेना।

जिसने ये कर लिया, वो पहले ही तल पर रह जाएगा। तीसरा छोड़ दो, दूसरे पर भी नहीं आ पाएगा। आओगे कैसे, भाई? तुमने तो पहले को ही बना दिया दूसरा भी और तीसरा भी। जिसने पहले को ही दूसरा और तीसरा समझने की भूल कर दी, वो कैसे आएगा कभी दूसरे और तीसरे पर, कि आ सकता है?

तीसरे दर्जे में सफर किया है, श्री टियर में? उसमें खतरनाक बात होती है बहुत। वैसे ही उसको तीसरा दर्जा नहीं बोलते। उसमें खतरनाक बात ये होती है कि उसमें डब्बे के भीतर ही तीन तल्ले होते हैं। और मैंने अजब नज़ारा देखा है कि उसी डब्बे के तीसरे तल्ले पर जो बैठा हुआ है, वो अपने-आपको नीचे वालों से श्रेष्ठ समझ रहा है। ये हमारा हाल है! हम सब तीसरे तल्ले के खिलाड़ी हैं, पर तीसरे तल्ले में भी हम चढ़ गए हैं ऊपर वाले पर और हम सोच रहे हैं कि नीचे वालों से श्रेष्ठ हो गए। वो ऐसे नीचे देख रहे हैं बिलकुल तिरस्कार की दृष्टि से, कह रहे हैं, 'ये, घटिया लोग, छी!'

उन्होंने क्या किया है? उन्होंने किसी ऐसे को उच्चतम मान लिया है जो है तीसरे के ही तल का। बात समझ में आ रही है? हो तुम अभी तीसरे दर्जे में ही, लेकिन थोड़ा सा ऊपर चढ़ गए हो तो तुम्हें लग रहा है कि तुम पहले दर्जे में आ गए। ऊपर वाली बर्थ मिल गई है तो तुम सोच क्या रहे हो? कि शायद हम फर्स्ट एसी में आ गए। थर्ड टियर की ऊपर वाली बर्थ को तुमने क्या बना लिया? प्रथम वातानुकूलित। और कीमत अदा करी नहीं है। मैं तो वहीं पर आकर अटकता हूँ। दाम चुकाए हैं? दाम चुकाए नहीं तो क्यों सोच रहे हो कि पहले दर्जे में आ गए?

यही बात कृष्ण समझा रहे हैं। दाम तुमने चुकाए नहीं, और बातें तीसरे की। दाम चुकाने के समय तो ठन-ठन गोपाल, और बातें गोपाल की। गोपाल उनके लिए हैं जो दाम चुकाए।

अब मैं थोड़ी कड़ी बात कहूँगा, कहनी ज़रूरी है। घिसिएगा अपने हाथ को, गर्मी भी है, उमस भी है। देर तक घिसेंगे तो पाँएंगे कि गर्म ही हो गया है और थोड़ा मैल होगा। हथेलियाँ भी ज़ोर से देर तक घिसते रहो तो थोड़ा मैल निकल आएगा। आबोहवा का असर है, क्या कर सकते हो? कितनी भी बार हाथ धोओ तो घिसोगे तो। इसे हम क्या कहते हैं? मैल।

मैल को ही कहा गया है 'रज', जानते हो? मैल के लिए ही पर्याय है 'रज'। स्त्री और पुरुष के जननांगों से जो द्रव्य प्रवाहित होते हैं, उन्हें भी कहा गया है रज, शरीर का मैल। वही मैल हथेली पर है तो तुम्हें दिख जाता है कि मैल है, उसको तुम हटा देते हो, पर वही मैल जब संतान बनकर सामने आ जाता है तो तुम उसको तीसरे दर्जे का क्या, पहले दर्जे का स्थान देने लग जाते हो, है न? दिखाई ही नहीं पड़ता कि रज मात्र है और कुछ नहीं। “मैं किस चक्कर में पड़ रही हूँ?” तब समझ में ही नहीं आता।

कृष्ण की सलाह का उल्लंघन कर दिया न? वो कह रहे हैं कि तीन बराबर पाँच, और आपको लग गया तीन बराबर न जाने क्या। शरीर का साधारण, सामान्य उत्सर्जन है, जैसे पसीना, जैसे मैल, रज, रज मात्र है। पर बड़ा मोह का धागा जोड़ लिया। और जब पहले ही तल पर इतना मोह बैठा लिया तो दूसरे और तीसरे को तो भूल ही जाओ। भूल जाओ क्या, भूल जाते हो, भूल गए हो।

और इतना ही नहीं है, ये बात कितनी कठोर लग रही होगी। पर करूँ क्या? श्रीकृष्ण पर बोल रहा हूँ, जो बार-बार कहते हैं कि दो ही चीज़ें हैं जो तुम्हें मारे डाल रही हैं; एक अहंता और दूसरी ममता। और गुणों में उन्होंने सर्वोपरि बताया है निर्ममता को। कहते हैं “निर्मम हो, अर्जुन, उसके बिना कोई काम नहीं चलेगा।” बीमारियों में उन्होंने ऊँची-से-ऊँची बीमारी बताई है ममता, और गुणों में उन्होंने सर्वोपरि बताया है निर्ममता को, मम का भाव मत रखो। तो अगर श्रीकृष्ण साथ हैं तो उन्हीं की भाषा में कुछ बातें करनी पड़ेंगी। मुझे मालूम है वो थोड़ा कठोर लगेंगी।

पहले प्रश्नकर्ता के प्रश्न से आज हमने शुरुआत करी थी, अगर वो सुन रही होंगी तो समझ रही होंगी कि क्यों फँसी हुई हैं। बार-बार कह रही हैं, “दुनिया में सर्वत्र माया दिखाई देती है, श्रीकृष्ण क्यों नहीं दिखाई देते?”

यही प्रश्न दूसरे प्रश्नकर्ता ने पूछा है। भाई, जब निचले तल वाले को ही ऊपर का समझ लिया तो ऊपर वाले की सम्भावना खत्म हो गई न बिलकुल? हो गई कि नहीं हो गई? बोलो।

अपनी भावनाओं को, अपने विचारों को, अपने अहंकार को, अपनी बुद्धि को, अपनी योजनाओं को, इन सबको पाषाण जानो। पाषाण माने पत्थर। अपने भीतर के सारे शोर को, सारे कोलाहल को, सारी गतिविधि को मात्र रासायनिक प्रक्रिया जानो।

भीतर गुड़गुड़-गुड़गुड़ क्यों उठ रही है? कहाँ? पेट में नहीं, दिमाग में क्यों हो रही है? अरे, दो केमिकल (रसायन) जाकर मिल गए हैं, और कुछ नहीं हो रहा है। बहुत महत्व देने की ज़रूरत नहीं है। साहब कह रहे हैं कि आज शाम से ही जब से घटा गहराई है आकाश में, दिल ज़रा गमगीन है। ये ज़रूर कोई फोटोकेमिकल रिएक्शन (प्रकाश-रासायनिक प्रतिक्रिया) हुआ है।

जानते हो न, बहुत सारी रासायनिक प्रक्रियाएँ मात्र प्रकाश की उपस्थिति में ही हो सकती हैं, उनको क्या बोलते हैं? *फोटोकेमिकल रिएक्शन*। प्रकाश बढ़ता है तो प्रतिक्रिया हो जाती है और नहीं होता प्रकाश तो नहीं होती। उसके उलट भी होता है, प्रकाश हो तो नहीं होगी, अंधेरा कमरा हो तो हो जाएगी।

तो वैसे ही देखा है कई बार, होता है कि नहीं होता है? बिलकुल काली घटा घिर आई। उधर आसमान में काली घटा घिरी, इधर तुम्हारे भीतर फोटोकेमिकल हुआ, और लगे गाने, "लगी आज सावन की फिर वो झड़ी है, वही आग सीने में फिर जल उठी है।" अरे, ये फोटोकेमिकल काम चल रहा है, भाई। तुम किस चक्कर में फँस रहे हो?

अभी बादल छटेंगे, सूरज निकलेगा, तुमको फिर याद आ जाएगी पंसारी की दुकान, कहोगे, "भक्क, लौंग और धनिया तो रह ही गया।" और फिर वो जो तुम्हारी एक्स है, वो पीछे छूट जाएगी। "कुछ ऐसे ही दिन थे, कि जब हम मिले थे।" और देखा है, रात गहराते ही ऐसे-ऐसे विचार आने लगते हैं जो दिन में नहीं आते। तुम्हें दिखाई नहीं दे रहा कि ये सारा खेल पदार्थ का है?

कई फूल होते हैं जो दिन में खिलते हैं, रात में बन्द हो जाते हैं। तुम्हें क्या लगता है, ये उनका 'मैं' है जो निर्णय कर रहा है? बोलो। उनकी अस्मिता निर्णय कर रही है क्या कि अब खिलना है, अब बन्द होना है? वो कैसे खिल रहे, कैसे बन्द हो रहे हैं? प्रकाश आया, रासायनिक प्रक्रिया हुई, वो खिल गए, और बन्द हो गए।

वैसे ही हमारा भी होता है। "बेला महका रे महका आधी रात को, दिल क्यों बहका रे बहका आधी रात को।" अरे, ये लोचा सनलाइट (सूर्य के प्रकाश) का है, और कुछ नहीं है। इसमें शायरी, आशिकी की कोई ज़रूरत ही नहीं है। ये बात समझ में नहीं आती। अभी हँस रहे हो, पर अभी जैसे ही बारह बजेंगे रात के, देखना, कहोगे, "आचार्य जी, अब थोड़ा सा जाने दो न।"

आम का पेड़ चार-पाँच साल का हो गया, फिर उस पर क्या लगे? फल। पहले ही साल से तो नहीं लग जाते, नहीं लग जाते न? और ये भी जानते हो कि यूँही नहीं लगते, वहाँ भी निषेचन की पूरी प्रक्रिया होती है। निषेचन समझते हो? क्या? पॉलिनेशन (परागण), फिर फर्टिलाइजेशन (निषेचन), सब पूरा होता है वहाँ पर। तो वहाँ तो तुम नहीं कहते कि आम के पेड़ ने तय किया है कि अब फैमिली (परिवार) बनानी है। कहते हो क्या कि आई एम प्लानिंग ए फैमिली नाउ, आफ्टरऑल आई एम् जस्ट ए मैंगो ट्री, अन्य आम वृक्षों की तरह अब मैं भी एक परिवार बनाना चाहता हूँ?

वहाँ तो बस आम लग जाते हैं, लटक जाते हैं, तुम तोड़ लेते हो, चूस लेते हो। तुम ये थोड़े ही कहते हो कि इसका परिवार खराब कर दिया मैंने या कि अब ये वंशहीन हो जाएगा। ऐसा तो कुछ नहीं करते। रस चूसा, गुठली उछाल दी, यही करते हो?

यही काम तुम्हारे साथ होता है। एक उम्र आती है, उसके बाद तुम्हारे भी आम तैयार हो जाते हैं। पर तुम मानते ही नहीं कि ये जो हो रहा है, ये उम्र का खेल है, रासायनिक है बिलकुल आम की तरह। तब तुम्हें आम, आम और गुठली, गुठली नहीं नज़र आते। तब तुम्हें लगता है जन्नत का छत्ता है, उसमें से शहद बरस रहा है। तब तुम शायरी करते हो। ये शायरों ने बड़ी गड़बड़ कर रखी है, ऐसा-वैसा।

सबके साथ हुआ है न ऐसा? और जब वो सब कुछ हो रहा होता है तब बिलकुल नहीं समझ में आता कि अमराई है। अमिया है छोटी तो खट्टी है, थोड़ी देर में मीठी हो जाएँगी। ये सब पदार्थगत बात है। मीठा माने क्या? कुछ भी नहीं, सुक्रोज़, *फ्रक्टोज़*। मीठा माने क्या? मीठा माने न हर्ष, न प्रसन्नता, न प्रेम, न परिवार। मीठा माने *सुक्रोज़*। ये बात हमें समझ नहीं आती, नहीं आती न?

मैं जब पहले कॉलेज जाता था, लड़कों से कहता था कि “बेटा, तुम इतना प्रेम-प्रेम करते हो, एक इंजेक्शन तुमको अभी लगा दें, तुम बिलकुल भूल जाओगे प्रेम को। तुम्हें प्रेम से कोई मतलब ही नहीं रहेगा, तुम कहोगे ‘ये चीज़ क्या होती है?’ क्योंकि वो खेल ही सारा थोड़े से रस का था।” उस रस से तुमको विरस कर दिया अगर तो कोई प्रेम बचने नहीं वाला। और उसका विपरीत भी उतना ही सत्य है। जो रस तुमको अभी संचालित कर रहा है, उसी रस के तुम्हें दो इंजेक्शन अभी ठूँस दें, तो यहाँ जितनी लड़कियाँ हैं उन सबको बचाना मुश्किल हो जाएगा। उन्हें घेरकर बाहर ले जाना पड़ेगा, ऐसे उद्दंड होकर उछलोगे।

यहाँ बगल के कमरे में एक खरगोश सो रहा है। आज ही अनु (स्वयंसेवक) ने उसकी न्यूट्रिंग (नपुंसक बनाने की प्रक्रिया) कराई है। बहुत उदास है। लेकिन उसकी उदासी बस आज की है। अब उसे याद ही नहीं रहना कि प्रेम इत्यादि क्या होता है।

हम सोचते हैं कि बात दिल की है, बात दिल की नहीं, बात पंचभूत की है। तो इन सब बातों को किसका दर्जा देना है? पंचभूत का ही, मिट्टी, पत्थर, पानी का ही। उससे ज़्यादा इन चीज़ों की हैसियत नहीं। यही श्रीकृष्ण का सूत्र है।

थोड़ा सा करके देखिए, प्रयोग करके देखिए। शिविर के इन कुछ दिनों में ही कम-से-कम ये प्रयोग करके देखिए।

मन में जैसे ही कुछ बढ़े, जैसे ही कोई भाव चढ़े, तत्काल कहिए, “ज़रूर ये रसायन बी.सी.डी. है।” आप नाम नहीं जानते। हालाँकि अगर आप वैज्ञानिक हों और मस्तिष्क की संरचना में आपकी शिक्षा हो, तो आप ठीक-ठीक बता भी पाएँगे कि ये कौन सा केमिकल है जो अभी आप पर चढ़ रहा है। आप नाम समेत बता देंगे।

अभी आप नाम नहीं जानते लेकिन कोई फ़र्क नहीं पड़ता। जो भी केमिकल है, वो है तो केमिकल ही। तो आप कह दीजिए कि “ये ज़रूर जेसीके है”, तो अब जेसीके से बच गए आप। लेकिन उस जेसीके को आपने अगर कह दिया मोह, तो मारे गए।

किसी पर बहुत क्रोध आ रहा है, तुरन्त क्या बोलना है? “अरे, एसटीएस हो रहा है मेरा!” क्या हो रहा है? एसटीएस हो रहा है, एसटीएस चढ़ा है, आधा-एक घण्टा लगता है, एसटीएस उतर जाएगा। आधा-एक घण्टा लगता है, इससे ज़्यादा लगता ही नहीं।

इच्छा की दुर्बलता ये है कि जैसे सब झूठ अनित्य होते हैं, इच्छा को भी तो अनित्य होना ही पड़ेगा न। तो वो आएगी अपने पूरे गतिबल के साथ, आवेग के साथ आएगी, बड़ा उसमें मोमेंटम (वेग) होगा और बड़ी ज़ोर की आपको वो लहर मारेगी, थपेड़ा। एक बार झेल जाओ, बस जीत गए। वो जो उसका एक थपेड़ा होता है, वो जीतना ही मुश्किल होता है। एक बार झेल जाओ, वो दुर्बल पड़ जाएगी। एक बार झेलने का ही अभ्यास करना है, इससे ज़्यादा कुछ नहीं करना है। यही सूत्र है।

याद रखना, इच्छा को तुम्हें मारने की ज़रूरत नहीं, वो अनित्य है, स्वयं जाएगी। इच्छा सत्य थोड़े ही है कि बनी ही रहेगी, बनी ही रहेगी। कोई इच्छा है जो बनी ही रहती है कभी? है एक भी इच्छा ऐसी? तो इच्छा का काम है लहर की तरह आना और लहर की तरह गुज़र जाना। तुम्हें बस यह करना है कि जब उसका थपेड़ा आए, एक बार को झेल जाओ।

कभी जाकर समुद्र की रेत में खड़े हुए हो? थोड़ा सा अन्दर समुद्र के, किसी बीच (समुद्रतट) इत्यादि पर हुए हो? लहरें आती हैं और थपेड़ा मारती हैं, और उसको झेल गए तो वापस लौट जाती हैं। फिर अगली आती है, फिर थपेड़ा मारती है। वो थपेड़ा बस झेलना है और उसको झेलने की भी विधियाँ होती हैं। जो लोग थोड़े अनुभवी तैराक हैं, वो जानते हैं कि कैसे झेलना है।

बस झेल जाओ, बह मत जाओ उसके साथ। उसके बाद सब आसान है। उसका प्रमुख हमला झेल जाओ। उस वक्त न तादात्म्य कर लो, न विरोध कर लो। न तादात्म्य कर लेना है और न विरोध इत्यादि करना है। क्या करना है? खड़े रह जाना है। बस हो गया। सूत्र स्पष्ट हो रहा है?

उस खड़े रहने के क्षण में तुम प्रोन्नति कर जाते हो दूसरे तल पर। जिस क्षण तुमने लहर के साथ बह जाने से इन्कार कर दिया, ठीक उसी क्षण, देरी नहीं लगती, ठीक उसी क्षण तुम दूसरे तल पर पहुँच गए। लेकिन वापस आने का रास्ता अभी खुला हुआ है। अभ्यास अगर पूरा नहीं है तो दूसरे से फिसल करके फिर पहले पर। पहले से मतलब मेरा वही तीसरा, निचला। अभ्यास अगर पूरा नहीं है तो निचले तल से उठकर दूसरे पर पहुँचोगे और फिर गिर जाओगे।

जैसा कि कई लोग बताते हैं कि, "आचार्य जी, आपको सुनते हैं तो ठीक है, हफ्तेभर बाद तक भी ठीक है, और उसके बाद ढाक के तीन पात।" अभ्यास करना पड़ता है।

गीता में आरम्भ में ही श्रीकृष्ण कहते हैं अर्जुन से, "देख, अर्जुन, दो बातें हैं – वैराग्य और अभ्यास।" अभ्यास बिना काम नहीं बनेगा। जिसको श्रीकृष्ण अभ्यास कहते हैं, उसी के लिए मेरा पसंदीदा शब्द है साधना। बिना साधना काम नहीं चलेगा।

साधना के साथ मज़ेदार बात ये है, जब तक साधना शुरू न करो तब तक बड़ी मुश्किल लगती है। जो साधना से जितनी दूर है, जो साधना के जितने आरम्भिक तल पर है, उसे साधना उतनी दुष्कर लगेगी। और जैसे-जैसे जो साधना में आगे बढ़ता जाएगा, वो साधना को आसान पाता जाएगा।

अगर कोई कहे कि साधना तो बड़ी कठिन है, इसका मतलब है कि उसने कभी साधना शुरू ही नहीं करी। जिसने शुरू ही नहीं करी, उसे बहुत कठिन लगेगी। जो शुरू करके आगे बढ़ता जाएगा, उसे क्रमशः आसान लगती जाएगी।

अध्यात्म का गणित बताइए। तीन बराबर पाँच। और तीन श्रीकृष्ण बोल गए — मन, बुद्धि, अहंकार। आप उसकी जगह अपने चुनिंदा तीन रख दीजिए। आपके तीन क्या हो सकते हैं? मद, मोह, तृष्णा। जिसके जीवन के जो तीन काँटे हैं, वो रख ले वहाँ पर, वो सब मन, बुद्धि, अहंकार के ही समकक्ष हैं। किसी के तीन हो सकते हैं — महत्वाकांक्षा, उपलब्धि और प्रसिद्धि। इन तीन को तुरन्त क्या मानना है? पाँच बराबर हैं। पाँच माने मिट्टी, कीचड़, आग, धुँआ, बादल।

जो भी तीन तुम्हारे अंतर्जगत पर छाए रहते हों, तुम्हारे मन पर चढ़े रहते हों, घेरे रहते हों, उनको तुरन्त क्या जानना है? वही पाँच। जो इस बात को समझ गया, जो इन आठों को एक जान गया, उसने कर लिया अष्टांग योग। ये सबसे बड़ा अष्टांग योग है — इन आठ को एक जान लो।

तो शिविर की बहुत-बहुत मजबूत बुनियाद रख दी गई है। बुनियाद पर साक्षात् कृष्ण ही बैठे हुए हैं। अब इस इमारत को ऊँचा कितना ले जाना है, वो आप पर है। बुनियाद रख दी गई है, मूल और आधार स्थापित कर दिया गया है। वो डिगेगा नहीं, पर इसको ऊँचाई कितनी देनी है, वो आप तय करेंगे, आपके हाथों में है। बात समझ गए?

प्र: आचार्य जी, जैसा आपने बताया कि साधना ही रास्ता है, तो उस तरफ बढ़ते हैं जब तो बैकग्राउंड (पृष्ठभूमि) में पहले का जो एक वेग बना रहता है, वो चलता रहता है साथ में, छुपा सा रहता है। फिर अचानक से जब हो जाता है, उसके बाद फिर दिखता है। वो उस पर निर्भर करता है कि साधना में कितने गहरे हैं। जितने

नीचे गिरते हैं उतना कम पता लगता है। जितना साधना में डिगे रहते हैं तो उतना स्पष्ट होता है। उसके बाद भी गिरते हैं। तो इस स्थिति में क्या करें?

आचार्य: उसकी वजह है यह धारणा कि साधना जीवन से हटकर कोई विशिष्ट काम है। गौर से समझिएगा। प्रश्नकर्ता ने अभी वाक्य संरचना भी कैसी करी? कहा, "जब साधना की ओर बढ़ते हैं।"

जहाँ तुम हो, वहीं बन्धन हैं, इसीलिए वहीं साधना की जाती है। साधना की ओर नहीं बढ़ा जाता।

तुम्हारे हाथों में बेड़ियाँ हैं, तुम्हें किसी ओर बढ़ना है या रुककर बेड़ियों को काटना है? किसी ओर बढ़ोगे तो जिधर को भी बढ़ोगे, क्या लिये-लिये बढ़ोगे? बेड़ियाँ। तो किसी ओर बढ़ने का नाम नहीं है साधना।

हम सोचते हैं कि जीवन तो चल ही रहा है, अब साथ में साधना करनी है। सभी का ऐसा ही कुछ ख्याल है न? यहाँ से जाते हुए कई लोग सोचेंगे कि गुरुजी ने साधना बताई है, तो अब रोज़ एक घण्टा निकालेंगे साधना के लिए। ये पहला, दूसरा, तीसरा, तीन बराबर पाँच, छः बराबर दो, ये सब हमें करना है। गुरुजी ने बताया है, काम ज़रूरी है, घण्टा तो निकालेंगे-ही-निकालेंगे, साधना की ओर बढ़ेंगे। ये तुमने क्या गज़ब कर दिया!

मैंने किसी से कभी नहीं कहा कि मेरी बातों पर अमल करने के लिए जीवन से एक भी मिनट निकालो। मैंने कभी किसी को कुछ नहीं कहा जीवन से इतर करने के लिए। मैंने कहा है कि जो कर रहे हो, उसी के भीतर प्रवेश करना है, देखना है कि वहाँ चल क्या रहा है। चौबीस घण्टों में से अगर एक घण्टा तुमने अलग निकाल भी लिया कुछ ज्ञान-ध्यान करने के लिए, तो तेईस घण्टे तो तुम अपने सुरक्षित ही कर आए। कर आए कि नहीं?

"जल्दी-जल्दी काम निपटा लूँ, आज आचार्य जी के सत्संग में जाना है।" ये बात सुनी-सुनी लग रही है न? "जल्दी-जल्दी काम निपटा लूँ, आज आचार्य जी से मिलने जाना है।"

मुझसे मिलने वो ही आएँ जो काम छोड़कर आएँ, काम निपटाकर नहीं। निपटाते तो इसीलिए हो न क्योंकि वो काम बहुत ज़रूरी लगता है? ज़रूरी लगता है तो वही करो, मेरे पास क्यों आ रहे हो?

अजीब ज़िद्दी हो, भाई! इतने के लिए तैयार हो जाते हो कि काम जल्दी-जल्दी कर लेंगे, और ज़्यादा कुशलता से कर लेंगे ताकि एक घण्टा निकल आए आचार्य जी के लिए। पर एकदम राज़ी नहीं होते हो उन कामों को छोड़ने के लिए। "जल्दी निपटा लें।"

हमारे साहब बता गए हैं, एक मयान में दो तलवारें नहीं रहती। या तो वो काम करलो या ये काम कर लो। यह नहीं चलेगा कि उसको जल्दी निपटाया या कि उसको भी किसी तरह से इस काम के साथ समायोजित कर लें। "सर, एडजस्ट प्लीज़, थोड़ा सा खिसकिएगा। हमारी सीट पर सबके लिए जगह है, आप भी बैठिए, आप भी बैठिए, आप भी बैठिए।"

ऐसे बस थोड़ी ही देर बैठ पाओगे। ये अनित्यता का सबसे बड़ा उदाहरण बन जाएगा जब सीट पर एक, दो, तीन, चार, पाँच बैठा दिए। ये नहीं चलेगा। नित्य तो काम तभी होगा जो जिसकी जो सीट है, उस पर वही बैठ जाए, विराज जाए बिलकुल, तभी काम बनेगा। ये नहीं कि थोड़ी जगह बना ली, कहा कि अब जीवन में हम साधना को भी ला रहे हैं।

जो कर रहे हो उसमें प्रवेश करो। थोड़ा पूछो तो कि "ये खेल किस दर्जे का चल रहा है? चेतना कितनी है इस काम में जो मैं कर रहा हूँ? सच्चाई कितनी है?" और ज़रा निर्मम होना पड़ेगा। होना पड़ेगा कि नहीं?

कभी ऐसा हुआ है कि पार्किंग में गए हो और तुम्हारे ही मॉडल की कोई और गाड़ी खड़ी है या बाइक खड़ी है, उसको तुम अपना समझकर बैठने लग गए। हुआ है? या हाथ रख दिया उस पर। होता है न? खासतौर पर अगर तुम्हारे पास सफेद मारुति एट हंड्रेड रही हो, तो वहाँ कतार से आठ वही खड़ी होती थीं। एक समय में भारत में हर दूसरी गाड़ी क्या होती थी? सफेद मारुति एट हंड्रेड। तो तब तो यह बड़ी सामान्य घटना होती थी कि तुम गए और किसी और की गाड़ी में अपनी चाबी लगाने लग गए। होता था न? अभी उसको क्या समझ रहे हो? अपनी गाड़ी, और फिर वो खुले ही न, खुले ही न।

और उसका मालिक आए और वो बोले, "क्षमा करिएगा, एक्सक्यूज़ मी "। और कई बार मज़ा ये कि वो खुल भी जाए। मारुति थी, कुछ भी हो जाता था उसमें। और तुम घुस भी गए, फिर तुमने कहा, "ये कुछ अलग-अलग सा ही लग रहा है। स्टेयरिंग घिसा हुआ है, और मैंने सामने गणपति की एक मूर्ति रखी हुई थी, इसमें क्यों नहीं है?" समझ में आए कि अरे, अपनी नहीं है। तत्क्षण सब ममता का भाव विलुप्त हो जाता था न? क्षणभर पहले बड़ा राग हो गया था, बड़ा सम्बन्ध बना लिया था न, पर जैसे ही समझ में आया चीज़ अपनी नहीं है, छोड़ दिया न।

ऐसा भी होता है, आजकल मोबाइल का युग है, सब देखते रहते हैं मोबाइल में। तो अब तुम चल रहे हो अपनी अर्धांगिनी के साथ, अपनी प्रेमिका के साथ और मोबाइल में देख रहे हो। वो बगल में चल रही है, उसने भी मोबाइल देखना शुरू कर दिया। अब दोनों चले जा रहे हैं मोबाइल देखते-देखते। वो थोड़ा सा इधर हो गई, तुम थोड़ा सा इधर हो गए, तुम मोबाइल देखते-देखते आगे बढ़ गए।

फिर तुम्हें आया, ये भी बगल में है, कहीं बुरा ना मान जाए, तो तुमने उसका हाथ पकड़ लिया। कहा कि बुरा मानती है तो हाथ पकड़ ले, और हाथ पकड़कर तुम्हें बड़ा अच्छा लगा, लगता है आज कुछ करवाकर आई है, हाथ ज़्यादा मुलायम है। बड़ी कोमल भावनाएँ उठी हृदय में। उठी न? फिर कहा, कुछ ज़्यादा ही मुलायम है। थोड़ा सा मुड़कर देखा तो कोई और थी। वो भी मज़े ले रही थी कि आज किसी का बढ़िया कठोर वाला हाथ मिला है।

सारी भावनाएँ कहाँ गई, जिस क्षण तुमने देख लिया कि ये वो है ही नहीं जो तुम उसे समझ रहे थे? कहाँ गई? गई न? इसी को कहते हैं निर्ममता।

निर्ममता माने हिंसक हो जाना नहीं होता। निर्ममता का अर्थ होता है जान लेना कि ये मेरा नहीं है। जो मेरा है ही नहीं, तो मैं दुःख क्या मना रहा हूँ?

किसी और की मारुति थी, भाई, और उसने आकर बोला, "एक्सक्यूज़ मी ", तो तुम शालीनतापूर्वक उतर गए न, या लगे दहाड़े मारकर रोने कि "अरे, क्षणभर पहले ये मेरी थी, अब मेरी नहीं रही, दो लाख का नुकसान हो गया"? रोए? तुम किसी और की गाड़ी में घुसकर बैठ गए थे, अब उसने आकर क्या बोला? "एक्सक्यूज़ मी , माफ करिएगा", और तुमने भी कहा, "ओह, सॉरी ", और तुम बस चुपचाप उतर जाते हो। उतर जाते या सिर पटक पटककर रोते हो? जल्दी बोलो।

तो बस इसी को कहते हैं निर्ममता। मम माने मेरा। मेरी थी ही नहीं ये चीज़, मैं रो किस बात पर रहा हूँ? ये वो चीज़ ही नहीं जिसके साथ 'मैं' को जोड़ा जा सके। थोड़ी देर पहले भ्रम में था, अब भ्रम टूट गया है, मुझे तो खुशी मनानी चाहिए, बात आनंद की है, भ्रम टूटा। धन्यवाद आपका, आपने मेरा भ्रम तोड़ दिया।

अभी एक पिक्चर आई थी, उसका एक गाना मुझे बड़ा अच्छा लगा। "ब्रेकअप की पार्टी दे दी", कुछ ऐसे करके गाना था। भाई, भ्रम टूटा है तो पार्टी तो देनी चाहिए न। इसी को कहते हैं निर्ममता। गीत लिखने वाला कितना भी बेहूदा लगे, पर कुछ अर्थों में उसने श्रीकृष्ण को समझा है।

किसी और का हाथ थाम लिया न जाने क्या समझकर। तुमने उसे जो समझा, वो वो है ही नहीं। अब शोक मनाते हो क्या? बोलो, शोक तो नहीं मनाते न। तो आनंद की बात है, मुक्त हो गए किसी ऐसी चीज़ से जिससे कभी हमारा कोई ताल्लुक नहीं था, बस हम उसको व्यर्थ ही न जाने क्या समझे बैठे थे। भूल थी।

भूल उद्घाटित हो जाए तो उसका सुधार किया जाता है या उस पर पर्दा डाला जाता है? सुधार किया जाता है। ये निर्ममता कहलाती है। निर्ममता हिंसा नहीं है। निर्ममता कठोरता नहीं है। निर्ममता हृदय हीनता नहीं है। तो निर्मम होकर अपने जीवन को देखो। यही साधना है।

गाड़ी में बैठने में कोई बुराई नहीं है, अपनी गाड़ी में बैठो। हाथ थामने में कोई बुराई नहीं है, जो तुम्हारा है उसका थामो। निर्ममता का अर्थ यह नहीं है कि हाथ नहीं थामना है, निर्ममता का अर्थ यह नहीं है कि कुछ भी तुम्हारा नहीं है; निर्ममता का अर्थ यह है कि जो तुम्हारा है, बस उसके साथ रहो न। चैन रहेगा, सुकून रहेगा, बार-बार मन में संदेह नहीं रहेगा कि कुछ छिन न जाए। ईर्ष्या, शंका इन सबसे मुक्त रहोगे, द्वेष नहीं उठेगा। कुछ ऐसा पकड़ो न जिस पर कभी कोई खतरा न आता हो, जिसको लेकर के आश्वस्ति रहती हो — ये निर्ममता है।

जिसके साथ कभी छिनने की आशंका न बने, उसको मम नहीं, 'आत्म' कहते हैं। 'मेरा छिन सकता है; 'मैं' नहीं छिन सकता।' तो जानने वालों ने हमें समझाया कि ममता में नहीं, आत्मा में रहो।

ममता में रहोगे तो सुकून नहीं रहेगा, कभी भी कोई आकर बोलेगा, "एक्सक्यूज मी"। कितना अजीब लगेगा न? तुम मारुति में बैठे हो, बगल वाला भैंसे पर बैठा है और तुमसे कह रहा है, "उतरिए।" अभी अन्दर बैठ करके तुमने उसका एसी भी चला दिया था, ठंडी हवा के झोंके ले रहे थे, और पल भर बाद भैंसे पर। वो भैंसा भी न जाने कैसा! कैसा तो भैंसा! तड़बक-तड़बक भाग रहा है। न जाने कहाँ को लिए जा रहा है।

और थोड़ी ही देर पहले जीपीएस लगा करके बिलकुल अपने हिसाब से — मेरी योजना, मेरे इरादे, मेरी मंज़िल, मेरे तरीके, मेरे रास्ते, ये सब चल रहा था — और अब पिलियन राइडिंग कर रहे हो, किस पर? भैंसे पर। सामने वाले ने तो मुकुट डाल रखा है, तुमको हेलमेट भी नहीं दे रखा। जाने कहाँ को ले जा रहा है! ये होता है ममता का नतीजा।

तो कबीर साहब हमारे फरमाते हैं कि जो किसी ऐसे से जुड़ेगा जो जुड़ने काबिल नहीं था, वो सीधे जम (यम) के द्वार जाकर पड़ेगा। कहाँ जाकर पड़ेगा? जम के द्वार। जम के द्वार माने? भैंसे वाले के दरवाज़े पर जाकर गिरेगा सीधे। यही मृत्यु कहलाती है।

ग़लत से सम्बन्ध स्थापित कर लेने को ही कहते हैं मृत्युधर्मा होना। जिसके साथ जुड़ना नहीं था, उसके साथ जुड़े बैठे हो — यही है मृत्युधर्मिता। उसके साथ जुड़ जाओ जिसके साथ अमरता है, जिसके साथ नाता कभी टूट ही नहीं सकता — यही अमरत्व है।

और कई ऐसे होते हैं जो गाड़ी से उतरने को तैयार ही नहीं। भैंसे वाला कह रहा है चलो। तो फिर भैंसे की पूँछ से तुम्हारी गाड़ी को बाँधकर गाड़ी को टो किया जाता है। अच्छा लगेगा? खौफ क्यों छा गया है इतना? अपनी-अपनी गाड़ी याद कर रहे हो? महँगी-महँगी गाड़ियाँ, और उनको खींचकर टो करके कौन लिए जा रहा है? भैंसा। तुम्हारी कौन सी है? अरे, ह्युंडई!

अपने दैनिक जीवन में देखो कि किसके साथ नाता जोड़ रखा है। कहाँ समय लगा रहे हो? क्यों समय लगा रहे हो? कहाँ उठ-बैठ रहे हो? किससे बात कर रहे हो? किसी को कुछ भी स्थान क्यों दे रहे हो? निर्ममतापूर्वक पूछो अपनेआप से — यही साधना है।

ये साधना तुम्हें निचले तल से उठाकर क्षेत्रज्ञ के तल पर स्थापित कर देगी। आगे की वो ही जाने। आगे की वो सबसे ऊपर के तल वाला जाने, पर दूसरे तल तक आने की विधि तुम्हें बता दी। ठीक?

प्रः जैसे आपने बताया कि पसीने का आना और आँसुओं का आना बराबर है। लेकिन वो कंडीशनिंग (संस्कार) के कारण ऐसा है कि उसमें दुःख होता है, उसमें इतना पता चलता नहीं है। और एक जैसे हाथ मलते हैं तो मैल आता है और ऐसा ही शरीर का मैल होता है, फिर इन दोनों में मतलब कुछ प्लेज़र (खुशी) होता है, वो भिन्न होता है। हमारी मान्यता ही है जो हम देखते आए हैं, इसलिए है या इसके पीछे कोई और वजह है?

आचार्य: इसकी जो वजह है उसका ताल्लुक प्रकृति से है। प्रकृति के मंसूबे हैं देह को आगे बढ़ाने के, देह आगे बढ़ने के लिए तत्पर रहती है। गौर से अगर देखोगे तो पाओगे कि तुम्हारी सारी भावनाएँ घूम-फिरकर के अंततः शरीर की सुरक्षा और प्रजाति के संवर्धन से जुड़ी हुई हैं। पर यह बात तुमको बहुत गहराई में जाकर ही पता चलेगी, जब एक के बाद एक कड़ियाँ देखते जाओगे।

अब ईर्ष्या है, ईर्ष्या का सम्बन्ध किससे है? तुम्हें कोई कारण मिलेगा। उस कारण के पीछे का कारण खोजो, उस कारण के पीछे का कारण खोजो। ऐसे जब तुम पाँच-दस दफ़े कारण के पीछे का कारण देखोगे तो सीधे-सीधे फिर यह निष्कर्ष दिखाई देगा कि ईर्ष्या का ताल्लुक देह को आगे बढ़ाने से है इसीलिए ईर्ष्या उठती है, या ईर्ष्या का ताल्लुक शारीरिक सुरक्षा से है।

ये कोई संयोग मात्र थोड़े ही है कि विकसित देशों में, धनाढ्य देशों में, जिनके पास धन है, वहाँ औसत आयु भी ज़्यादा है — ये बात शरीर को पता है। उसने हमेशा देखा है कि जितना तुम माल अपने पास रखोगे, तुम्हारे ज़िंदा रहने की सम्भावना उतनी बढ़ जाती है। वो तुम आज भी देखते हो। तुम्हारे जीवनभर का माल अंततः जीवन में कब काम आता है? बिलकुल जब अस्सी साल होकर मरने वाले होते हो तो अपना जितना भी तुमने कमा और बचा रखा होता है, दस, बीस, पचास लाख, दो करोड़, वो जाकर अस्पताल को दे आते हो। ये बात शरीर को हमेशा से पता थी। जिसके पास माल जितना होगा, वो उतना लम्बा जिएगा।

तो तुम्हारी जो यह सारी महत्वाकांक्षा इत्यादि है, वो सिर्फ़ इसलिए है कि तुम कुछ साल और जी सको। लो ख़त्म! तो ये जो पूरा खेल है तरक्की का, जीवन में ऊँचाइयाँ पाने का, ये बन जाऊँ, वो बन जाऊँ, सबसे बड़ा बन जाऊँ, उसका कुल उद्देश्य इतना ही है कि दो-चार साल जीने को और मिल जाएँगे। लेकिन ये बात तुमको प्रकृति बताएगी नहीं; क्योंकि बता दी तो तुम माल इकट्ठा करोगे नहीं, माल इकट्ठा नहीं किया तो चार साल और जियोगे नहीं।

अब प्रश्न ये उठता है कि चार साल या चौदह साल अतिरिक्त जीने के लिए पूरी ज़िंदगी ख़राब करना ज़रूरी है क्या? कम जी लो, भाई, दस-बीस साल। किसी ने दो-चार करोड़ इकट्ठे कर लिए हैं, उसको कैंसर होगा तो वो खर्च कर लेगा, तो हो सकता है उससे उसको छह महीने, साल भर, दो साल ज़्यादा मिल जाएँ। तुम्हारे पास नहीं होंगे दो-चार करोड़, तुम्हें कैंसर होगा, तुम मर जाना।

अंततः तुम जो कुछ भी कर रहे हो, हर आदमी जो कुछ भी कर रहा है, उसका उद्देश्य इन्हीं दोनों में से एक है; या तो उम्र बढ़ जाए या बच्चे पैदा करने में सुविधा हो जाए।

तो आँसूओं को पसीने से ज़्यादा का दर्जा दिलवाने वाली प्रकृति है। वो तुमको बता रही है कि आँसूओं का सम्बन्ध ऊँचाइयों से है। आँसूओं का सम्बन्ध ऊँचाइयों से नहीं है, आँसूओं का सम्बन्ध देह से और बच्चों से है। जो भी चीज़ बच्चा पैदा करने में बाधा बन रही होगी, उसको लेकर तुम्हें आँसू आ जाएँगे।

ख़ूब दहाड़े मारकर रो रहे हो, एक बार रुक जाओ और जाँचो कि कहीं इसलिए तो नहीं रो रहा कि अंततः संतानोत्पत्ति करना चाहता हूँ? और जब ये पता चलेगा तो बड़ी लाज आएगी कि छी! टटोलकर देखा, गहराई में जाकर देखा तो ये पूरा जो ग़म है, बस इसलिए था कि "हाय, बुब्बू और टूटू कहाँ से आएँगे अब?"

रो मैं इसलिए रहा था सतही तौर पर, प्रकट तौर पर इसलिए रो रहा था कि गाड़ी चोरी हो गई। पर ग़म मुझे वास्तव में गाड़ी चोरी होने का नहीं है। उस गाड़ी से मुझे कुछ चाहिए था, उससे कुछ चाहिए था, उससे कुछ चाहिए था, और अंततः क्या चाहिए था? बाल गोपाल। फिर कहोगे, "छी! बाल गोपाल, इसके लिए रो रहा था।" फिर मुक्त हो जाओगे।

तो हमारी सब भावनाएँ, ये आशिकी, ये मौसिकी, ये शायरी, ये अफ़साने, ये रंजोगम, ये दौड़ धूप, ये सब हैं बस इसीलिए। कृष्ण कह रहे हैं कि जान लो कि ये सब एक हैं। तुम्हारे सब आँसू धूल-मिट्टी हैं, उनका उद्देश्य है और धूल को जन्म देना, और मिट्टी को जन्म देना, मिट्टी के नए-नए पुतलों को जन्म देना। पर तुम कुछ यूँ दर्शाते हो कि जैसे तुमको कोई अपार सम्पदा मिल गई है। क्या सम्पदा?

आज तक किसी रोने वाले ने ईमानदारी से नहीं बताया कि उसके आँसुओं का सबब क्या है, सबने झूठ बोला है। रोए सब हैं पर कोई ईमानदारी से नहीं बताता कि वो रो क्यों रहा है। क्यों? क्योंकि उन्हें पता ही नहीं है कि वो रो क्यों रहे हैं, बताएँगे कैसे।

कोई कहता है कि मोह में रो रहा हूँ, कोई कहता है कि चोट लग गई है इसलिए रो रहा हूँ, कोई कहता है कि कुछ नुकसान हो गया है इसलिए रो रहा हूँ, पर रो सब दो ही वजहों से रहे हैं। प्रकृति कह रही है, 'अरे, लगता है अब उम्र में कुछ कम साल होंगे', या फिर प्रकृति कह रही है कि 'संतानोत्पत्ति की सम्भावना कम हो रही है, रोओ।' तुम रो इसलिए रहे हो, और कोई बात नहीं है। और प्रकृति पूरी यंत्रवत है, प्रकृति पूरी पत्थर-पानी है।

वास्तव में श्रीकृष्ण ने यहाँ जो बात कही है, श्रीमद्भगवद्गीता के सातवें अध्याय में, उसी को आधुनिक अंदाज़ में सौ बरस पहले फ्रायड ने कहा कि तुम्हारी चेतना के केंद्र पर कामवासना बैठी है, बस। वो अलग-अलग रूपों में अभिव्यक्त होती है। श्रीकृष्ण भी वही बात कह रहे हैं। श्रीकृष्ण ने कह दिया 'प्रकृति', फ्रायड ने सीधे-ही-सीधे कह दिया 'वासना'। खेल तुम्हारा सारा वासना का है, नाम उसे तुम जो देना है, देते रहो।

वासना का खेल बुरा क्यों है? कोई उसका नैतिक आधार नहीं है। बात बस इतनी सी ही है कि वासना तृप्ति नहीं देती। इसलिए उसको जानने वालों ने धिक्कारा है। पशुओं को कभी धिक्कारा जाता है वासना के लिए? क्योंकि पशुओं को वासना से आगे का कुछ चाहिए ही नहीं। उनको खाना दे दो और मैथुन दे दो, वो संतुष्ट हो जाते हैं।

मनुष्य के लिए वासना अपर्याप्त है, इसीलिए तुमसे कहा गया है कि वासना से आगे चलो। तुम्हारे लिए वासना इसलिए बुरी है क्योंकि उससे तुम्हें कुछ मिलेगा नहीं।

पशु को मिल जाएगा, उसे ज़्यादा चाहिए ही नहीं। तुम्हें ज़्यादा चाहिए। आदमी की माँग बड़ी है। आदमी को मुक्ति चाहिए। आदमी को परम चाहिए, परम वासना से नहीं मिलेगा। तो इसीलिए कहा गया है, कहाँ फँसे हुए हो कीचड़ में, आगे बढ़ो। इसलिए आँसू और पसीने को एक समान देखना ज़रूरी है।

प्र३: आचार्य जी, प्रणाम। श्रीमद्भगवद्गीता में श्रीकृष्ण ने कहा है कि जब भी कभी धर्म पर अधर्म हावी होगा तो वो जन्म लेंगे। आज के समय में तो धर्म की बहुत ही हानि हो रही है, तो भगवान अवतार क्यों नहीं ले रहे?

आचार्य: जिगर चाहिए भगवान को देखने के लिए। क्यों कह रहे हो भगवान अवतार नहीं ले रहे? ये कहो कि दिखाई नहीं दे रहे।

महाभारत के मैदान पर कृष्ण कितनों को दिखाई दे रहे थे? अर्जुन को, वो भी आधे-अधूरे। पहले तो वहाँ खड़े हैं हज़ारों-लाखों योद्धा-सेनानी, उनको ख़बर ही नहीं लग रही, भनक ही नहीं पड़ रही। देखो तो सही, वहाँ कितने खड़े हैं, दिख रहे हैं? और उनके बीच में ऐसे ही एक हैं श्रीकृष्ण। वो कह रहे हैं, 'हाँ, ये भी हमारी ही तरह हैं।'।

श्रीकृष्ण ने कहा है न सातवें ही अध्याय में कि जो मूर्ख होते हैं, वो मुझे भी अपनी ही तरह आम इंसान समझते हैं, मुझे भी अपनी ही तरह जन्मा हुआ और मरणशील समझते हैं। उन्हें बस मेरी काया दिखाई देती है। तो उन्हें लगता है कि जैसे वो हैं, वैसे ही मैं हूँ। उनके पास वो आँख ही नहीं कि देह में जो विदेही बैठा है, उसको देख पाएँ।

तो वहाँ पर हैं लाख योद्धा और सैनिक, और बड़े-बड़े पढ़े-लिखे लोग भी हैं। भीष्म हैं, ज्ञान के सागर हैं। जब बाण-वाण खा लिए तो अर्जुन को उन्होंने भी उपदेश दिया था। द्रोण हैं, वो तो गुरु ही थे। कृपाचार्य हैं, और न जाने कितने हैं, सब धुरंधर। अरे, इधर भी तो खड़े हैं। धर्मराज, वही जुए वाले। किसी को दिखाई दे रहे हैं कृष्ण?

तो तुम्हें क्या लग रहा है कि उस समय भी क्या भगवान अवतरित हुए थे उन सबके लिए? भगवान सबके लिए नहीं अवतार लेते। इस चक्कर में मत रहना कि भगवान अवतार लेंगे और सबको दिखाई देंगे, फ्री फॉर ऑल (सबके लिए मुफ्त)।

वो हमेशा रहते हैं, दिखाई हमेशा किसी-किसी को देते हैं। हमेशा रहते हैं, कोई क्षण नहीं होता, कोई युग नहीं होता, कोई जगह नहीं होती जहाँ वो मौजूद नहीं हैं। दिखाई नहीं देंगे तुमको। और तुम कह रहे हो, “हमारे पास तो आँखें हैं, वो आ नहीं रहे हैं।” बड़ा अहंकार है ये, देख रहे हो? “हम ग़लत नहीं हैं, हम तो देख ही रहे हैं। कृष्ण से देर हो गई है, वादा भूल गए हैं। गीता लगता है उनको फिर से याद दिलानी पड़ेगी, बोल गए हैं कि आएँगे, आए नहीं।”

अर्जुन को भी नहीं दिख रहे थे। आधी गीता बीत गई, वो सिर ही खुजला रहा था। पता नहीं क्या बोले, ये, वो, शंका करे, इधर-ऊधर वाद-प्रतिवाद करे। तो फिर बोलें कि अब दिखाता हूँ, और फिर क्या दिखाया? दिव्य रूप दिखाया विशेष अक्ष देकर। ये मिट्टी-पानी की आँखों से थोड़े ही दिखाई देते हैं कृष्ण। ये काहे की आँख है? मिट्टी-पानी की। इनसे नहीं दिखाई देते। इनसे तो वही हो सकता है कि रो पड़े और सो पड़े। ये आँखें और किसी काम आती हैं? ये कुछ दिखाती थोड़े ही हैं, छुपाती हैं। तो फिर दिव्य चक्षु दिए, फिर कुछ दिखाई दिया।

पहली बात तो एक को दिखाई दिया। वो भी जब उन्होंने कृपा करी तो उसे दिखाई दिया। भगवान ऐसे ही थोड़े ही सबको दिखाई दे जाएँगे। यहाँ तो घटिया पिक्चर देखने की भी कीमत देनी पड़ती है। तुम भगवान को यँही देख लोगे, चलते फिरते? कहे कि 'वो रहे, वो ऊधर, काला खट्टा खा रहे हैं। वो ऊधर स्कूटी में तेल डला रहे हैं। देख लिया, देख लिया, वही है, ले, ले, ले, एक फोटो ले'। ऐसे दिख जाएँगे?

अर्जुन तक को साफ़-साफ़ नहीं दिख रहे थे। तुम्हें कैसे दिख जाएँगे, भाई? लेकिन तुम्हारी सहूलियत के लिए, तुम्हारा विश्वास बना रहे, श्रद्धा न तोड़ दो इसके लिए दोहरा देता हूँ, कोई पल नहीं, कोई जगह नहीं, कोई ज़र्रा नहीं, कोई जन नहीं जहाँ कृष्ण न हों। तुम्हें नहीं दिख रहे तो अपना इलाज कराओ।

बिलकुल ठीक कहा तुमने, कि कह गए हैं कि जब-जब धर्म की हानि होगी, मैं तो आ ही जाऊँगा। साधुओं की रक्षा करूँगा, दुष्टों का संहार करूँगा। मैं तो आ ही जाऊँगा। कह रहे हो, "आजकल तो बड़ी गड़बड़ चल रही है, आते क्यों नहीं?" इसलिए नहीं आते क्योंकि तुम्हें वो गड़बड़, गड़बड़ जैसी लग नहीं रही है। जिस क्षण तुम भी क्षुब्ध हो करके चिल्ला पड़े कि बड़ी गड़बड़ है, बड़ा अधर्म है, आ जाएँगे।

तुम्हारी वेदना खींच लाएगी। तुम्हारा वियोग पकड़ लाएगा उनको। अभी तो तुम बस मौखिक तरीके से कहे दे रहे हो कि आजकल अधर्म बहुत है। आजकल अधर्म बहुत है माने? तुम्हारा पड़ोसी अधर्म फैला रहा है? तुम्हारा पड़ोसी कह रहा है, “अधर्म बहुत है, मेरा पड़ोसी अधर्म फैला रहा है।” आजकल अधर्म बहुत है, माने कौन फैला रहा है अधर्म? कौन धर्म के विपरीत खड़ा है? बोलो। वही सब लोग न जिन्हें कृष्ण कहीं नज़र नहीं आ रहे, यही तो अधर्म है।

जिस दिन तुम्हें वाकई लग गया कि अधर्म बहुत है, उस दिन कृष्ण को सम्मुख पाओगे अपने। हो सकता है सम्मुख से भी ज़्यादा करीब पाओ। हो सकता है अपने भीतर ही पाओ। पता नहीं कहाँ पाओ, ये पक्का है कि पाओगे।

और ये बड़ी आम शिकायत है, मैंने ख़ूब सुनी है। लोग कहते हैं, “बोल तो गए गीता में, आऊँगा। वादा भूल गए, आए नहीं।” दुर्योधन के पास गए थे, वो बोला, “अरे, चलो, चलो, चलो, चलो, बन्दी बनाओ इनको। कहाँ हैं सैनिक? ज़ंजीर लेकर आओ।” तुम्हें दिखाई देंगे? तुम हो इस लायक कि तुम्हारे सामने भी हों तो तुम्हें दिखाई दें? तुम तो उनका नुकसान करने पर उतारू हो। तुम तो उन्हीं पर शक्र कर रहे हो। शक्र भी नहीं कर रहे, तुम्हें विश्वास है कि ये सामने कोई धूर्त ही खड़ा है, इसे बन्दी बना लेना चाहिए। तुम उन्हीं को धोखा दे रहे हो, फिर तुम्हें उनमें भगवत्ता दिखेगी क्या?

दुर्योधन को दो-चार दफ़े तो यह ख़्याल भी आया होगा कि अर्जुन को तीर तो बहुत मारे ही जा रहे हैं। एकाध तीर चूक क्यों न जाए? थोड़ा नीचे चला जाए, क्योंकि अर्जुन में तो कोई दम दिलासा है नहीं, भोंदू। जीवनभर उसको मैंने अपनी चालों पर नचाया है। ये कृष्ण की ही करतूत है जो अर्जुन को लड़ाए दे रहे हैं और जिताए दे रहे हैं। दुर्योधन ने तो यह ख़्याल भी कर लिया होगा कि एकाध तीर दिशाभ्रमित होकर थोड़ा नीचे की तरफ़ चला जाए, कृष्ण को ही मार दे।

कर्ण के पास भी गए थे, इतना समझाया। उसको भगवान दिखाई दे रहे थे? कह रहा था कि, “मैं आपकी बड़ी कद्र करता हूँ, मुझे मालूम है आप कौन हैं, मुझे मालूम है आप देवता हैं, ये हैं, वो हैं।” उसे दिखाई ही दे रहा होता कि कृष्ण कौन हैं तो कृष्ण की बात अनसुनी कर जाता?

दिखाई नहीं देता। और दिखाई दे सके, इसका सूत्र बता दिया।

जब धर्म के ही हो जाओगे तो कृष्ण दिखने लगेंगे। जब तक अधर्म को ही धर्म कह रहे हो, जब तक तुम ही कृष्ण के विरुद्ध खड़े हो, तुम्हें कृष्ण कैसे दिखेंगे?

और जानना है कि तुम धर्म के साथ खड़े हो या धर्म के खिलाफ़ खड़े हो, तो यही कसौटी है। पूछ लो कि तुम्हें कृष्ण दिख रहे हैं या नहीं। नहीं दिख रहे तो माने तुम भी अधर्म के साथ खड़े हो। तुम भी कौरवों की ही सेना में खड़े हो, या पांडवों के साथ हो, भीम की तरह।

तुम्हें क्या लगता है, जब कृष्ण-अर्जुन संवाद हो रहा था तो भीम क्या कर रहे थे? उन्होंने उतनी देर में झपकी ले ली। बोले, 'थोड़ा भोजन लगाओ, घण्टे भर से ये बात ही करे जा रहे हैं', और जब भोजन हो गया, बोले, 'जब बातचीत हो जाए तो हमें उठा देना।' वहाँ गीता ज्ञान उतर रहा है, यहाँ खरटिं चल रहे हैं। ये बात तब की ही थी या आज की भी है? बोलो। तो फिर कैसे दिखाई देंगे कृष्ण?

जब ऐसे हो जाओगे कि कृष्ण के कहने पर सब जग त्यागने को तैयार हो जाओ, जब कृष्ण के कहने पर धनुष उठाना भी स्वीकार कर लो और मोह-ममता त्यागना भी, तब दिख जाएँगे। तब वो ही आँखें दे देंगे। सब दिखेगा। तुम काबिलियत पैदा करो, कृष्ण पर उलाहना मत लगाओ।

प्र४: आचार्य जी, अभी अपरा प्रकृति की बात हो रही थी, जिसमें मन, बुद्धि, अहंकार पर बात चल रही थी। तो हमारे जितने भी उत्पाद हैं, सब आते तो इसी माध्यम से हैं, इसी केंद्र से आते हैं। तो वो भी तो फिर उसी तल पर आ गए जिस तल पर कृष्ण बात कर रहे हैं।

आचार्य: उत्पाद माने कैसे उत्पाद? औद्योगिक उत्पाद? बाज़ारों में जो मिल रहा है?

प्र४: हाँ, आ तो वो उसी केंद्र से रहे हैं।

आचार्य: केंद्र नहीं, चीज़ वही है, प्रकृति ही है। देखो, समझो, प्रकृति माने क्या? कृति होती है इंसान की। इंसान चीज़ें बनाता है न? और कुछ कृतियाँ पशुओं इत्यादि की भी होती हैं, घोंसला वगैरह बना लेते हैं। अभी इंसान की कृति को ले लो, क्योंकि

कृति का ज़्यादा शौक़ इंसान को ही होता है। हम जो कुछ भी बनाते हैं, उससे पहले जो है बनाने को संचालित करने वाला, उसे कहते हैं 'प्रकृति'। तो हमने बनाया शहर, पर शहर से पहले था जंगल। जंगल ने शहर बनवाया है। पर हमें यह बात समझ में नहीं आती, हम सोचते हैं कि शहर अलग है, जंगल अलग है। नहीं समझे?

जंगल में चिड़िया घोंसला बनाती है? तमाम तरह के पशु-पक्षी होते हैं, वो भी अपने लिए कुछ-न-कुछ तैयार करते रहते हैं, कोई गड्ढा खोदता है, कोई गुफा में अपने लिए जगह बनाता है, वो सब करते हैं न। उसको हम कह देते हैं प्रकृति है। कहते हैं न? या चिड़िया के घोंसले को ये कहते हो कि ये तो कृत्रिम है? ऐसे तो नहीं कहते। चिड़िया के घोंसले को ये तो नहीं कहते न कि ये तो सेंटिमेंस मेड (चेतना कृत) है? वो भी तो एक जीव ने एक चीज़ ही तैयार करी है। करी है न? लेकिन आदमी जब इमारत खड़ी कर देता है, या मान लो झोपड़ा खड़ा कर दिया, तो उसको हम कह देते हैं कि ये मैन मेड (मानवकृत) है।

चिड़िया ने जो बनाया, उसको तुम प्रकृति का हिस्सा मान लेते हो। आदमी ने जो बनाया, उसको तुम कृत्रिम क्यों कह रहे हो फिर? चिड़िया ने कुछ बनाया है, उसको तुम क्या बोल देते हो? ये तो प्रकृति है। आदमी ने भी कुछ बनाया, उसको तुम फिर कृत्रिम या आर्टिफिशियल क्यों कह रहे हो? वो भी प्रकृति ही है। ये समझा रहे हैं कृष्ण।

कह रहे हैं कि तुम मन, बुद्धि, अहंकार से भी जो कर रहे हो, तुमने बहुत बड़ी दो-सौ मंज़िल की इमारत खड़ी कर दी, वो भी चिड़िया के घोंसले से अलग नहीं है। चिड़िया भी घोंसला क्यों बना रही है? अंडे देने को। पर वहाँ बात बिलकुल ज़ाहिर है कि उसे अंडे देने हैं तो उसने घोंसला बना दिया। तुमने भी ये जो इतना बड़ा खलीफा खड़ा करा है, ये भी अंडे ही देने के लिए करा है। पर ये इतना बड़ा है कि तुम्हारी बुद्धि की पकड़ में ही नहीं आती यह बात कि इसका भी ताल्लुक तुम्हारे अंडों से ही है।

चिड़िया के मामले में घोंसला छोटा सा है तो साफ़ दिख जाता है कि ये बच्चे पैदा करने की कोशिश है और कुछ नहीं। और आदमी ने जो कृति करी, उसमें पता नहीं लगता। उसमें लगता है कि ये स्काईस्क्रेपर (गगनचुंबी इमारत) है। वो कुछ नहीं है, वो भी बच्चा पैदा करने की कोशिश है। अब ये बात बड़ी अजीब लगेगी। कहेंगे, 'हैं! पर उसमें तो ऑफिस चलता है, बच्चा तो घर में पैदा किया जाता है।' तुम इस तरह

के तर्क दोगे। ये मूढ़ता के तर्क हैं। गौर से देखोगे तो समझ में आएगा कि वहाँ भी आयोजन यही चल रहा है।

तो चिड़िया की कृति क्या हुई? घोंसला। आदमी की कृति क्या हुई? स्काईस्क्रेपर, ठीक है, बहुमंजिली इमारत। चिड़िया की कृति से पहले क्या है? चिड़िया ने घोंसला क्यों बनाया? एक वृत्ति है। वो वृत्ति क्या है? शरीर को बचाओ, बच्चे पैदा करो। उसको कहते हैं प्रकृति, क्योंकि वो कृति से पहले आई। उस वृत्ति को इसीलिए कहोगे प्रकृति।

तुम जो कुछ भी करते हो, उसके पीछे जो वृत्ति बैठी है, वो हुई प्रकृति। इसीलिए प्रकृति को ही अविद्या और माया दोनों कहा गया है। जानने वालों ने प्रकृति, माया, अविद्या इन तीनों को एक ही चीज़ कहा है। प्रकृति ही अविद्या है, प्रकृति ही माया है, प्रकृति ही मूल वृत्ति है। वो मूल वृत्ति क्या है? अहंता, अपूर्णता। प्रकृति में अपूर्णता निहित है।

प्रकृति में सब अपनेआप को पृथक-पृथक, भिन्न-भिन्न जीव समझते हैं, 'मैं अलग हूँ', 'मैं अलग हूँ'। यहाँ तक कि ये पौधे भी हैं न, ये बस अपने-अपने लिए परेशान हैं। इस पौधे को पानी न मिले, वो वाला नहीं मरेगा। यही अविद्या है। इनमें भी यह भावना है कि 'अपना भला सोचो, भाई। मुझे पानी मिलने वाला है कि नहीं मिलने वाला है?'

हमारी सारी कृतियों से पहले हमारी अहंता आती है। उसी को कहते हैं प्रकृति। और वो जड़ है, उसे कुछ समझ में नहीं आता। तो इसीलिए उसको किस तल पर रखा गया है? सबसे निचले तल पर, क्योंकि वो बेवकूफ़ है। चेतना माने समझदारी। उसमें कुछ समझदारी नहीं है। उसको इतना ही नहीं समझ में आता कि वो जो कुछ कर रही है, उसके पीछे क्या है। उसको लगता है कि वो जो कुछ कर रही है, उसके पीछे कोई बहुत बड़ा तर्क है, कोई बड़ी होशियारी है। उसको समझ में ही नहीं आता कि वो जो कुछ कर रही है वो यंत्रवत है।

बहुत बड़ी कार का आविष्कार किया जा रहा है। बड़ी-बड़ी प्रयोगशालाएँ चल रही हैं। बड़े-बड़े विश्वविद्यालयों में बड़ी-बड़ी बातें की जा रही हैं। ये सब मनुष्य की कृतियाँ हैं। लेकिन इन कृतियों के पीछे क्या बैठी है? प्रकृति। वही पुरानी सड़ी-गली वृत्ति। बड़ी-बड़ी बातें कर रहा है आदमी, उसको यह पता भी नहीं है कि इन बड़ी-

बड़ी बातों के पीछे वही जंगल है, पुराना गोरिल्ला है। सूट-बूट में आया गोरिल्ला, और कर रहा है बड़ी-बड़ी बातें, ये, वो। पर उन सारी बातों में क्या निहित है? कि किसी दूसरे पर कब्ज़ा कर लूँ, किसी दूसरे को नीचा दिखा लूँ, अपनी बात सही साबित कर लूँ, यही सब है। ये कहाँ से आ रहा है? वही जंगल, गोरिल्ला, प्रकृति।

तो कृति तो बहुत है। इतनी बड़ी किताब दी, ये मोटी किताब! उस पूरी किताब का लब्बोलुबाब क्या है? 'देखो, मुझे कितना पता है। मैं सर्वश्रेष्ठ हूँ। मैं सर्वश्रेष्ठ हूँ तो मुझे आदर-सम्मान दो। जब आदर-सम्मान दे रहे हो तो साथ में कुछ माल भी लाओगे या नहीं लाओगे? या बस प्रणाम करके चले जाओगे? अरे, कुछ रखकर भी जाओ।'।

तो ले-देकर बात यही है कि पेट चलता रहे। यह बात समझ में नहीं आती क्योंकि आदमी उस मूल वृत्ति पर तहें और तहें चढ़ा चुका है। इतने छिलके चढ़ा दिए हैं उस पर कि उसका स्रोत नज़र नहीं आता, उसके केंद्र में जो चीज़ बैठी है, वो नज़र नहीं आती। पर हम जो कुछ कर रहे होते हैं वो संचालित वहीं से हो रहा होता है - जंगल से, गोरिल्ला से, मूल अहम् वृत्ति से। ज्ञानी वो जो यह बात तत्क्षण पहचान ले, दूसरों को देखकर भी और खुद को देखकर भी।

कोई आए, तुमसे बहुत मुस्कुराकर बात करें, तुम तत्काल कहो, 'अरे, बच्चा चाहिए क्या?' या तुमको कुछ बहुत भा जाए, तुम कहो, "आहाहा! क्या स्वर लहरियाँ है, क्या संगीत कान में पड़ रहा है।" तो तुम कहो, "भक्क! जो बात कही जा रही है, वो तो मैं समझ भी नहीं रहा। ये तो आवाज़ मीठी लग रही है। बात तो मैंने समझी ही नहीं है। मीठी आवाज़ के फेर में आ रहा हूँ। मीठी आवाज़ का वही पुराना ढर्रा, देह के लिए है।"

तो श्रीकृष्ण कह रहे हैं कि प्रकृति-ही-प्रकृति है। मत कह देना कि आदमी प्रकृति का नाश कर रहा है। तुम अगर शहर भी बना रहे हो तो ये क्या है? ये भी प्रकृति ही है। बस ये तुम्हारी सड़ी हुई प्रकृति है। प्रकृति से बाहर नहीं है तुम्हारा शहर। जैसे जंगल में घोंसला है, वैसे ही जंगल में शहर है। ये भी तुमने घोंसला ही बनाया है। चिड़िया अपनी बुद्धि से जो कर सकती है, करती है। तुमने अपनी बुद्धि से जो किया सो किया। ये भी तो तुम्हारा घोंसला ही है। ये भी तुम सब काम प्रकृति में ही कर रहे हो।

प्रकृति से बाहर जो है पूर्णतया, उसको वो कहते हैं क्षेत्रज्ञ या आत्मज्ञ। मतलब समझ रहे हो इसका? श्रीकृष्ण कह रहे हैं कि जैसे जंगल में गोरिल्ला, वैसे ही शहर में तुम; कोई अंतर नहीं है। और तुम्हें कष्ट-दुःख इसलिए हैं क्योंकि तुम यह बात समझ ही नहीं पा रहे हो कि तुम शहर के गोरिल्ले हो, तुम अपने-आपको कुछ बहुत आगे का जान रहे हो। तुममें बड़ा दंभ आ गया है। तुम सोचते हो, “हम तो जंगल से बाहर आ गए।” तुम जंगल से बाहर नहीं आ गए हो, तुम जंगल में ही हो। ये तुम्हारा आयोजन है जंगल के मध्य।

प्र५: गुरुदेव, प्रणाम। ये साधना वाली जो बात आप कहे हैं कि उसमें तीन जो अपरा प्रकृति है, उसके भी आपको वेग को रोकना पड़ेगा। तो ये जब वेग आता है तो उसमें समझ में ही नहीं आता। जब तक उसको समझने का प्रयास या कोशिश करें, तब तक वो निकल जाता है, और फिर ये पाते हैं कि वो चीज़ बीत गई और उससे भी चूक गए।

आचार्य: नुकसान हो गया। समझना नहीं है, तत्काल उसे पत्थर-मिट्टी घोषित कर देना है। उसमें समझने के लिए कुछ है ही नहीं।

चलो उदाहरण लेते हैं, कचरे का डब्बा है, उसमें हाथ डाला, कुछ निकला। उसे समझना है या तत्काल कह देना है कचरा? बोलो। फिर हाथ डाला, फिर कुछ निकला। उसे समझना है या तत्काल कह देना है कचरा? वो कचरे का डब्बा क्या है? ये घट, ये तन, ये मन, ये खोपड़ा। इसमें से जो उठे, उसे तत्काल कह देना है, वही है, पत्थर-पानी। वही है, पंचभूतों का खेल। वही है, रासायनिक प्रतिक्रियाएँ। समझना नहीं है। समझने के लिए रुके कि फँसे। कुछ हो रहा हो, आदत डाल लो, अभ्यास डाल लो कहने की कि कचरा है।

समझने जैसा उसमें कुछ है ही नहीं। समझने लगे तो देखो भेद करोगे, और भेद करा तो एक चीज़ को दूसरी चीज़ से ऊपर रखोगे। भेद करने का अर्थ ही यही होता है न कि दो चीज़ें अलग-अलग हैं? दो चीज़ें अगर-अलग हैं तो उसमें फिर कुछ निकृष्ट और कुछ श्रेष्ठ भी होगा। पचास चीज़ें हैं तो उसमें फिर कोई पहले स्थान पर होगा, कोई पचासवें स्थान पर होगा।

तो भेद करने में हमेशा ये होगा कि तुम कुछ-न-कुछ तो ऐसा पाओगे जो तुम्हें महत्वपूर्ण लगेगा, कुछ-न-कुछ ऐसा पाओगे जो तुम्हें पहले स्थान के लायक लगेगा।

भेद करो ही मत। सब-के-सब एक ही स्थान के लायक हैं, क्या? कचरा। अंतर करो ही मत। मत कहो कि ये सच्चे आँसू हैं, ये झूठे आँसू हैं। आँसू माने आँसू, कचरा। भेद करो ही मत।

मन पर कुछ भी चढ़ा हुआ है, भेद मत करो कि अच्छा चढ़ा है या बुरा चढ़ा है। जो भी कुछ मन पर पड़ा है, कचरा।

साहब बोल गए: 'माया माया सब कहे, माया लखे ना कोय। जो मन से न उतरे, माया कहिए सोय।' उन्होंने ये कहा क्या कि 'जो बुरी चीज़ मन से न उतरे, माया कहिए सोय'? उन्होंने कहा अच्छा हो कि बुरा हो, हाथी हो कि घोड़ा हो, दायाँ हो कि बायाँ हो, काला हो कि गोरा हो, फ़र्क नहीं पड़ता — 'जो मन से न उतरे, माया कहिए सोय।'

सब एक बराबर हैं। जो कुछ मन में चढ़ा, सब कचरा। मत कहो कि सुविचार और कुविचार, बिलकुल मत कह देना। जो कुछ भी छाया हुआ है, कचरा है। अब बताओ समझना क्या है?

साँप के बिल से खरगोश तो निकलेगा नहीं, न हूरें निकलेंगी। बिल से जहाँ कुछ निकले, तहाँ बोलो, "साँप।" बिल से फिर कुछ निकला, बोलो, "साँप।" या समझोगे? उतनी देर में फिर काट लेगा। अरे, बिल साँप का है, तो उसमें से इडली-डोसा तो नहीं निकलेगा न, कि निकलेगा? तो वैसे ही ये (मस्तिष्क) क्या है? साँप का बिल। इसमें से उत्तपम नहीं निकलेगा। कहेंगे, "इस बार जो निकला है, वो बड़ा पौष्टिक है, बड़ा स्वादिष्ट है। इस बार कचरा नहीं है, आचार्य जी। इस बार खाद्य पदार्थ है।" नहीं, सब एक बराबर है।

सब प्रकृति है। सब वही पुराना जंगल का खेल है, वही अंडेबाजी, वही पेट की लड़ाई, वही पुराने गोरिल्ला। नोच रहे हैं एक दूसरे को, कभी फल के पीछे भाग रहे हैं, कभी मादा के पीछे भाग रहे हैं। वही है। विचार करो ही मत कि इस बार कुछ अलग तो नहीं हो गया। कुछ अलग नहीं हो सकता, वही है। भाई, वही है। वही है पुरानी चीज़, तुम कुछ करो।

जब तुमने यह अभ्यास साध लिया, तुम क्षेत्रज्ञ हो गए। तुमने क्षेत्र को जान लिया। क्षेत्र को कौन जान गया? जिसने क्षेत्र के अलग-अलग स्थानों पर भेद करना छोड़

दिया। जिसने क्षेत्र को बस क्षेत्र जान लिया। जिसने यह कहना छोड़ दिया कि अच्छा क्षेत्र, बुरा क्षेत्र, पतित क्षेत्र, पावन क्षेत्र। क्षेत्र माने क्षेत्र।

तत्काल, क्षण भी मत लगाइएगा, क्षण का शतांश भी मत लगाइएगा। माया समय पर पलती है। आपने सोच-विचार में आधा क्षण भी लगा दिया तो इतने में खेल खत्म।

कुछ उठा नहीं, तत्काल कहिए, “वही है। तुम फिर आ गए।” द्वार पर जब भी दस्तक हो, जान लीजिए, कौन है? वही गोरिल्ला। बिल में जब भी सरसराहट हो, जान लीजिए कि, कौन है? साँप। कचरे की पेटी से जो भी निकला है, जान लीजिए कि कचरा ही है। वहाँ आपको क्या लग रहा है, हीरे, मोती, माणिक्य आपको उपलब्ध होने वाले हैं? कि इस बार जो निकला है, इसको ज़रा अच्छे से जाँचना, इसमें कोहिनूर होगा। कुछ नहीं, वहाँ से निकला है, वही होगा जो होता है हमेशा। भैंस पूँछ उठाएगी तो गोबर ही करेगी। तो वैसे ही खोपड़ा जब भी चलेगा तो गोबर ही करेगा, गाना थोड़े ही गाएगा।

बड़ी चोट लग रही है। कह रहे हैं, 'नहीं, कुछ तो अच्छे काम करते हैं न हम। आचार्य जी, एक प्रतिशत की तो गुंजाइश छोड़ दीजिए। हाँ, निन्यानवे प्रतिशत कचरा है, एक प्रतिशत तो दूसरी चीजें भी होती हैं।' नहीं, उसी एक प्रतिशत में फँसे हुए हो। बोलो कि पूरा कचरा है। वो पूरा जब तक नहीं बोलोगे, तब तक बात नहीं बनेगी। कोई अपवाद नहीं रखना है, कोई गुंजाइश नहीं छोड़नी है। क्या है? पूरा कचरा है।

याद रखने योग्य एक बात

अनन्यचेताः सततं यो मां स्मरति नित्यशः। तस्याहं सुलभः पार्थ नित्यमुक्तस्य योगिनः॥ ८.१४ ॥

हे अर्जुन! जो पुरुष मुझमें अनन्य-चित्त होकर सदा ही निरंतर मुझ पुरुषोत्तम को स्मरण करता है, उस नित्य-निरंतर मुझमें युक्त हुए योगी के लिए मैं सुलभ हूँ, अर्थात् उसे सहज ही प्राप्त हो जाता हूँ।

प्रश्नकर्ता: नित्य स्मरण जीवन में रखा किस तरह से जाए? क्या कृष्ण को देह रूप में पूजें, जैसे मूर्तिपूजा समाज में प्रचलित है? लेकिन फिर लगता है कि यह मूर्ति तो वो होगी जिसे मन जान सकता है तो फिर आगे द्वंद्व होगा, और यह तरीका ज़्यादा लम्बा चलेगा नहीं। तो क्या कृष्ण को निराकार, अज्ञेय मानकर पूजें? पर अज्ञेय को तो हम कभी पकड़ ही नहीं पाते, निराकार का तो हम मनन ही नहीं कर सकते तो पूजें कैसे? या फिर संसार के झूठ को देखते रहना ही कृष्ण को स्मरण करना है? आचार्य जी, कृपया मार्गदर्शन करने की कृपा करें।

प्रर: आचार्य जी, प्रणाम। आठवें अध्याय को कुछ बार पढ़ लेने पर ज्ञात हुआ कि ईश्वर का स्मरण ही एकमात्र कर्म है। परंतु मन में प्रश्न उठ रहा है कि ईश्वर कौन हैं और उनका स्मरण करने का तात्पर्य क्या है? लगता है कि श्रीमद्भगवद्गीता का पाठ करना, सत्संग में उपस्थित होना, और ईश्वर को जानने के लिए प्रश्न पूछना, ऐसा करना ही ईश्वर का स्मरण होता होगा। कृपया प्रकाश डालें।

आचार्य प्रशांत: स्मरण क्या है? इसमें तो कोई संदेह नहीं। बखूबी तीन संभावनाएँ लिखी हैं स्मरण के विषय में। उन तीनों को ही निकट से देख लेंगे तो आपको स्पष्ट हो जाएगा स्मरण क्या है।

कृष्ण का स्मरण क्या उन्हें मूर्ति रूप में याद रखकर करें? देह रूप में उनकी सलोनी मनभावन छवि को याद करें? फिर खुद ही कहते हैं कि देखिए, छवि, देह, मूर्ति, ये सब तो मन के दायरे में ही आती हैं, सांसारिकता के ही आयाम की चीज़ें हैं, ये बहुत दूर तक चलेंगी नहीं। जब मन नश्वर तो मन द्वारा कल्पित सब मूर्तियाँ भी

नश्वर। जब मन अनित्य, जब मन दोषपूर्ण तो मन द्वारा कल्पित और रचित सब मूर्तियाँ भी दोषपूर्ण।

तो स्वयं ही समझ लिया कि ये तरीका बहुत दूर तक जाएगा ही नहीं — किस्से, कहानियाँ, छवियाँ इत्यादि-इत्यादि। कहा कि ये तो मतलब हो ही नहीं सकता कृष्ण का निरंतर स्मरण करने का कि निरंतर कृष्ण की मूर्ति को याद करते रहो। मूर्ति का निश्चित ही कुछ सार्थक उपयोग होगा, मूर्ति निश्चित ही कोई मूल्यवान, उपयोगी विधि होगी, लेकिन निरंतर कृष्ण स्मरण का अर्थ मूर्ति का स्मरण नहीं हो सकता, ये बात स्वयं ही पकड़ ली।

फिर आगे कहते हैं, तो क्या फिर हम कृष्ण को निराकार और अज्ञेय जानकर पूजें? कह रहे हैं, ये भी ठीक हो नहीं सकता। निराकार को जाना नहीं जा सकता, अज्ञेय माने जिसका ज्ञान संभव ही नहीं है। मन की पकड़ से बहुत ही बाहर का है जो उसको पूज कैसे लेंगे? कोई पूछेगा, “किसको पूज रहे हो?” क्या जवाब देंगे? स्वयं को ही क्या बताएँगे? जिसका कोई ठिकाना नहीं, जिससे कोई पहचान नहीं, जिस पर कोई पकड़ नहीं, उसके पूजन की विधि क्या लगाएँगे?

तो कहा कि पहला तरीका, कि मूर्ति रूप में पूजो, छवि रूप में पूजो, इसलिए नहीं चलेगा क्योंकि वो तरीका मन के अंदर का है। मन के अंदर जो है वो मन की सहायता क्या कर देगा? मन के अंदर की सामग्री मन के लिए सहायक कितनी हो पानी है? तो कहा, “ये तरीका तो कुछ जँचा नहीं आचार्य जी।” मैं सहमत हूँ।

फिर कह रहे हैं, जो दूसरा तरीका है कि अक्षर अविनाशी ब्रह्म जानकर पूजो कृष्ण को, कह रहे हैं “वो तरीका भी मुझे कुछ जँच ही नहीं रहा। जो अक्षर है, अविनाशी है, उसके सामने मैं कुछ हूँ ही नहीं; पुजूँ कैसे? निशाना किस पर साधूँ? लक्ष्य किसको बनाऊँ? साध्य कौन है? साधना कैसे करूँ?” कह रहे हैं, “ये भी नहीं चला।”

तो खुद ही तीसरी बात बता दी। बोले, “फिर आचार्य जी, मुझे लग रहा है कि कृष्ण को निरंतर स्मरण रखने का अर्थ यही है कि संसार के झूठ को लगातार देखता रहूँ, पकड़ता जाऊँ, माया की पकड़ में ना आऊँ।” ठीक है, पकड़ लिया तुमने, बढ़िया।

क्या है कृष्ण को लगातार स्मरण रखने का अर्थ? झूठ को लगातार देखते रहो, लगातार झूठ को याद रखो। झूठ को तो हम याद रखते ही हैं, तो फिर क्या बता रहे हैं आचार्य जी? झूठ को झूठ जानकर याद रखो। हम झूठ को याद रखते हैं सच जानकर। याद हम झूठ को ही रखते हैं, लेकिन हम झूठ को ऐसे याद रखते हैं जैसे आहाहाहाहा! कितनी मीठी, कितनी प्यारी, कितनी सच्ची, जीवनप्रदायिनी चीज़ है! 'मेरे प्यारे-प्यारे, नन्हें-नन्हें झूठ, झुट्टू और झुट्टी। इनसे सच्चा कुछ हो सकता है?' हम झूठ को ऐसे याद रखते हैं।

अध्यात्म कह रहा है, बेशक झूठ को याद रखो, झूठ को ही याद रखना है। जितना याद रखते हो झूठ को उससे ज़्यादा याद रखो, लेकिन झूठ को याद रखो झूठ जानते हुए। "झूठ जानते हुए", ये अंतर है महीन सा, जो इस महीन अंतर को समझ गया वो तर जाता है।

अब उसके आगे की जिज्ञासा करी है। कहा कि "कर्म का क्या संबंध है इस पूरी चीज़ से फिर? याद रखना तो ठीक है आचार्य जी, बात समझ में आ गई। कृष्ण का निरंतर स्मरण करना है और कृष्ण को निरंतर याद रखने से तात्पर्य है झूठ को लगातार याद रखना झूठ की तरह; 'ये झूठ है, ये झूठ है, ये झूठ है'।"

फिर कह रहे हैं, "क्या ईश्वर का स्मरण ही एकमात्र कर्म है? अध्याय तो कुछ ऐसा ही कहता लगता है। लगता है कि श्रीमद्भगवद्गीता का पाठ करना, सत्संग में उपस्थित होना, और ईश्वर को जानने के लिए प्रश्न पूछना, यही कर्म है। यही ईश्वर का स्मरण होता होगा।"

जिसने झूठ का स्मरण झूठ की तरह कर लिया, उसके सामने अब कर्म की बहुत बड़ी ज़िम्मेदारी आ जाती है। स्मरण माने यही नहीं होता कि सत्संग में बैठ गए, और गीता का पाठ कर लिया, भजन कर लिया, कीर्तन कर लिया। झूठ को अगर झूठ जान लिया, तो अब कर्म से कैसे बचोगे? पहले लग रहा था कि तुम्हारे घर में जो कुछ मौजूद है वो साज-सज्जा की, शोभा की वस्तुएँ हैं। अब जान लिया कि वो कचरा हैं, अब कर्म से कैसे बचोगे?

सम्यक स्मरण की अनुगूँज होती है कर्म। सम्यक स्मरण का अनुगामी होता है सम्यक कर्म।

जान लिया तुमने कि तुम्हारा घर कचरे से भरा हुआ है, तुम अभी तक इस कचरे को समझ रहे थे घर की शोभा। तुम अभी तक समझ रहे थे कि ये तो घर की रौशनियाँ हैं, इन्हीं से तो घर में नूर है, यही तो घर की उपयोगी वस्तुएँ हैं। दिख गया कि ये घर का कचरा है, अब कर्म करना पड़ेगा या नहीं? क्या कर्म करना पड़ेगा? सफ़ाई करनी पड़ेगी। अध्यात्म बस इतना ही है भाई।

ज़िंदगी का और कोई उद्देश्य नहीं है। कोई पूछे, “कर्म माने क्या?” सफ़ाई। कर्म माने क्या? जब मैं कर्म कहूँ तो समझ लेना सम्यक निष्काम कर्म। कर्म माने क्या? सफ़ाई। और कुछ करने लायक नहीं है। तो आप कहेंगे, “आचार्य जी, बस इतना ही, सफ़ाई?” अरे, बस इतना ही नहीं। सफ़ाई बहुत बड़ी बात है भाई। तुम्हें अगर लग रहा है कि बस इतना ही, तो इसका मतलब है कि तुम अभी अपने कचरे की गहराई से परिचित नहीं हो। अगर तुम कह रहे हो, “आचार्य जी, अध्यात्म माने बस सफ़ाई ही करनी है?” तो इसका मतलब है, तुम जानते ही नहीं कि कचरा कितना गहरा और कितना ज़िद्दी है। बहुत सारा है और बहुत चिपकू है, हटना नहीं चाहता।

अब समझे कि जीवन में करने योग्य क्या है, समय क्या करते हुए बिताना है, आदमी का जन्म हुआ ही किसलिए है, जीवन में करणीय क्या है? सफ़ाई, और कुछ नहीं। यही साधना है, वही ईश स्मरण है, वही योग है, उसके अतिरिक्त और कुछ नहीं।

तो क्या जीवन कुछ पाने के लिए मिला है? क्या पाओगे भाई? ख्याति कमाने के लिए मिला है, किसकी नज़रों में भाई? सुख-सुविधा, भोग-विलास के लिए मिला है जीवन? अरे, छोड़ो न भाई। जीवन किस लिए मिला है? क्योंकि करनी है सफ़ाई, और कोई उद्देश्य नहीं जीवन का; सफ़ाई करो।

कल बात कर रहे थे तो सफ़ाई के मैंने आपको दो औज़ार बताए थे, क्या? एक झाड़ू, एक तलवार। अगर जड़ लगे कचरा तो उसके लिए है झाड़ू। जड़ कचरा माने पत्थर-पानी, तो पत्थर-पानी के लिए झाड़ू काफ़ी है, और अगर चैतन्य लगे कचरा तो उसके लिए है तलवार। इसके अलावा जीवन में कुछ करने लायक नहीं है। जो कुछ भी कर रहे हो, बस अपने आपसे पूछो, “सफ़ाई कर रहा हूँ या कुछ और?” जो भी कर रहा हूँ अगर उसमें सफ़ाई निहित है, तो ठीक कर रहे हो। सफ़ाई नहीं है तो क्यों समय बर्बाद कर रहे हो?

समय के बाबत हमने क्या बात करी थी? पिचहत्तर साल हैं, तो उसमें से हैं कितने आपके पास? दस निकले थे कुल। बाद में एक-दो लोगों ने बोला, "आचार्य जी, आपका गणित कुछ ठीक नहीं है। दस भी नहीं है। दो-चार ऐसे भी काम हैं हमारे जिनका आपने नाम ही नहीं लिया, पर उनमें समय बहुत जाता है। आपने तो बड़ी भोली-भाली बातें कर दी। आपने कहा कि वो बस किशोरावस्था में पंद्रह निकल जाते हैं साल, दस बुढ़ापे में निकल जाते हैं, पच्चीस सोने में निकल जाते हैं, और क्या बोला था? दस दैनिक क्रियाओं में निकल जाते हैं। बोले, और भी हैं काम, और उनमें भी बहुत टाइम लगता है। आप बुद्धू ही रह गए। आपको कुछ पता ही नहीं है। हमारे और भी बहुत धंधे हैं"।

तो मैंने कहा, ठीक, मैं बुद्धू हूँ। तो इसका कुल निष्कर्ष क्या है? बोले, "इसका मतलब ये है कि साधना के लिए, असली काम के लिए, जिसके लिए जन्म हुआ है उस काम के लिए दस साल भी नहीं हैं।" मैंने कहा, फिर बुद्धू कौन है, मैं कि तुम? मैं बुद्धू ही भला, पर तुम्हारी होशियारी तुम्हारे किस काम आ रही है भाई? समय तो और कम है न तुम्हारे पास? और तुम उसको व्यर्थ करे जा रहे हो।

फिर समझो। ये भूत बहुत पुराना, बहुत ज़िद्दी है। चढ़ा हुआ है बिलकुल। आसानी से नहीं उतरता। इसीलिए बार-बार दोहरवा रहा हूँ। ज़िंदगी किस लिए है? और कुछ करने लायक नहीं है। आदतवश कुछ भी मत करने लग जाना। बार-बार अपनेआप से पूछना, "जो कर रहा हूँ इससे कचरा साफ़ होगा या नहीं होगा?"

और कभी ये मत कह देना कि "न जाने आचार्य जी को कौन सा विराट कचरा दिख रहा है! हमें तो कोई कचरा दिखता नहीं।" कचरा बहुत है। तुम्हें अगर न दिख रहा हो तो ये और ख़तरे का सूचक है। दिख जाए तो सफ़ाई की कुछ संभावना। न दिखे तो फिर कचरे पर ही सो जाना।

तो कर्म माने क्या फिर? ये जो तुम यहाँ बैठे हो, ये कर्म की शुरुआत है। ईश्वर स्मरण का फिर मतलब सत्संग तक सीमित बिलकुल नहीं है। ईश स्मरण की शुरुआत होती है सत्संग से। हमने कहा, ईश स्मरण माने झूठ की सफ़ाई। यहाँ तो बस तुम्हारे हाथों में झाड़ू दिया जा रहा है। कर्म अब करना है। मेरे पास आए हो, मैंने बस बताया है कि कचरा बहुत है, झाड़ू की बड़ी ज़रूरत है। मैं चलाऊँगा थोड़े ही झाड़ू तुम्हारे लिए, मेरा अपना कचरा बहुत है।

अपना-अपना कमरा सबको खुद साफ करना है। ये सेल्फ सर्विस (स्वयंसेवा) का मामला है भाई। आचार्य जी झाड़ू दे सकते हैं हाथ में, तुम्हारे जीवन की सफ़ाई नहीं कर सकते। कोई नहीं कर सकता। वो काम तुम्हें ही करना है और वो बड़ा भारी काम है।

फिर से बोलो, एक ही करने लायक काम कौनसा है? सफ़ाई, और वो काम किसे करना है? तुम्हें ही करना है। हाँ, जब वो काम करने में संशय लगने लगे या शक्ति कम होने लगे, मन पलटने लगे, तो मेरे पास आया करो। मैं सच्चाई दिखा सकता हूँ, रास्ता सुझा सकता हूँ, कुछ बातें बता सकता हूँ, तुम्हें जगा सकता हूँ। सब कुछ कर सकता हूँ, लेकिन चलना तुम्हें ही पड़ेगा उस रास्ते पर। और उस रास्ते पर चलना ही एकमात्र सार्थक उद्देश्य है जीवन का। वही दिनभर करना है, कल भी वही करना है।

अब मैं पूछ रहा हूँ, "बताओ कल क्या करने जा रहे हो?" अजी, छोड़ो! कार्ड स्वाइप करोगी, सीधे दफ़्तर में घुस जाओगी, सफ़ाई कौनसी? पिछले शिविर में तो तुम सोमवार को नज़र भी नहीं आई थी। मम्मी-पापा को यहाँ बैठाकर गायब हो गई थी। सफ़ाई करने गई थी? जहाँ सोमवार लगा नहीं, तहाँ याद आ गई कमाई। अब कौनसी सफ़ाई? वीकेंड (सप्ताहांत) तक ठीक है, ये शिविर-विविर, बढ़िया है कि आचार्य जी इसको रखते हैं शुक्रवार, शनिवार, ईतवार। पिछली बार मैंने कहा, सोमवार भी, चौथा दिन भी चलेगा। गायब।

अब कल सफ़ाई कैसे करनी है? ये बताओ। सफ़ाई के अलावा और कुछ कर मत देना, क्योंकि सफ़ाई करने के अलावा जो कुछ भी करा जाता है उसी को क्या बोलते हैं? गंदगी। तो हम दिनभर क्या करते हैं? गंदगी। बहुत कर ली न? अब साफ़ करना है।

कुछ पाना नहीं है, मिटाना है। बहुत गन्दा कर दिया है, उसको मिटाना है। पाने के लिए क्या है? सफ़ाई अनुपस्थिति होती है न, उपस्थिति नहीं। किसकी अनुपस्थिति? कचरे की। तो मिटाना है, जो व्यर्थ उपस्थित है उसको अनुपस्थित करना है। ये धूप-बाती की बात नहीं हो रही है, कि सफ़ाई का तो मतलब ये है न कि कमरा खुशबू से भर जाए। नहीं, खुशबू से कमरे को भरना नहीं है। बस बदबू से खाली करना है।

ये गड़बड़ मत कर दीजिएगा कि बदबू-ही-बदबू है, तो धूप-बत्ती जला दी। तो बदबू के ऊपर क्या बैठा दी? खुशबू। डिओडेंट (दुर्गन्ध दूर करने वाला) का सारा व्यापार ही यही है, इत्र का, सेंट का, खुशबुओं का सारा कारोबार ही यही है न, कि बदबू के ऊपर बैठा दो खुशबू।

अध्यात्म ऐसे नहीं चलता। वो खुशबू की बात ही नहीं करता। वो कहता है, बदबू हटाओ। बदबू अगर तुमने पकड़ ही रखी है, तुम्हारे तन से ही उठ रही है, तो उसके ऊपर खुशबू डालना बहुत बेईमानी की और बहुत मूर्खता की बात है। बदबू हटाओ। बदबू का ना होना ही खुशबू है। खुशबू बाहर से नहीं लानी पड़ेगी। दुर्गन्ध हटी नहीं कि जो रिक्तता है उसका नाम ही सुगंध है।

कोई इधर-उधर का काम करने की ज़रूरत नहीं। बहुत व्यर्थ के चक्कर कर लिए। ये टंटा, वो लफड़ा, वो पचड़ा। अब खत्म करो। मिटाना है। यही सम्यक कर्म है। यही करने के लिए तुम पैदा ही हुए थे। जन्म सार्थक करो।

प्र३: आचार्य जी, प्रणाम। आपको सुनकर समझ में आ रहा है कि जीवन का लक्ष्य मुक्ति है। स्वयं श्रीकृष्ण भी यही कह रहे हैं। हम जितने भी जीव ब्रह्मांड में हैं सब अतृप्त हैं। पर आचार्य जी, हम सब इस अतृप्त अवस्था में पहुँचे ही कैसे? मनुष्य के अतिरिक्त अन्य जीवों को तो मुक्ति की ओर बढ़ने का अवसर भी नहीं मिलता, तो वो जी ही क्यों रहे हैं?

आचार्य: कौन अतृप्त है? जो अतृप्त है वो पूछे अपने आपसे कि "ये अतृप्ति कहाँ से आ गई?" जिस क्षण तुम ईमानदारी से पूछ लेते हो, ये अतृप्ति कहाँ से आ गई, उस क्षण तुम मान रहे हो न कि अतृप्त हो? जो ये मान रहा है कि वो अतृप्त है, ईमानदारी से स्वीकार कर रहा है, वो उस क्षण अतृप्ति से थोड़ा हट जाता है। अब वो अतृप्त रहा नहीं।

बात गौर से समझना। आम आदमी तृप्तियों के भरोसे जीता है। वो कहता है, 'थोड़ा है थोड़े की ज़रूरत है'। वो कहता है, 'कुछ पाया भी है और कुछ पाना शेष है'। उसे अपने पर भरोसा होता है। वो आत्मविश्वास में जीता है। वो कहता है, 'मैंने कुछ हासिल किया'। वो झूठ में जीता है।

जो ये मान ले कि वो अतृप्त है वास्तव में, वो अब वही इंसान नहीं रह गया जो तृप्ति का कायल है। वो ठहर गया। तो ये प्रश्न पूछना कि "अतृप्ति कहाँ से आई?" यही तुमको अतृप्ति से हटा देता है। ये प्रश्न पूछने के लिए कि अतृप्ति कहाँ से आई, तुम्हें मानना पड़ता है न कि तुम अतृप्त हो? तुम अतृप्त हो तभी तो पूछ रहे हो, "अतृप्ति कहाँ से आई?"

जिसने ये माना कि वो अतृप्त है, वो मानने के, ईमानदारी से स्वीकार करने के क्षण में अपनी अतृप्ति से थोड़ा हट जाता है। हट गया तो अब क्या वो अतृप्त है? नहीं है। तो ये तो बड़ी मज़ेदार बात हुई। जैसे ही तुमने पूछा "अतृप्ति कहाँ से आई?" तुमने पाया तुम अतृप्त हो नहीं। अब तुम अतृप्ति के दृष्टा हो। जैसे ही तुमने ईमानदारी से माना कि अतृप्ति है, वैसे ही तुम अतृप्ति के दृष्टा हो गए। तुम अतृप्ति को देख रहे हो। तुम कह रहे हो, 'हाँ, ज़िंदगी गड़बड़ बहुत है'। तुम उस ज़िंदगी से ज़रा सा हटे हो ज़िंदगी को देखने के लिए, और गड़बड़ कहाँ है, अतृप्ति कहाँ है? ज़िंदगी में। तुम उससे हट गए, तो क्या अब तुम अतृप्त हो? देखो, मिल रहा है न प्रश्न का उत्तर।

अतृप्ति फिर बताओ कहाँ से आई? क्योंकि अतृप्ति को लेकर तुमने जैसे ही प्रश्न करा, अतृप्ति को लेकर तुमने जैसे ही जिज्ञासा करी, तुमने पाया अतृप्ति नहीं है। तो बताओ अतृप्ति फिर आई कहाँ से? पलटो इस बात को, उत्तर सामने रखा है। अतृप्ति को लेकर तुमने जैसे ही ईमानदार जिज्ञासा करी, तुमने पाया कि अतृप्ति अब नहीं है, कम-से-कम उस पल नहीं है। तुम दोबारा बेईमान हो जाओ तो बात अलग है। पर जिस पल ईमानदार हो और जिज्ञासा कर रहे हो अतृप्ति को लेकर, उस पल अतृप्ति नहीं है।

तो इसी से समझ जाओ न कि अतृप्ति आई कहाँ से है। कहाँ से आई है? जिज्ञासा के अभाव से। हमने कभी पूछा ही नहीं कुछ। 'मैं कौन हूँ? मैं क्या कर रहा हूँ? ये अतृप्ति चीज़ क्या है?' जैसे ही पूछते हो, वो चीज़ मिट जाती है।

झूठ के साथ लाचारी यही है कि वो कायम तभी तक रहता है जब तक उस पर सवाल ना उठाओ।

'आचार्य जी, झूठ कहाँ से आया?' मैंने कहा, जब तुम पूछते हो, ये झूठ कहाँ से आया, उस वक़्त क्या तुम झूठ के शिकार होते हो? अगर तुमने पूछ ही लिया 'ये झूठ कहाँ से आया?' तो उस वक़्त तुम झूठ से थोड़ा सा हट गए। तो उस वक़्त तुम झूठ में

नहीं हो। इसी से समझ लो न कि झूठ कहाँ से आया। तुमने झूठ पर कभी सवाल नहीं उठाया, इसलिए झूठ आया। वो एक भ्रम है, एक लहर है, वो कुछ नहीं है, जो तुम पर सिर्फ तभी तक हावी रहती है जब तक तुम उससे कड़ाई से सवाल ना पूछो, "तू कौन है? सामने बैठ। बहुत परेशान करता है न। कभी ललचाता है, कभी डराता है, तू कौन है?" और 'तू' कौन? तुम ही भाई, और कौन? पड़ोसी थोड़े ही।

हम खुद से कभी कड़ाई से बात ही नहीं करते न। हम ईमानदार पूछताछ, इंटेरोगेशन कभी करते ही नहीं हैं। आत्म जिज्ञासा का साहस हम दिखाते ही नहीं हैं। झूठ यहाँ से आया, अतृप्ति यहाँ से आई। वरना ये सब आएँ, और एक पल न ठहर पाएँ। तुम पकड़ लोगे इनको। तुम कहोगे, 'हाँ भाई, कौन हैं आप? कहाँ से आए?' जैसे ही पूछा, 'कहाँ से आए?', वो सलाम करेगा, गायब हो जाएगा। वो कहेगा, 'हम हैं ही नहीं, हम क्या बताएँ हम कहाँ से आए?'

पर हम बड़े ढीठ हैं और बड़े मक्कार। हम नहीं पूछेंगे कि हम ये जो कर रहे हैं ठीक इस पल भी, ये क्या है।

पूछने लायक कोई सवाल हम कभी पूछते ही नहीं अपनेआप से। और जो बातें दो कौड़ी की, किसी हैसियत की नहीं, उनमें हम लगातार लिप्त रहते हैं। एक खौफ़ बैठ गया है हमारे भीतर, भीतर ना मुड़ने का। सब तरफ देख लेंगे, अंदर को नहीं देखेंगे। बड़ी चोट खाई हुई है। बड़ा डर लगता है। भीतर को देख लिया तो वो सब दिख जाएगा जो हम देखना ही नहीं चाहते। भीतर चोट-ही-चोट है, झूठ-ही-झूठ है, नशा-ही-नशा है। बड़ी गंदगी है, बड़ा नर्क है भीतर। कैसे देखें भीतर को?

तुम देखो तो सही भीतर को; नर्क मिट जाएगा। वो नर्क है ही इसीलिए क्योंकि तुम उसकी ओर देखते नहीं। तुम एक बार दिल कड़ा तो करो। उन सब अपने चेहरों से जाकर मिलो जिनसे तुम नज़रें चुराते हो, जिन्हें देखकर तुम्हें दर्द होता है या तुम्हें खौफ़ उठता है। उनको मिलो जाकर के, सब हटेंगे। वो सब बस तुम्हारी दृष्टि की प्रतीक्षा में हैं। तुम उन्हें देख नहीं रहे। तुम उन्हें देख नहीं रहे इस डर से कि डरते हो, कहीं तुम्हें कुछ हो न जाए उन्हें देखकर। और ये नहीं समझ रहे कि उन्हें न देखकर तुमने उन्हें अपने भीतर एक पक्की जगह दे दी है। उनसे बातचीत न करके, उन पर सवाल न उठाकर तुमने उन्हें अपने भीतर स्थाई आवास दे दिया है।

जिज्ञासा की कमी ने और बेशर्म बेईमानी ने हमें कहीं का नहीं छोड़ा है।

प्र४: आचार्य जी, आप आईना दिखाते हैं। कहते हैं, तुम्हारा जीवन मजबूरी नहीं, तुम्हारा चुनाव है, और फिर मेरी परेशानी और बढ़ जाती है। मुझे पता है कि मैं बिलकुल गुलामी कर रही हूँ, ये भी पता है किस कीमत पर कर रही हूँ। लेकिन कर रही हूँ क्योंकि मुझे कमाना भी है। घर, बच्चें मुझ पर ही आश्रित हैं। तो मुझे गुलामी में मजबूरी दिखती है। और जो चुनाव हैं अगर उन्हीं का साथ दूँ तो दूसरी चीज़ें निभाना मुश्किल है, क्योंकि दोनों का कोई मेल नहीं। और दोनों को एकसाथ साधना मुझसे हो नहीं पाता। मन अशांत रहता है।

बहुत कुछ है जो अभी तक पता ही नहीं था, आसान था, पर आपको सुनकर अब कठिन हो गया है। थोड़ा-थोड़ा कहीं-कहीं का होना किसी काम का नहीं। ये जो दशा दिख रही है उसमें तो कुछ देख लेना भी कष्ट समान ही है। कृपया कुछ मार्गदर्शन करें।

आचार्य: दिखने के बाद लाचारी नहीं बचती, फिर कर्म बचता है। इसीलिए अकर्मण्यता और आलस का सबसे कारगर तरीका है अदृष्टि, न देखना, अंधापन। जब देखेंगे ही नहीं तो कुछ करने की हम पर ज़िम्मेदारी ही नहीं आएगी। वही बात यहाँ पर कह रहे हो। कह रहे हो, "आचार्य जी, बहुत बातें जब तक दिखती नहीं थी तब तक आसान था। आपने दिखा दी हैं, अब मामला कठिन हो गया है।" जब तक दिखा नहीं था तब तक कुछ करने की ज़िम्मेदारी भी नहीं थी। जब दिख गया है तो कुछ करने की ज़िम्मेदारी आ गई है।

अब एक सूत्र समझ लो। जिसकी कृपा से देखते हो, वो सिर्फ दिखाता ही नहीं है, वो देखे हुए पर अमल करने की ताक़त भी साथ-साथ ही दे देता है। बोध और बोध पर चलने की शक्ति साथ-साथ मिलते हैं।

झूठ बोल रहे हो, अगर कह रहे हो कि आचार्य जी, बोध तो है पर कर्म नहीं कर पा रही हूँ, झूठ। जो दिखाता है वो चलाता भी है। क्या दिखाने वाला और चलाने वाला अलग-अलग हैं? बोध का स्रोत अगर शिव हैं तो शक्ति का स्रोत कौन है? तो जहाँ से बोध आ रहा है वहीं से शक्ति भी आती है। बोध आता है ताकि जान पाओ क्या करने योग्य है, और शक्ति आती है ताकि जो करने योग्य है उसे कर सको। दोनों एकसाथ आते हैं।

कोई मुझसे कहे कि 'आचार्य जी, मुझे समझ में तो आ गया है पर जो समझ में आया है वो मैं कर नहीं पा रहा' तो धोखा दे रहा है, या तो अपनेआप को या मुझे या दोनों को। ऐसे बहुत हैं। लगभग सभी यही कहते हैं कि समझ में तो आता है पर कर नहीं पाता। तुम्हें फिर समझ में ही नहीं आया है।

जिसको बात समझ में आ जाती है उसके लिए वो जीवन से ज़्यादा कीमती हो जाती है। अब मजबूरी की कोई बात नहीं, अब आलस की कोई बात नहीं, अब बंधनों की कोई दुहाई नहीं दे सकता। बात अगर समझ में आ गई है तो व्यक्ति प्रण-प्राण से, बुद्धि-विवेक से समस्त साधनों का उपयोग करके उपाय निकालेगा। विवशता का रोग नहीं रोएगा। उपाय निकालो, उपाय। बुद्धि किस लिए मिली है? स्मृति किस लिए मिली है? शिक्षा किस लिए है तुम्हारी? ज्ञान किस लिए है? उपाय निकालो।

हो नहीं सकता कि कोई समझा हो और समझने के बाद कहे, समझ तो गया पर लाचार हूँ। ये बात फिल्मी है कि जानते तो हम सब हैं, पर जो जानते हैं उस पर जी नहीं पाते। इस बात से दर्द भरे गीत चल सकते हैं, मुक्ति नहीं मिल सकती। और समझना, सबको माफ़ी मिल सकती है, उसको नहीं जिसने जाना और फिर काम करने के डर से जाने हुए को अनजाना कर दिया। जिसने जाना ही नहीं उसको छोटी-मोटी माफ़ी मिल जाती है, बुद्धू है, पागल है, बावरा। इसने तो जाना ही नहीं।

जो जानकर फिर काम करने के भय से बिदक गया, बहक गया, उसको कोई माफ़ी नहीं मिलती, क्योंकि देने वाला तुझे जो ऊँचे-से-ऊँचा दे सकता था उसने दिया। उसने तुझे बोध भी दिया और उसने तुझे शक्ति भी दी है बोध के मार्ग पर चलने की, पर तू तब भी चला नहीं। जानकर भी तू विमुख हो गया। ऐसे का जीवन एक जीता-जागता नर्क हो जाता है। ऐसे के साथ तो विधि ने मज़ाक करा है।

ऐसे से कहीं अच्छे वो लोग हैं जिन्हें कभी कोई मिला ही नहीं जो उन्हें समझा दे। जिन्हें बातें समझा दी गईं, जिन्हें बातें समझ में भी आ गईं, उसके बाद भी उन्होंने अपनी वृत्तियों को ही प्रथम रखा, प्रश्रय दिया, और बोध को पीछे छोड़कर वृत्तियों के रास्ते पर चल पड़े, ऐसों का तो विचार करके भी दुःख होता है।

इसीलिए मैं कहा करता हूँ, मेरे पास आना नहीं, और जब आना तो पूरे आना। आए और आने के बाद बहक गए, फिसल गए तो अब तुम्हें कोई नहीं बचा पाएगा, मैं

भी नहीं बचा पाऊँगा। ज़िंदगी तुम्हें जो उच्चतम दे सकती थी उसने दिया और तुम फिर भी अभागे निकले। अब तुम्हारा क्या ठिकाना? कौन छाँव देगा तुमको?

जिनको आज तक सच का, गुरु का आश्रय मिला ही नहीं उनके लिए उम्मीद अभी बाकी है। किसी दिन संयोग बैठेगा, अनुकंपा होगी, उन्हें छाँव मिल जाएगी। पर जिन्हें छाँव मिली थी उसके बाद भी वो छाँव के काबिल न साबित कर पाएँ अपने आपको, उन्हें तो ज़िंदगी की धूप अब जला-जलाकर, तड़पा-तड़पाकर प्यासा मारेगी। डरा नहीं रहा हूँ, आगाह कर रहा हूँ।

कुछ नया जाना है न जो अभी तक नहीं जानते थे? तो कुछ नया करो न। जब जाना है कुछ ऐसा जो नया है, तो वही कैसे करते रह जाओगे जो पुराना है और जो आज तक कर रहे थे? नया जानने की ज़िम्मेदारी ही है कि अब कुछ नया करना भी तो पड़ेगा भाई। तुम मुझे बताओ तुमने नया करा क्या? मैंने तो तुम्हें बहुत कुछ नया जनवा दिया। नए का तुम्हें बोध हो जाए वो ज़िम्मेदारी मेरी थी, पर नया कर्म करने की ज़िम्मेदारी किसकी थी? वो तुम्हारी थी। नया कर्म दिखाओ मुझे, वो कहाँ है? अगर तुम्हारी दिनचर्या वही पुराने जैसी ही है तो नए से क्या लाभ हुआ?

और ये मेरे लिए अजूबों में अजूबा बात है कि लोग मेरे पास आते हैं, सुनते हैं, ऐसी बातें जानते हैं जो उन्हें कभी न पता थी, लेकिन वो वापस चले जाते हैं अपनी पुरानी ही ज़िंदगी में। नया जानकर तुम पुरानी ज़िंदगी में वापस कैसे चले जाते हो? सत्य अद्भुत, अलौकिक, बिलकुल चमक रहा है, अर्वाचीन, और उसके बाद तुम गए, वही ढाक के तीन पात, अपने पुराने ढर्रे में फिर लिप्त हो गए, पुरानी वासनाएँ, पुरानी वृत्तियाँ। कैसे कर लेते हो ये?

बड़े ढीठ हो। मुझे तो व्यर्थ ही कहते रहते हो, "आचार्य जी, आचार्य जी", सम्मान के काबिल तो तुम्हारी ढिठाई है। हमारे तुम्हारे द्वंद्व में जीते तो तुम ही हो। ताज तो तुम्हारे सर पर है। बादशाह कहाँ है? ये रहा। मेरी तो नाममात्र की इज्जत है, रुतबा तो आपका है। आपने जो करके दिखाया वो असंभव है। जो हो नहीं सकता वो करके दिखा रहे हो। सच जानते हैं, झूठ जीते हैं। गजब!

नया कर्म करो, नए रास्ते निकालो, उपाय करो। खतरे उठाओ, चुनौतियाँ झेलो। बुद्धि भिड़ाओ, साहस दिखाओ। सही काम के लिए जो भी युक्ति करनी पड़े, जितना भी श्रम करना पड़े कम है। वैसे तो बहुत चतुर चालाक रहते हैं हम सब अपने जीवन

में। अरे, सच्चाई की खातिर भी थोड़ी चालाकी दिखा दो। कुछ जुगत करो, कोई तरीका निकालो, कुछ यत्न करो, या यही कह दोगे कि, "आचार्य जी, बात तो समझ में आ गई पर करी नहीं जाती"? करके दिखाओ, भाई।

प्र५: आचार्य जी, प्रणाम। अभी आपने बताया कि जानने के बाद भी झूठे जी गए तो उससे खतरनाक कुछ हो नहीं सकता। जानने के बाद भी अगर शक्ति में कमी है?

आचार्य: शक्ति में कमी नहीं है, आलस का समर्थन ज्यादा है, लालच का समर्थन ज्यादा है। मैंने कहा, जो बोध देता है वो बोध के साथ-साथ शक्ति भी देता है। शक्ति तो मिल गई है।

किसी मोटे आदमी को देखना, उसके बाजू थुल-थुल होंगे। क्या उसकी माँसपेशियों में कमी है? नहीं, माँसपेशियों में कोई कमी नहीं है। फिर क्या है? चर्बी ज्यादा है। शक्ति है। मोटा बढ़िया आदमी हो डेढ़-सौ किलो का, वो तुम्हें धक्का मारे, बहुत दूर जाकर गिरोगे। ताकत उसके पास बहुत है। उसका मसल मास (माँसपेशियाँ) कम नहीं होगा, ठीक-ठाक होगा। उसके पास लेकिन माँसपेशियों के साथ-साथ चर्बी बहुत ज्यादा है। शक्ति तो है, आलस बहुत ज्यादा है। और आलस इसलिए है क्योंकि उसका समर्थन कर रहे हो, लालच बहुत ज्यादा है।

किसी ने ललचा दिया, दो-चार गाजर दिखा दी होंगी; चल दिए पीछे-पीछे। किसी ने मोह-माया, मीठा कुछ रसगुल्ला बता दिया होगा; चाट लिया तुमने रस। और अब बता रहे हो, "वो तो शक्ति की कमी है। मैं तो बड़ा कमज़ोर हूँ"। सवाल भी बेईमानी में पगा हुआ है, जैसे रसगुल्ला चाशनी में। "मैं तो कमज़ोर हूँ।"

सोचो, एक मोटा आदमी चर्बी घटाने की जगह कहे, "मुझे और खिलाओ, मैं तो कमज़ोर हूँ"। कोई पूछे, "भाई, तू इतना धीरे-धीरे क्यों चलता है?" अब मोटे हो तो धीरे-धीरे चल रहे हैं। बिलकुल बढ़िया, डेढ़-सौ किलो और चल रहे हैं चींटी की चाल धीरे-धीरे। तो कोई आकर पूछे कि "इतना धीरे-धीरे काहे चलते हो?" तो कहे, "मैं तो बड़ा कमज़ोर हूँ, शक्ति की कमी है"। अच्छा, तो? क्या करें भैया तुम्हारे लिए? "मुझे और खिलाओ, मुझे शक्ति की कमी है।"

तुम्हें शक्ति की नहीं ईमानदारी की कमी है, और उसका इलाज डंडा होता है। अब इंतज़ार करो कि वक्त का डंडा पड़े, वो ऐसा पड़े कि बिलकुल बिलबिला जाओ,

हाय हाय करते भागो। और कुछ नहीं। वक्त के कुत्ते जब दौड़ाते हैं न तो एक-से-एक मोटे भागते नज़र आते हैं। वक्त के पास बहुत खूंखार कुत्ते हैं, ग्रे हाउंड्स, वो नहीं छोड़ते। उसको एक-एक बात याद है, एक-एक बात, एक-एक वचन, एक-एक कथन, एक-एक वादा। वो छोड़ता ही नहीं ऐसो को जिन्होंने सच के साथ अपना अनुबंध तोड़ा हो।

प्र६: जैसे अभी बात चली कचरे की, वो कचरा सबके दिमाग में तो है ही। वो कार्मिक *बॉन्डेज *(दासता) के कारण आया है, जो भी बेहोशी में हम लोग काम कर गए हैं। तो वो एक तरह से कर्म ही है, कर्म का इफेक्ट (प्रभाव) ही है। तो उसी सेंस (अर्थ) में एक बार सुन रहा था तो उसमें बोला कि कर्म से कर्म नहीं कटता, अकर्म से कर्म कटता है।

आचार्य: तो क्या समझ रहे हो कि मतलब कचरा आ गया है तो अब अकर्म करते हैं, सो ही जाते हैं?

प्र६: हाँ, वो तो खैर कर नहीं सकते। उसके लिए कर्म तो करना ही पड़ेगा, जैसे आपने कहा, सफ़ाई करनी पड़ेगी।

आचार्य: जी, दबाकर बिलकुल। अकर्म बिलकुल भूल जाओ। 'कर्मण्येवाधिकारस्ते', बड़े साहब बता गए हैं, क्या? तुम्हारा अधिकार कर्म पर है। कर्म पर नहीं, कर्म ही पर है। 'एव' शब्द का इस्तेमाल करा। कर्म ही पर अधिकार है तुम्हारा। तो लगकर करो कर्म। ये भूल जाओ कि "हम तो कुछ नहीं करेंगे, सब अपने आप हो जाएगा, अकर्म से कर्म कटते हैं।"

तुम जिसको अकर्म कहते हो उससे तो घरभर में मैला भर गया है, क्योंकि कुछ कर ही नहीं रहे थे, पड़े हुए थे। ज़िंदगी जो तुम्हारे साथ कर रही थी, कर रही थी। तुम शिकार थे ज़िंदगी के। तुम्हारे साथ घटनाएँ घट रही थी। तुम तो अकर्म में थे भाई, तुम कुछ कर कहाँ रहे थे। तुम तो बस बैठे थे, और जो चाह रहा था तुम्हारे ऊपर मैला डालकर चला जा रहा था।

यही है न कहानी ज़िंदगी की आज तक? तुमने आज तक कुछ करा कहाँ है? तुम्हारे साथ चीज़ें हुई हैं, कुछ करा नहीं है। करना तो शुरू करो भाई। अभी तक तो बस हुआ है, क्योंकि तुम किसमें पड़े थे? नींद में।

तो कोई आ रहा था, वो तुमको चपत मारकर चला गया, कोई मुँह पर गोबर मलकर चला गया है, कोई खोपड़े में मैला डालकर चला गया है, बाहर नहीं, कहाँ? भीतर। ये सब हमारे साथ किया गया है क्योंकि हम थे ही नहीं। हम खोए हुए थे, हम सोए हुए थे। हम न जाने किन सपनों में मशगूल थे।

अब उठो, अब करना है। मत कहो कि "ये पुरानी कार्मिक रेसिड्यू (अवशेष) हैं, ये तो पुराने मेरे कर्मों का फल है जो मुझे भुगतना पड़ रहा है।" तुम अगर ये बात भी कहो तो पूरी तरह से तुम्हारे लिए उपयोगी नहीं है। ये मत कहो कि "मुझे अब मेरी पुरानी करतूतों का अंजाम भुगतना पड़ेगा।" तुमने कोई करतूत तो करी भी नहीं है। तुम तो बस एक कठपुतली हो। तुमने एक चुनाव करा है — मत्तता का, बेहोशी का। और जो बेहोश होना चुन ले उसके बाद उसने जो कुछ करा, उसने करा कहाँ? बताओ न।

तुम एक बार चुन लो कि शराब पीनी है खूब, तो वही तुम्हारा एकमात्र कर्म है। उसके बाद तुम जो कुछ कर रहे हो, तुम नहीं कर रहे हो, वो शराब कर रही है। तो तुम भी जिसे कह रहे हो कि "ये तो मेरा कर्मफल है", वो तुम्हारा कर्मफल नहीं है, वो तुम्हारे द्वारा पी गई शराब का फल है। तुमने तो एक ही काम करा था, शराब पीना स्वीकारा। अब जगो, अब कुछ करो होश में, चेतना में। अब कहो कि 'मैं हूँ। अभी तक तो मैं था ही नहीं। अभी तक तो ज़िंदगी ऐसे थी जैसे कोई नींद में चल रहा हो। अब मैं हूँ।' अब कर्म होगा।

प्र७: योग और क्रिया में इतनी बुरी बात क्या है?

आचार्य: बुरा वो नहीं है। उनमें बुराई कुछ नहीं है। वो आपके लिए असफल रहे हैं, बुराई इस बात में है। गंजा पूछे, "कंघी में क्या बुराई है?" तो क्या जवाब दूँ? बुराई कुछ नहीं है, बस तुम पर असफल है। आप जो भी कुछ कर रहे हैं उससे आपको लाभ हो गया होता, आपके वजूद में, आपकी हस्ती में वो लाभ दिख रहा होता तो मैं कहता, जो कर रहे हो करे जाओ। पर जो कर रहे हो वही रोग बन गया हो जीवन का, तो क्यों करे जा रहे हो?

आज के युग की विडंबना ये है कि मार्गदर्शक मौजूद नहीं है। दुकानदार बहुत हैं, मार्गदर्शक मौजूद नहीं है। ना मिले मार्गदर्शक तो किताबों से काम चला लो, पर दुकानदार को गुरु मत बना लो। अकाल नहीं पड़ गया है बोध साहित्य का। अगर

नहीं मिल रहा है कोई जो सच्चा हो, तो इतने ग्रंथ हैं, इतनी पुरानी किताबें हैं उन्हीं से काम चला लो न। उनसे हो सकता है लाभ थोड़ा धीरे-धीरे हो, कम हो, पर कम-से-कम नुकसान तो नहीं होगा। ये तो कोई बात नहीं हुई कि जो सबसे जगमगाती दुकान देखी उसी में जाकर बैठ गए, कि सच्चा कोई नहीं मिला तो किसी झूठे को ही जीवन सौंप दिया।

कबीर साहब कहते हैं कि जैसे छान-छानकर पानी पीते हो, वैसे ही छान-छानकर गुरु करना होता है। छाना था ज़रा भी? छानने के लिए दो चीज़ें चाहिए होती हैं — जिसको छान रहे हो वो, और छलनी। छलनी क्या है? छलनी शास्त्र हैं। गुरु सच्चा है या नहीं ये शास्त्र की छलनी से छानकर देखो न। गुरु सच्चा है या नहीं ये जानने के लिए शास्त्रों के पास जाओ। वो तुम्हें बता देंगे कि सच्चा गुरु क्या होता है। और ये भी बता देंगे कि झूठे गुरु की क्या-क्या पहचान है।

तुमने छाना ही नहीं। जो तुमको सबसे ज़्यादा प्रभावशाली लगा, जिसके पीछे तुम्हें बड़ी भीड़ दिखी, जो दिख गया कि बड़े आकर्षक लहजे में बोल रहा है, तुम उसी के पीछे चल दिए। ज़िंदगी का सवाल है, भाई। जैसे तुम शादी-ब्याह नहीं कर लेते हो अनजाने में, पहले कुछ पूछताछ करते हो, जाँच-पड़ताल करते हो, गुरु तो उससे भी आगे का मसला है। वहाँ तो बहुत-बहुत सतर्कता रखनी होती है, सौ बार छानना होता है, क्योंकि जो पीने जा रहे हो वो सीधे हृदय में उतरेगा, अगर ज़हर निकला तो? तुरंत मरोगे। छानते ही नहीं।

बिलकुल वही वाली बात कर दी न कि आता नहीं है। आता सब कुछ है, आलस बहुत है। छलनी का इस्तेमाल किया भी तुमने? उपलब्ध है छलनी। और मज़ेदार बात ये है कि जो जानते हैं कि छाने जाने पर उनका झूठ और बेईमानी पकड़ा जाएगा वो खुद ही छलनी के विरोध में खड़े हो जाते हैं। वो कहते हैं शास्त्र पढ़ने की कोई ज़रूरत ही नहीं है, क्योंकि उन्हें पता है कि अगर उनके अनुयायियों ने शास्त्र पढ़ लिए तो गुरुजी की पोल खुल जाएगी। तो वो कहते हैं, 'शास्त्र पढ़ मत लेना। शास्त्र पढ़े नहीं कि मेरा भांडा फूटा'।

और गुरु की पहचान करने के दो ही तरीके हैं, या तो तुम्हारी जिज्ञासा, तुम्हारी प्यास इतनी तीव्र हो कि तुम्हें खुद ही पता चल जाए कि प्यास बुझ रही है कि नहीं, और प्यास बुझ रही है तो गुरु सच्चा ही होगा। या तो प्यास इतनी तीव्र हो, मुमुक्षा तुम्हारी इतनी गहन हो। उतनी गहन तुम्हारी मुमुक्षा नहीं। या फिर तुम छलनी का

सहारा लो। तुम गए, बस तुमने पी लिया। न तुमने अपनी प्यास टटोली न तुमने छलनी का प्रयोग किया, और पिए ही जा रहे हो।

गुरुओं के नाम पर बहुत गड़बड़ हो रही है। एक-से-एक हैं, बहुत सतर्क रहो, बहुत बचकर रहो। और मैं ये सारी बातें तुम्हें कह रहा हूँ तो पहला शक तो मुझ पर करो। हाँ, शुरुआत उसी से करो न जो ये सब तुमसे कह रहा है। क्या पता सबसे बड़ा ठग मैं ही होऊँ। पूरी तहक्रीकात करो, पूछताछ करो। जितने संदेह हैं उनको जितने तरीकों से परख सकते हो परखो। परखना नहीं सीखोगे तो फ़रेब में फँसोगे।

हमें पता भी नहीं चलता कि कौन सी चीज़ है जो हमें किसी वक्ता, किसी गुरु, किसी गुरुआइन की ओर आकर्षित कर रही है। प्रभावशाली व्यक्तित्व हो, मादक आवाज़ हो, कोई हिंदी ऐसे बोलता हो जैसे अंग्रेजी बोल रहा हो; हम बिलकुल गीले हो जाते हैं। छलनी, प्यास सब भूल जाते हैं बिलकुल। परखना एकदम मन से उतर ही जाता है। बह जाते हैं।

एक तो ये समय ही चल रहा है उपभोक्तावाद का। पाश्चात्य प्रभाव हम पर जमकर हावी हैं। तुमने देखा है, सिनेमा में आजकल कई सारी अदाकारा हैं जिनकी विशेषता ही यही है कि उन्हें हिंदी बोलनी नहीं आती। देखा है? और उनकी ये बात बड़ी प्यारी लगती है न, देखो इसे हिंदी बोलनी ही नहीं आती। तो फिर वो हिंदी भी कैसे बोलती हैं? अंग्रेजी एक्सेंट (लहज़ा) के साथ। देखा है? और ऐसी तारिकाओं का बाज़ार बिलकुल गर्म है न।

अध्यात्म में भी ऐसी तारिकाएँ हैं। वो बिलकुल ऐसे ही बोलेंगी जैसे अंग्रेजी बोल रही हों, और सुनने वालों को पता भी नहीं है कि वो आकर्षित क्यों हो रहे हैं। या शायद पता हो। और गुरुजन हैं, जो लिबास-चोगा डालेंगे भारतीय, कपड़ों की पूरी दुकान और एक्सेंट (लहज़ा) होगा ब्रितानवी, और ये जो मेल है ये ऐसा दिलकश लगता है कि पूछो मत, अहाहा! राजू बन गया *जेंटलमैन*। "मेरा जूता है जापानी, ये पतलून इंग्लिस्तानी, सर पे लाल टोपी रूसी, लेकिन दिल है हिंदुस्तानी", तो ऐसे ही "मेरा एक्सेंट (लहज़ा) है ब्रितानी लेकिन दिल है हिंदुस्तानी।" और हम बिलकुल रीझ जाते हैं 'क्या बात है!'

ये बात अलग है कि एक्सेंट (लहज़ा) ही भर है, अंग्रेजी भी ठीक से बोलनी आती है नहीं। हिंदुस्तान में चल रहा है मामला क्योंकि हिंदुस्तानियों की अंग्रेजी का स्तर ही

गिरा हुआ है। कोई मिल जाए अंग्रेजी ठीक-ठाक बोलने वाला तो पकड़े जाएँगे।

और ये सब बातें सुनकर मुझसे ही प्रभावित मत हो जाना, मैं कह रहा हूँ मुझ पर शक्र करो। अगर खरा होऊँगा, तो मुझ पर जितना शक्र करोगे उतना विश्वसनीय लगूँगा। और अगर खरा नहीं हूँ तो भला है कि तुम मुझ पर शक्र करो, लात मार दो मुझे, और करना क्या चाहिए किसी धोखेबाज के साथ?

छोटी-मोटी चीज़ों पर भी जब शक्र कर लेते हो तो गुरु को तुमने कैसे फ्री (मुफ्त) पास दे दिया? बोलो? वहाँ तो जीवन-मरण का प्रश्न है कि नहीं? अगर तुम्हारी मुक्ति से ज़्यादा कीमती कुछ नहीं, तो जो तुम्हें मुक्ति का मार्ग दिखा रहा है उसको क्या तुम बेहोशी में ही चुन लोगे? या कहोगे कि "यहाँ तो मुझे अतिशय सतर्कता रखनी है"? कहो, बोलो?

मैं यहाँ ये बिलकुल सिद्ध करने को नहीं बैठा हूँ कि पूरी दुनिया झूठी है, सब झूठे हैं, मैं ही एक अकेला इकलौता सच्चा बैठा हूँ। मैं कह रहा हूँ शक्र करने की शुरुआत मुझसे करो। और कटीले सवाल पूछा करो, मुझे अच्छा लगता है। नहीं तो मुझे भी नींद आती है, तुम उबाऊ सवाल पूछते हो। दस बार तो लिखते हो, "आचार्य जी प्रणाम, आचार्य जी मैं आपसे ये पूछना", अरे छोड़ दो न ये सब बेकार की बातें, सीधी बात करो, क्या है? कागज़ खराब कर रहे हो, स्याही बिगाड़ रहे हो, आचार्य जी, आचार्य जी दस बार लिखकर।

शंका करो न, अर्जुन कर रहा है शंका, अच्छी बात है। तीखे सवाल पूछो। मैं बिलकुल नहीं कहूँगा कि मैं तो दूर बैठा हूँ, ऊपर बैठा हूँ, मुझसे कोई अभद्र बात कर मत देना। मैं चाहता हूँ मुझसे अभद्रता करो। आओ, कुछ अभद्र खेल खेलें, जहाँ तुम्हें भी अपने नाखून, अपने दाँत दिखाने का मौका मिले, और मुझमें भी कितनी सच्चाई है थोड़ा अनावृत्त हो। ये ढँका-छिपा, बनावटी खेल मुझे पसंद नहीं। बात प्रकट होनी चाहिए, नग्न होनी चाहिए।

और उसमें मेरी भी कुछ सहायता होगी भाई। कहीं कुछ खोट होगी, हो सकता है मेरी ही दृष्टि से छुपी हुई हो। तुम सवाल उठाओगे, तुम थोड़ा कोचोगे तो हो सकता है मुझे ही कुछ ऐसा दिखे जो ना दिखता हो, या जिसको मैं जानबूझकर उपेक्षित रखे हुए हूँ। लेकिन ये गुरु-चले वाला, इज्जत और सम्मान, और भद्रता और शर्म वाला परंपरागत खेल मत खेलना मेरे साथ।

इसीलिए मैं सीधी बात करता हूँ, इसीलिए मैं ये भी पसंद नहीं करता कि मेरे पास सवाल पहले से लिखकर आएँ। सबसे भला मुझे तब लगता है जब सीधी और ताज़ी बात उठे और उसका एक ताज़ा यहाँ से उत्तर जाए। न तुम्हें पता हो कि मैं क्या कहने वाला हूँ, न मुझे पता हो तुम क्या कहने वाले हो। न मुझे तुम्हारा अतीत-इतिहास पता हो, न तुम्हारा नाम ही पता हो, बस तुम्हारी बात पता हो। आओ, बोलो क्या बोलना है। फिर सच्चाई उठती है, सामने आती है।

और जिस छलनी की मैं बात कर रहा हूँ, छलनियों में एक छलनी ये भी है। गुरु वो जो 'तुमसे' बात करे। गुरु वो नहीं जो तुम पर बात फेंककर मारे, और कहे स्वीकार करो इसे। तुमसे बात करने का मतलब समझ रहे हो? जो सवाल-जवाब के लिए तैयार हो, जो मौका दे तुम्हें संदेह भी व्यक्त करने का।

अंधविश्वास वैसे ही बहुत है दुनिया में भाई। कोई तुमसे कहे, मेरी बात पर भी अंधा विश्वास कर लो, तो वो गुरु हुआ या दुश्मन है तुम्हारा? हजार तरीके के अंधविश्वासों से तो हम वैसे ही घिरे हुए हैं, बाहरी ही नहीं, ये जादू-टोने वाले ही नहीं, ग्रह-उपग्रह, नक्षत्र वाले ही नहीं, आंतरिक अंधविश्वास भी तो बहुत हैं न। हमारी सब धारणाएँ, मान्यताएँ ये सब अंधविश्वास ही तो हैं। तो हर तरह के अंधविश्वासों से तो हम वैसे ही ग्रस्त हैं। अब कोई आकर के कहे कि "नहीं, ये ऐसा ही है। सिस्टम (तंत्र) में ऐसा है, कल्चर (संस्कृति) में ऐसा है", तो ये आदमी तो धोखा दे रहा है न सीधे-सीधे।

पूछो कि, "ये बात आपको कैसे पता? कुछ प्रमाण दीजिए, कुछ बताइए, किसी ग्रंथ से आ रही है, किसी शास्त्र से आ रही है?" तो "नहीं, ये ट्रेडिशन (परंपरा) से आ रही है"। ये कोई जवाब है? "ट्रेडिशन (परंपरा) से आ रही है"। प्रथाएँ तो बहुत होती हैं, कहाँ से आ रही है? "योगिक कल्चर (संस्कृति) से आ रही है", ये कोई जवाब है? अरे, सीधे बताओ न कि पतंजलि का योग सूत्र है उसमें फ़लाना श्लोक है जहाँ ऐसी बात कही गई है, या फिर ये ईमानदारी से स्वीकार करो कि ये बात किसी ने नहीं बोली है, ये बात मेरी है, नवीन है, मौलिक है, मेरी अपनी है। उसमें भी कोई बुराई नहीं। पर साफ़-साफ़ बताओ तो कि तुम जो बात बोल रहे हो वो कहाँ से आई? प्रमाण क्या है? और प्रमाण नहीं है तो माने क्यों?

न तो तुम ये बताते हो कि किस ग्रंथ से आई है बात, न ईमानदारी से ये कहते हो कि ये बात किसी ग्रंथ की नहीं है, किसी शास्त्र की नहीं है, ये बात बिलकुल तुम्हारी है, अभी-अभी तुमने निकाली है। तुम दोनों ही बातें नहीं बोल रहे हो। और ऐसे गुरु

बहुत हैं, बिलकुल नई-नई बातें बता रहे हैं। और मुझे नएपन से कोई परेशानी नहीं है, पर स्वीकार करो न कि तुम्हारी बात एकदम अभी तुम्हारे द्वारा आविष्कृत है। फिर ठीक है। वो तुम स्वीकार करोगे नहीं, क्योंकि जहाँ तुमने कह दिया कि 'मेरा पुराने से कोई संबंध नहीं, मैं बिलकुल नई-ताज़ी आपनी बात कह रहा हूँ', वहाँ लोग बिदक जाएँगे।

बिल्कुल नई-ताज़ी अपनी बात कहने के लिए बात में सत्य का आधार होना चाहिए।

तो इतनी तुम ईमानदारी और साहस कभी दिखाओगे नहीं कि कह पाओ कि "हाँ, मेरी बात इतिहास से नहीं आ रही, किसी शास्त्र, किसी ग्रंथ से नहीं आ रही, वहाँ लिखी ही नहीं है, बिलकुल मैं कह रहा हूँ"।

चल क्या रहा है? चल ये रहा है कि अंधविश्वासों को, परंपराओं को, या यँही कुछ व्यर्थ के तर्कों को योग परंपरा इत्यादि का नाम देकर प्रचारित किया जा रहा है, कि ये बात तो योग से संबंधित है। और हम मान भी लेते हैं, पूछते भी नहीं। कोई आकर के कुछ बता देता है, कोई बोल रहा है "ऐसा होने से न वाइब्रेशंस (कम्पन) आते हैं", और हम पूछते भी नहीं कि किस प्रयोगशाला में ये वाइब्रेशंस पकड़े गए? बता तो दीजिए थोड़ा, क्योंकि वाइब्रेशन शब्द वेदों का नहीं है, उपनिषदों का नहीं है, शास्त्रों का नहीं है, भौतिकी का, फिज़िक्स का है। आप वहाँ से लाए हैं। तो बताइए कि किस प्रयोगशाला में ये वाइब्रेशन पकड़े गए हैं?

बता रहे हैं "ऐसे और हो जाता है"। ये और डिटेक्ट (पकड़ना) कैसे हुआ? ये जो हो जाता है ये कैसे पकड़ा गया? क्योंकि वो तो एक एनर्जी फील्ड (ऊर्जा क्षेत्र) होगा, या मैग्नेटिक फील्ड (चुंबकीय क्षेत्र) होगा। और जितने भी फील्ड होते हैं उन सबके तो टेंजीबल प्रूप्स (वास्तविक सबूत) होते हैं। आप यँही उड़ा रहे हो, कुछ भी, सिर्फ़ इसलिए क्योंकि आपके जो श्रोता बैठे हुए हैं वो ऐसे आलसी हैं कि वो खुद कभी कोई शास्त्र, कोई वेद, कोई उपनिषद् खोलकर देखेंगे नहीं, तो आप उन्हें कुछ भी चटनी चटा रहे हो। और उनमें से अगर दो-चार भी ऐसे निकल आए जो दो-चार ग्रंथ भी खुद पढ़ लें तो आपका होगा क्या?

तो इसीलिए आप कभी ज़ोर ही नहीं देते स्वाध्याय पर। आप कभी कहते ही नहीं कि जाओ और पढ़ो अष्टावक्र को, आप कभी कहते ही नहीं कि जाओ और कठ,

केन, छांदोग्य का पाठ करके आओ उपनिषदों का। आप कभी कहते ही नहीं। ये सब इन झूठे गुरुओं की पहचान है। ये स्वाध्याय पर कभी ज़ोर नहीं देंगे। क्योंकि अगर तुमने पढ़ लिए ग्रंथ तो, फिर कह रहा हूँ, इनका भांडा फूटेगा गुरुओं का। ये नए-नए सिद्धांत बताएँगे, विचित्र, अजीब, जिनका ताल्लुक न अध्यात्म से है न विज्ञान से, जिनका ताल्लुक बस झूठ से है और श्रोताओं के अज्ञान से है। श्रोतावर्ग बेचारा कुछ जानता नहीं तो तुम उसको जो भी फेंकते हो वो उसको लपक लेता है।

और उस पर भी हिंदुस्तानी परंपरा कि श्रोता को बता दिया गया है गुरुजी हैं, सवाल-जवाब ज़्यादा मत करना, ये बदतमीजी होती है। मैं कह रहा हूँ, गुरु से सवाल-जवाब नहीं करोगे तो किससे करोगे? उसी से तो करने चाहिए सवाल-जवाब। दस सालों से बोल रहा हूँ, बोलता ही जा रहा हूँ, मैंने आज तक एक भी शब्द, एक भी अक्षर ऐसा नहीं बोला जो जवाब के अलावा कुछ और हो। मेरे पास और कुछ है ही नहीं बोलने को। मैं बस सवालों के जवाब देता हूँ। और मैं तैयार रहता हूँ कि मैं अगर जवाब दे रहा हूँ तो तुम उस पर प्रतिप्रश्न भी कर सको, करो।

बहुत बार मुझे भी सलाह दी गई कि "आचार्य जी, ये अभद्र हो जाता है कई बार। लोग व्यर्थ की बातें पूछने लगते हैं।" दो बार, चार बार रोका भी गया, प्रक्रिया बनाई गई रोकने के लिए कि भाई, कोई पलटकर कुछ नहीं पूछेगा। वो प्रक्रिया बन जाती है, उसको मैं खुद ही तोड़ देता हूँ, जैसे अभी तोड़ रहा हूँ।

मैंने खूब बोला है, लेकिन जितना आनंद मुझे कॉलेज (महाविद्यालय) और यूनिवर्सिटी (विश्वविद्यालय) के छात्रों के सामने बात करने में आता था उतना अन्यत्र आया नहीं। क्यों? क्योंकि वो आसानी से कुछ सुनने-मानने को तैयार नहीं होते थे। नई पीढ़ी, वो भी मैं बोलता था विज्ञान के छात्रों के सामने, इंजीनियरिंग (अभियांत्रिकी) के विद्यार्थियों के सामने, तो वो कोई भी बकवास सुनने को राज़ी होते नहीं थे, वो पलटकर सवाल करते थे। और उनके सवाल ऐसे होते थे कि आजकल के इन गुरुओं को वहाँ खड़ा कर दें आप तो उड़ जाएँगे।

भाई, विद्यार्थियों से दूर बैठ जाओ, ऊपर किसी मंच पर बैठ जाओ और फिर वहाँ से भाषण दो, वो एक बात होती है, और सीधे-सीधे सम्मुख बहस करना बिलकुल दूसरी बात होती है, और वो भी एक अनायोजित बहस। अनायोजित समझते हो? अनप्लान्ड , जहाँ कोई कुछ भी कह सकता है। और उसका जो लुत्फ़ होता था उसकी बात क्या थी!

वहाँ जो बैठे होते थे वो मेरे शिष्य नहीं होते थे, मेरे क़द्रदान नहीं होते थे। उन्हें इस बात से कोई मतलब नहीं होता था कि सामने जो हैं वो बहुत बड़े कोई गुरुजी हैं - मैं बहुत बड़ा कोई गुरुजी हूँ भी नहीं - तो वो कुछ भी बोलते थे। वो भी कुछ भी बोलते थे फिर मैं भी कुछ भी बोलता था। आ जाओ, तुम तो अभी थर्ड ईयर (तृतीय वर्ष) में हो, हम फोर्थ ईयर (चतुर्थ वर्ष) करके निकल चुके हैं कब के।

ये बहुत बड़ी छलनी है। ये सब जितने गुरु हैं, इन सबको इंजीनियरिंग (अभियांत्रिकी) के छात्रों के सामने खड़ा करना चाहिए। ओपन (खुला) संवाद, और बन्द कर देना चाहिए *हॉल*। जो चार घण्टे के बाद जीवित बच गया, उसको बस हक़ है अब आगे अपने आपको गुरु-सद्गुरु कुछ भी बोलने का, अन्यथा नहीं।

और मैं आश्वासन के साथ कह रहा हूँ कि इनमें से ज़्यादातर हॉल में घुसने से पहले ही मर जाएँगे। इन्हें बस बता दिया जाए कि भीतर इंजीनियरिंग (अभियांत्रिकी) के, सिविल के, मैकेनिकल के पाँच-सौ छात्र हैं। ऐसे तैयार हैं, और उनका अध्यात्म से कोई ताल्लुक नहीं है, बस वो जवान हैं, और जवानी की दरिंदगी उनमें पूरी है। वो जवान हैं और उन्हें नहीं अच्छा लगता कि उन्हें बेवकूफ़ बनाया जाए।

तो वो कुछ बातें करना चाहते हैं, "आइए साहब", सौ, दो-सौ, चार-सौ, ऐसे लड़के बैठे हुए हैं, और उनसे अब आपको खुल्ली बात करनी है, और जो बातचीत हो रही है वो पूरी दुनिया को दिखाएँगे लाइव (सीधा) ताकि साफ़ रहे मामला कि चल क्या रहा है अंदर। और यहाँ कोई अनुशासन वगैरह का आप नियम मत रख दीजिएगा कि तुम ये नहीं पूछ सकते, तुम वो नहीं कह सकते। जिसके जो मन में आए, कहेगा। हर तरह की टीका, टिप्पणी, कॉमेंट्स हो सकते हैं। जो इसको झेल जाए कुछ घण्टे, उसको जानो कि उसमें दम है।

ये सब थोड़े ही है कि प्रचार करें, अपने कुछ सूत्र जोड़ लिए, अभिनेताओं-अभिनेत्रियों के साथ अपना तीर-तुक्का बैठा लिया, अंधविश्वास खूब प्रचारित कर दिया, साँप उड़ा दिए, और इन सबसे फिर जो धन आया उस धन के बूते अपनी एक सत्ता स्थापित कर ली। और फिर क्या होता है? फिर ऐसे कुचक्रों के जो उत्पाद होते हैं वो मेरे सामने आते हैं। कहते हैं, 'मैं वहाँ इतने साल से था, पर मेरी तो हालत ऐसी है, अब मैं क्या करूँ?' (प्रश्नकर्ता से) पहली बार तो मुस्कुराए चार दिन में।

खुश मत हो जाइए, मुझ पर शक्र करिए। क्या पता ये सब मेरी चाल हो! फिर कह रहा हूँ, और किसी पर चाहे शक्र करो न करो, मुझ पर ज़रूर करना। जिसने भी ये हिमाकृत करी कि अपने आपको गुरु के आसन पर बैठा दे, उसकी पूरी छानबीन, पूरी जाँच-पड़ताल होनी चाहिए, उसकी एक-एक बात पर संदेह किया जाना चाहिए।

अपनेआप को गुरु कह देना कोई छोटी बात नहीं होती, ये तुमने हल्का दुस्साहस नहीं किया है, ये तुमने बड़ी धृष्टता कर दी है, अब तुम्हारी पूरी खोजबीन होगी। नख-शीख तुमको परखा जाएगा। फिर अगर तुम अग्नि परीक्षा में खरे उतरे तो ठीक है।

ये सब जो भीड़ है, बड़ी-बड़ी भीड़ें हैं, भेड़ें हैं, दिग्भ्रमित चेलों की, इन सबके साथ एक चीज़ साझी होती है, इन सबमें एक साझा लक्षण होता है, इन्होंने खुद कभी कुछ पढ़ा नहीं होता। इन्होंने बस डॉक्यूमेंट्री (दस्तावेज़ी) देखी होती है और कुछ सुना होता है। इसीलिए मैं बहुत ज़रूरी समझता हूँ कि जितने लोग शिविर में आए हुए हैं सबको पढ़वाऊँ।

मैं कहता हूँ, शिविर में भी पढ़ो, शिविर के बाद भी पढ़ो, और ये नियम है, अनुशासन है, सब ग्रंथ पढ़ने पढ़ेंगे। हो नहीं सकता कि मेरे पास कोई हो और वो आध्यात्मिक रूप से निरक्षर हो। मैं पढ़वाकर छोड़ता हूँ। और एक धारा नहीं, एक पंथ नहीं, एक मत नहीं, आध्यात्मिक जगत का विविध तलों का साहित्य। पूरब का भी, पश्चिम का भी।

पर पढ़ेंगे नहीं। कहेंगे, "मैंने तो डॉक्यूमेंट्री देख ली, मैंने किसी का एक वीडियो देख लिया, कुछ सुन लिया।" पढ़ने में खतरा है न। गुरुदेव के सामने एक ज़ेन कोआन रख दो और बोलो, थोड़ा इस पर बोलिएगा। फँस जाएँगे अगर दो-चार भी पढ़े-लिखे श्रोतागण हो गए।

कभी इन गुरुदेवों को देखा है कि ये किसी ग्रंथ पर बोल रहे हों? देखा है? नहीं बोलते। क्यों नहीं बोलते? क्योंकि पकड़े जाएँगे। ग्रंथ पर बोल भी देंगे तो तैयारी करके। वो पहले से तैयारी करके आएँगे, बोल देंगे अपना, निकल लेंगे। इनसे कहो कि आज ज़ेन पर चर्चा होनी है और श्रोताओं में जिसकी जो इच्छा होगी वो हाइकु, वो कोआन लेकर आएगा और रख देगा सामने कोआन, अब बोलिए।

पढ़ो, पढ़ो, पढ़ो। बताने वाले हमें बहुत कुछ बता गए हैं। वो इसीलिए बता गए हैं न कि हम उससे लाभ उठाएँ, हम उसे पढ़ें। क्यों नहीं पढ़ते? वही स्कूली काम कर रहे हो, तब भी नहीं पढ़ते थे। परीक्षा के दिन किसी से कुछ पूछ लिया, 'तुम नोट्स दे दो, कुंजी बता दो, कुंजी'। तो वैसे ही गुरुओं का इस्तेमाल करते हो, कि "मूल ग्रंथ खुद नहीं पढ़ेंगे, कुंजी मिलेगी क्या?" या कोई है उससे कह रहे हैं, "ऐसे ही आखिरी कुछ थोड़ा बहुत बता दे।" उसने कोई ऐसे ही बता दिया, जाकर लिख आए, पास हो गए किसी तरह। वही काम अध्यात्म में कर रहे हो।

ये सब गुरुजन आज की फ़ास्टफ़ूड व्यवस्था का उत्पाद हैं, "जल्दी से मिल जाए, पका पकाया दे दो, साधना कौन करे! स्वाध्याय कौन करे! जानने की, समझने की लंबी प्रक्रिया से कौन गुज़रे! कुछ पका पकाया दे दो न, और उसमें भी टाइम बताकर। योर मैक वेजी विल टेक एट मिनट्स (आपका मैक वेजी आठ मिनट लेगा)"। ये सब मैक वेजी वाले हैं। जहाँ तुम पता भी नहीं करना चाहते कि वो जो आ रहा है तुम्हारे पास वो कहाँ से आ रहा है। उसमें कुछ दम भी है?

तुम भी व्यस्त हो, लेकिन साथ ही स्पिरिचुअल (आध्यात्मिक) भी होना चाहते हो, तो तुम कहते हो "लम्बा रास्ता कौन ले? देवीजी का वीडियो लगा दो वो स्पिरिचुअलिटी (आध्यात्मिकता) बता देंगी।" बस हो गया।

ये बात मुझे समझ में नहीं आती है। ये जितने सब घूम रहे हैं, बहुत हैं ऐसे, मैं किसी एक-दो पर टिप्पणी नहीं कर रहा हूँ, ये जितने घूम रहे हैं इनकी ज़िंदगी का हाल देखो तो विदेश ये कभी गए नहीं हैं, सब विशुद्ध देसी हैं। कई तो गाँव के हैं, गमही हैं, इन्होंने ये एक्सेंट (लहज़ा) कहाँ से पाया? कहीं ऐसा तो नहीं कि श्रोताओं को ही ललचाने-लुभाने के लिए जानबूझकर के *स्पिरिचुअल*।

मैं नहीं कह रहा हूँ कि देसी एक्सेंट में बोलो, पर न्यूट्रल एक्सेंट (निष्पक्ष लहज़ा) कोई बात होती है या नहीं? कि न देशी न विदेशी, सिर्फ *न्यूट्रल*। ये न्यूट्रल भी नहीं रखते, ये सीधे हॉलीवुड की पिक्चर की नकल करते हैं।

अब पचास तरीके की तुमको छलनियाँ दे दीं। अभी भी अगर तुम बहको, तो मैं नहीं जानता। जितनी छलनियाँ दी हैं, मैंने ही दी हैं, तो सबसे पहले मेरी जाँच-पड़ताल कर लेना।

व्यर्थ का ज्ञान ही बंधन है

मया ततमिदं सर्वं जगदव्यक्तमूर्तिना। मत्स्थानि सर्वभूतानि न चाहं
तेष्ववस्थितः॥ ९.४ ॥

मुझ निराकार परमात्मा से यह सब जगत् जल से बर्फ के सदृश परिपूर्ण है और सब भूत मेरे अंतर्गत संकल्प के आधार स्थित हैं, किंतु वास्तव में मैं उनमें स्थित नहीं हूँ।

प्रश्नकर्ता: आचार्य जी, प्रणाम। आज हम लोग गीता पाठ कर रहे थे तो श्लोक चार में भगवान् कृष्ण कहते हैं कि सभी भूत मेरे अंतर्गत संकल्प के आधार स्थित हैं। और उसके अगले ही श्लोक में कहते हैं कि वे सब भूत मुझमें स्थित नहीं हैं। तो मुझे यहाँ विरोधाभास दिख रहा है, कृपया स्पष्ट कीजिए।

आचार्य प्रशांत: भूतों की दृष्टि से देखें तो सब भूत श्रीकृष्ण में स्थित हैं। भूत माने पदार्थ, जड़, प्रकृति। भूत की दृष्टि से देखने का अर्थ ही यही हुआ कि भूत है। अगर है तो कहीं तो होगा। कहाँ होगा फिर? उन्हीं में होगा।

तो वो कहते हैं कि जैसे आसमान में वायु व्याप्त है, वैसे ही मुझमें समस्त भूत व्याप्त हैं। आकाश आता-जाता नहीं; वायु झोंके लेती रहती है, बहती रहती है, कभी चल रही है, कभी नहीं चल रही, कभी साफ़ है, कभी गंदी है। भूतों की दृष्टि से देखें तो भूत है, और भूत है तो कहीं तो होना पड़ेगा। कहाँ है? कृष्ण में है।

और अगर कृष्णत्व के केंद्र से देखें तो कृष्ण मात्र हैं; भूत है ही नहीं। कृष्ण तो असंग हैं। तो कैसे कह दें कि कृष्ण के भीतर भूतों का भी अवस्थान है? तो इसलिए दोनों ही बातें सही हैं। बात यह है कि आप किस तल पर देख रहे हैं। जीव बनकर देखोगे तो कहना पड़ेगा कि 'मैं जीव हूँ और मैं परमात्मा में स्थित हूँ'। और आत्मा अगर बोलेगी तो वह कहेगी कि 'मैं मात्र हूँ, जीव है कहाँ।' तो दोनों बातें बिलकुल ठीक हैं। बोलने वाले का अंतर है।

राजविद्या राजगुह्यं पवित्रमिदमुत्तमम्। प्रत्यक्षावगमं धर्म्यं सुसुखं कर्तुमव्ययम्॥
९.२ ॥

यह विज्ञानसहित ज्ञान सब विद्याओं का राजा, सब गोपनीयों का राजा अति पवित्र, अति उत्तम, प्रत्यक्ष फल वाला, धर्मयुक्त, साधन करने में बड़ा सुगम और अविनाशी है।

प्र२: तो इस श्लोक में उन्होंने विज्ञान की चर्चा की है और कुछ अगले श्लोकों में कर्म पर चर्चा की है। तो एक साइंस (विज्ञान) बताया गया है कि कैसे यह सारा प्रकृति में चल रहा है। लेकिन मैं इस विज्ञान से आज के समय में कैसे लाभ ले सकता हूँ?

आचार्य: अध्यात्म की भाषा में विज्ञान का वह अर्थ नहीं होता जिसको आप साइंस में अनुवादित कर सकें। अगर आप उपनिषदों के पास जाएँगे तो वो मन के कोशों की बात करते हैं, तो उनमें अन्नमय कोश, प्राणमय कोश, फिर मनोमय कोश और फिर विज्ञानमय कोश आता है। विज्ञानमय कोश से तात्पर्य होता है किसी तरीके का बंधा हुआ, सधा हुआ ज्ञान, आयोजित ज्ञान। विज्ञान से अर्थ आप साइंस से मत ले लीजिएगा। ज्ञान ही जब और व्यवस्थित हो, आयोजित हो तो अध्यात्म की भाषा में वह विज्ञान हो गया।

अब आप पूछ रहे हैं कि आपके काम का कैसे है। तो कह तो रहे हैं, "यह सब विद्याओं का राजा, सब गोपनीयों का राजा, अति पवित्र, अति उत्तम, प्रत्यक्ष फल वाला, धर्मयुक्त, साधन करने में बड़ा सुगम और अविनाशी है।" ये लाभ हैं उसके।

प्र२: मात्र इसी नॉलेज (ज्ञान) से?

आचार्य: नहीं, मात्र इसी नॉलेज से नहीं। अगर मैं आपको यह बता दूँ, उदाहरण के लिए, कि आपको सेब खाने की ज़रूरत है तो फिर आप यह ज्ञान खुद ही इकट्ठा करने चले जाओगे न कि सेब मिलता कहाँ है और कितने रुपए में मिलता है? तो जब श्री कृष्ण कह रहे हैं कि यह ज्ञान, ज्ञानों में सर्वोपरि है, तो उनका अर्थ यह नहीं है कि यही ज्ञान लेकर रुक जाना है, उनका अर्थ है कि जिसको आध्यात्मिक ज्ञान मिल गया, वह फिर यह भली-भाँति समझ जाता है कि ज्ञान भी कौन-सा हासिल करने लायक है।

नहीं समझे बात को? ज्ञान में भी तो बड़ी विविधताएँ हैं न? यह जान लो, कि वो जान लो, यहाँ जान लो। जानते तो सभी हैं; नादान कोई नहीं है। दिक्कत यह है कि हम सब व्यर्थ की ही चीज़ें जानते रह जाते हैं। हमारा यही हाल है न, कि सब जो

मूर्खतापूर्ण बातें होती हैं, उन्हीं का हमें खूब ज्ञान होता है, उन्हीं से हमारा पूरा मन भरा होता है। सही बात हमें पता ही नहीं होती।

आध्यात्मिक ज्ञान के बाद आप यह जान जाते हो कि दुनिया में कौन-सा ज्ञान लेने लायक है और कौन-सा ज्ञान लेने लायक नहीं है। तो आध्यात्मिक ज्ञान लेने का मतलब यह नहीं है कि अब और किसी ज्ञान की आपको ज़रूरत ही नहीं पड़ेगी। आध्यात्मिक ज्ञान लेने का मतलब है कि अब आपको वह कसौटी मिल गई जिससे आप यह जान सकोगे कि आगे और कौन-सा ज्ञान लेना है।

किसी लाइब्रेरी (पुस्तकालय) के मैनुअल (नियमावली) की तरह है अध्यात्म। आज-कल जिस तरह के पुस्तकालय होते हैं, उनमें किस तादाद में किताबें होती हैं? कितनी किताबें होती हैं आज के एक आम पुस्तकालय में? असंख्य होती हैं अब, क्योंकि मामला ऑनलाइन हो गया है। और एक लाइब्रेरी दूसरी लाइब्रेरी से अप-कनेक्टेड है तो अब वह अनिवार्यता या सीमा भी नहीं रही कि हार्ड कॉपी लाइब्रेरी में उपलब्ध है या नहीं है; हार्ड कॉपी मिली तो मिली, नहीं तो सॉफ्ट कॉपी होगी। सॉफ्ट कॉपी अगर वहाँ के लोकलाइज्ड (स्थानीय) सर्वर पर नहीं है तो कहीं किसी और सर्वर पर रखी होगी। दुनिया भर में कहीं भी होगी, वह आपको कनेक्ट करके, खोज करके बता देगा कि यह किताब अमुक जगह पर है। यह लीजिए इस तरीके से आपको मिल सकती है, या तो फ़्लानी मेंबरशिप (सदस्यता) ले लीजिए, यह कर लीजिए; कोई विधि बता देगा और आपको आपकी किताब मिल जाएगी।

अब मुझे यह बताइए कि आज फिर पुस्तकालय में किताब का होना बड़ी बात है या उस सॉफ्टवेयर का होना बड़ी बात है जो आपको बताए कि किताब कहाँ पर है? क्योंकि किताबें तो सब हैं, कोई किताब नहीं जो उपलब्ध नहीं। किताब माने ज्ञान, पुस्तकालय संसार है। हर तरह का ज्ञान दुनिया में तुम ले सकते हो। उसमें घटिया-से-घटिया ज्ञान भी शामिल है और ऊँचे-से-ऊँचा ज्ञान भी शामिल है, दाईं तरफ का भी शामिल है, बाईं तरफ का भी शामिल है, दुनिया के हर क्षेत्र का ज्ञान है जो उपलब्ध है आपको। भाई, ये इंफॉर्मेशन टेक्नोलॉजी (सूचना तकनीक) का युग है न, तो जिस तरह का ज्ञान चाहिए आपको मिलेगा। और यही आपकी बदकिस्मती है क्योंकि ज़िंदगी कितनी है? छोटी सी। और ज्ञान कितना है? अतिविस्तृत।

तुम पूरी ज़िन्दगी भी ज्ञान लेते जाओ तो भी दुनियाभर का ज्ञान ले सकते हो क्या? नहीं न? इसीलिए अध्यात्म की आज और ज़्यादा ज़रूरत है ताकि तुम्हें यह पता

लग सके कि कौन-सा ज्ञान लेने लायक है और कौन-सा ज्ञान लेने लायक नहीं है।

व्यर्थ का ज्ञान ही बंधन बनता है। शिव सूत्र याद है न? 'ज्ञानम् बन्धः' (ज्ञान ही बन्धन है)।

बंधन और थोड़े ही कुछ है। तुमने बेकार का ज्ञान इकट्ठा कर लिया, यही बंधन है। अध्यात्म इसीलिए ज़रूरी है कि ज्ञान इकट्ठा करने से पहले तुम यह जान पाओ कि कौन सा ज्ञान लें और कौन से ज्ञान की तरफ देखें भी नहीं।

अब जुआ खेलना कितने लोगों को आता है यहाँ पर? खैर, आता भी होगा तो बताएँगे थोड़े ही न यहाँ पर, कैमरा लगा रखा है। वह भी तो ज्ञान ही है न? आम आदमी के बस की बात है कि जुआ खेल जाए और जीत भी जाए? वो भी बड़ी सफ़ाई की, बड़ी कला की, बड़े हुनर की चीज़ है। ज्ञान, ज्ञान में अंतर होता है। कुछ ज्ञान लेने लायक होते हैं और कुछ ज्ञान लेने लायक नहीं होते हैं।

अध्यात्म वह ज्ञान है जो आपको बताता है कि कौन-सा ज्ञान लो और कौन-सा ज्ञान तुम्हारे लिए व्यर्थ है।

आदमी को जिन जगहों पर बड़ी दुविधा होती है, उनमें से एक जगह यही है – पुस्तकालय या पुस्तकों की दुकान, बड़ी दुकान। आप वहाँ कभी जाइएगा और लोगों को टहलते हुए देखिएगा। एक-के-बाद एक अलग-अलग तरीके के वहाँ पर सेक्शन (विभाग) बने हुए हैं और एक विभाग का दूसरे विभाग से कोई लेना देना नहीं है, पर हैं सब। मैं जब जाया करता था तो देखता था।

अब एक सज्जन हैं, वो अभी कौन सा विभाग देख रहे हैं? साइंस फिक्शन और लगे हुए हैं साइंस फिक्शन देखने में, देख रहे हैं, देख रहे हैं। और अचानक मुड़े और अब क्या देखने लगे? कलिनरि (पाक शास्त्र)। वहाँ पर तरह-तरह के व्यंजन बनाने की रेसिपी की किताबें हैं। मुझे समझ में न आए कि अभी-अभी तो यह आदमी इसाक असीमोव (साइंस फिक्शन के अमेरिकी लेखक) देख रहा था और यह वापस मुड़कर देख रहा है कि मलाई-कोफ़्ता कैसे बनाना है, क्यों? क्योंकि हमें पता ही नहीं है कि हमें चाहिए क्या, तो वहाँ जो कुछ होता है, हमें बड़ा आकर्षक लगता है। यह भी देख लिया, वह भी देख लिया।

अभी थोड़े ही देर तक फ़िलॉसफ़ी सेक्शन में मुँह डाले रहे, उसके बाद पहुँच गए फ़िक्शन में। तुम गजब आदमी हो, यार! तुम दर्शन से सीधे कहानीबाजी पर उतर आए। और उन्हीं में एक विभाग आजकल होता है रिलेशनशिप्स (रिश्ते), सेवन ट्रिक्स टू सेव योर मैरिज (अपने वैवाहिक जीवन को बचाने के सात तरीके), इस तरह से। तो उसने उसमें मुँह डाल रखा है और वहाँ से मुँह निकाला तो वह पहुँच गया स्पाई थ्रिलर्स में। यह क्या? 'संबंध क्या है?' 'हाउ टू सेव योर मैरिज?', अभी यह देख रहा था वो और अभी पहुँच गया जासूसी विभाग में। हम जीवन से इसी तरह यात्रा करते हैं।

हर जगह कुछ-न-कुछ है जानने के लिए और हमें पता ही नहीं है कि क्या जानने योग्य है और क्या जानने योग्य है ही नहीं। तो नतीजा यह निकलता है कि हमें जो ही कुछ मिलता है, हम उसमें उत्सुकता दिखाना शुरू कर देते हैं।

जैसे कि नाई की दुकान, वहाँ आप बाल कटाने जाइए और लंबी कतार हो, अगर रविवार वगैरह को गए हैं तो आपको बैठा देता है और आपके सामने बहुत तरह की बेहूदी किताबों का एक पुलिंदा रख दिया जाता है। वो बहुत ही पुरानी-पुरानी होती हैं। तमाम तरह की फ़िल्मी गॉसिप की पत्रिकाएँ आपके सामने रख देंगे और वो भी तीन-तीन, चार-चार साल पुरानी, वहीं पड़ी हुई हैं, उनमें बीच-बीच में बालों के जल्ये हैं। फ़िल्मी पत्रिकाएँ होंगी और ये और वो और जो मुफ़्त की पत्रिकाएँ जो एयरलाइंस में दी जाती हैं उनको कोई उठा लाया है चुराकर, वो भी वहाँ ही रख दी हैं, वो सब वहाँ पड़ी हुई हैं। किसी आदमी को वहाँ घण्टे भर इंतज़ार करना है बाल कटाने के लिए तो अब क्या पाओगे? पढ़ा-लिखा आदमी होगा बाल कटाने आया है, वो क्या कर रहा है? अब वो बैठ करके वही चार साल पुरानी फ़िल्मी गॉसिप की पत्रिका चाट रहा है।

हम ऐसे ही हैं। हममें ज़रा भी विवेक, डिस्क्रीशन नहीं है कि कौन-सा ज्ञान लेने लायक है और कौन-सा ज्ञान बिलकुल भी स्पर्श करने लायक नहीं है। हमें जो ही चीज़ मिलती है, हम उसी में उत्सुक हो जाते हैं। हमारा जैसे कोई द्वार, कोई चौकीदार ही नहीं है, जो कुछ भी हममें प्रवेश करने वाला हो, हम उसी के लिए खुले खड़े हैं, "हाँ, आओ। बताओ क्या बताना चाहते हो?" और हमने सुन लिया। "तुम क्या बताना चाहते हो?" तुमसे भी सुन लिया। "और आप क्या बता रहे हैं?" आप बता रहे हैं, अच्छा, अच्छा, आज-कल बाज़ार में कौन से नए तरीके के चमड़े के जूते आ रहे

हैं, हमारी उसमें भी रुचि है। आप बता रहे हैं कि आज-कल जंगलों के जलने की गति क्या है, हमारी उसमें भी रुचि है। आप कुछ और बता रहे हैं, टायरों (पहियों) का नया ब्रांड कौन सा उतरा है बाज़ार में, हमारी उसमें भी रुचि है। आप बता रहे हैं कि कौन सी टेलीविज़न सीरियल में कौन सी नई तारिका आने वाली है, हमारी उसमें भी रुचि है। और यह सब जो हम अपने भीतर जाने देते हैं, वही भीतर का कचरा, मल, दूषण बन जाता है।

यह बड़ी-से-बड़ी दुर्बलता और बड़े-से-बड़ा पाप है कि आपके कान हमेशा खुले हुए हैं कुछ भी सुनने के लिए। आप सोचते हो कि जो आप सुन रहे हो, वो आपको ताक़त देगा। यही कहते हैं न हम, *'नॉलेज इज़ पावर'*। आप सोचते हो कि और सुन लो, और सुन लो; जो कुछ भी सुन रहे हैं, उससे कुछ लाभ ही होगा। सच तो यह है कि आपकी जीवन की जितनी दुर्बलताएँ हैं, वो आपके द्वारा इकट्ठे किए गए व्यर्थ ज्ञान के कारण ही हैं। जिस ज्ञान पर कान नहीं धरना चाहिए था आपने उस ज्ञान को बिलकुल अपने मन के केंद्र पर जगह दे दी। जो बातें आपको बिलकुल पता ही नहीं होनी चाहिए थी, वे बातें आपको पता क्यों हैं? आवश्यकता क्या है? मैं फ़िर पूछ रहा हूँ, आपको जुआ खेलना आता है? तो जुए के नियमों से आप परिचित नहीं हैं न, क्या करोगे उस ज्ञान का?

आपका बेटा आईआईटी-जेईई की तैयारी कर रहा है, अगर वह कहे कि "पापा, मुझे पता ही नहीं है कि टीवी में कौन से सीरियल चल रहे हैं।" तो आप उसको डाँट दोगे कि "बड़ा मूर्ख, बड़ा अज्ञानी है तू"? डाँटोगे क्या? या खुश हो जाओगे? खुश हो जाओगे न। क्योंकि यह ज्ञान लेने लायक नहीं है, तो भली बात बेटा कि तुझे इस चीज़ का ज्ञान नहीं है, ज्ञान होना भी नहीं चाहिए। नॉलेज (ज्ञान) पावर (शक्ति) नहीं होता। दुनिया को लगता है नॉलेज इज़ पावर (ज्ञान शक्ति है), तात्विक दृष्टि से देखिए तो ओनली राइट नॉलेज इज़ पावर , राँग नॉलेज इज़ बॉन्डेज , राँग नॉलेज इज़ ग्रेट वीकनेस (केवल सही ज्ञान ही शक्ति है, ग़लत ज्ञान बंधन और बहुत बड़ी कमज़ोरी है)।

जितना ज़रूरी है सही को जानना, उतना ही ज़रूरी है व्यर्थ को न जानना। कमज़ोर-से-कमज़ोर आदमी वो है जिसकी व्यर्थ में उत्सुकता है।

इसलिए कृष्ण यहाँ पर कह रहे हैं आरंभ में ही, अध्याय के बिलकुल आरंभ में ही कह रहे हैं कि जिसने यह ज्ञान ले लिया, उसको अब ज्ञानों का ज्ञान मिल गया,

उसको उच्चतम ज्ञान मिल गया; क्योंकि यह ज्ञान लेने के बाद अब वह व्यक्ति व्यर्थ का ज्ञान लेगा ही नहीं। अब आगे वह वही ज्ञान ग्रहण करेगा जो मुक्ति की दिशा में उपयोगी, फलदायी होगा, बाकी सब बातों को वो सुनेगा ही नहीं और ध्यान ही नहीं देगा।

कृष्ण: देहधारी भी और देह के पार के भी

अवजानन्ति मां मूढा मानुषीं तनुमाश्रितम्। परं भावमजानन्तो मम भूतमहेश्वरम्॥ ९.११ ॥

मेरे परमभाव को न जानने वाले मूढ़ लोग मनुष्य का शरीर धारण करने वाले मुझ संपूर्ण भूतों के महान् ईश्वर को तुच्छ समझते हैं अर्थात् अपनी योग माया से संसार के उद्धार के लिए मनुष्यरूप में विचरते हुए मुझ परमेश्वर को साधारण मनुष्य मानते हैं।

प्रश्नकर्ता: आचार्य जी, ग्यारहवें श्लोक में भगवान् कृष्ण कहते हैं कि "मूढ़ लोग मेरे को साधारण मनुष्य ही जानते हैं और मेरी अवज्ञा करते हैं।" तो मैं जानना चाह रहा था कि इस मूढ़ता — मनुष्य जो मूढ़ है — इस मूढ़ता को खत्म करने की क्या प्रक्रिया है?

आचार्य प्रशांत: एक साहस जुटाना पड़ेगा, निर्णय करना पड़ेगा। यह मूढ़ता नहीं है, खौफ़ है वास्तव में। देखिए, मनुष्य कहता है कि भौतिकता के अलावा, पदार्थ के अलावा दुनिया में कुछ है नहीं। मनुष्य कहता है कि आदमी-आदमी सब बराबर हैं, जैसे तुम आदमी, वैसे ही हम आदमी। कहता है, आदमी क्या है, तुम किसी के गर्भ से पैदा हुए हो, हम भी किसी के गर्भ से पैदा हुए हैं। सब बराबर हैं, कोई फ़र्क़ नहीं है।

अब ऐसे में अगर तुमने मान लिया कि सामने जो श्री कृष्ण खड़े हैं, वे दिखने में तुम्हारी ही तरह देहधारी हैं लेकिन वास्तव में वे तुमसे बहुत अलग हैं, बहुत आगे के हैं, बिल्कुल कहीं और के हैं, तो फिर तुम्हारा अपनी हस्ती में जो यकीन है, वह तुम्हें तोड़ना पड़ेगा न। अभी तो तुम यह मान रहे हो कि मैं जैसा हूँ, यही आखिरी बात है।

इंसान के लिए बहुत ज़रूरी हो जाता है सबको अपने जैसा मानना, क्योंकि वह जो सामने तुम्हारे देह में एक खड़ा है, वह अगर तुमसे बहुत ऊँचा है, तो फिर तुम्हारे ऊपर संकट आ जाता है। क्या संकट? कि अगर वह देहधारी होकर भी तुमसे इतना ऊँचा है, तो तुम भी देहधारी हो करके ये नीचाइयों में, कीचड़ में क्यों लोट रहे हो, भाई। आदमी यह ज़िम्मेदारी नहीं उठाएगा।

कृष्ण जैसे देहधारी होते हुए भी देह के पार के हैं, वैसे ही हम कृष्ण का उदाहरण मानते हुए अनुगमन करें उनका, हम भी कृष्ण की ऊँचाइयों को छुएँ। हम कृष्ण की ऊँचाइयों को छूने की जगह क्या करेंगे? कृष्ण को नीचे खींच लाएँगे। हम कहेंगे, “देखो, तुम भी हमारे जैसे हो, तो इसीलिए बहुत हुकुमबाजी तो करो मत।” कृष्ण साफ़-साफ़ कहते हैं कि आम आदमी मेरी सिर्फ़ अवज्ञा करता है, मेरी आज्ञा नहीं मानता। खूब झेला है उन्होंने, बड़े अनुभव से बोल रहे हैं, “आम आदमी बिलकुल मुझे अपने जैसा ही समझता है, देह के तल का।”

फ़िर, आगे उन्होंने उनके भी लक्षण बताएँ हैं जो लोग उनकी बातें सुनते हैं:

मोघाशा मोघकर्माणो मोघज्ञाना विचेतसः। राक्षसीमासुरीं चैव प्रकृतिं मोहिनीं श्रिताः॥ ९.१२ ॥

वे व्यर्थ आशा, व्यर्थ कर्म और व्यर्थ ज्ञान वाले विक्षिप्तचित्त अज्ञानीजन राक्षसी, आसुरी और मोहिनी प्रकृति को ही धारण किए रहते हैं।

महात्मानस्तु मां पार्थ दैवीं प्रकृतिमाश्रिताः। भजन्त्यनन्यमनसो ज्ञात्वा भूतादिमव्ययम्॥ ९.१३ ॥

परंतु हे कुन्तीपुत्र! महात्माजन मुझको सब संसार का आदि कारण और नाशरहित अक्षरस्वरूप जानकर अनन्य मन से युक्त होकर निरंतर भजते हैं।

कृष्ण ही ब्रह्म, कृष्ण ही माया

तपाम्यहमहं वर्षं निगृह्णाम्युत्सृजामि च। अमृतं चैव मृत्युश्च सदसच्चाहमर्जुन॥
९.१९ ॥

मैं ही सूर्यरूप से तपता हूँ, वर्षा का आकर्षण करता हूँ और उसे बरसाता हूँ। हे अर्जुन! मैं ही अमृत और मृत्यु हूँ और सत्-असत् भी मैं ही हूँ।

प्रश्नकर्ता: आचार्य जी, प्रणाम। इस श्लोक में श्रीकृष्ण बताते हैं कि वे ही मृत्यु और अमृत, सत् और असत् हैं। आचार्य जी, हम यह तो समझते आए हैं कि कृष्ण अमृत हैं और कृष्ण ही सत्य हैं, तो कृष्ण अपनेआप को मृत्यु और असत् से क्यों जोड़ रहे हैं? कृपया समझाइए।

आचार्य प्रशांत: हमारे जीवन में अगर सिर्फ अमृत ही होता, सिर्फ सत्य ही होता तो श्रीकृष्ण को कोई आवश्यकता नहीं थी मृत्यु का नाम लेने की या असत् का नाम लेने की। पर हम तो प्रकृति में जीने वाले लोग हैं न। प्रकृति में यदि जन्म है, तो मृत्यु भी है। प्रकृति में तो असत्-ही-असत् सर्वत्र है।

यह जो त्रिगुणात्मक प्रकृति है, यह क्या है? यह कृष्ण की योगमाया ही है न? कृष्ण की ही प्रकृति है। तो वे कह रहे हैं कि, "ये जो जन्म-मृत्यु का खेल चल रहा है पूरा, ये मेरी माया में चल रहा है। तुम चाहो तो माया के तल पर जी लो, माया के तल पर जियोगे तो तुम भी जन्म, जरा, मृत्यु के वशीभूत रहोगे और अगर तुम चाहो तो माया का स्वामित्व करने वाला मैं जो अध्यक्ष बैठा हूँ ऊपर, तुम मुझमें जी लो, मुझमें जियोगे तो सतत जीवन मात्र होगा, न जन्म होगा, न मृत्यु होगी।"

दो तरह के जीवन होते हैं, एक जीवन होता है मायावी। वो जीवन समय का एक हिस्सा है, कालखंड है वो। आमतौर पर हम उसी को जीवन जानते हैं। वह जीवन एक समय के पल से जन्म के साथ शुरू होता है और समय के एक दूसरे पल में मृत्यु के साथ खत्म हो जाता है। ठीक है?

आप कहते हो कि १ जनवरी १९७५ ई. को हमारा जन्म हुआ था और ३१ दिसंबर २०२५ ई. को हम ५०-५१ वर्ष की अवस्था में पधार गए। सन् १९७५ से सन् २०२५ के बीच का जो यह अंतराल है, कालखंड है, इसको आप नाम दे देते हो जीवन

का। यह जीवन अपने दोनों ही सिरों पर किससे घिरा हुआ है? जन्म से और मृत्यु से। सामान्यतः इसे हम जीवन मानते हैं। यह मायावी जीवन है, अध्यात्म बार-बार यही सिखाता है। इसे नहीं जीवन बोलते।

जो कभी शुरू हुआ हो और लगातार खत्म होने की दिशा में बढ़ रहा हो, उसे जीवन नहीं बोलते। हमारा यह जो जीवन है, यह काल में एक विस्तार है। यहाँ से शुरू हुआ (एक तरफ इशारा करते हुए) , इस बिंदु का क्या नाम? सन १९७५। 'बधाई हो! लड़का हुआ है।' और ये यहाँ पर (समान तल पर उसके बिलकुल विपरीत जगह पर इशारा करते हुए) खत्म हुआ है, इसका नाम? 'बुढ़ऊ सिधार गए।' तो बधाई से लेकर बुढ़ऊ तक की ये यात्रा है, पधारने से सिधारने तक की।

अध्यात्म समझाता है कि ऐसे नहीं (विस्तृत नहीं), ऐसे होता है जीवन (गहरा)। विस्तार नहीं, गहराई — ऐसे होता है जीवन। उसको तुम समय में नहीं नाप सकते। समय में तो ऐसे (क्षैतिज) विस्तार नापते हो न? कितने सेकंड, कितने मिनट, कितने महीने, कितने साल, यह सब नापते हो। अध्यात्म कहता है इसको (समान तल का इशारा करते हुए, हॉरिजॉन्टल) नहीं, जीवन इसको (ऊपर से नीचे की ओर इशारा करते हुए, वर्टिकल) बोलते हैं, उसको गहराई बोलो, ऊँचाई बोलो, जो भी बोलना है। आयाम अलग है, वह ऑर्थोगोनल है, परपेंडिकुलर (लंबरूप) है।

तुम पचास साल जिए या सौ साल जिए, इसको नहीं जीवन बोलते, यह (गहराई) मिला कि नहीं मिला, इसको जीवन बोलते हैं। अब अगर तुम इस आयाम (गहराई) पर जी रहे हो तो शाश्वत जीवन है, कृष्ण-ही-कृष्ण हैं, उसके अलावा कुछ है ही नहीं। न जन्म है न मृत्यु है, जीवन मात्र है।

इस आयाम (विस्तार) पर जी रहे हो तो जन्म भी है, मृत्यु भी है, यहाँ कृष्ण का कोई सवाल ही नहीं। यहाँ कृष्ण की संभावना है, कृष्ण नहीं हैं। यह माया का तल है। यह सामान्य जीवन का, प्रकृति का तल है। इस तल पर संभावना तो है, सत्य नहीं है। और यह तल (गहराई वाला) सत्य का है। संभावना क्यों है? मैं क्यों कह रहा हूँ, संभावना क्यों है? क्योंकि जब तुम ऐसे चल रहे हो (समय के विस्तार में) तो एक पल, दूसरा पल, तीसरा पल, चौथा पल, ऐसे चल रहे हो न, इसमें हर पल पर यह गुंजाइश है, यह संभावना है, यह पॉसिबिलिटी है कि ऐसे हो जाओ (गहराई पा जाओ)। यह ऊपर का रास्ता या नीचे का रास्ता, यह लगातार खुला हुआ है, संभावित है। संभावित

है, साकार और सार्थक होगा कि नहीं होगा, वो तुम्हारी नीयत पर है। अध्यात्म तुम्हारी नीयत को नहीं जीत सकता।

सारा ज्ञान, सारा उपदेश देने के बाद भी तुम कहो 'ठेंगा', तो अध्यात्म कुछ नहीं कर पाएगा। अध्यात्म ज़बरदस्ती थोड़े ही न कर सकता है, समझा सकता है, दिखा सकता है; तुम्हें खींचकर ऊपर टाँग नहीं सकता। तुम्हारा इरादा हो, तो ही वह काम होगा।

तो यह हमारा सामान्य मायावी तल (विस्तार का तल) है जिसमें हमारा जीवन दो बिंदुओं की अवधि के बीच का नाम है, और जैसे-जैसे तुम इस तल पर यात्रा करते हो, हर बिंदु पर संभावना है कि तुम ऐसे जियो (गहराई से जियो)। ऐसे न जियो (विस्तार में न जियो), ऐसे जियो (गहराई में जियो)। इसको (गहराई) कहते हैं अकाल में जीना, इसको कहते हैं कालातीत में जीना। इसको (विस्तार) कहते हैं काल में जीना।

हममें से ज़्यादातर मृत्यु के तल पर जीते हैं। हम अकाल के तल पर नहीं जीते, ऐसे (गहराई में) नहीं जीते। संभावना लगातार है, कभी भी जी सकते हो। लगातार माने तभी तक है जब तक तुम मरे नहीं, अब मर ही गए तो कुछ नहीं, भैंसा है बस।

इसलिए कृष्ण अपनेआप को दोनों जगह बताते हैं। बोलते हैं कि, "यहाँ (गहराई में) तो मैं हूँ ही, यहाँ मैं कैसे हूँ? यहाँ मैं कृष्ण के तौर पर हूँ। और यहाँ (विस्तार में) मैं कैसे हूँ? यहाँ मैं कृष्ण की संभावना के तौर पर हूँ।" तो अगर तुम्हें बहुत ही सकारात्मक तरह से देखना है तो तुम कह सकते हो कि माया, माया नहीं है, माया कृष्ण की संभावना है।

बहुत पहले, चार-पाँच साल पहले, एक वीडियो पब्लिश (प्रकाशित) हुआ था, उसका बड़ा रोचक शीर्षक दिया था मैंने। मैंने कहा था – 'माया नहीं दीवार ही, माया सत्य का द्वार भी'। माया को दीवार ही मत मानो, माया सत्य का द्वार भी है। वह यही बात थी कि माया है तो इस आयाम (समान तल) की, इस दिशा (जन्म से मृत्यु की दिशा) की, मगर उसमें लगातार संभावना बनी हुई है कि तुम ऐसे (गहरे) भी हो पाओ। हाँ, तुम उस संभावना का उपयोग करोगे कि नहीं करोगे, वो तो बादशाह साहब की मर्ज़ी की बात है, अब करें चाहे न करें।

संसार की सारी उपलब्धि कृष्ण के बिना व्यर्थ है

त्रैविद्या मां सोमपाः पूतपापायज्ञैरिष्ट्वा स्वर्गतिं प्रार्थयन्ते। ते पुण्यमासाद्य सुरेन्द्रलोकमश्नन्ति दिव्यान्दिवि देवभोगान्॥ ९.२० ॥

तीनों वेदों में विधान किए हुए सकाम कर्मों को करने वाले, सोमरस को पीने वाले, पापरहित पुरुष मुझको यज्ञों के द्वारा पूजकर स्वर्ग की प्राप्ति चाहते हैं, वे पुरुष अपने पुण्यों के फलरूप स्वर्गलोक को प्राप्त होकर स्वर्ग में दिव्य देवताओं के भोगों को भोगते हैं।

प्रश्नकर्ता: इसका मर्म क्या है, आचार्य जी?

आचार्य प्रशांत: जो पहला प्रश्न था, वो यही तो प्रश्न था कि जो पूजोगे, वो पा जाओगे। सोमरस माने जो माँग रहे हो। जो भी तुम पूजोगे, वह तुम्हें मिल जाएगा। जिस भी चीज़िन्दगी के लिए श्रम करोगे, इस दुनिया में वह देर-सवेर मिल ही जानी है। तो यही तो कह रहे हैं कि जो माँगोगे, वो देंगे। लेकिन भोगने के बाद पुनः वापस आओगे क्योंकि जो भोगा है वह पूरा नहीं पड़ेगा, मन नहीं भरेगा।

दुनिया में हमेशा ऐसा थोड़ा ही होता है कि माँगो तो नहीं मिलता। अब तो धीरे-धीरे इंसान ने अपना भौतिक सामर्थ्य, अपनी बौद्धिक काबिलियत इतनी बढ़ा ली है कि माँगता है तो पा ही लेता है। जैसे-जैसे समय बीतेगा और बढ़ा लेगा। यही बात यहाँ श्रीकृष्ण कह रहे हैं कि तुम बोलो कौनसा सकाम कर्म करना चाहते हो? सकाम कर्म माने कामनायुक्त कर्म। कौनसी कामना रखना चाहते हो? जो कामना रखोगे, पूरी तो हो ही जाएगी। आगे कहते हैं कि पूरी होने के बाद भी रहोगे तो तुम भिखारी जैसे ही।

तुम जाओ, स्वर्ग का सुख भोग आओ, तुम जाओ देवताओं की तरह रह आओ, लेकिन उसके बाद भी यही कहोगे कि बात कुछ बनी नहीं। भाई, आज का जो पाँच सितारा होटल है, वो उस समय के स्वर्ग लोक की कल्पना से बहुत नीचे तो नहीं है, कि है? नहीं है न? तो जाओ स्वर्ग में रह आओ, महीने भर रह आओ, उससे मोक्ष मिल जाएगा? मुँह तो फिर भी आलू जैसा ही रह जाएगा। या ऐसा होता है कि महीने भर वहाँ रह आए तो बिल्कुल आमूल-चूल परिवर्तन हो गया? होता है क्या? नहीं होता न?

यही बात श्रीकृष्ण समझा रहे हैं कि तुम देवताओं की पूजा करो, तुम्हें स्वर्ग मिल जाए। तुम कर आओ मज़े जितने करने हैं, उसके बाद भी मुँह तुम्हारा ऐसे ही रहेगा जैसे सूखी तोरई। निर्दयी हैं बिल्कुल, यह भी नहीं कह रहे हैं कि स्वर्ग नहीं मिल सकता। बड़ी आसानी से स्वर्ग उठाकर दे दिया। बोले कि हाँ, मिलेगा। बोलो क्या-क्या चाहिए? सोमरस चाहिए? मिलेगा। अप्सराएँ चाहिए? मिलेंगी। स्वर्ग को लेकर तुम्हें जो-जो कल्पनाएँ हैं, वह सब तुम्हारी साकार हो जाएँगी। सब मिलेंगी।

एकदम सस्ती चीज बना दिया श्रीकृष्ण ने स्वर्ग को। अगर कहते कि नहीं मिलेगा, तो हममें थोड़ी उत्सुकता हो उठती, स्वर्ग का भाव थोड़ा और बढ़ता। हम कहने लगते कि बड़ी ऊँची चीज़ है, मिलती ही नहीं। उन्होंने कहा कि मिलेगा न, कुछ नहीं है! स्वर्ग में क्या है? अभी लो। यह लो स्वर्ग। सूखी तोरई, चुसा आम, जैसी भी तुम्हारी शक्ल है, स्वर्ग में रहने के बाद भी वैसी ही रहेगी। कर लो तुम्हें जितने भी देवी-देवताओं की उपासना करनी है।

श्रीकृष्ण वास्तव में आपको आत्मनिष्ठा, ब्रह्मनिष्ठा सिखा रहे हैं। यह जो वर्तमान धर्म में पचासों और सैकड़ों तरह के देवताओं के पूजन का विधान चल पड़ा है। अगर कोई भी गीता को समझता हो तो तत्काल ही सब देवी-देवताओं से हाथ जोड़ लेगा, कहेगा, “नमस्कार। तुम्हारी हम बहुत पूजा कर भी लेंगे तो अधिक-से-अधिक क्या मिलेगा? स्वर्ग। तोरई तो फिर भी सूखी रहेगी न। तुम मुक्ति नहीं दिला सकते, तुम अधिक-से-अधिक क्या दिला सकते हो? स्वर्ग।”

स्वर्ग का अर्थ है कि कामना पूरी हुई। स्वर्ग का अर्थ यह नहीं है कि कामना मिट गई है। स्वर्ग माने जो तुम बड़ी-से-बड़ी कामना कर सकते थे, पूरी हो गई। मिटी तो अभी भी नहीं न, अभी भी लगी हुई है। चार अप्सराएँ मिल गईं, लग रहा है पाँचवीं और मिल जाए तो बढ़िया रहे।

एकेश्वरवाद है एक तरह का, लेकिन अगर उपनिषदों के पास जाओ तो वो कहते हैं कि ईश्वर भी माया से ही संबंधित है। तो यह एकेश्वरवाद से भी आगे की बात है। यह एकब्रह्मनिष्ठा की बात है, यह वास्तव में विशुद्ध अद्वैत है।

नचा रहे हैं अर्जुन को, “बोल जमूरे, क्या माँगता है? स्वर्ग माँगता है? ले। कुछ मिला? कुछ नहीं मिला न। वापस आओ।”

भाई, पुराने समय से अगर तुलना करो तो आज आप स्वर्ग में ही जी रहे हो। आज से हजार-दो हजार साल पहले आदमी जैसा जीवन जीता था, उससे अपनी तुलना तो करो। आयु दोगुनी हो गई है, बाहर का जो तापमान है यहाँ का, तापमान उससे दस डिग्री नीचे है। स्वर्ग का विवरण देते हुए यही तो बताते हैं कि वहाँ मलय पवन के झोंके चलते रहते थे, शीतलहर चलती रहती थी। लो चल रही हैं मलय पवन, शीत लहरियाँ (ए.सी.) चल तो रही हैं।

तो आज, खासतौर पर अगर आप थोड़े धनिक वर्ग से आते हो, तो स्वर्ग में ही तो जी रहे हो। तब स्वर्ग में होता था कि वहाँ विमान चलते थे जो वायु मार्ग से ले जाते थे, आज आम आदमी भी वायु मार्ग से ही तो चल रहा है। तब यह बड़ी बात होती थी कि जो बड़े-बड़े राजा-महाराजा, या ऋषि-मुनि हैं या चमत्कारी सिद्धजन हैं, वही वायु मार्ग से चल पाते थे। और आज देखो, ये लो दस एयरलाइन हैं, किसके टिकट चाहिए? चलो वायु मार्ग से। तो मिल तो गया स्वर्ग। आदमी ने स्वर्ग माँगा, लो मिल गया स्वर्ग।

तब भी यह होता था कि फलाने लोक से उतरे, तो आज भी तो हो रहा है। आदमी चंद्रलोक तक जा तो रहा है यान पर बैठ करके। तो उस समय जो मात्र कल्पना थी, आज तुमने सार्थक कर तो ली है। अब तो तुम्हारे डी.एन.ए. के आधार पर तुम्हारी मृत्यु के बाद भी बिल्कुल तुम्हारे ही जैसा एक पैदा किया जा सकता है, है कि नहीं? क्लोनिंग जानते ही हो।

जो बातें एक हजार साल पहले ही कल्पनातीत थीं, वो बातें आज साकार हो चुकी हैं। बल्कि जिन बातों की कल्पना आपने तब स्वर्ग में भी नहीं की थी कि स्वर्ग में यह सब होता होगा, वो सब बातें आज आम आदमी को भी सुलभ हैं। आदमी ने पा तो लिया स्वर्ग। उसके बाद भी शक्ल कैसी है? कैसी है? सड़ा करेला। तो मिला हुआ है स्वर्ग, लो।

विकसित मुल्कों में चले जाओ तो वहाँ तो पूरा-ही-पूरा स्वर्ग है। वहाँ तो जब बाहर का तापमान माइनस दस डिग्री सेल्सियस होता है तो भी भीतर पच्चीस डिग्री सेल्सियस होता है और जब बाहर पैंतीस-चालीस डिग्री सेल्सियस हो रहा होता है तो भी भीतर बीस-पच्चीस डिग्री सेल्सियस होता है। वहाँ तो धूल ही नहीं उड़ती। तो आ तो गया स्वर्ग।

अप्सराएँ-ही-अप्सराएँ हैं। चमत्कार के अड्डे (ब्यूटी पार्लर) हैं। वहाँ साधारण स्त्री घुसती है, अप्सरा बनकर निकलती है। उर्वशी वगैरा तो बेचारी शर्म खा जाएँ, हीन भावना पकड़ लें आज की अप्सराओं को देखकर। यह चमत्कार तो उर्वशी को भी नहीं आता होगा कि बाल का रंग बदल लें और गोलमोल बाल बिल्कुल ऐसे सीधे हो जाएँ। रंभा-अंभा सब अचंभा मानेंगी, कहेंगे कि असली तो यहाँ है।

तब तो अप्सरा बेचारी इस बात से सीमित थी कि जैसा तन उसको प्रकृति ने दिया है, वैसा ही रहेगा। अब तो कोई फ़र्क ही नहीं पड़ता। बिल्कुल सेब की बारीक कली जैसे आपके महीन होंठ हो, वो इतने बड़े-बड़े होंठ फुलाकर आ जाते हैं। देखा है? क्या बोलते हो उसको? *लिप्स ऑग्मेंटेशन*। तब की किसी अप्सरा को यह करामात आती थी, कि यह बड़े-बड़े होंठ निकले हुए हैं? नहीं-नहीं, पाउट नहीं, पूरा-का-पूरा होंठ ही इतना बड़ा हो जाता है, सर्जरी से ही होता होगा।

शरीर के बाकी हिस्से भी आकार में दो गुना, चार गुना कर दिए जाते हैं। मेनका इत्यादि को यह सुविधा कहाँ उपलब्ध थी? यह तो आजकल है। बोलो कि कैसा बनना है? गोरा बनना है? बनेगा। बोल जमूरे बोल, जमूरी तू भी बोल।

बहुत पहले बता गए कृष्ण, ये सब कर लेने से कुछ पाओगे नहीं। ये सब देवता ही हैं जिनकी पूजा हो रही है। जब तुम जाते हो अपनी कॉस्मेटिक सर्जरी कराने तो तुम किसकी पूजा कर रहे हो, जानते हो? कामदेव की। तुम वहाँ पर भक्ति भाव से ही तो घुस रहे हो। तुम रति देवी के पुजारी हो।

भक्त तो सब हैं, पर सब भक्त हैं छोटे-मोटे देवी देवताओं के। कोई लक्ष्मी का पुजारी। क्यों? क्योंकि वह धन-पशु है। उसको पैसा-ही-पैसा कमाना है। वह भी तो भक्त है, काहे का भक्त है? वह लक्ष्मी का भक्त है। कोई कामदेव का भक्त है। किसी को गुस्सा बहुत आता है, वह अग्नि देव का बहुत बड़ा भक्त है। यही बात यहाँ बता रहे हैं कि छोटे-मोटे देवी-देवताओं की पूजा करते रहो, वह सकाम भक्ति है। वो सकाम भक्ति का फल तो तुमको मिल जाएगा, लेकिन उस फल में तुम पाओगे कि कीड़े लगे हुए हैं।

तुम बस कृष्ण को चुन लो, बाक़ी वो चुन लेंगे

अनन्याश्चिन्तयन्तो मां ये जनाः पर्युपासते। तेषां नित्याभियुक्तानां योगक्षेमं वहाम्यहम्॥ ९.२२ ॥

जो अनन्यप्रेमी भक्तजन मुझ परमेश्वर को निरंतर चिंतन करते हुए निष्कामभाव से भजते हैं, उन नित्य-निरंतर मेरा चिंतन करने वाले पुरुषों का योगक्षेम मैं स्वयं प्राप्त कर देता हूँ।

प्रश्नकर्ता: आचार्य जी, श्रीमद्भगवद्गीता का पाठ करते हुए मुझे यह प्रतीत हुआ कि जो कुछ मैं हूँ वह मेरा ही चुनाव है। पहले मुझे लगता था कि जब सारे विकल्पों का मुझे पता ही नहीं तो चुनाव किस बात का। पर अब दिखता है कि चुनाव तो मेरा ही है। लेकिन मैं इंद्रियगत बुद्धि के अनुसार ही चुनाव करता हूँ। क्या कोई उपाय है बुद्धिगत छवि, स्मृतियों से पार जाने का और फिर उन विकल्पों को जीवन में उतारने का? या फिर बुद्धि को ही गहन बनाने की कोशिश करते रहना है?

आचार्य प्रशांत: पार के समाचारों से संबंध रखा करो। जो पार की ख़बर बार-बार सुनता रहता है, उसका संसार बड़ा निर्मल हो जाता है। बुद्धि फिर साफ़ करनी नहीं पड़ती, बुद्धि पार में तुम्हारे सम्मिलन के सह-उत्पाद के रूप में स्वयं ही स्वच्छ हो जाती है।

देखो, बुद्धि की सफ़ाई की अगर तुम कोशिश करोगे भी तो अपनी बुद्धि के अनुसार ही करोगे न? तो बुद्धि ही बुद्धि की सफ़ाई कर रही है, और बुद्धि ही अगर गड़बड़ है तो क्या सफ़ाई करेगी अपनी? जैसे कि कोई पागल आदमी अपने पागलपन का इलाज अपनी पागल बुद्धि के अनुसार करना चाहता हो। कैसा चलेगा इलाज? वह पागल आदमी पूरी मानवता है।

हमें कष्ट तो प्रतीत होता है पर अहंकारवश हम यह मानने को तैयार नहीं कि हम पागल हैं। तो पागलपन के फलस्वरूप हमें जो कष्ट प्रतीत होता है, उस कष्ट का इलाज हम अपनी पागल बुद्धि का ही प्रयोग करके करना चाहते हैं। वह कष्ट दूर होता नहीं, ज़ाहिर सी बात है।

बुद्धि फिर विक्षिप्त अवस्था से वापस कैसे आती है? इलाज क्या है? इलाज यह है कि तुम बुद्धि की बात छोड़ो। इलाज यह है कि तुम वहाँ के हाल-चाल लेते रहा करो, उस देश के। तुम्हें पता भी नहीं चलेगा कि कैसे तुम्हारी बुद्धि निर्मल हो गई। तुम्हें पता भी नहीं चलेगा कि कैसे तुमने जीवन में सही चुनाव करने शुरू कर दिए। हाँ, तुम सही चुनाव का कोई प्रशिक्षण लेने जाओगे तो उसमें तुम्हें ऐसा लगेगा कि, “हाँ, देखो, मैं सीख रहा हूँ, कैसे सही चुनाव करने चाहिए, कैसे ग़लत चुनाव।” लेकिन ले-देकर तुम रह वहीं जाओगे जहाँ तुम हो, “ढाक के तीन पात।”

संसार में उत्कृष्टता आध्यात्मिक मन को प्रसाद स्वरूप मिल जाती है। वह गया तो होता है बोध माँगने, भक्ति माँगने और योग माँगने और उसको मिल जाती है संसार में प्रवीणता, उत्कृष्टता।

वह गया तो होता है कि, “कृष्ण, और कुछ नहीं चाहिए बस आप चाहिए”, मगर उसको वरदान में, प्रसाद में मिल जाती है संसार की सारी सत्ता। अब यह बात अजीब है, सुदामा जैसी बात है। सुदामा क्या माँगने गया था, पर सब माँगना भूल गया। वहाँ रहा, कृष्ण का सानिध्य ही ऐसा भरपूर था कि कुछ माँगा ही नहीं। लेकिन जब वापस आया तो पाया कि संसार में जो कुछ भी माँगा जा सकता है या पाया जा सकता है उसको मिल गया।

यही बात हर आध्यात्मिक मन पर और साधक पर लागू होती है। उसे संसार से कुछ चाहिए नहीं और उसे संसार में जो उच्चतम संभव है, वह मिल जाता है। उसे संसार में कुछ नहीं चाहिए। वह तो उधर का हालचाल ले रहा है लगातार। वो संसार से बहुत सरोकार ही नहीं रख रहा। वह लगा हुआ है वहाँ का हाल लेने में। और चमत्कार होता है, वहाँ का हाल लेते-लेते उसको यहाँ का राज्य मिल जाता है, और यहाँ का राज्य उसको चाहिए था नहीं। माँग ही नहीं रहा था पर मिल जाता है।

तुम अपने निर्णय कैसे ठीक करो? तुम अपने विकल्पों में, चुनावों में उत्कृष्टता कैसे लाओ? उसका तरीका यही है कि चुनावों पर उतना ध्यान ही मत दो।

जो सही चुनाव है, उसको एक बार कर लो और उसी में रमे रहो। तो बाक़ी सब पीछे के छोटे-मोटे चुनाव अपनेआप ठीक होते चले जाएँगे।

कृष्ण के अलावा कुछ और माँगोगे तो फँस जाओगे

यान्ति देवव्रता देवान्पितृन्यान्ति पितृव्रताः। भूतानि यान्ति भूतेज्या यान्ति मद्याजिनोऽपि माम्॥ ९.२५ ॥

देवताओं को पूजने वाले देवताओं को प्राप्त होते हैं, पितरों को पूजने वाले पितरों को प्राप्त होते हैं, भूतों को पूजने वाले भूतों को प्राप्त होते हैं और मेरा पूजन करने वाले भक्त मुझको ही प्राप्त होते हैं। इसीलिए मेरे भक्तों का पुनर्जन्म नहीं होता।

प्रश्नकर्ता: आचार्य जी, ये पितर, ये भूत, इन सबका क्या अर्थ है?

आचार्य प्रशांत: 'भूत' माने भूत (पिशाच) नहीं, 'भूत' माने पदार्थ। भूतों को कौन पूजता है?

"देवताओं को पूजने वाले देवताओं को प्राप्त होते हैं, पितरों को पूजने वाले पितरों को प्राप्त होते हैं, भूतों को पूजने वाले भूतों को प्राप्त होते हैं और मेरा पूजन करने वाले भक्त मुझको ही प्राप्त होते हैं। इसलिए मेरे भक्तों का पुनर्जन्म नहीं होता।"

देवताओं को पूजने से क्या आशय है? देवता क्या हैं? आपके ही द्वारा कल्पित एक अतिसुंदर छवि। वे सुंदर भी हैं और सामर्थ्यशाली भी हैं। आपके जितने भी देवता हैं, बड़े सबल देवता हैं न — कोई पूरी दुनिया में आग लगा सकता है, कोई पूरी दुनिया को नष्ट कर सकता है, कोई पानी बरसा सकता है, कोई सब जानवरों का नियंता है, कोई व्याधियाँ बरसा सकता है, कोई व्याधियों से मुक्त कर सकता है — तो ये सब देवता लोग हैं।

तो श्री कृष्ण कह रहे हैं, "देवताओं को पूजोगे तो जो छवि तुमने पायी है, तुम उस तक पहुँच जाओगे।" देवता मनुष्य की एक कामना ही है। वरुण के पास, इंद्र के पास, मारुत के पास अगर हवा, पानी पर नियंत्रण है तो क्या वही नियंत्रण आज के इंसान ने नहीं पा लिया? आज क्या तुम कृत्रिम रूप से कहीं भी वर्षा नहीं कर देते हो? आज जो तुम कर देते हो, यह कर पाने की कामना तो हममें हमेशा से रही होगी न? तब कर नहीं पाते थे तो तब हमने इस कामना को पूजना शुरू कर दिया। तब हम प्राकृतिक शक्तियों पर नियंत्रण कर नहीं पाते थे लेकिन नियंत्रण कर पाने की कामना

बहुत बड़ी थी। जो कामना बहुत बड़ी होती है, उसके सामने तुम बिल्कुल झुक गए न? इच्छा ही इतनी बड़ी कि उसके सामने झुक गए। यही देवताओं का पूजन हुआ।

देवताओं के पूजन का तात्विक अर्थ यही है कि तुम अपनी कामनाओं की ही पूजा कर रहे हो।

और बिल्कुल सही कहा था श्रीकृष्ण ने कि कामना की पूजा करते-करते अंततः तुमने वह अपनी कामना भी पूरी कर ही डाली। आज अग्नि देव की उपासना करने का कोई लाभ है? आज तो अग्नि के तुम स्वामी हो, हो कि नहीं? पूरे स्वामी नहीं हो, लेकिन दो हजार साल पहले के आदमी का अग्नि पर जितना नियंत्रण था, उससे बहुत-बहुत ज़्यादा नियंत्रण आज हमारा है कि नहीं है? आज तो हमने अग्नि को अपनी सेवा के लिए इस्तेमाल कर रखा है। तुम्हारी कार किससे चलती है? इंजन में अग्नि है। यह जो सारा ईंधन है टंकी में, उसके सिलेंडर में क्या होता है? कंबशन (ज्वलन) होता है, जलाया जाता है, आग लगाई जाती है, उससे तुम्हारी गाड़ी चल रही है। तो अग्नि देवता को तो तुमने अपनी सेवा में लगा दिया, वो तुम्हारी गाड़ी के ड्राइवर (चालक) हैं आज।

यही बात श्रीकृष्ण यहाँ पर कह रहे हैं कि देवताओं की पूजा करोगे तो देवताओं को प्राप्त हो जाओगे। अग्नि देवता की हमने खूब पूजा करी न, देखो आई.सी. इंजन मिल गया, देखो न्यूक्लियर रिएक्टर (नाभिकीय भट्टी) मिल गया। सबसे ज़्यादा अग्नि इंसान कहाँ देखता है? एक आम इंसान अपने जीवन में सबसे ज़्यादा आग कहाँ देखता है? सूरज में। और सूरज में क्या चल रहा है? न्यूक्लियर फ्यूजन (नाभिकीय संलयन)। तो वो काम आज तुम अपने रिएक्टर में कर रहे हो कि नहीं कर रहे हो? कर ही नहीं रहे हो, उससे तुम ऊर्जा निकाल रहे हो, उससे तुम्हारी अपनी बत्तियाँ जल रही हैं। तुमने रातों को सूरज निकाल दिया। अब अग्नि की उपासना क्या, अग्नि तो तुम्हें प्राप्त हो गई।

यही बात श्रीकृष्ण ने उस समय कह दी थी, आज से तीन हजार साल पहले, कि जिन देवताओं की पूजा करोगे, उन देवताओं को तुम प्राप्त कर लोगे। वह बात बहुत हद तक सार्थक होती भी दिख रही है आपके सामने ही। जो चाहा, वह मिल गया। प्राकृतिक शक्तियों की उपासना की, प्राकृतिक शक्तियों के स्वामी हो गए। चंद्रदेव पर गए और पाँव जमाकर खड़े हो गए हो। तब क्या थे? चंद्रदेव। अभी चंद्रदेव के ऊपर खड़े हुए हो और कह रहे हो कि इनसे कौन-कौन से खनिज खोदने हैं और

वापस ले आने हैं पृथ्वी पर। अब चंद्रदेव तुम्हारे सेवक हो गए कि नहीं हो गए? वो अब तुम्हारी आवश्यकता की पूर्ति कर रहे हैं। इसी तरीके से अन्य भी जो हैं, बृहस्पति देवता, मंगल देवता, कुछ ही दिनों में पाओगे कि आदमी वहाँ पर रोबोट भेजकर खुदाई करवा रहा है और उन सब देवताओं से माल ले-लेकर पृथ्वी पर डाल रहा है।

यही बात श्री कृष्ण बहुत पहले समझा गए थे कि जिन देवताओं को चाहोगे, उन देवताओं को पा लोगे। और हमारे सब देवता प्राकृतिक शक्तियों के ही निरूपण हैं। देवता और कुछ नहीं है, प्रकृति की ही शक्तियों को हमने कामना के भाव से देखा तो उत्पत्ति हुई देवताओं की।

आगे कहते हैं कि पितरों को पूजने वाले पितरों को प्राप्त होते हैं। पितर माने पीछे वाले, जिनसे तुम आए हो। पितरों से अर्थ हो सकता है परंपरा, पितरों से अर्थ हो सकता है प्रकृति, पितरों से अर्थ हो सकता है वृत्ति। तुम परंपरा को पूजोगे, तुम प्रकृति को पूजोगे, तुम वृत्ति को पूजोगे, तुम पा लोगे। क्यों पूजते थे तुम पितरों को? भाव क्या रहता था? हम उनसे आए हैं। तो देखो आने-जाने पर तुमने कितना आज नियंत्रण पा लिया। एक समय था जब प्रकृति निर्धारित करती थी कि कौन आएगा, कौन जाएगा। आज आदमी निर्धारित करता है जन्म और मृत्यु दोनों। पति-पत्नी हो सकता है दोनों ही बंध्या हो बिल्कुल, लेकिन कोई नहीं रोक सकता उन्हें संतान पैदा करने से। पहले कौन आ रहा है, इसका फैसला करते थे पितर। भाई, पितरों से ही तो आए हो न? पितर की पूजा करने का अर्थ है उनकी पूजा करना जिससे तुम आए हो शारीरिक तल पर। आज शारीरिक तल पर तुमने पूरा नियंत्रण पा लिया तो पितरों की पूजा सार्थक हो गई। यही श्री कृष्ण कह रहे थे।

इसी तरीके से मृत्यु पर भी आज आदमी ने बहुत वश पा लिया है। इतना आसान नहीं है मौत के लिए किसी को भी उठा ले जाना। हाँ, सड़क दुर्घटना ही हो जाए, तुम्हारा खोपड़ा ही सड़क पर बिल्कुल पिस जाए तो बात अलग है, अन्यथा सब तरह की बीमारियों से आज इंसान ने लड़ लिया है। औसत आयु विकसित देशों में अस्सी पार कर रही है। औसत आदमी जी रहा है अस्सी साल से ज़्यादा। और इस औसत में अकाल मृत्यु इत्यादि जो होती हैं, वो सब शामिल हैं। ये दुर्घटना हो गई या किसी की हत्या हो गई जवानी में, उन सबको भी मिला लिया जाए तो भी औसत अस्सी पार का आ रहा है।

तो आदमी ने जन्म की उपासना करते-करते देखो जन्म और मृत्यु पर बहुत हद तक नियंत्रण कर लिया न? आदमी के साथ यही है — जो कामना करेगा, वो कामना पा लेता है अगर वो कामना भौतिक तल की हो। भौतिक तल पर तुम जो भी चाहोगे, उसको आज नहीं तो कल तुम पा ही लोगे। यही बात श्री कृष्ण कह रहे हैं और इस प्राप्ति के खतरों से भी तुम्हें आगाह कर रहे हैं आगे चलकर।

कह रहे हैं कि भूतों को पूजने वाले भूतों को प्राप्त होते हैं। भूत माने पदार्थ। पंचभूत माने यह पूरी दुनिया जिन चीज़ों से बनी है। तब मानते थे कि पूरी दुनिया बस पाँच ही तत्वों से बनी है। आज आपको रसायन शास्त्र बोलता है कि नहीं, साहब, पाँच नहीं है, एक सौ पाँच हैं, एक सौ पाँच से भी ज़्यादा हैं। नए-नए तत्वों की खोज होती ही रहती है हर दूसरे-चौथे साल। तो इनकी पूजा करोगे अगर तो पदार्थों पर तुम्हारा नियंत्रण हो जाएगा। पदार्थों पर तो नियंत्रण हो ही गया है तुम्हारा। हर तरह के पदार्थ का उपयोग आज आदमी कर रहा है न अपनी सुख-सुविधा के लिए? तो देखो, भूतों को पूज-पूजकर भूतों को पा लिया। आदमी जिस चीज़ की कामना करेगा, देर-सवेर उसको पा लेगा।

यही बात खतरनाक है क्योंकि श्री कृष्ण कह रहे हैं कि जिसको तुम पूज रहे हो, उसको तुम पा लोगे लेकिन जिसको तुम पाओगे, उससे तुम्हारा मन भरेगा नहीं, तो तुम जन्म-मरण के आवागमन में फँसे रहोगे। गलत चीज़ को पूजोगे तो गलत चीज़ को पा भी लोगे — पूजोगे तो पाओगे, माँगोगे तो मिलेगा — लेकिन अगर गलत माँगा और गलत मिल गया तो तुम्हारी सारी माँग और माँग की प्राप्ति के लिए किया गया तुम्हारा सारा श्रम व्यर्थ गया। अब क्या हुआ? अब तो बहुत बुरा हो गया न?

पहली बात तो चीज़ गलत माँगी, दूसरी बात उस गलत चीज़ के लिए इतना श्रम किया और तीसरा भाग यह कि श्रम करने पर वह गलत चीज़ मिल भी गई और नतीजा ठन-ठन गोपाल। अब उसको लेकर बैठे रहो, मन भरेगा नहीं। अब तुम क्या कहोगे? अब कहोगे, "नहीं, अब दोबारा दूसरी चीज़ माँगते हैं।" यह दोबारा दूसरी चीज़ माँगने को ही मनोवैज्ञानिक तौर पर, संकेत के तौर पर श्री कृष्ण कह रहे हैं पुनर्जन्म।

एक व्यक्ति जो एक चीज़ माँग रहा है, वो उसका एक जन्म है। वह उस वस्तु से, उस ध्येय से, उस भोग्य पूज्य पदार्थ से जब निराश हो जाता है, उकता जाता है और दूसरी वस्तु की कामना करने लगता है तो यह उसका दूसरा जन्म है। और एक चीज़

से जब निराशा हो जाओगे तो दूसरी चीज़ माँगोगे ही — यही पुनर्जन्म है। लेकिन जो दूसरी चीज़ भी माँगी है, वह भी ऐसे ही है देवताओं जैसी, भूतों जैसी, तो फिर वहाँ भी तुम्हें निराशा ही हाथ लगेगी, फिर तुम इसी माँगने और चोट खाने के दुष्चक्र में फँसे ही रह जाओगे।

इसके विपरीत कृष्ण कहते हैं कि देखो भाई, जब माँग ही रहे हो तो सीधे साहब को ही माँग लो। जब तुमने इतने हाथ पसार ही दिए हैं कि यह चाहिए और वह चाहिए तो छोटी-छोटी चीज़ें क्यों माँगते हो? सीधे बड़ी चीज़ माँग लो न।

कहते हैं कि जो सीधा मेरा भक्त होता है, वह फिर आवागमन के चक्र से मुक्त हो जाता है। और भी बताते हैं बीच-बीच में अन्य श्लोकों में, कहते हैं कि तुम कुछ भी माँगो, माँग तो तुम मुझे ही रहे हो। बस यही है कि अज्ञान में फँसे हुए हो तो तुम्हें पता नहीं है कि तुम्हें वास्तव में अभीप्सा न भूतों की है, न पितरों की है, न देवताओं की है; वास्तव में तुम्हें अभीप्सा सत्य की ही है। उसी सत्य का गीता में नाम है 'कृष्ण'। गीता के संदर्भ में जहाँ कहीं भी आप कृष्ण लिखा पाए तो उसको जानिएगा सत्य।

कह रहे हैं कि तुम ये पचासों चीज़ें माँगते रहो, दुनिया भर की सुख-सुविधा, सहूलियतें, भोग्य-पदार्थ, ये कामना, वो कामना, तुम यह सब माँगते रहो लेकिन वास्तव में तुम माँग सत्य को ही रहे हो, कृष्ण को ही रहे हो। लेकिन कृष्ण को सीधे नहीं माँग रहे तो कृष्ण तुम्हें मिलेंगे भी नहीं। तुम्हें वही मिल जाएगा जो तुमने माँगा है।

तो इंसान की एक बदकिस्मती तो यह है कि उसे वह मिलता नहीं जो वह माँगता है और दूसरा उसका दुर्भाग्य यह है कि अगर वह ज़्यादा श्रम करे तो उसको वह मिल जाता है जो वह माँगता है। तो अगर तुमने गलत चीज़ माँगी तो दोनों दशाओं में दुर्भाग्य ही है तुम्हारा। गलत कामना करके अगर तुमने श्रम कम करा तो कामना पूरी नहीं होगी, तो रोओगे कि कामना पूरी नहीं हुई। और अगर गलत कामना करके तुमने श्रम खूब कर लिया तो कामना पूरी हो जाएगी या संयोग बैठ गया तो भी कामना पूरी हो जाएगी और फिर रोओगे कि कामना पूरी हो गई लेकिन इससे वह तो मिला ही नहीं जो चाहिए था। श्रीकृष्ण कह रहे हैं कि तुम इस बेवकूफी में फँसो मत। इधर (स्वयं की ओर इशारा करते हुए), तेरा ध्यान किधर है? सत्य इधर है, भाई। इधर-उधर ध्यान तुम भटकने ही मत दो।

ध्यान सीधा रहे कृष्ण की ओर — न देवी-देवताओं में फँसो, न भूतों-पितरों में फँसो, न दुनिया-ज़हान में फँसो — ध्यान एक जगह रहे। वहाँ ध्यान रखो, बाज़ी तुम्हारी है।

ऐसा कारोबार करो जो कृष्ण तक पहुँचा दे

पत्रं पुष्पं फलं तोयं यो मे भक्त्या प्रयच्छति। तदहं भक्त्युपहतमश्रामि
प्रयतात्मनः॥ ९.२६ ॥

जो कोई भक्त मेरे लिए प्रेम से पत्र, पुष्प, फल, जल आदि अर्पण करता है, उस शुद्धबुद्धि निष्काम प्रेमी भक्त का प्रेमपूर्वक अर्पण किया हुआ वह पत्र-पुष्पादि मैं सगुणरूप से प्रकट होकर प्रीतिसहित खाता हूँ।

प्रश्नकर्ता: आचार्य जी, इस श्लोक का क्या अर्थ है?

आचार्य प्रशांत: उस समय औद्योगिक अर्थव्यवस्था तो थी नहीं, तो आप अगर किसी को भी कुछ भी अर्पण करते थे तो क्या अर्पण करोगे? प्रकृति के जो उत्पाद हैं, वही अर्पण करोगे न? अच्छा, अभी भी देखो आप, आपमें से जिन लोगों का अभी पुराने गाँवों से कुछ संबंध वगैरह हो, खासतौर पर गाँव अगर थोड़ी पिछड़ी जगह पर हो, और गाँव से कोई वृद्ध इत्यादि आपसे मिलने आते हैं तो आज भी वो आपके लिए क्या लेकर आते हैं? गाँव से आए हैं तो आपके लिए क्या लेकर आएँगे? दूध लाएँगे, फल लाएँगे और बोरा भरकर गेहूँ उठा लाएँगे कि अपने खेत का है, कुछ गुड़ ले लो, सब्जी ले लो, यही सब तो लाते हैं।

आज भी ये हालत है। तो उस समय पर तो कोई भी किसी से भी मिलता होगा तो क्या देता होगा? यही तो देगा – पत्रं, पुष्पं, फलं; पत्ता देगा, फूल देगा, फल देगा, और क्या देगा? श्रीकृष्ण कह रहे हैं कि सही कर्म करो और जो कुछ भी दे रहे हो उसको दो जिसको देने से कृष्ण तक पहुँच सको। पढ़ने वालों ने यह बात समझी नहीं, तो उन्होंने समझा कि कृष्ण की प्रतिमा पर जाकर पत्रं, पुष्पं, फलं अर्पित कर देना है।

श्रीकृष्ण कह रहे हैं कि तुम चीज़ों का आदान-प्रदान तो करते ही हो न, कुछ देते हो, कुछ लेते हो। तो उस ज़माने में कोई भी किसी को क्या लेता-देता था? यही फल-फूल। उस ज़माने में कोई भी किसी को भी दे रहा है तो क्या देगा? तुम राजा से भी मिलने जा रहे हो तो क्या लेकर जाओगे? टेलीविज़न तो लेकर जाओगे नहीं। क्या दोगे उसको? कोई तुमको अगर बहुत प्यारा है तो उसको तुम क्या अर्पित करोगे, आज से

तीन हज़ार साल पहले? लैपटॉप ? क्या दोगे? कुछ खाने-पीने की ही तो चीज़ें दोगे। यही सब कुछ दोगे। या कुछ लकड़ी का बना हुआ दे दोगे। यही सब तो करोगे? श्रीकृष्ण कह रहे हैं कि यह सब कुछ जो कृष्णमय पात्र है, उसको दो। वही कृष्ण का साकार रूप है।

इसका यह अर्थ बिल्कुल भी नहीं है कि कृष्ण की प्रतिमा पर पुष्प चढ़ाने से, पत्र चढ़ाने से या फल चढ़ाने से तुमको मोक्ष की या मुक्ति की प्राप्ति हो जाएगी। बिल्कुल भी नहीं! वो बात का बड़ा स्थूल अर्थ है, उसमें अटक मत जाना। लोगों ने यही किया है, वो कहते हैं कि शिव जी को बेलपत्र बहुत प्यारा है तो जाकर बेल का पत्ता या बेल का पत्थर शिव जी को चढ़ाते रहते हैं। शिव को, अंतर्यामी शिव को, निराकार शिव को, कूटस्थ शिव को तुम बेल का पत्र (पत्ता) दिखा रहे हो? तुम पगलाए हुए हो? हम सोचते हैं कि यह सब धर्म है। यह धर्म है? तुम गणेश जी को जाकर लड्डू खिला रहे हो। वैसे ही यहाँ पर — पत्रं पुष्पं फलं। अर्थ स्पष्ट हो रहा है?

जो भी लेन-देन करते हो, वो उसके साथ करो जिसके साथ लेन-देन करने से कृष्ण की प्राप्ति सरल और सहज हो जाएगी। ग़लत जगह संबंध मत बनाओ। ग़लत जगह लेन-देन, कारोबार मत चलाओ।

न फिर यह उम्मीद ही कर लो कि श्री कृष्ण कह गए हैं कि मैं तो स्वयं प्रकट हो करके अपने भक्त द्वारा अर्पित चीज़ों को ग्रहण करता हूँ, तो मैं यह सब अगर अर्पित करता ही रहूँगा तो एक दिन साकार रूप में सशरीर श्रीकृष्ण स्वयं प्रकट होंगे और मेरे द्वारा अर्पित किया गया केला और सेब खाएँगे। कड़ियों को इस तरह की ग़लतफ़हमियाँ भी रहती हैं, कहते हैं, "उन्होंने खाया था, यह रहा छिलका!" आदमी के फ़ितूर का कोई ठिकाना नहीं है। फिर वह अपनी बात के समर्थन में गीता को उद्धृत करेंगे, कहेंगे, "देखो गीता में लिखा है न, श्रीकृष्ण ने कहा है न कि अगर कोई मेरा भक्त अनन्य भाव से मुझे फल इत्यादि भेंट करता है तो मैं उसे ज़रूर ही ग्रहण करता हूँ, पार्थ। तो मैंने भी ऐसे ही करा था। मैं ही वह भक्त हूँ जिसके लिए गीता में संकेत दिया था उन्होंने। मैं ही तो हूँ वो! तो मैंने अनन्य भाव से अर्पित किया। वो आए थे, केला खाया और छिलका मेरे लिए छोड़ा।"

उनसे अगर कहो कि, "भाई, नशा उतारने का अस्पताल उधर है" तो बड़ा बुरा मानते हैं। कहते हैं, "नास्तिक, तू नर्क में सड़ेगा! तुझे मेरी भक्ति पर संदेह है!" पता

नहीं क्या सड़ेगा, फिलहाल तो छिलका सड़ रहा है। दूर रखो, चच्चा, बदबू मार रहा है। अर्थ का अनर्थ!

फ्रिज में लड्डू रखे थे। धोखे से बाहर छूट गए, उसको आकर चूहे ले गए तो अगले दिन बोल रहे हैं, “गणपति बप्पा मोरया! गणेश भगवान हम पर प्रसन्न हैं, देखो, चूहा आया था, लड्डू लेकर गया है।” और अभी भी मेरी बात बहुत लोगों को बुरी लग रही होगी। यही कह रहे होंगे कि, “चूहा माने गणेश जी ने मँगवाया था, वही भेजते हैं।”

अध्यात्म में शुद्धतम बात होती है, उसको अंधविश्वास के तल पर मत घसीट लाया कीजिए। किस्से-कहानियाँ अपनी जगह हैं, यथार्थ अपनी जगह है। अध्यात्म यथार्थ में गहरे उतरने का विज्ञान है। किस्से-कहानियों का मनोरंजन नहीं है कि दिवाली की रात अगर उल्लू बोला तो बोले कि इस बार पैसा खूब आएगा, लक्ष्मी जी का शोफर (चालक) आया है, इशारा कर रहा है। अब नहीं होता, आज से तीस साल पहले, चालीस साल पहले जब बच्चा था मैं, तब होता था। कई सूरमा ऐसे भी होते थे, वो दिवाली की रात को, घर के दरवाज़े, ताले-वाले खोलकर सोते थे, कहते थे कि माल आएगा। और आता तो कुछ नहीं था पर, या उलटा कह लो, आता था लेकिन तुम्हारे नहीं, चोरों के घर आता था।

बदनीयती और बेहोशी साथ-साथ चलती हैं

यत्करोषि यदश्रासि यज्जुहोषि ददासि यत्। यत्तपस्यसि कौन्तेय तत्कुरुष्व मदर्पणम्॥ ९.२७ ॥

हे अर्जुन! तू जो कर्म करता है, जो खाता है, जो हवन करता है, जो दान देता है और जो तप करता है, वह सब मेरे अर्पण कर।

प्रश्नकर्ता: आचार्य जी, श्लोक २७ में भगवान कृष्ण कहते हैं कि कर्म, खाना, हवन, दान, सब मेरे को अर्पण कर। यहाँ पर अर्पण करने का अर्थ क्या है?

आचार्य प्रशांत: अपने जगत का सारा कारोबार मुझे लक्ष्य बनाकर कर। दुनिया में इन्हीं चीज़ों का कारोबार होता है न – खाना-पीना, धन-दौलत। इन्हीं चीज़ों का तो कह रहे हैं। जगत में हो तो कारोबार तो करोगे ही। ये सब कारोबार यह याद रखते हुए कर कि तुझे ज़रूरत सिर्फ मेरी है।

जगत में जब तक हो, कोई कुछ कारोबार करेगा, कोई कुछ करेगा। पर जो भी कारोबार कर रहे हो, उसमें यह पूछते चला कीजिए कि जो भी मैं कर रहा हूँ, इसका संबंध कृष्ण से है या नहीं है। अगर है, तो और करूँगा और नहीं है, तो बिल्कुल नहीं करूँगा। कृष्ण माने सत्य। "यदि सच्चाई की तरफ बढ़ रहा हूँ मैं यह सब करके तो और करूँ, और नहीं बढ़ रहा तो काहे समय खराब कर रहा हूँ।"

प्रश्न: आपने अभी बताया कि एक साधक के लिए सबसे ज़रूरी होती है नीयत। तो नीयत पर कैसे काम करें?

आचार्य: परखना होता है। नीयत के साथ नीयत की रक्षा के लिए जो चीज़ जुड़ी होती है, उसका नाम है बेहोशी। तुम्हें साफ़ पता ही चल जाए कि तुम बदनीयत हो, तो तुम अपनेआप को भी बर्दाश्त नहीं करोगे।

बदनीयती छुपी इसलिए रह जाती है क्योंकि बदनीयती के साथ मदहोशी भी रहती है। अगर बदनीयती ही हो और मदहोशी न हो, तो तुम्हारा होश ही तुम्हारी बदनीयती को उजागर कर देगा, उसकी पोल खोल देगा। अपनी मर्जी से कोई बदनीयत रहना थोड़े ही चाहता है। एक बार तुम्हें दिख गया कि तुम बदनीयत हो तो

तुम तुरंत चौंककर उठ बैठोगे, कहोगे, “अरे! मैं इतनी बदनीयत से काम कर रहा था।”

आदमी सिर्फ़ गलत दिशा नहीं जा रहा होता, वह गलत दिशा बेहोशी में जा रहा होता है।

दो बातें हैं – पहली बात तो यह कि दिशा गलत है, गलत दिशा में जा रहा है, भ्रमित है और दूसरी बात बेहोश है, तो गलत दिशा पलट भी नहीं सकता। जिस दिशा जा रहा है, उसी दिशा जाता रहेगा।

नीयत को परखते चलो, बार-बार पूछो, “मैं चाह क्या रहा हूँ यह सब करके?” यह बहुत-बहुत निर्मम प्रश्न है, झुंझला जाओगे।

ज़्यादातर काम हम अपने जीवन में इसीलिए कर पाते हैं क्योंकि हम कभी यह देखते नहीं कि वह काम हम क्यों कर रहे हैं।

तुम किसी से उलझ रहे हो, किसी से मीठी बात कर रहे हो, किसी से कड़वी बात कर रहे हो। अगर उसी पल तुमने रुककर कहा, “यह जो मैं कर रहा हूँ, यह मैं कर क्यों रहा हूँ? क्योंकि शांति तो मैं हूँ ही; बिना नीयत के, बिना मतलब के, बिना स्वार्थ के, बिना उद्देश्य के तो मैं कुछ करता नहीं। तो मैं जो भी कुछ कर रहा हूँ, उसमें कुछ-न-कुछ मेरी मंशा, मंसूबा तो छुपा हुआ है। वह मंसूबा है क्या?” यह जैसे ही पूछोगे, परेशान हो जाओगे, क्योंकि मंसूबा अधिकांशतः तुम अपना काला ही पाओगे।

तो हमने तरीका निकाला है, क्या? हम पूछेंगे ही नहीं कि क्या चल रहा है। हम पूछेंगे ही नहीं कि हम यह कर क्या रहे हैं। “*एक्जेक्टली व्हाट?*” यह हम पूछेंगे ही नहीं।

समस्त अध्यात्म जिज्ञासा से शुरू होता है न। जिज्ञासा ही नहीं तो फिर क्या? जिज्ञासा का ही दूसरा नाम कष्ट है। तो कभी मैं कहता हूँ अध्यात्म शुरू होता है दुःख से और कभी कहूँगा अध्यात्म शुरू होता है जिज्ञासा से। वेदना भी कह लो चाहे उसे, और चाहे जिज्ञासा कह लो, चाहे दुःख कह लो। इसलिए वेदना का संबंध वेद से है। वेद माने जानना और वेदना माने दुःख बर्दाश्त करना।

तो जिज्ञासा ही दुःख है। इसका अर्थ यह नहीं कि तुम जिज्ञासा ही खत्म कर दो। “जिज्ञासा ही तो दुःख है तो जिज्ञासा काहे को रखें?” जिज्ञासा दुःख की अभिव्यक्ति है। अभिव्यक्ति होगी दुःख की, तभी तो दुःख मिटेगा।

जिज्ञासा हम रखते ही नहीं। कभी पूछते ही नहीं कि चल क्या रहा है। हम ऐसे व्यवहार करते हैं कि जैसे हमें तो सब कुछ पता ही है। “या, या, ऑब्बियसली, ऑब्बियस्ली (बिल्कुल-बिल्कुल)।” यह जो शब्द है न ‘ऑब्बियसली’, इससे ज़्यादा मूढ़तापूर्ण शब्द और खतरनाक शब्द पूरे व्याकरण में नहीं है। ऑब्बियसली, जैसे कि तुम्हें दिख ही रहा हो सब कुछ। या फिर “आई नो, आई नो (मुझे पता है, मुझे पता है)।” पता कुछ नहीं है और बता रहे हैं, “*आई नो*।”

पता किया करो, थमा करो, अपने कर्मों पर नज़र डाला करो। अपने दिन को गौर से देखा करो, यह दिनभर जो कर रहा हूँ, इसको बोला, इसको यह करा, इससे यह बात कही, इन सबमें मेरा इरादा क्या है? पूछा करो, “बच्चू, चाहते क्या हो?” क्योंकि बिना चाहे तो तुम कुछ करोगे नहीं, इतने निःस्वार्थ तो तुम हो नहीं। कुछ-न-कुछ हासिल तो तुम करना ही चाहते हो। काहे पर तुम्हारी नज़र है? चाह क्या रहे हो? फिर नीयत खुलेगी।

प्र३: आचार्य जी, आपके सत्संग को सुनने के बाद यह तो समझ में आ गया कि प्रकृति का सिर्फ़ एक ही मकसद है – शरीर को आगे बढ़ाना। यानी हर प्रगति के पीछे अंततः एक ही मकसद है – मानव प्रजाति को आगे बढ़ाना। तो अब मैं कैसे दोबारा जीवन में अपने काम के प्रति प्रेरित और उत्साहित रहूँ? मुझे छात्रों को शिक्षित करना बहुत अच्छा लगता है।

आचार्य: यही तो शिक्षित करना है न, पार्थ (प्रश्नकर्ता), उनको कि शरीर तुम्हारा एक ही काम करना चाहता है – अपनी सुरक्षा, कि शरीर तुम्हारा एक ही काम करना चाहता है – बचो और बढ़ो। बढ़ो माने तरक्की, प्रगति नहीं, बढ़ो मतलब तादाद बढ़ाओ।

आप डॉक्टर हैं, पढ़े-लिखे हैं, अभी आप मेडिकल के छात्रों को पढ़ाते भी हैं। आपके लिए तो बहुत अच्छा मौका है। आपके छात्र शरीर का अध्ययन करते हैं। उनको बताइए कि शरीर क्या है। उनको बताइए कि शरीर एक ऐसी मशीन है जो अपने मंसूबे रखती है। मशीन भी है और मंसूबे भी रखती है। मशीन है इसीलिए

उसमें अक्ल तो नहीं है, बोध तो नहीं है, लेकिन फिर भी मकसद है। और जहाँ बोध न हो और मकसद हो, वहाँ मामला बहुत खतरनाक हो जाता है, जैसा कि हर आदमी का है — बोध नहीं है पर मकसद सबके पास है। किसी से भी पूछो कि क्या कर रहे हो, तो उसके पास कोई-न-कोई लक्ष्य ज़रूर होगा। लक्ष्य तो है, बोध नहीं है। यह तो मिसाइल जैसी बात हो गई। मिसाइल के पास भी क्या होता है? लक्ष्य होता है, बोध नहीं होता।

आप कह रहे हैं कि अब जब समझ में ही आ गया है कि शरीर तो जंगली है, अपने सीमित मकसद के लिए काम करता है, तो अपने काम में प्रेरणा कहाँ से लाऊँ, उत्साह कहाँ से लाऊँ। आपका काम क्या है? पहले जानिए तो आपका काम शरीर के काम से अलग है। और अगर आपका काम शरीर के काम से अलग है, तो शरीर के काम की निम्नता को जानकर आप क्यों निराश हो रहे हैं?

पार्थ के प्रश्न के भाव को समझिए। पार्थ कह रहे हैं कि आचार्य जी, आपने तो समझा दिया कि यह शरीर तो बड़ी बिल्कुल ही नामाकूल चीज़ है, यह तो लगा रहता है बस बचने-बढ़ने में। तो आचार्य जी, आपकी बात सुनकर तो मेरा सारा उत्साह ही खत्म हो गया। अब मैं कैसे वापस अपने जीवन में प्रेरणा लाऊँ।

भाई, जब आज तुम्हें अपने शरीर की असलियत पता चल गई तो तुम्हारा उत्साह क्यों खत्म हो गया? चोर की चोरी पकड़ी गई है न, आपकी थोड़ी न पकड़ी गई है। आप क्यों चोर से तादात्म्य रखते हो? शरीर क्या है, यह उद्घाटित कर दिया गया है न? यह थोड़े ही कह दिया गया है कि आप नीचे हो। बता दिया गया है कि शरीर तो नीचाइयों में ही रमण करता है या यह कह दिया गया है कि आप नीचे हो? बताओ।

अगर मैं कहूँ कि शरीर नीचा है और आपको लगे कि आप नीचे हो, तो इसका अर्थ क्या है? आप अपनेआप को शरीर मानते हो। आप क्यों परेशान हो रहे हो, भाई? शरीर की पोल खोली गई है, आपकी थोड़ी ही न। तो जैसे ही शरीर का भांडा फूटा, आप अलग हो जाइए शरीर से। कहिए, “जा, तेरी चोरी पकड़ी गई है। मैं चोर थोड़ी हूँ।” चोर के साथ घूमोगे तो तुम भी थाने में नज़र आओगे। दिन-रात अगर चोर की संगति करोगे तो जब चोर पकड़ा जाएगा, तुम भी धरे जाओगे कि चल बेटा, तू भी इसके साथ घूमता है, तुझमें भी गड़बड़ी है।

आप अलग हो गए जब शरीर से तो अब आपको दिखेगा न कि आपका असली काम क्या है। आप वह काम करिए। आप अपना काम करिए और आपके पास करने के लिए बहुत कुछ है। क्या है आपके पास करने के लिए? जो अभी आप कर रहे हैं, आप जान रहे हैं। आपका काम है बोध में जीना और घिरे हैं आप अज्ञान में, तो मिल गया आपको करने के लिए काम कि नहीं मिल गया? कहिए। आपका काम है प्रेम में जीना और आप अहंकार में घिरे हैं, तो करने के लिए काम मिल गया कि नहीं मिल गया?

जब लगे कि अपने ऊपर बहुत काम कर लिया, मिल गई आज़ादी, तो यह इतनी बड़ी दुनिया है, इतने सारे लोग हैं, जन-कल्याण में उद्यत हो जाइए। खुद के लिए जो पाया है, वह दूसरों में भी बाँटिए। आपके लिए तो और भी आसान है, आप तो हैं ही शिक्षक। अपने छात्रों को भी यह बातें बताइए। उन्हें भी एक ज़िंदगी जीनी है न? क्यों चाहते हैं कि वो बेचारे फँसे-फँसे जियें? यह कुछ मूलभूत बातें स्पष्ट हो जाएँ तो इंसान का जीवन बिल्कुल बदल जाता है। यह स्पष्टता दीजिए।

ग्रंथों में नारियों को सम्मान क्यों नहीं देते?

मां हि पार्थ व्यपाश्रित्य येऽपि स्युः पापयोनयः। स्त्रियो वैश्यास्तथा शूद्रास्तेऽपि यान्ति परां गतिम्॥ ९.३२ ॥

हे अर्जुन! स्त्री, वैश्य, शूद्र तथा पापयोनि चाण्डालादि जो कोई भी हों, वे भी मेरे शरण होकर परमगति को ही प्राप्त होते हैं।

प्रश्नकर्ता: इसमें मेरे दो प्रश्न हैं। पहला तो यह कि आखिर हर ऋषि कहीं-न-कहीं स्त्री को ही निम्न कोटि में डाल करके बात करता है। दूसरा — कई बार आपने समझाया है कि यह मन की ही दो स्थितियों की बात है, अगर ऐसा भी है तो इस स्थिति में उपमा के तौर पर स्त्री को ही इतना नीचे के तल पर रखकर बात क्यों की जाती है? और अगर ऐसा कुछ है वास्तव में, तो स्त्री होने के नाते ध्यान रखने वाली चीज़ क्या है?

आचार्य प्रशांत: देखो, समझना पड़ेगा। जहाँ से कृष्ण बात कर रहे हैं, वहाँ से देखने पर तो जीव ही मिथ्या है, तो काहे की स्त्री और कौन सा पुरुष। जहाँ से कृष्ण देख रहे हैं, वहाँ से देखने पर तो जीव ही नहीं है, तो स्त्री कौन, पुरुष कौन। जिंदा कौन और मुर्दा कौन।

अर्जुन को कह रहे हैं कि ये जो जिंदा हैं, वो भी मुर्दा हैं और जो मुर्दा हैं, वो कभी जिंदा थे। वह बिल्कुल एकदम घबराया हुआ है कि कुछ है या नहीं है। मरे हुए जो हैं, वो कभी मरे नहीं, जो जिंदा है, वो पैदा हुए नहीं। वो तो जीव की ही सत्ता बताए दे रहे हैं कि मिथ्या है। अब उसमें क्या परेशान होना कि कौन स्त्री है, कौन पुरुष है।

लेकिन सुनने वाला कौन है? अर्जुन है। अब इन साहब पर ध्यान देते हैं। ये वो है जो पहले अध्याय में बता रहे थे कि देखिए, अगर हमने लड़ाई करी तो सब क्षत्रिय पुरुष मर जाएँगे और फिर हमारी औरतें खराब हो जाएँगी, वो इधर-उधर जा करके संबंध बनाएँगी, उससे वर्णसंकर पैदा होंगे। वो सब याद है?

तो सुनने वाला किस मानसिकता का है? सुनने वाला तो जाति, लिंग इन सब संस्कारों से घिरा हुआ है न? और देखो, वह समय ऐसा था जब अर्थव्यवस्था पूरी तरीके से बाहुबल पर चलती थी, आदमी द्वारा किए जा रहे श्रम पर चलती थी। मशीनें

आविष्कृत हुई नहीं थीं और मशीनें जो हुई थीं, वो अपने बहुत ही आरंभिक स्तर पर थीं। किस तरह की मशीन थी? अब धनुष भी एक मशीन ही है, पर उस मशीन में ऊर्जा कहाँ से आ रही है? आदमी के बाजू से आ रही है।

तो उस समय जो मशीनें भी थीं, वो न तो हाइड्रोकार्बन से चल रही थीं, न सोलर पावर (सौर ऊर्जा) से चल रही थीं, न टाइडल वेव (ज्वारीय लहरों) से चल रही थीं। सब मशीन है, जो छोटी-मोटी थी, वो काहे से चल रही थी? वो पशुओं की बाजू से चल रही थी, तुमने बैल लगा दिए तो वो खेत जोत रही थी या फिर मनुष्य की बाजू से चल रही थी।

अब प्रकृति ने कुछ कर दिया है भाई, कि बाजू तो पुरुषों के ज़्यादा मजबूत होते हैं। उस समय की अर्थव्यवस्था, ज़ाहिर सी बात है, किनके हाथों में थी? पुरुषों के। अब आज अगर लड़ाई हो तो दागी जाएगी मिसाइल। अब मिसाइल बनाने में बाजू तो लगे नहीं है। मिसाइल बनाने में क्या लगा है? दिमाग। मिसाइल दागने के लिए भी क्या चाहिए? बाजू नहीं चाहिए। तो मिसाइल बनाने का काम भी स्त्रियाँ कर सकती हैं आज और मिसाइल लॉन्च करने का काम भी कर सकती हैं स्त्रियाँ, कर सकती हैं न?

अभी पिक्चर देख कर आए होंगे 'मिशन मंगल'। उसमें आपने देखा होगा कि जो पूरी टीम ही थी, उसमें ज्यादातर महिलाएँ ही थीं। तो आज के समय में तीर क्या, रॉकेट भी लॉन्च करना हो तो महिलाएँ पूरी तरह से सक्षम हैं। पर उस समय होता था गदा युद्ध। अब तुम भीम के सामने किसी स्त्री को खड़ा कर दो गदा दे करके, तो क्या होगा? तो क्या होगा, बोलो? कुछ नहीं होगा। भीम हँस-हँसकर लोटने लग जाएँगे।

उस समय जो पावर (शक्ति) आता था, वो जो एनर्जी (ऊर्जा) का स्रोत था, वो यह था (बाजुओं की तरफ इशारा करते हुए) – 'द ह्यूमन मसल' (मानवीय माँसपेशियाँ)। और 'द ह्यूमन मसल' किसके पास ज़्यादा थी? पुरुषों के पास ज़्यादा थी। तो, भाई, सारी सत्ता पुरुषों ने हथिया रखी थी। उन्हीं सत्ताधारियों में एक कौन है? अर्जुन भी। तो अर्जुन की निगाह में भी स्त्रिया कैसी हैं?

यह समय की बात है, अर्जुन को दोष नहीं दिया जा रहा, उस समय जो जितने भी लोग थे उन सब की दृष्टि में स्त्रियाँ थोड़े नीचे के ही तल की हुई न, क्योंकि ऊर्जा तो है ही नहीं ना उनके पास और पूरी अर्थव्यवस्था किस से चल रही थी, पूरी दुनिया ही किस से चल रही थी? ऊर्जा से।

आज भी जो बड़े-बड़े संग्राम हो रहे हैं, जो बड़ी लड़ाइयाँ चल रही हैं दुनिया में, वो किसके लिए हो रही हैं? एनर्जी के लिए। ये जो लगातार मिडिल-ईस्ट (मध्य-पूर्व) में कोहराम मचा रहता है, ये क्यों मचा रहता है? क्योंकि मिडिल-ईस्ट में क्या है? तेल है, ऊर्जा। उससे मशीन चलेगी, भाई, उससे यूरोप पूरा ठंड में गर्म रहेगा।

इराक ने कुवैत पर कब्ज़ा क्यों किया था? खाड़ी युद्ध हुआ ही क्यों था? कुवैत तो इतना सा है (छोटा सा), दो जिले बराबर। सद्दाम हुसैन को क्या पड़ी थी कुवैत पर आक्रमण करने की? कुवैत के पास क्या था? तेल। अमेरिका की सीरिया में इतनी रुचि क्यों है? आधी दुनिया पार करके सीरिया में अमेरिका क्यों घुसा रहता है? रूस क्यों घुसा रहता है, क्यों घुसा हुआ है? क्योंकि वहाँ पर ऊर्जा है, ऊर्जा। जहाँ कहीं ऊर्जा होती है, वहाँ सत्ता होती है। फिर समझो जहाँ ऊर्जा, वहीं पर सत्ता है। क्योंकि आदमी की सारी ताकत किस पर आधारित है? ऊर्जा पर आधारित है।

अब यह जो बात हो रही है जिस समय की बात हो रही है, फिर से याद करो कि ऊर्जा पाने का एकमात्र ज़रिया क्या था? आदमी की बाजू। औरतों की बाजू कमज़ोर होती थी, आज भी होती है। लेकिन आज सौभाग्य की बात यह है कि महिलाओं के लिए ऊर्जा बाजुओं से नहीं आती, मस्तिष्क से आती है। तो इसीलिए बहुत संभव है कि आज किसी बड़े देश की सेना में बड़ा पद किसी महिला के पास हो, पर तब नहीं संभव था। कोई महिला नहीं आती गदा युद्ध करने। हाँ, कुछ ऐसे विवरण मिलते हैं कि कुछ महिलाओं ने शस्त्र-विद्या सीखी और धनुष इत्यादि भी चलाए होंगे पर वो बीच-बीच के हैं।

अधिकांश तब लड़ाई लड़ने वाले कौन थे? खेत जोतने वाले कौन थे? तो लो, उत्पादन भी सारा कौन कर रहे थे? और अर्थव्यवस्था सारी किनके हाथों में थी? पुरुषों के हाथों में, तो ज़ाहिर सी बात है कि वे स्त्रियों को कैसा समझते थे? नीचे का समझते थे।

तो उनकी अर्जुन से बात की जा रही है तो अर्जुन को कहा जा रहा है कि "अर्जुन, मेरी शरण में आकर सबको मुक्ति है, भले ही वह तेरी दुनिया में नीचा समझे जाने वाले लोग क्यों न हों। अर्जुन तेरी दुनिया में तू जाति के आधार पर कुछ लोगों को नीचा समझता है न? कृष्ण की शरण में आएँगे, उनको भी मुक्ति है। अर्जुन तेरी दुनिया में स्त्रियों को नीचा दर्जा दिया जाता है न? कृष्ण की शरण में आएँगी तो महिलाओं को भी बराबर की मुक्ति है।"

तो कृष्ण तो बराबरी का दर्जा दे रहे हैं। कृष्ण कह रहे हैं कि मेरे सामने चाहे ब्राह्मण आएँ, चाहे शुद्र आएँ, मैं तो सबको मुक्ति देता हूँ। भेद करने वाला कौन है? भेद करने वाली दुनिया है, भेद करने वाला संसार है; भेद करने वाले कृष्ण नहीं हैं। स्पष्ट हुआ? इसमें महिलाओं की कोई गलती नहीं है, यह बात समय की है। वह समय ही ऐसा था।

अब तुमने पूछा है कि आचार्य जी, महिलाओं में वास्तव में कोई खोट होती है तो बता ही दीजिए ताकि हम सतर्क हो जाएँ। वह जो खोट है, वह महिलाओं में विशेषकर नहीं है। वह महिलाओं में है और पुरुषों में भी बराबर की है। अगर सतर्क होना है तो दोनों को होना पड़ेगा, महिलाओं को पुरुषों को, दोनों को होना पड़ेगा। वो यही है कि शरीर के चलाए ज़रा कम चलो। अगर स्त्री ऐसी है कि शरीर के चलाए चलती है तो उसको भी सतर्क होना पड़ेगा और पुरुष ऐसा है जो शरीर के चलाए चलता है तो उसको भी सतर्क होना पड़ेगा। देह से थोड़ा बचकर रहो।

देखा ज़रूर ऐसा जाता है, दृष्टिगत जो परिणाम है, वो यही है, ये बताते हैं कि पुरुषों की सत्ता ने महिलाओं को कुछ ऐसा संस्कारित कर दिया है कि वो बहुत ज़्यादा देह-भावना में जीती हैं। इसमें कुछ काम तो प्रकृति का है और कुछ काम इस पुरुष-केंद्रित, पुरुष-संचालित समाज का है। स्त्रियों से कह दिया गया है कि तुम्हें हम स्थान, सम्मान और धन तुम्हारे रूप सौंदर्य के अनुपात में ही देंगे। और यह बात बहुत आरंभ से शुरू हो जाती है।

अभी एक पिक्चर देखी 'छिछोरे'। आई.आई.टी बॉम्बे पर आधारित है। वहाँ की हॉस्टल लाइफ से संबंधित है। तो उसमें भी वही दिखा रहे हैं कि कैंपस में चालीस लड़कों पर एक लड़की है। खैर, ऐसा तो होता भी था। लेकिन वो जो लड़की है, उसका कहानी में कुल योगदान यही है कि वह सुंदर-सुंदर है और सब लड़के उसके पीछे पड़े हैं।

पूरी कहानी इस पर आधारित है कि एक हॉस्टल है जिसके लड़के एक चैंपियनशिप जीतना चाहते हैं। अब चैंपियनशिप जीतने में लड़की का कोई योगदान ही नहीं, योगदान छोड़ दो, लड़की की कोई रुचि भी नहीं। लड़कियों का जो पूरा हॉस्टल ही दिखाया गया है, उनकी कोई रुचि ही नहीं, लेकिन फिर भी लड़की का जो किरदार है, वह बड़ा केंद्रीय है क्योंकि वह सुंदर-सुंदर है।

तो पूरी कहानी में लड़कों को जो महत्व मिला है, वह इसीलिए मिला है क्योंकि वो जीत रहे हैं, वो खेल रहे हैं और संघर्ष कर रहे हैं। लड़कों का महत्व इसलिए दिखाया कहानी में क्योंकि वे जीत रहे हैं, खेल रहे हैं और संघर्ष कर रहे हैं और लड़की का महत्व किस लिए है? क्योंकि वह सुंदर-सुंदर है। तो लड़की को संदेश क्या जा रहा है? कि बेटा, तू सुंदर-सुंदर जितनी ज़्यादा होगी न, तुझे उतनी जगह मिलेगी। तो लड़की कहती है मुझे उपलब्धि लेकर करना क्या है, मुझे सुंदर-सुंदर होने दो। मुझे देखो कहानी में भी जगह तभी मिली जब मैं सुंदर-सुंदर थी।

लड़के जो हैं, वो सब साधारण हैं, एक-आध तो घिनौने हैं दिखने में, लेकिन उनको फिर भी बड़ी केंद्रीय जगह मिली है। क्यों? क्योंकि वो एक चैंपियनशिप जीतने के लिए संघर्ष कर रहे हैं। लेकिन लड़कियों का हॉस्टल चैंपियनशिप में कहीं नज़र ही नहीं आ रहा है, कहीं है ही नहीं। हाँ, एक सीन (दृश्य) में ज़रूर आती है बिचारी, दुबली-पतली, वज़न उठाने की कोशिश करती है। उसको भी यही दिखाया गया है कि एक लड़का ऐसा बिल्कुल बेबस हो रहा है कि एक लड़की आकर उसको बेआबरू करे जा रही है। वहाँ भी उसको यही दिखाया गया कि लड़के को ताव ही तभी आया कि कहीं लड़की से न हार जाऊँ।

तो वहाँ भी लड़की का जो किरदार बीच में लाया गया, ज़रा-सा दो मिनट के लिए, बस इसी खातिर लाया गया कि लड़के के सामने वह एक मापदंड की तरह से बन सके। भाई, तू इतना दुबला-पतला, इतना मरियल हो गया क्या कि तू लड़की से हार जाए? छी! लड़की से। (आँख-मुँह सिकोड़ते हुए) तो फिर उसको ताव आ जाता है, कहता है, "लड़की से हारना पड़ेगा! हम तो लड़की से नहीं हारेंगे।" तो फिर वह आधा-मरा हुआ इंसान भी वज़न उठा जाता है क्योंकि उससे पहले लड़की वज़न उठा गई थी।

वैसे ही वह पिक्चर आगे बढ़ती है। उसमें अब ये सब एक ही कॉलेज से पढ़े हुए लोग हैं। इनका एक दुखद स्थिति में रियूनियन (पुनर्मिलन) होता है। इनमें से एक का जो बच्चा है, अस्पताल में भर्ती है, थोड़ा गंभीर हालत में है। तो ये पाँच-सात मिलते हैं दोबारा। वो जो लड़की है, उनमें से एक को ब्याह चुकी है, वह भी वहीं पर मौजूद है।

अब ये सब बैचमेट्स (सहपाठी) हैं और आई.आई.टी. के बैचमेट हैं, और पिक्चर क्या दिखा रही है? कि ये छः-सात जो लड़के हैं, ये बैठे हैं और यह लड़की है जो इनकी बैचमेट ही है, वह उनके लिए खाना बना रही है। खाना बना रही है और

कह रही है, *"गाइस, डिनर इज़ रेडी"*। ये सब बैठ करके कैंपस की पुरानी यादों की चर्चा कर रहे हैं और इन्हीं की बैचमेट क्या कर रही है? इनके लिए खाना बना रही है।

यह बात हमने महिलाओं के भीतर बहुत गहरे से बसा दी है कि देखो, तुम्हारी उपयोगिता, तुम्हारा महत्व, तुम्हारा सम्मान तभी है जब या तो तुम सुंदर-सुंदर हो जाओ या देह वाले बाकी सब काम करो, खाना बनाना, बच्चे पैदा करना इत्यादि-इत्यादि। स्त्रियों ने भी इस बात को बहुत हद तक आत्मसात कर लिया है। यह बड़ी दुर्घटना हुई है महिलाओं के साथ कि पुरुषों ने उनको जो शिक्षा दी, उसको उन्होंने अपने भीतर उतार लिया। पुरुषों ने उनसे कह दिया कि तुम्हारी सबसे बड़ी अमानत तुम्हारा शरीर है। स्त्रियों ने कहा, "हाँ," और वो लग गई अपना शरीर ही साफ़ करने में, कि चमकाओ रे, चमकाओ।

उनसे पूछो यह तुम्हें किसने सिखाया कि तुम्हारे सबसे बड़ी संपत्ति शरीर है तुम्हारा, उनको याद ही नहीं आएगा कि यह बात उनको पुरुषों ने ही समझायी। क्यों समझायी? क्योंकि स्त्रियों का शरीर जितना चमकीला होगा, पुरुषों की कामवासना को पूरा करने में उतना ही सहायक होगा — इस बात के प्रति सतर्क रहो।

कुछ तो प्रकृति का काम है। स्त्री चूँकि गर्भ रखती है तो प्रकृति ने ही उसे शरीर के प्रति बड़ा संवेदनशील बना दिया है। वह बार-बार अपने शरीर को देखती रहती है क्योंकि उसको एक बहुत ही महीन काम करना है, डेलिकेट काम। उस काम में अगर ज़रा भी गड़बड़ हो गई तो बच्चा तो मरेगा ही, माँ भी मर सकती है, इन्फेक्शन हो सकता है, कुछ भी हो सकता है। तो स्त्री बड़ी सजग रहती है।

तुम देखोगे कि लड़के तीन-तीन, चार-चार दिन, हफ़्ता भर नहीं नहाते और लड़की आमतौर पर ऐसा नहीं करती। लड़के घूम रहे होंगे एकदम गंधाते हुए, कतई भयानक दुर्गंध उठ रही होगी। लड़कियों से ज़रा कम उठती है। यह बात उनमें प्रकृति ने ही डाल रखी है कि "इन्फेक्शन से बचना, खेल सारा बैक्टीरिया का है। नहाओगे नहीं तो बैक्टीरिया घुस जाएगा।"

कुछ तो प्रकृति ने तुमको देह-केंद्रित बना दिया और बाकी काम किसने कर दिया? पुरुषों ने कर दिया। "धूप में निकला न करो रूप की रानी, गोरा रंग काला न पड़ जाए।" वो बोली, "ठीक, धूप में नहीं निकलेंगे। हम तो रूप की रानी हैं।" धूप में

नहीं निकलेगी, मेहनत नहीं करेगी तो घर में क्या गुड़िया बनकर बैठेगी। बाहर निकल, जमीन का स्वाद चख, धूल खा, पत्थर फांक। “नहीं, जी, *आई एम द डॉल ऑफ द हाउस*” (मैं तो घर की गुड़िया हूँ)। तो बन जाओ *डॉल ऑफ द हाउस*।

और महिलाएँ सोचती हैं कि इसमें बड़ा सम्मान है, बड़ा प्रेम है कि हम तो जी घर में रहते हैं, 'आई एम द क्वीन ऑफ द हाउस' (मैं तो घर की रानी हूँ)। तुम समझ ही नहीं रही हो कि तुम क्वीन ऑफ द हाउस नहीं हो, तुम जो हो घर में उसके लिए भाषा में बड़ा एक बदबूदार शब्द है।

यह कभी मत सोचना कि धर्म ने या अवतारों ने, गुरुओं ने, ऋषियों ने, मुनियों ने, महिलाओं के साथ भेदभाव या अन्याय किया है। मैं तो बार-बार कहा करता हूँ कि वो जब आदमी को आदमी जैसा नहीं देखते थे तो औरतों को औरत क्या देखेंगे।

महात्मा बुद्ध के साथ जो कहानी जुड़ी हुई है, खूब कही जाती है। तुमने भी सुनी होगी। मैं ही एक-दो बार बता चुका हूँ कि बैठे हुए हैं और कुछ चोर थे, या पता नहीं कौन। वो एक लड़की को ले आए थे, वैश्या को या किसी को। उसके साथ अपना वो शारीरिक संबंध बना रहे थे जंगल में। वो वहाँ से जान छुड़ाकर भगी, नंगी-पुंगी। तो बुद्ध बैठे थे, उनके सामने से करीब-करीब नग्न हालत में भाग गई वो।

पीछे-पीछे वो चोर वगैरह आए। उन्होंने बुद्ध को पकड़ा, झिंझोड़ा और बोले, “यहाँ से कोई लड़की गई, तूने देखा क्या?” वो बोले कि ध्यान नहीं दिया। तो चोर बोले, “बकवास करता है, बूढ़ा थोड़े ही है” — यह सब मैं अपनी ओर से जोड़ रहा हूँ — “तुझे दिखा नहीं? सुंदर लड़की, वो भी नंगी लड़की, अभी तेरे सामने से भी गुजरी और तू कह रहा है कि देखा नहीं।” बुद्ध कह रहे हैं, “हमें अभी आदमी-औरत नहीं समझ में आता है।”

अब ऐसे बुद्ध पर तुम इल्जाम लगाओ कि उन्होंने स्त्रियों के साथ भेदभाव करा तो यह नाइंसाफी है। उन्होंने नहीं करा। हाँ, समाज ने करा हो; यह जो पुरुष-सत्तात्मक व्यवस्था है, इसने करा हो, पंडितों-पुरोहितों ने करा हो, वह संभव है। कृष्णों ने नहीं करा है।

और भी कुछ पूछा था? हाँ, तुमने पूछा था कि ये जितनी भी बेवकूफी है, इसका प्रतीक स्त्री को ही क्यों बनाया जाता है? नहीं, ऐसा नहीं है कि स्त्रियों को ही बनाया जाता है। माया को स्त्रीलिंग में संबोधित करते हैं, ठीक है, पर इतने सारे और विकार भी होते हैं सबको थोड़े ही न स्त्रीलिंग में ही संबोधित करते हैं।

तुम कहती हो क्या, 'आज मैंने बड़ी पाप करी'? पाप स्त्रीलिंग है? फिर? ऐसा थोड़ी है कि जितनी भी घटिया चीज़ें हैं, सबको स्त्रीलिंग में ही संबोधित किया जा रहा है। तुम पर विकार 'चढ़ी हुई' है? हाँ, वृत्ति को कह देते हैं स्त्रीलिंग में और विकार को कह देते हैं पुल्लिंग में। ऐसा नहीं है कि जितनी भी घटिया चीज़ें हैं, उन सभी को चुन-चुनकर स्त्रियों से ही संबोधित कर दी गई हैं या स्त्रीलिंग में ही कही जाती हैं। ऐसा बिल्कुल भी नहीं है।

भाषा पर भी आरोप मत लगाओ कि भाषा में स्त्रियों को ही निशाना बना रखा है। मामला करीब-करीब बराबर का है। ऐसा नहीं है। हमारी भाषा भी तो अनूठी है। हर चीज़ को एक लिंग से जोड़ देती है। यह काम अंग्रेजी में होता नहीं, तो वहाँ यह सवाल उठता नहीं, पर भारतीय भाषाओं में, ज़्यादातर भारतीय भाषाओं में लिंग लगा दिया जाता है। पर उसमें भी यह बात नहीं है। तुम भी थोड़ी न कहोगे कि 'तेरे हाथ में मल लगी है'? अब मल क्या होता है? स्त्रीलिंग होता है मल? मल स्त्रीलिंग तो नहीं होता न। फिर?

इसीलिए बार-बार कहता हूँ कि लड़कियों के लिए, महिलाओं के लिए तो परम आवश्यक है कि उनके हाथ मजबूत रहें। उन्हें विज्ञान की जानकारी हो, अर्थव्यवस्था की जानकारी हो, दुनिया में जो घटनाएँ चल रही हैं, हाल-चाल चल रहा है, उनका उन्हें पता हो और उनका अपना बैंक खाता हो, जिसमें उनके अपने निजी पैसे हों, व्यक्तिगत, जॉइंट भी नहीं कि साझा है। यह साझेदारी न जन्म में चलती है, न मौत में चलती है तो बैंक में काहे को चलती है?

एक देवी जी आई और बोलीं, "पैसा नहीं है।"

मैंने कहा कि आपका कुछ अपना खाता-वाता नहीं?

"नहीं, एटीएम एक ही है, वह उनके पास रहता है।"

यह इनका जॉइंट अकाउंट है! (हँसते हुए)

अपना खाता रखो और ए.टी.एम. का पासवर्ड पतिदेव को तो बिल्कुल मत बताना और न डुप्लीकेट कार्ड बनवाना, और न उसके ए.टी.एम. का पासवर्ड तुम्हें पता होना चाहिए। न यह करना कि अपने क्रेडिट कार्ड से एक और बनवा दो न मेरे लिए, कुछ नहीं।

प्रेम कितना भी हो, आर्थिक आत्मनिर्भरता बहुत ज़रूरी है। बल्कि प्रेम भी तभी हो सकता है जब दोनों पक्ष सबल हों। यह मत कर देना कि अब प्रेम बहुत हो गया है तो अब हम अपनी व्यक्तिगत सत्ता क्या रखें, प्रेम का तो मतलब ही है न समर्पण। तो आप जब तन-मन श्रीपति को ही समर्पित कर ही दिया है तो धन भी अपना क्या रखें। आओ, परमेश्वर! धन भी तुम्हारा ही है।

प्रर: इसी में, जब चर्चा चल रही है, इसी में एक सवाल है। भगवान बुद्ध से जब उनकी मौसी मिलीं तब उन्होंने कहा कि स्त्रियों को वो संघ में स्थान नहीं दे सकते। फिर मजबूरन आनन्द के कहने पर उन्हें महिलाओं को भी संघ में स्थान देना पड़ा। तो फिर उन्होंने कहा कि मेरा धर्म पाँच हजार वर्ष चलता, लेकिन अब केवल पाँच सौ वर्ष चलेगा।

आचार्य: समय ऐसा था। स्त्रियों में नहीं खोट हो गई, समय की बात है। वह समय ऐसा था। भाई समझ गए इस बात को न। बुद्ध भी तो पाँचवी-छठी शताब्दी ई.पू. के ही हैं।

जिसके हाथ में ताकत नहीं, वह बस उपभोग की वस्तु होगा।

आदमी कहाँ से निकला है, भूलना नहीं है। कहाँ से निकला है? जंगल से। और जंगल में प्रेम नहीं होता। जंगल में शिकारी होता है और शिकार होता है, या जंगल में हीर-रांझा होता है? होता है कभी? सुना है शेर और हिरणी में, 'तू मेरा चाँद, मैं तेरी चाँदनी'? सुना है क्या? वह शेर-शेरनी में नहीं होता, शेर और हिरणी में क्या होगा? आदमी कहाँ से आया है, दोहराओ? जंगल से। और जंगल में क्या होता है? कोई शिकार, कोई शिकारी। जो ऊँचा है, वो हो जाएगा शिकारी — और काहे में ऊँचा, बोध में ऊँचा? बाहुबल में ऊँचा — जो बाहुबल में ऊँचा, वो क्या हो जाएगा? शिकारी। जो बाहुबल में नीचे, वो क्या हो जाएगा? शिकार।

आदमी-औरत भी जंगल से ही निकल कर आए हैं, तो ज़ाहिर सी बात है कि आदमी के भीतर का जानवर औरत को कैसे देखेगा? शिकार की तरह ही तो देखेगा। वह यही देखेगा कि मुझसे नीचे की है, इसमें ताकत कम है। इसमें और भी ताकत कम हो जाती है गर्भावस्था में।

और वह समय ऐसा था कि औरत हर समय गर्भवती रहती थी। एक-एक औरत अपने जीवनकाल में पाँच बच्चे, दस बच्चे पैदा कर रही है और उन बच्चों में भी आधे मर रहे हैं। आधे तो मर ही रहे हैं। तो अगर उसका औसतन चालीस-पचास वर्ष का जीवनकाल है तो उस जीवनकाल में आधे समय तो वह गर्भ से ही है। जब वह गर्भ से ही है तो उसकी हालत कैसी है? तब और कमज़ोर हो गई। ये कुछ नहीं कर सकती, हिलना-डुलना भी कम हो जाए, ऐसी हालत हो गई। अब वह पूरी तरह से किसकी मेहरबानी पर निर्भर है? पुरुष की।

अब पुरुष खाना दे दे तो ठीक है। पुरुष शिकार करके लाया है जंगल जा करके, इसको दे दे तो बचेगी, नहीं तो यह खुद तो शिकार कर नहीं सकती। गर्भवती स्त्री क्या खुद भागेगी जंगल में शिकार करने? तो इसीलिए स्त्री उस समय एक निचला दर्जा रखती थी। निचला दर्जा रखती थी, नतीजा शिक्षित भी नहीं थी, सबल भी नहीं थी, कुछ नहीं। अब न शिक्षा है, न बल है, तो फिर मन भी एकदम दुर्दशा ग्रस्त।

बुद्ध ने यह सामाजिक स्थिति देखी। उनको साफ़ दिखाई दिया कि स्त्रियों की ऐसी हालत ही नहीं है कि इनको सीधे-सीधे बुद्धत्व में प्रवेश कराया जाए। तो उन्होंने कहा कि अभी रुको, अभी नहीं समय है। लेकिन फिर उनकी शिक्षा का आकर्षण कुछ ऐसा था कि महिलाएँ खुद आने लग गईं, बोलीं, “नहीं, हमें भी दीक्षित कीजिए, हमें भी संघ में लीजिए।”

बुद्ध बहुत दिनों तक तो मना करते रहे, कहते रहे, “आप जाइए, आप चूल्हा-चौका देखिए, घर संभालिए। आप यहाँ मत आइए।” उसमें याद रखना, महिलाओं की गलती कम है। जो बुद्ध के भिक्षु थे, उनकी प्रवृत्ति ज़्यादा है, क्योंकि आदमी ताज़ा-ताज़ा कहाँ से निकला था? जंगल से, और उसकी आदत थी महिलाओं को किस तरह से देखने की? शिकार के तौर पर देखने की।

अब तुमने अगर चार जवान लड़कियाँ संघ में रख ली तो क्या होगा? बुद्ध के ये जो भिक्षु है, सब मुंडे, ये आपस में ही लड़ मरेंगे। तो बुद्ध कहते थे, “रहने दो, भाई।

तुम लोग अभी बाहर ही रहो।” पर बहुत सारी सब इकट्ठा हो गईं, बोलीं, “नहीं।” बुद्ध भी फिर असहाय हो गए और बोले, “आओ, अगर तुम इतनी ज़िद कर रहे हो।”

तो उनके लिए फिर एक अलग शाखा बनाई कि तुम लोग यहाँ पर रहो, उनके लिए कुछ दूसरे नियम-क़ायदे भी बनाए, वह सब करा कि तुम्हारी इस तरीके से व्यवस्था चलेगी। लेकिन फिर भी उन्होंने देखा होगा कि जबसे भिक्षुणियाँ आई हैं, तब से मेरे भिक्षु बिल्कुल धर्म-ईमान एकदम छोड़ चुके हैं। तो उन्होंने फिर एकदम सिर पर हाथ रखकर कहा होगा कि मेरा धर्म जो पाँच हज़ार साल चलता, अब वह पाँच सौ साल ही चलेगा।

यह बात उन्होंने महिलाओं से त्रस्त हो करके नहीं कही है, यह बात उन्होंने अपनी भिक्षुओं पर लानत भेजते हुए कही है, कि तुम ऐसे बेईमान निकले कि जहाँ तुमने महिलाएँ देखी नहीं, वहाँ तुम फिसले। तुम्हारी सब साधना, तुम्हारा सब अभी तक का शिक्षा-दीक्षा, बुद्धत्व, सब बेकार ही है।

ऐसे उनकी बात सही भी निकली। बौद्ध धर्म पाँच सौ साल तो नहीं, हज़ार साल चला। बुद्ध के हजार-बारह सौ साल बाद आते हैं शंकराचार्य और बुद्ध का धर्म भारत से बिल्कुल साफ़ हो जाता है। तो उन्होंने भविष्यवाणी तो बिल्कुल ठीक ही करी थी, लेकिन इसमें दोष क्या महिलाओं का था? इसमें दोष उस जंगल का है जहाँ से महिला और पुरुष दोनों निकलकर आए हैं।

हमारे शरीर में वह जंगल घुसा हुआ है। आदमी औरत को देखता है तो वह सारा अध्यात्म भूल जाता है। यह बात बुद्ध को पता थी। बोले, “मैंने इनको दी होगी कितनी शिक्षा, बड़ी ट्रेनिंग कराई है इनकी, पर इनको जहाँ कोई मिली ढंग की भिक्षुणी, तहाँ ये भिक्षुणी को लेकर भागेगा आश्रम से, ये नहीं ठहरने वाला।”

जापान में एक बहुत प्रतिभाशाली भिक्षुणी हुई बौद्ध धर्म की ही। उस बेचारी का दुर्भाग्य कि वह दिखने में बहुत सुंदर थी। तो वह जिस भी गुरु के पास जाए, गुरु उसको लेने से मना कर दे, कहें कि मेरे संघ में नहीं, माफ़ कर। तू आई नहीं अंदर, क्या उपद्रव मचेगा। अंततः कहानी यह कहती है कि उसने अपने सारे बाल कटवा डाले और एक गर्म सलाख लेकर लोहे से अपना पूरा मुँह दाग डाला। फिर उसको प्रवेश मिला। अब बताओ इसमें गलती महिला की है? वह तो उत्सुक है, सीखना चाहती है, जानना चाहती है, पर आदमी की जंगली नज़र। आदमी ने अपनी वह नज़र

स्त्री में भी आरोपित कर दी है, प्रविष्ट करा दी है। स्त्री भी अब अपने को पुरुष की नज़र से देखती है। यह बड़े-से-बड़ी दुर्घटना हुई है स्त्रियों के साथ।

स्त्री जब अपनेआप को आईने में देखती है — सब स्त्रियों की बात नहीं कर रहा पर बहुत सी ऐसी हैं — वो जो अपनेआप को आईने में देखती हैं तो ऐसे देखती हैं जैसे मैं उनको कैसी दिखूँगी। वह यह नहीं देखती कि मैं कैसी दिख रही हूँ, वह यह देखती है कि मैं उनको कैसी दिखूँगी। यह काम पुरुष भी करते हैं कि मैं उसको कैसा दिखूँगा। जो भी यह काम कर रहा है, वही समझ ले कि उसने अपने साथ बड़ी गड़बड़ कर ली।

अब आपने जो प्रश्न पूछा, उस प्रश्न का एक बड़ा दुर्भाग्यपूर्ण परिणाम जानते हैं क्या है? जैसे आप कह रहे हैं न कि बुद्ध ने भी तो औरतों को अपने संघ में घुसने से मना करा था, वैसे ही आज की जो पढ़ी-लिखी लड़कियाँ हैं, उनके मन में भी यह भावना बैठ गई है कि जो पुराने जितने हुए हैं, चाहे कृष्ण, चाहे बुद्ध, चाहे कबीर, इन सबने लड़कियों के साथ नाइंसाफ़ी करी है। वो कबीर साहब के भी दोहे उठाती हैं जिसमें उन्होंने नारी के बारे में, स्त्री के बारे में कुछ कहा है। कहती हैं, “ये सब तो मिसोजिनिस्ट (नारी विरोधी) थे। ये भी नारी विरोधी थे, तो हम नहीं मानते। हम कबीर को भी नहीं मानते।”

आजकल की जो पढ़ी-लिखी लड़कियाँ हैं, लिबरल (उदारवादी), वो पुराने धर्म को संपूर्णता में अस्वीकार कर रही हैं। वो बोलती हैं कि धर्म का मतलब ही है नारी शोषण। पूरा धर्म ही स्त्री विरोधी है। वो कहती हैं, राम? राम ने सीता के साथ नाइंसाफ़ करी। कृष्ण ने भी यही करा। सब संतो ने भी यही करा। बुद्ध ने भी यही करा, महावीर ने भी यही करा। जीसस ने भी बोला हुआ है कि औरत के लिए तो संभव ही नहीं है लिबरेशन (मुक्ति)। तो कहती हैं, “ये सब-के-सब कहने को अवतार, पैगंबर थे, लेकिन थे ये सब पुरुष-सत्ता के प्रतिनिधि ही। तो हम धर्म को ही पूरी तरीके से अस्वीकार कर देते हैं।” अब यह बड़ी गड़बड़ बात हो गई। जिस धर्म को महिलाएँ दोष दे रही हैं, आजकल की आधुनिक पढ़ी-लिखी महिलाएँ, वह धर्म अकेला ज़रिया है आदमी की मुक्ति का। तुमने अगर धर्म को ही कचरे के डब्बे में डाल दिया तो अब तुम्हारे लिए क्या आशा बचेगी?

इसलिए मैं बहुत ज़ोर देकर समझा रहा हूँ। यह मत समझो कि धर्म ने स्त्रियों के साथ भेदभाव करा है। नहीं, नहीं, नहीं, नहीं, धर्म के केंद्र पर जो राम और कृष्ण और

जीसस बैठे हैं, उन्होंने अपनी ओर से कभी भेदभाव नहीं करा। यह भेदभाव उस समाज ने करा है जो पुरातन था, जो कृषि आधारित था, जो बाहुबल आधारित था।

तो यह मत कर देना कि तुम इन सब बातों से प्रभावित होकर कि नहीं, ये संत-वंत तो सब एंटी-वीमेन (नारी विरोधी) थे, धर्म को ही त्याग दो। बहुत लड़कियाँ ऐसा ही कर रही हैं, “हमें रिलीजन (धर्म) से कोई लेना-देना ही नहीं, रिलीजन मतलब ही एक्सप्लॉयटेशन ऑफ वीमेन (महिलाओं का शोषण)।” नहीं, ऐसा नहीं है।

प्र३: अगर ऐसा नहीं है तो फिर समानता के समर्थन में एक वक्तव्य भी देखने को क्यों नहीं मिलता?

आचार्य: आत्मा। पूरा अध्यात्म तुम्हारी किस असलियत की ओर बार-बार इशारा कर रहा है? आत्मा। वो यही तो बता रहा है कि स्त्री तो तुम हो ही नहीं और पुरुष तो तुम हो ही नहीं। तो क्या हो? आत्मा। समानता हो गई कि नहीं? इससे बड़ी क्या समानता चाहिए, स्त्री न स्त्री है और पुरुष न पुरुष है। दोनों की असलियत है आत्मा। लो हो गई समानता।

यह तो समानता भी नहीं है, यह एकता है। यह भी नहीं कहा जा रहा है कि मैंन इज़ इक्वल टू विमेन (पुरुष और स्त्री बराबर हैं), वो और आगे की बात कह रहे हैं, वो कह रहे हैं, ‘मैंन इस वुमैन एंड वूमेन इज़ मैंन एंड बोथ आर फॉल्स’ (पुरुष स्त्री है, स्त्री पुरुष है और दोनों ही मिथ्या हैं)।

आत्मा को भी स्त्रीलिंग में ही संबोधित करते हैं। भूल जाते हैं बिलकुल ही। यह तो याद रहा कि माया को कहते हैं कि माया बड़ी बहुरूपिणी है, पर आत्मा को भी तो स्त्रीलिंग से ही संबोधित किया जाता है।